

ئەخت تۇردى

بىر نەپەس پىياھە قىلىدە قىسىم



قەشقەر ئۇيغۇر نەشرىياتى

مۇقاۋىنى لايىھىلىگۈچى : ئابدۇراخمان ئابلىز

بىر ئەۋلىيا ھەققىدە قىسسە

قەشقەر ئۇيغۇر نەشرىياتى

ISBN7—5373—0599—4

باھاسى: 9.00 يۈەن (民文) 10153

ISBN 7-5373-0599-4



9 787537 305990 >



غزەت تۈزۈمى

بىر ئۆلىياھە قەدە قىسىمى

قەشقەر ئۇيغۇر نەشرىياتى

مەسئۇل مۇھەررىرى : ئوبۇلقاسم مۆمىن

بىر ئەۋلىيا ھەققىدە قىسسە

ئاپتورى : ئەخەت تۇردى

مەسئۇل مۇھەررىرى : ئوبۇلقاسم مۆمىن

مەسئۇل كوررېكتورى : گۈلباھار مۇھەممەتسىمىن

قەشقەر ئۇيغۇر نەشرىياتى نەشىر قىلدى

شىنجاڭ شىنخۇا كىتابخانىسىدىن تارقىتىلدى

قەشقەر ئۇيغۇر نەشرىياتى باسما زاۋۇتىدا بېسىلدى

فورماتى : 1168 × 850 مم 32 / 1

باسما تاۋىقى : 10.5 قىستۇرما ۋارىقى : 3


1997 - يىلى 8 - ئاي 1 - نەشرى

1997 - يىلى 8 - ئاي 1 - بېسىلىشى

تىراژى : 5100 — 1

ISBN7 — 5373 — 0599 — 4/1. 153


باھاسى : 9.00 يۈەن



سىئودىنىلىق يالدامسى بۇ ،
ياشلىقىدا قارىغان سۈرەت ،
ئەستىن چىقماس گۈزەل كەچمىشلەر ،
ئالتۇن پەسىل ، جۇشقۇن مۇھەببەت .

مۇندەرىجە

1 بار چۇق دىيارىدا كۇمۇش پايانداز
36 لېبر ئەۋلىيا ھەققىدە قىسسە
84 ئىرادىدىن پۈتكەن گۈزەللىك
131 ئارام تاپقان جانلار
154 ئوتتۇز يىللىق مېھىر - مۇھەببەت
197 لىسىزدىن قالغان قەلەمنى مىڭلىغان ئەۋلادلار قولغا ئالدىدۇ
219 تارىم ۋادىسىدىن ئەرەفات تاغلىرىغىچە
286 لىسىرىنگۈللۈك ھويلىدىكى سېغىنىش
330 گۈل ياغقان كېچە



بارچۇق دىيارىدا كۈمۈش پايانداز

1

مارالبېشى ئۆز تارىخىغا نۇرغۇن سىر ۋە ھېكمەتلەرنى يوشۇرغان مۇقەددەس زېمىن . قەدىمىي بارچۇقتىن بۈگۈنكى مارالبېشىغىچە بولغان 3000 يىلغا يېقىن ئۇزاق تارىخ بۇ يۇرتنى مانا مۇشۇنداق گۈزەل ، مۇنبەت ئالتۇن ۋادىغا ئايلاندۇرغان . 1000 يىلنىڭ ئالدىدىلا نامى چىققان ياخشىچىلىق بۇ يۇرتنىڭ ھۆسنىگە ھۆسن قوشۇپ ، ئالتۇن ۋادىغا يېپىلغان كۈمۈش پايانداز بولۇپ كەلگەن !

مەن ئۇزاقتىن بۇيانقى ئارزۇيۇمغا يارىشا ، بۇ يەرگە كېلىپ نۇرغۇن گۈزەل تەسىراتلارغا چۆمدۈم . مەن بۇ يەردە ياخشىچىلىق بىلەن بېيىغان بىر تۈركۈم دېھقانلارنى كۆردۈم ، ئۇلارنىڭ شوخ كۈلكىلىرىنى ، خۇشال ناخشىلىرىنى ئاڭلىدىم . مەن بۇ يەردە يۈرەك قېنىنى سەرپ قىلىپ ، جاپا-لىق ئىشلەۋاتقان ئاساسىي قاتلام كادىرلىرىنى كۆردۈم ، ئۇلارنىڭ ياخشى ئىش ، ياخشى خىسلەتلىرى توغرىسىدىكى سەمىمىي مەدھىيىلەرنى ئاڭلىدىم . مەن بۇ يەردە دېھقانلارنىڭ مەردانە ، قەيسەر ۋە ئۈمىدۋار روھىنى كۆردۈم . مانا بۇلار ئەجدادلار روھى ، ئۆلمەس روھ ! بۇ روھقا دېھقانلار-نىڭ ئەقىل - پاراسىتى بىلەن غەيرەت - شىجائىتى ، ئۆتمۈشى بىلەن ھازىرى ۋە گۈزەل كېلەچىكى ، قاينۇ - ھەسرەتى بىلەن شاد - خورام-لىقى ، ئار - نومۇسى بىلەن ۋىجدان - ئەقىدىسى سىڭىپ كەتكەن .

شۇڭا بۇ روھ قەدىمكى بار چۇق دىيارىدا ئۇزۇلۇكسىز جەۋلان قىلىپ، ئۆزىنىڭ ئۆلمەس، تەڭداشسىز قۇدرىتىنى نامايان قىلماقتا.

مەن ئەنە شۇنداق ھېسسىياتلار ئىلكىدە مارالبېشىنىڭ يېزا - كەنتلىرىنى ئارىلىدىم، دېھقانلىرى بىلەن سىرداشتىم، كادىرلىرى بىلەن كۆرۈشتۈم، قەلبىمدە بۇ زېمىنغا چوڭقۇر مۇھەببەت، ئاق كۆڭۈل، ئەمگەكچان خەلقىگە چوڭقۇر ھۆرمەت پەيدا بولدى. دېھقانلارنىڭ پاختىغا ئىشتىياق باغلاپ، پاختىچىلىق بىلەن ھال - ئوقىتىنى ياخشىلاۋاتقانلىقىنى چۈشىنىش ئۈچۈن، ئاقساقمارال يېزا 11 - كەنتتىكى بېيىغان دېھقان سايمىم سابىرنىڭ مۇنۇ سۆزىنى ئاڭلىساق كۇپايە :

« بۇرۇن ئۆز ئارا سالام - سەھەت قىلىشپاق، بالاڭ قانچە؟ تىنچ - ئامانمۇ؟ دەپ كۆرۈشەتتۇق. ئەمدى ھازىر كۆرۈشۈپلا، قانچە مو كېۋەز تېرىدىڭ؟ ئوبدانمۇ؟ دەپ سالاملىشىدىغان بولدۇق! ... »

مانا بۇ، پاختىچىلىقنىڭ دېھقانلارنىڭ قەلبىگە بارا - بارا سىڭىپ كىرىۋاتقانلىقىنىڭ، ئۇنى خۇددى بالا - چاقىسىدەك مۇھىم بىلگەنلىكىنىڭ ئىپادىسى.

دېھقانلارنىڭ ئېڭى ۋە ھەرىكىتىدىكى بۇنداق زور بۇرۇلۇشتا، ناھىيىلىك پارتكوم ۋە خەلق ھۆكۈمىتى رەھبەرلىرى زور تىرىشچانلىق كۆرسەتكەن. ئۇلار بىر تەرەپتىن، ئىدىيىنى، تونۇشنى بىرلىككە كەلتۈرسە، يەنە بىر تەرەپتىن، ئەمەلىي ۋە ئۈنۈملۈك تەدبىرلەرنى قوللىنىپ، ناھىيىنىڭ ئىشلەپچىقىرىش قۇرۇلمىسىنى تەڭشەش، كېۋەز تېرىلىدىغان يەر كۆلىمىنى تەدرىجىي كېڭەيتىش ۋە سېلىنىمىنى ئاشۇرۇش ئارقىلىق، دېھقانلارغا بېيىشنىڭ داغدام يولىنى ئېچىپ بەرگەن. مەن 1996 - يىل 6 - ئاينىڭ 2 - ۋە 10 - كۈنلىرى ناھىيىلىك پارتكومنىڭ شۇجىسى يەن فېنشىن بىلەن ناھىيىنىڭ ھاكىمى مۇھەممەتئىمىن توختىنى زىيارەت قىلدىم. ئۇلار ناھىيىنىڭ پاختىچىلىق ئىشلەپچىقىرىشى ۋە ئۇنىڭ تەرەققىيات ئىستىقبالى توغرىسىدا ماڭا نۇرغۇن ئىشلارنى سۆزلەپ بەردى. بۇ ناھىيە 1958 - يىلىلا پاختا مەھسۇلاتىدا دۆلەت بويىچە كۆزگە

كۆرۈنۈپ ، گوۋۇيۈەننىڭ ماختىشىغا ئېرىشكەن . ئەپسۇسكى ، كېيىنكى مالىمانچىلىق دەۋرلەردە ئىشلەپچىقىرىش ئىزدىن چىقىپ ، ناھىيە ئاپتونوم رايونىدىكى سەككىز چوڭ نامرات ناھىيىنىڭ بىرى بولۇپ قالغان . ئىسلا-ھات ، ئېچىۋېتىشتىن كېيىن ، يەنە چىقىش يولىنى تېپىپ ، ۋىلايەت بويىچە پاختا ئىشلەپچىقىرىشتىكى باشلامچىلىق رولىنى جازى قىلدۇرغان . ئۆتكەن يىلى بۇ ناھىيىدىكى دېھقانلار پاختىدىنلا 600 مىليون يۈەن كىرىم قىلغان . ناھىيىلىك پارتكوم ۋە خەلق ھۆكۈمىتى يېقىنقى بىر قانچە يىلدىن بېرى ، يېزا ئىگىلىكىنىڭ تەرەققىيات ئېھتىياجىغا ئۇيغۇنلىشىش ، يېزا ئىگىلىكىنىڭ تەرەققىيات يۆنىلىشىگە يۈزلىنىش ئۈچۈن ، ناھىيىنىڭ ئومۇمىي ئىشلەپچىقىرىش قۇرۇلمىسىنى تەڭشەپ ، ئومۇمىي تېرىلغۇ يەر كۆلىمىنىڭ 50 پىرسەنتى پاختا ؛ 30 پىرسەنتى ئاشلىق ؛ ئون پىرسەنتى سەي - كۆكتات ، قوغۇن - تاۋۇز ، باغ - ۋاران ؛ ئون پىرسەنتى بېدە ، ئوت - چۆپ بولۇشنى بەلگىلىگەن . بۇلاردىن تاشقىرى ، يېزا ئىگىلىكىنى ماشىنىلاشتۇرۇش ۋە ئىشلەپچىقىرىش قۇرۇلمىسىنى تەڭشەشنىڭ ئېھتىياجىغا ئاساسەن ، يېزا ئىگىلىك ئىشلەپچىقىرىشىدا « بەش بىر تۇتاش بولۇش » (پىلاندا بىر تۇتاش بولۇش ، تېرىشتا بىر تۇتاش بولۇش ، سۇغىرىشتا بىر تۇتاش بولۇش ، مەبلەغ ۋە ماددىي ئەشيادا بىر تۇتاش بولۇش ، يېزا ئىگىلىك ماشىنىلىرىنى ئىشلىتىشتە بىر تۇتاش بولۇش) نى ئەمەلگە ئاشۇرغان . بۇ تەدبىرلەر دېھقانلارنى ئورتاق بېيىتىش ، يەرقنى كىچىكلىتىپ ، ئىككى قۇتۇپقا بۆلۈنۈپ كېتىشنىڭ ئالدىنى ئېلىشتا ياخشى ئۈنۈم بەرگەن .

« نۆۋەتتە ، پاختىچىلىق بىلەن شۇغۇللىنىش ناھايىتى ياخشى پۇرسەت ، ئەگەر بۇ پۇرسەت چىڭ تۇتۇلسا ، ئىقتىساد يۈكسىلىپ ، دېھقانلار روناق تاپىدۇ . مەركەز جەنۇبىي شىنجاڭنى پاختا بازىسى قىلىشنى قارار قىلدى . مەركەز بۇنداق ئۇلۇغۋار پىلاننى شىنجاڭ خەلقىنىڭ تېزىدىن بېيىشىنى كۆزدە تۇتۇپ ئوتتۇرىغا قويغان . بۇ پۇرسەت مارالبېشىغىمۇ چوقۇم چوڭ ئامەت ئېلىپ كېلىدۇ . 1995 - يىلى بىز پاختا ئىشلەپچىقىرىشتا ، مەملىكەت بويىچە 8 - ، ئاپتونوم رايون بويىچە 3 - بولدۇق . 9 -

بەش يىللىق پىلاندا ئاپتونوم رايوننىڭ 30 مىليون دەن پاختا ئىشلەپچىقىرىش نىشانى بار. بىز ناھىيىمىزنىڭ بىر مىليون دەن پاختا ئىشلەپچىقىرىش نىشانىنى ئىشقا ئاشۇرۇپ، ئاپتونوم رايوننىڭ پاختىچىلىقى ئۈچۈن تېگىشلىك ھەسسە قوشىمىز. ئەگەر بۇ نىشانغا يېتەلسەك، مارال-بېشىدىكى ھەر بىر نوپۇسقا 600 جىڭدىن پاختا توغرا كېلىپ، ئادەم بېشىغا توغرا كەلگەن كىرىم 4000 يۈەندىن ئاشىدۇ. ئەگەر ئۇنىڭدىن %40 سېلىنمىنى چىقىرىۋەتكەن تەقدىردىمۇ، يەنە 2500 يۈەندىن توغرا كېلىدۇ. بۇنىڭ ئۈچۈن، بىز بىرىنچىدىن، پارتىيىنىڭ سىياسىتىگە، ئىككىنچىدىن، پەن - تېخنىكىغا، ئۈچىنچىدىن، خەلقنىڭ ئاكتىپچانلىقىنى ئىشقا سېلىشقا تايىنىپ، تەرەققىيات قەدىمىمىزنى تېزلىتىپ، بۇ نىشانغا چوقۇم يېتىمىز! ...»

مانا بۇ، ناھىيىلىك پارتكوم ۋە خەلق ھۆكۈمىتى رەھبەرلىرىنىڭ مارالبېشى خەلقىنىڭ بايلىقى، شادلىقى ۋە بەختى ئۈچۈن تۈزۈۋاتقان ئۇلۇغۋار پىلانى، نىشانى ۋە غەيرەت - جاسارىتى!

شۇجى بىلەن ھاكىمنىڭ سۆزلىرى ئىشەنچكە، ئۈمىدۋارلىققا تولغان قىزغىن ۋە سەمىمىي سۆزلەر ئىدى. مەن ئۇنىڭدىن بىر ھەقىقەتنى چۈشەندىم: ئۇلار ھازىر مۇشۇ زېمىن، مۇشۇ تۇپراقتا پۈت تىرەپ ۋەزىپە ئۆتەۋاتىدۇ. شۇڭا، ئۇلارنىڭ ھەرقانداق ئۇچقۇر تەسەۋۋۇرلىرىمۇ مۇشۇ ئانا تۇپراق بىلەن يۇغۇرۇلغان، تەقدىرداش بولۇپ كەتكەن. ئەگەر ئۇلارنىڭ بارلىق پىلان، نىشان ۋە تەسەۋۋۇرلىرى مۇشۇ خەلق تەرىپىدىن قوبۇل قىلىنىپ، مۇشۇ زېمىندا يىلتىز تارتىپ گۈللىيەلسە، ئۇ چوقۇم يۇقىرى قىممەت يارىتىپ، ياخشى ئۈنۈم ھاسىل قىلالايدۇ!

دەۋرنىڭ ئىلگىرىلىشى، زاماننىڭ ئالغا بېسىشىغا ئەگىشىپ، ئىنسانلارنىڭ تەپەككۈرى، ئەقىل - پاراسىتى، چارە - تەدبىرلىرى ئۈزلۈكسىز يېڭىلىنىدۇ، تەرەققىي قىلىدۇ. ئۇنداق بولمايدىكەن، جەمئىيەت نۇرغۇنلۇققا، ئىشلەپچىقىرىش چېكىنىشكە، تۇرمۇش نامراتلىققا، ھايات مەنىسىزلىككە قاراپ يۈزلىنىدۇ. بۇ جەھەتتە، ناھىيە

رەھبەرلىرى دەۋرگە ، زامانغا قانداق ماسلاشقان ؟

ئۇلار ئالدى بىلەن ئىشنى دېھقانلارنىڭ يۈكىنى يېنىكلىتىش ، ئو-
رۇنسىز سېلىقلارنى ئازايتىش ، دېھقانلارنىڭ روھىنى ئۇرغۇتۇشتىن
باشلىغان ، ئۇلارنى تۇرمۇشتا خاتىرجەم قىلغان ، ئۇلارنىڭ ئەمگەك قىز-
غىنلىقىنى يۇقىرى كۆتۈرگەن . بۇنىڭ بىلەن دېھقانلار خۇددى يۈكى
يېنىكلەپ ، ئوقچۇپ تۇرغان تۇلپاردەك ئىشلەپچىقىرىشنىڭ پاينىسىز ماكا-
نىدا ئەركىن ، ئازادە قەدەم باسقان . دېمىسىمۇ ، ئادەم ئالدى بىلەن
ياشاشنى ، ئاندىن تەرەققىي قىلىشنى كۆزلەيدۇ ! بۇ جەھەتتە ، ناھىيە
رەھبەرلىكى تۆۋەندىكىدەك ئەمەلىي چارە - تەدبىرلەرنى قوللانغان :

بىرىنچى ، « بەشتە بىر تۇتاش » تېرىقچىلىق قىلىش داۋامىدا ،
ھەربىر ئائىلىگە « كەنت ئەزالىرىنىڭ مۇئامىلە ھېسابات خاتىرىسى » تار-
قىتىپ بېرىلگەن ھەم بۇ ئىشقا مەسئۇل بولىدىغان مەخسۇس ئادەم
ئاجرىتىلغان . بۇنىڭ بىلەن ھەربىر ئائىلىنىڭ تېرىش ھەققى ، ماددىي
ئەشيا سانى ، سۇغىرىش ھەققى ، ماشىنا ئىشلىتىش ھەققى قاتارلىقلار ئۆز
ۋاقتىدا ھېسابات قىلىنىپ ، كىنىشكىگە ئەينەن خاتىرىلىنىپ ، دېھقانلار بى-
لەن بولغان ھېساب - كىتاب ئېنىق ، ئېدىتلىق بولغان .

ئىككىنچى ، دېھقانلارنىڭ سېلىقىنى ياشقۇرۇش - نازارەت قىلىش
ئۈچۈن ، مەخسۇس ئادەم ئاجرىتىلىپ ، قەرەللىك تەكشۈرۈپ تۇرۇش
تۈزۈمى ئورنىتىلغان . بۇنىڭ بىلەن دېھقانلارنىڭ سېلىقى يۇقىرىنىڭ
بەلگىلىمىسى بويىچە ، بەش پىرسەنت ئىچىدە تىزگىنلەنگەن . يېزا -
كەنت ئۆز ئالدىغا سېلىق چاچىدىغان ، خالىغانچە سېلىق تۈرى
قوشىدىغان نامۇۋاپىق ئىشلار پۈتۈنلەي تۈگىتىلگەن ، ئۆلچەم ۋە بەلگىلىمە
بويىچە ئىجرا قىلىش ئىشقا ئاشۇرۇلغان . مەسىلەن ، 1992 - يىلى ئاقساق
مارال يېزىسىدا ، دېھقانلاردىن تۇتقان سېلىق ئومۇمىي كىرىمنىڭ 8.9
پىرسەنتىنى ئىگىلەپ ، بىر مو يەرگە ئوتتۇرا ھېساب بىلەن 40.70 يۈەن
دىن ، 1994 - ۋە 1995 - يىللىرى دېھقانلارنىڭ سېلىقى %4.99 بولۇپ ،
بىر مو يەرگە 16.00 يۈەن ئەتراپىدا توغرا كەلگەن .

ئۈچىنچى ، ناھىيە پاختىچىلىققا سېلىندىغان مەبلەغى يىلدىن يىلغا كۆپەيتكەن بولسىمۇ ، لېكىن دېھقانلارنىڭ سېلىقنى ئاشۇرمىغان . دېھقانلاردىكى « سېلىمغا كۆپەيتىش ، سېلىقمۇ ئاشىدۇ » دەيدىغان غەم - ئەندىشە ئەمەلىيەت ئارقىلىق تۈگىتىلگەن .

مېنىڭچە ، مارالبېشىدىكى ھەر دەرىجىلىك رەھبەرلەر خىزمەتنى بەجىتىش بىلەن ئىشلىگەن ، ئۇلار ھەر ۋاقىت خەلقنىڭ غېمىنى يېگەن ، خەلققە مەنپەئەت يەتكۈزگەن . ئۇلار ھوقۇق يۈرگۈزگەن مەزگىلدە ، ناھىيە خەلقىنىڭ تۇرمۇش ۋە ئىشلەپچىقىرىش مۇھىتى يىلدىن يىلغا ئۆزگەزگەن ، يۈكسەلگەن . مەسىلەن ، 1994 - يىلى پاختىنىڭ ئومۇمىي مەھسۇلاتى 582 مىڭ دېن بولۇپ ، 1993 - يىلىدىكىدىن 81 مىڭ 200 دېن - %16.2 ئاشقان . كىشى بېشىغا توغرا كەلگەن ساپ كىرىم 856 يۈەنگە يېتىپ ، 1993 - يىلىدىكىدىن %8.2 ئاشقان .

1995 - يىلى پاختىنىڭ ئومۇمىي مەھسۇلاتى 744 مىڭ دېن بولۇپ ، 1994 - يىلىدىكىدىن 174 مىڭ دېن - %29.8 ئاشقان . كىشى بېشىغا توغرا كەلگەن ساپ كىرىم 930 يۈەن بولۇپ ، 1994 - يىلىدىكىدىن %8.7 ئاشقان .

1996 - يىلى پاختىنىڭ ئومۇمىي مەھسۇلاتى 800 مىڭ دېنگە يەتكۈزۈلۈپ ، 1995 - يىلىدىكىدىن 50 مىڭ دېن ئاشۇرۇش پىلانلانغان . دېھقانلاردا : « ياخشى ھوسۇل كۆكىدىن بىلىنىدۇ » دېگەن گەپ بار . ھازىر ناھىيە بويىچە كېۋەزنىڭ ئۆسۈشى ، پېرىجەك تۇنۇشى كىشىنىڭ كۆڭلىنى سۆيۈندۈرىدۇ . ئەگەر سېخى تەبىئەت بۇ يۇمران مايسىلارنى ئاخىرىغىچە ئۆز پاناھىدا ساقلاپ بېرەلسىلا ، مارالبېشىنىڭ بۇ يىلىمۇ ئۆز مۆلچەرىدىن ئاشۇرۇپ ھوسۇل ئېلىشىدا گەپ يوق !

ئەمدى بىز يەنىمۇ ئىچكىرىلەپ ، مۇنۇ پاكىتقا قاراپ باقايلى : ناھىيىنىڭ 1995 - يىللىق پاختا ئىشلەپچىقىرىشتىكى كاتتا نەتىجىسى ئۈچۈن ، ئاپتونوم رايون « 1 - دەرىجىلىك پاختا مۇكاپاتى » نامىدا 100 مىڭ يۈەن ، ۋىلايەت « كۈمۈش پاختا مۇكاپاتى » نامىدا 400 مىڭ يۈەن

بەرگەن . بۇ پۇل ناھىيە رەھبەرلىرىنىڭ ئۆزىگە تېگىشلىك ھەققى ، ھالال مېھنەت مۇكاپاتى ئىدى . ئەگەر بۇنى ناھىيە رەھبەرلىرى بۆلۈشىدىغان بولسا ، ئالدىغا 10 مىڭ يۈەن ، كەينىگە 5000 يۈەندىن تەگكەن بولاتتى . لېكىن ئۇلار پۇلنىڭ ئوتتەك مېھرىدىن ، ئۆزىنىڭ شېرىن نەپسىدىن كېچىپ ، بۇ 500 مىڭ يۈەن پۇلنىڭ 400 مىڭ يۈەننى ناھىيىلىك مىللىي بالىلار باغچىسىنىڭ قۇرۇلۇشىغا ، 100 مىڭ يۈەننى ناھىيىلىك ئۇرۇقچىلىق مەيدانىنىڭ ئەلا سورتلۇق ئۇرۇق يېتىشتۈرۈش ئىشىغا ئىشلەتكەن . شۇنىڭ بىلەن ناھىيىدە ئەۋلادلارنى كىچىكىدىنلا ئەدەبلىك ، بىلىملىك ، مەدەنىيەتلىك تەربىيىلەيدىغان يەنە بىر مەرىپەت باغچىسى كۆپەيگەن ، ئۇرۇقچىلىق مەيدانىمۇ كۆپرەك تەجرىبە - سىناق قىلىشنىڭ ماددىي ئاساسىغا ئىگە بولغان .

پۇلنىڭ زەربىسى تەڭداشسىز بولۇۋاتقان ، بەزى كىشىلەر ھو-قۇق - ئىمتىيازىدىن پايدىلىنىپ ، ئۆز كۆمۈچىگە چوڭ تارتىۋاتقان مۇشۇنداق پەيتتە ، مارالبېشى ناھىيىسىدىكى رەھبەرلەرنىڭ بۇنداق قىلالىشى ھەقىقەتەن كىچىك ئىش ئەمەس . بۇ بىر ئالىيچانلىق ، ئۆزلىرى ئۈچۈن شانلىق ئوبراز تىكلەنگەنلىك ! بۇنداق ياخشى ئىش ، ياخشى خىسلەتلەرنى خەلق ھەرگىز ئۇنتۇمايدۇ ، بۇنداق ياخشى يەزىلەتلىك رەھبەرلەرنى خەلق ھىمايە قىلىدۇ ، ئۇلارنى ئۆزلىرىنىڭ ياراملىق چاكىرى ھەم ئىشەنچلىك سەركەردىسى دەپ بىلىدۇ ! ...

2

« چارباغ » يېزىسى تارىختا ئۆزىنىڭ ئاجايىپ گۈزەل مەنزىرىسى ۋە سەلتەنىتى بىلەن ئەتراپقا تونۇلغان . مىلادى 8 - ئەسىردىلا ، دولان ئەجدادلىرى ئۇ يەرنى قەدىمكى « يىپەك يولى » دىكى مەشھۇر سەيلىگاھقا قا ، ھەمىشە نەغمە - ناۋا ياڭراپ تۇرىدىغان كۆڭۈللۈك ئارامگاھقا ئايلاندۇرۇپ ، بۈگۈنكى ئەۋلادلىرى ئۈچۈن گۈزەل بىر ھاياتلىق مۇھىتى

بەرىپا قىلغان . ھازىر گەرچە ئۇ يەرنىڭ تارىختىكى جاھانغا مەشھۇر ھۆسنى قالمىغان بولسىمۇ ، ئۇنىڭ قەدىمكى گۈزەللىكىنىڭ نۇرغۇن ئىزنالىرى بۈگۈنكى يېڭى ھايات ۋە يېڭى مۇھىتنىڭ تېخىمۇ يارقىن ، تېخىمۇ جىل-ۋىدار گۈزەللىكى بىلەن بىللە چارباغ ھۆسنىدە ۋە كىشىلەر قەلبىدە نامايان بولۇپ تۇرىدۇ .

مەن چارباغ يېزىلىق پارتكومنىڭ شۇجىسى ئابدۇرېھىم ئابلا بىلەن بىللە يېزا يوللىرىنى — ئادەمگە يېشىللىق ، ساپلىق ۋە بەرىكەت تۇيغۇسى بېرىدىغان ، ئۆزىگە خاس ھىد — پۇراق ، ئۆزىگە خاس تۇس — قىياپەتلەر بىلەن تولغان يوللارنى ، يولنىڭ ئىككى قاسنىقىدىكى ياپېشىل كېۋەزلىكلەرنى ئارىلاپ كېتىۋېتىپ ، بۇ ئادەم ھەققىدە بايا يولدا ئاڭلىغان بەزى گەپلەرنى ئەسلەپ قالدىم . ئاددىي — ساددا كىيىنگەن ، ئېغىر — بېسىق ، كىچىك پېئىل ، دېھقان سۈپەت بۇ ئادەمنى خەلق بەكمۇ ھىمايە قىلىدىكەن . 1996 — يىل 2 — ئاينىڭ 16 — كۈنى چارباغ يېزىسىدا پار-تەيە قۇرۇلتىيى ئېچىلىپ سايلام بولغاندا ، ئابدۇرېھىم ئابلاغا يىغىنغا قاتناشقان 125 ۋەكىلنىڭ 124 ى ئاۋاز بەرگەن . رىياسەتچى « بىر ئادەم قارشى ئاۋاز بەردى » دەپ ئېلان قىلغاندا ، ۋەكىللەر ئىچىدە كۈلكە كۆتۈرۈلۈپ ، يىغىن مەيدانى ئاجايىپ يۇمۇرلۇق تۇس ئالغان . بۇ ، ئاممىنىڭ ئۆز كادىرىغا بولغان چوڭقۇر ئىشەنچىسى ۋە ئۈمىدى ! بىر ئاساسىي قاتلام رەھبىرىگە نىسبەتەن ئېيتقاندا ، خەلقنىڭ ئىشەنچىسى ئەڭ زور مەدەت ، ئەڭ زور بايلىق !

بىز ئېتىز — ئېرىقلارنى ئارىلاپ ، 200 مو كېلىدىغان بىر سالا ئېتىزنىڭ بويىغا كەلگەندە ، كېۋەزلىكنىڭ ئۇ يەر — بۇ يەرلىرىگە قاداپ قويۇلغان كىچىك قىزىل بايراقلارغا كۆزۈم چۈشتى . مەن ئۇنىڭغا قىزىقىپ ، يېنىمدىكى ئابدۇرېھىم شۇجىدىن سورايدى دەپ تۇرۇشۇمغا ئۇ خۇددى كۆڭلۈمدىكىنى بىلگەندەك :

— مانا بۇ غەلبە قىلغان يەرلىرىمىز ! — دېدى مەغرۇر ئاۋازدا ، — قىزىل بايراق زىيانداش ھاشاراتلار يوقىتىلىپ ، كېۋەزلەر قۇتۇلدۇرۇلغان

يەرلەرگە قاندىلىدۇ ، قىزىل بايراق غەلبىنىڭ بەلگىسى . ئاۋۋ يەردىكى كۆك بايراق زىيانداش ھاشاراتلاردىن مۇداپىئە قىلىنغان يەرلەرگە قاندىلىدۇ ، كۆك بايراق مۇداپىئەنىڭ بەلگىسى . ئەمدى ئاۋۋ سېرىق بايراق بولسا ، — دەيدى ئۇ كۆز يېتىم بىر سالىپا ئېتىزغا قاداڭ قويۇلغان ئىككى - ئۈچ سېرىق بايراقنى كۆرسىتىپ ، — زىيانداش ھاشاراتلار پەيدا بولغان يەرلەرگە قاندىلىدۇ . قەيەردە سېرىق بايراق بولىدىكەن ، بىز دەرھال كۈچنى توپلاپ شۇ يەرگە ھۇجۇم قىلىمىز . ھازىر بىزدە يېزىلىق ھۆكۈمەت تەشكىللىگەن 30 كىشىلىك « ياشلار تېخنىكا مۇلازىمەت ئەترىتى » بار . ئۇلار قەيەردە ئاپەت كۆرۈلسە ، دەرھال شۇ يەردە ھازىر بولۇپ ، زەر - بىدارلىق بىلەن ئىشلەيدۇ . پاختىچىلىقتا كېۋەز پىتىدەك ، غوزا قۇرتىدەك يامان ئاپەت يوق . بىر يەرگە بىر نەچچىسى چۈشسە ، بىر - ئىككى كۈندە نەچچە ئون مو يەرگە يامراپ كېتىدۇ . كېۋەز ئۆستۈرۈش ھەقىقەتەن چا - يالىق ، بىرەر سائەتمۇ ئېتىز بېشىدىن ئايرىلغىلى بولمايدۇ ! ...

راست ، كېۋەزنىڭ جاپاسى كۆپ ، دەردى تولا بولسىمۇ ، لېكىن ئۇنىڭ راھىتى ، خۇشاللىقىمۇ ئاز ئەمەس ! پاختا بەكمۇ بەلەن نەرسە ، ئۇ كىشىلەردە ئۆزىدەك پاك ۋە يۇمشاق تەسىرات قالدۇرىدۇ ، ئۇ ئىنسانلارغا گۈزەللىك ۋە ھازارەت بەخش ئېتىدۇ ، لېكىن ، ئۇنى ئۆستۈرۈش ئىنتايىن تەس ! بىر تۈپ كېۋەزنى پەرۋىش قىلىپ ئۆستۈرۈش بەئەينى بىر بوۋاقنى پەرۋىش قىلىپ چۈك قىلغانغا ئوخشايدۇ . ئۇنىڭ ھەر بىر ھاياتلىق قەدىمى ، بوي تارتىپ كۆكلىشى ، چىرايلىق پېرىجەك تۇتۇشى ، رەڭدار چېچەك ئېچىشى ۋە ئاخىرىدا ئاق ئالتۇن بولۇپ يالىتىشى دېھقانلارغا ئاجايىپ خۇشاللىق ۋە بەخت ئېلىپ كېلىدۇ . بۇ خۇشاللىق ۋە بەخت خۇددى يېڭى تىلى چىققان ، يېڭى ئايىغى چىققان ۋە يېڭى قىلقى چىققان بوۋاقنىڭ ئانىغا بەخش ئەتكەن خۇشاللىقى ۋە شادلىقىغا ئوخشاش چەك سىز بولىدۇ .

— بۇ يىل كېۋەزلىرىمىز بەك ئوبدان ئوخشىدى ، — دەيدى ئابدۇرېھىم شۇجى كېۋەزلىكنى ئارىلاپ كېتىۋېتىپ ، — قارىسلا ، ھازىرلا

ئالتە قۇلاق بولۇپ قالدى . بۇنى بۇرۇنقى يىللارغا سېلىشتۇرساق ، ئاسمان - زېمىن پەرق بار . يېزىمىز 1992 - يىلى 43 مىڭ 600 مو يەرگە كېۋەز تېرىپ ، يىلىنىڭ ئاخىرىدا 12 مىليون 960 مىڭ يۈەنگە پاختا ساتقان بولسۇمۇ ، لېكىن دېھقانلار يەنىلا 5 مىليون 192 مىڭ يۈەن قەرزگە بوغۇلۇپ قالغان ئىدى . ئۆتكەن يىلى 46 مىڭ مو يەرگە كېۋەز تېرىپ ، يەن - تېخى - نىكىغا تاپىنىپ قاتتىق ئىشلىدۇق . شۇنىڭغا يارىشا ، يىلىنىڭ ئاخىرىدا 59 مىليون 600 مىڭ يۈەنلىك پاختا ساتتۇق . بۇنىڭ بىلەن دېھقانلار كونا قەرزلەردىن قۇتۇلۇپلا قالماي ، ھال - كۈنىنى ئوبدانلا ياخشىلىۋالدى . چارباغ يېزىسىدا 3284 ئائىلە بار . بۇنىڭ ئىچىدە ، 100 مىڭ يۈەندىن ئارتۇق ئىقتىسادى بار ئائىلىدىن 100 ، 50 مىڭ يۈەنلىك ئائىلىدىن 500 ، 20 مىڭ يۈەنلىك ئائىلىدىن 1800 ، 10 مىڭ يۈەنلىك ئائىلىدىن 400 ى بار . قالغانلىرى 5000 يۈەنلىك ئائىلىلەر قاتارىغا كىرىدۇ . ئۇلارنىڭ قولغا نەقىۋىل تېگىپ ، تۇرمۇشنىڭ ھۇزۇرىنى تېتىدى . خۇدا خالىسا ، بۇ يىل تېخىمۇ كۆپ مول - ھوسۇلدىن ئۈمىد بار ، دېھقانلار تۆككەن تەرىگە ، تارتقان جاپاسىغا تۇشلۇق راھىتىنى كۆرىدىغان بولدى !

ئىلاھىم شۇنداق بولغاي ! جاپاكەش دېھقانمۇ ئۆز ئەجرىگە يارىشا راھەت كۆرسۇن ! ئۆز مېھنەت شارابىدىن يۈرىكى چىلاشقۇدەك ئىچىپ باقسۇن ! ...

بىز ئابدۇرېھىم شۇجى بىلەن كەنتلەرنى ئارىلاپ يۈرۈپ چۈشتىن كېيىن ، 5 - كەنتنىڭ « زىيانداش ھاشاراتلارنى يوقىتىش قوماندانلىق شىتابى » غا يېتىپ كەلدۇق . ئەگەر بۇ يەرگە « زىيانداش ھاشاراتلارنى يوقىتىش قوماندانلىق شىتابى » دېگەن خەتلەر يېزىلغان ئاشۇ قىزىل لوزۇنكا ئېسىلىمىغان بولسا ، بۇ يەر ئادەتتىكى چەللە - باراڭغا ، قوغۇنلۇقتىكى شاخ كەپىگىلا ئوخشايتتى . لېكىن ئۇنىڭ قوغۇنلۇقتىكى كەپىدىن پەرقى شۇكى ، ئۇنىڭدا جىددىي « ھەربىي ھالەت » شەكىللەنگەن : كەپىنىڭ شاخلىرىغا بىر مۇنچە قىزىل ، كۆك ، سېرىق بايراقچىلار سانجىلغان ، بىر تەرەپتىكى ئۇزۇن بادىغا ھەر خىل دورىلار تەڭشەلگەن 30 دەك بوتۇلكا

ئېسىلغان، ئۇنىڭ يېنىغا دورا سۈزكەش ئۈچۈن بىر مۇنچە پىلتىكۈچلەر تەييارلاپ قويۇلغان ...

دېمەك، قەيەردىكى كېۋەزلىكتە زىيانداش ھاشاراتلار كۆرۈلىدىكەن، شۇ يەرگە ئالدى بىلەن سېرىق بايراق قارىلىدۇ، شۇنىڭ ئۆزى جىددىي سىگنال، ئاۋازسىز بۇيرۇق! بۇنى كۆرگەن دېھقانلار بوتۇلكىلار بىلەن پىلتىكۈچلەرنى كۆتۈرۈپ، شۇ يەردە يەيدا بولىدۇ!

مەن «قوماندانلىق شتابى» نىڭ ئالدىدىكى تۆت ئەتراپى ئېھاتە ئورمانلىرى بىلەن قورشالغان كەڭ كەتكەن سالا ئېتىزغا كۆز يۈگۈرتتۈم. ئېتىزدىكى كېۋەزلەر ئادەمنىڭ مەسلىكى كەلگۈدەك بولۇق ئۆسكەن ئىدى، ئېتىزدا بىر ئالمۇ ئوت - چۆپ كۆرۈنمەيتتى، مېنىڭ قىزىقىشىمنى كۆرۈپ ئايدۇر بېھم شۇجى بىر نەرسىنى سەزدى بولغاي، مۇنداق دېدى:

— بۇرۇن بۇنداق چاغلاردا دېھقانلار ئېتىزدا ئۆمىلەپ ئوت - چۆپ ئوتايىتى، بۇنىڭ دەردىمۇ ئاز ئەمەس ئىدى، دېھقانلارنىڭ تامبىلى يىرتىلىپ، تىزى يېغىر بولاتتى. لېكىن، بۇ يىل دېھقانلار بۇ مۇشەققەتتىن قۇتۇلدى. شۇڭا، ئېتىزلار ئازادە، دېھقانلارمۇ باشقا ئىشلار بىلەن بولۇۋاتىدۇ. بىز ئۈچ يىل سىناق قىلىش ئارقىلىق، بۇ يىل يېزا بويىچە 40 مىڭ مو كېۋەزگە «فۇلۇلىڭ» ناملىق ئوت - چۆپ ئۆلتۈرۈش دورىسىنى بەردۇق. مانا قارىسىلا، دورا بېرىلگەن يەرلەرنىڭ ھېچقايسىسىغا ئوت - چۆپ چىقمىدى. بۇنىڭ بىلەن بىرىنچىدىن، نۇرغۇن ئەمگەك كۈچلىرىنى تىجەپ قالدۇق. دېھقانلارنىڭ ئېتىزدا ئۆمىلەپ يۈرۈپ ئوت ئوتاش جاپاسى تۈگىدى! ئىككىنچىدىن، ئوت - چۆپنىڭ كېۋەزدىن ئوزۇقلۇق تالىشىش مەسلىسىنى ھەل قىلدۇق. شۇڭا، ماۋۇ كېۋەزلەر مانا شۇنداق جانلىق، قارامۇل ئۆسۈۋاتىدۇ!

شۇ چاغدا يېنىمىزغا 5 - كەنت (ئارا مەھەللە) نىڭ شۇجىسى جېلىل كېرىم كەلدى. ئوتتۇرا بوي، قارىمۇتۇق بۇ ئادەم قارىماققا ياۋاش، تارتىنچاق كۆرۈنەتتى. جىيەكلىرى مايلىشىپ كەتكەن نېمكەش بادام دوپپىسىنى باستۇرۇپ كىيىپ، تۆت يانچۇقلۇق كۆك چاپىنىنىڭ

تۈگملىرىنى تولۇق ئېتىپ يۈرگىنىگە قارىغاندا ، ئىشقا پۇختا ھەم ئېدىتلىق ئىكەنلىكى كۆرۈنۈپ تۇراتتى .

مەن ئېتىزلىرىنى ئارىلاپ كېتىۋېتىپ ، ئۇنىڭدىن سوزىدىم :

— بۇ يىل كەنت بويىچە قانچىلىك كېۋەز تېرىدىڭلار ؟

— پىلان 1900 مۇ ئىدى ، ئەمەلىيەتتە تېرىلغىنى 2030 مۇغا يەتتى .

— بۇ سانغا ماۋۇ قىرغا تېرىلغان كېۋەزلەرمۇ كىرەمدۇ ؟ — مەن

ساناپ كۆرسەم ، قىرلارنىڭ ھەممىسىگە ئۆت قۇردىن كېۋەز تېرىلغان ئىكەن .

— شۇنداق ، ئۇنىمۇ ھېسابلىدۇق ، — دېدى جېلىل كېرىم ، —

بۇرۇن قىرلارغا تېرىلمايتتى ، ھازىر ئاللىقانچىلىك يەرنىمۇ ئاق قالدۇرمايدۇق ، بۇ ئىشنى دېھقانلار ئۆزلىرى تېپىپ چىقتى ، رەھبەرلەر رىغبەتلەندۈردى .

— شۇنداق ، — دەپ قوشۇمچە قىلدى ئابدۇرېھىم شۇجى ، —

ئۆتكەن يىلى 2 - كەنتتىكى ئىسمائىل غېرىب دېگەن دېھقان ئۈچ يېرىم مۇ يەرنىڭ قىرىدىن 417 يۈەنلىك كېۋەز ساتقان ، 7 - كەنتتىكى مۇھەممەت رېھىم دېگەن دېھقان بەش مۇ ئۈچ پۇك يەرنىڭ قىرىغا تېرىلغان كېۋەزدىن 514 يۈەنلىك ھوسۇل ئالغان . بۇ خەۋەرنى ئاڭلىغان پەرھات شۇجى (شۇ چاغدا چارباغدا نۇقتىدا تۇرۇۋاتقان ناھىيىلىك پارتكومنىڭ مۇئاۋىن شۇجىسى پەرھات سەئىدى) بۇنىڭغا ناھايىتى قىزىقتى ، ئۆزى ھېسابلاپ كۆرۈپ ، ئاخىر بۇنى پۈتۈن يېزىغا ، كېيىن قوشنا يېزىلارغىچە تەشۋىق قىلىپ كېڭەيتتى . بۇ يىل دېھقانلار ئاللىقانچىلىك يەرنىمۇ ئاق قويماي تېرىدى . ھېسابلاپ باقساق ، پۈتۈن يېزا بويىچە قىرغا تېرىلغان كېۋەزدىن چىققان مەھسۇلات 1800 مۇ يەرگە تېرىلغان كېۋەز مەھسۇلاتىغا باراۋەر كەپتۇ .

مانا بۇ سىناق ، تەجرىبە ئەمەلىيەتتە بىر ئىجادىيەت !

رەھبەرلىكنىڭ يېڭى نەرسىلەرنى بايقاپ ، يوشۇرۇن كۈچلەرنى باشلامچىلىق بىلەن قېزىشى دېگەن شۇ - دە! بولمىسا ئۇ ئاسماندىن چۈشەمدۇ؟!

جېلىل كېرىم بىلەن كۆپرەك پاراڭلاشقۇم بار ئىدى ، لېكىن بۇ كەمسۆز ئادەم ئۆزىنى چەتكە ئېلىپ ، ماڭا نۇتۇق بەرمىدى . يەلكىم ، بۇ ھال ئۇنىڭ ئۆزىنى كۆرسىتىشكە قىزىقمايدىغان ، ئاددىي - ساددا خۇسۇسىيىتى بولسا كېرەك . دېمىسىمۇ ، تۇرمۇشتا ، بولۇپمۇ مىللىي خاراكتېرنىڭ ساپ ۋە تۇغۇندا خۇسۇسىيەتلىرى ساقلىنىپ قالغان يېزىلاردا ، مانا شۇنداق ئىشلەشنىلا بىلىپ ، ئۆزىنى كۆرسىتىشنى ، ۋالاقەتە ككۈرلۈك قىلىشنى خالىمايدىغان ساددا ، سەمىمىي ئادەملەر كۆپ . جېلىل كېرىمنى دېھقانلارنىڭ ياخشى كۆرۈپ قېلىشى ئەنە شۇ سەۋەبتىن ئىدى . ماڭا بىر نەچچە دېھقان ئۇ توغرىسىدا سۆزلەپ بەردى :

« بىزنىڭ بۇ جېلىل شۇجى ئىشلەشنىلا بىلىدۇ ، دېھقاننىڭ غېمىدىن باشقا غېمى يوق . شۇڭا ، بىز ئۇنىڭ پېشىغا چىڭ ئېسىلدۇق ! ... »

ئۇلارنىڭ ئېيتىشىچە ، جېلىل شۇجى ئۆتكەن يىلى پېنسىيىگە چىقىشنى ئىلتىماس قىپتىكەن . يېزىلىق پارتكوم مۇزاكىرىلىشىپ ، ئۇنىڭ ئىلتىماسىنى تەستىقلىماقچى بوپتۇ . لېكىن ، بۇ ئىشتىن خەۋەر تاپقان دېھقانلار يېزىلىق پارتكومدىن جېلىل كېرىمنىڭ پېنسىيىگە چىقىش ئىلتىماسىنى تەستىقلىماسلىقىنى تەلەپ قىلىپ تۇرۇۋاپتۇ .

شەن بۇ گەپنى ئاڭلىغاندا ، دەسلەپ باشقىچىرەك خىيالدا بولدۇم . بۇرۇن بەزى كەنت ، مەھەللىلەردە كادىر ئالماشتۇرماقچى بولغاندا ، دېھقانلار كونىلارنى چۈشۈرۈپ ، يېڭىلارنى چىقىرىشقا زادىلا ئۇنىمايدىكەن ، چۈنكى ئۇلار : « نەچچە يىلدىن بېرى كونىلارنى ئاران تويغۇزدۇق ، ئەمدى تويغانلار چۈشۈپ ، ئۇنىڭ ئورنىغا يېڭىلار چىقسا ، بىز ئۇلارنى تويغۇزۇپ بولغۇچە نېمە كۈنلەرنى كۆرىمىز ، ئۇنىڭدىن كۆرە ، كونىسى تۇرۇۋەرسۇن ! » دېيىشىدىكەن .

لەتپە تۇسىنى ئالغان بۇ گەپلەردە بەلكىم مەلۇم ھەقىقەت بولۇشى مۇمكىن . لېكىن جېلىل كېرىمنىڭ ئەھۋالى پۈتۈنلەي بۇنىڭ ئەكسىچە ئىكەن . دېھقانلار يېزا رەھبەرلىرىگە : « بىزنىڭ بۇ شۇجىنىڭ قورسىقىدا

تەكچىسى يوق ، ئىچى - تېشى ئوخشاش ، ئۇ سەمىمىي ، جاپادا ئالدىدا ،
راھەتتە كەينىدە تۇرىدۇ ، دېھقاننى قاقتى - سوقتى قىلمايدۇ ، ئىنساپلىق ،
دېيانەتلىك ! ... » دېگەندەك يۈرەك سۆزلەرنى ئېيتىپتۇ .

— شۇنداق قىلىپ ، بىز ئۇنىڭ پېنسىيىگە چىقىش ئىلتىماسىنى
تەستىقلاشقا ئامالسىز قالدۇق ، — دېدى ئابدۇرېھىم شۇجى ئەھۋالنى چۈ-
شەندۈرۈپ ، ئۇ ھازىرمۇ ئىشلەۋاتىدۇ ، مۇشۇنداق ئىشلەپ بۇ نامرات
كەنتنى ناھىيە بويىچە پاختىچىلىقتىكى چولپان كەنتكە ئايلاندۇردى .
ئەسلىدە بۇ كەنتنىڭ %80 يېرى بىنەم ئىدى . بۇ كەنت 1989 - يىلى
19 - دادۇي (دۆڭمەھەللە) دىن بۆلۈنۈپ چىققان . شۇ چاغدا ، جېلىل
كېرىم مازار تاغىنىڭ بويىدىكى مۇشۇ بىنەم يەرلەرنى تەشەببۇسكارلىق
بىلەن ئالغان ، مۇنبەت يەرلەر دۆڭمەھەللىگە قالغان . ھازىر بۇ كەنت يەنە
ھەممىدىن ئىلگىرىلەپ كەتتى . بۇ ، جېلىل كېرىمنىڭ دېھقانلارنى
تەشكىللىشى ، يېتەكلىشىنىڭ ياخشى بولغانلىقىدىن ، جاپالىق ئىشلەپ
ئۈلگە كۆرسەتكەنلىكىدىن ئايرىلمايدۇ . ھازىر بۇ كەنتنىڭ پاختىدىن ئادەم
بېشىغا توغرا كەلگەن ساپ كېرىمى 1030 يۈەندىن ئاشتى . كەنت بويىچە
بىرمۇ قەرزدار ئائىلە قالمىدى . ئۆتكەن يىلى ناھىيىدىن 1995 - يىللىق
پاختا مۇكاپاتى ئۈچۈن جېلىل كېرىمگە 5000 يۈەن نەقپۇل بەرگەن
ئىدى . لېكىن ئۇ بۇ پۇلنى ئالماي : « جاپانى مەنلا تارتىدىم ، يالغۇز ئات-
نىڭ چېڭى چىققان نەدە بار ؟ بۇ شان - شەرەپ كەنتتىكى باشقا
كادىرلارغىمۇ تەئەللۇق ! » دەپ ، 4000 يۈەننى كەنت ۋە مەھەللىدىكى كا-
دىرلارغا تارقىتىپ بەردى .

بۇ سۆزلەر مېنى قاتتىق ھايجانلاندۇردى . قارىماققا ، ئاددىي -
ساددا ، تارتىنچاق كۆرۈنىدىغان جېلىل كېرىمنىڭ پاك ۋە ئالبيجاناب
قەلبى مەندە چوڭقۇر ھۆرمەت تۇيغۇسى پەيدا قىلدى . ھازىر بەزى
يەرلەردە پۇقرالارنى قاقتى - سوقتى قىلىدىغان ، قاقشىتىدىغان ، ھەممىلا
ئىشتا ئۆز كۆمۈچىگە چوغ تارتىدىغان چوڭ - كىچىك « ئەمەلدار » لار
يوق ئەمەس ! ئۇلارنىڭ نامۇۋاپىق قىلمىشلىرى ئالدى بىلەن دېھقانلارنى

قاشتىپ ، ئۇلارنىڭ ماددىي ۋە مەنىۋى يۈكىنى ئېغىرلىتىدۇ . بۇنداق ئادەملەرگە جېلىل شۇجىنى سېلىشتۇرساق ، پەرق نېمە دېگەن زور - ھە ! ؟

ھەر قانداق ئادەمنىڭ ۋۇجۇدىدا ئۆزىنىڭ تۇرمۇشىنى ، ھايات يولىنى نۇرلاندۇرۇپ تۇرىدىغان بىر ئەقىدە بولىدۇ ! سىز مۇشۇنداق بىر ئادەم بىلەن تونۇشۇپ ، ئۇنىڭ ئاددىي ، خالىس خىزمەت ئورنىدا تۇرۇپمۇ ، تۇرمۇشىنى ئۆزىنىڭ ئەنە شۇنداق ئېسىل خىسلىتى ، جاسارتى ۋە كۈچلۈك ئەقىدىسى بىلەن نۇرلاندۇرۇۋاتقانلىقىنى كۆرگىنىڭىزدە ھاياجانلانماي ، تەسىرلەنمەي تۇرالمايسىز ! دۇنيادا ھايات مۇشۇنداق ئادەملەر بىلەنلا گۈزەللىككە ۋە ياخشىلىققا تولدۇ .

قىيىنچىلىقتىن قاچمايدىغان ، جاپادىن قورقمايدىغان ، ئىستىقبالغا ئىنتىلىدىغان ئىرادىلىك ، سەمىمىي ئادەملەر ھامان مۇۋەپپەقىيەت قازىنىدۇ . جېلىل كېرىم ئاساسىي قاتلامدىكى ئاشۇنداق كادىرلارنىڭ بىرى . ئۇ جاپاكەش دېھقانلارنىڭ ھۈرمەت ، ئىشەنچىسىنى ئۆزىگە تۈرتكە قىلىپ ، تۇرمۇشنىڭ قايغۇ - ھەسرەتلىرىنى خۇشاللىق دەپ بىلىپ ، بىر قەدەم - بىر قەدەمدىن ھازىرغىچە مېڭىپ كەلگەن ، ئۇنىڭ قەدىمى بىكار كەتمىگەن ، ئۇنىڭ قەدىمى كەنتكە گۈللىنىش ئېلىپ كەلگەن ، ئۇنىڭ ئىزلىرى پۇقرالارنىڭ قەلبىگە ئورناپ قالغان . بىر ئادەمنىڭ نامىنىڭ خەلق قەلبىدىن ئورۇن ئېلىشى ، خەلق قەلبىدە ئابىدە بولۇپ تىكلنىشى چوڭ ئىش . چۈنكى ، قەلبتىكى ئوبرازنى يوقاتقىلى بولمايدۇ ، ئۇ ئەبەدىلەپ بەد ساقلىنىپ قالىدۇ ! ...

بىز چۈشتىن كېيىن ، كەنتنىڭ 5 - مەھەللىسىدىكى ياش دېھقان ئىسمائىل قادىر بىلەن كۆرۈشتۈك . ئىسمائىل قادىر 1987 - يىلى تولۇق ئوتتۇرا مەكتەپنى پۈتتۈرگەن ، 26 ياشلار ئەتراپىدىكى تېتىك ، بېجىرىم يىگىت ئىدى . ئۇ دەسلەپ دېھقانچىلىقتا كۆڭۈل توختىتالماي ، بىر مەزگىل ھۈنەر قىلغان . كېيىن بېيجىڭ ، شاڭخەي ، گۇاڭجۇ قاتارلىق

جايلارغا بېرىپ سودىگەرچىلىكمۇ قىلغان .

1989 - يىلى ئۇ 700 يۈەن قەرزنى گەردىنىگە ئارتىپ يۇرتىغا قايتىپ كەلگەندىن كېيىن ، « ئەل قوينى ئالتۇن بۆشۈك » دېگەندەك ، ئىستىقبالىنى يۇرتتىن ، ئەمگەكتىن تاپقان . 1990 - يىلى ئۇ مەمىتىمىن ئىسمايىل دېگەن دېھقان بىلەن شېرىكلىشىپ ، 85 مو يەرنى ھۆددە ئېلىپ كېۋەز تېرىغان ۋە شۇ يىلىلا 11 مىڭ يۈەن ساپ پايدا ئالغان .

— 1992 - يىلى ئۆز ئالدىغا 30 مو كېۋەز تېرىدىم ، — دېدى ئۇ ئۆتكەن ئىشلارنى ئەسلەپ ، — ئەسلىدە ، پاختىنىڭ باھاسى تۆۋەن ، كۆپ تېرىسىمۇ پايدا چاغلىق دەپ قاراپ ئاز تېرىغان ئىدىم . لېكىن ، شۇ يىلى ھۆكۈمەت پاختىنىڭ باھاسىنى ئۆستۈردى . شۇڭا ، 30 مو يەردىن يەنىلا 12 مىڭ يۈەن ساپ پايدا ئالدىم . شۇنىڭ بىلەن 1993 - يىلى بىراقلا كۆلەمنى كېڭەيتىپ ، 95 مو يەر ھۆددە ئېلىپ كېۋەز تېرىدىم . 1995 - يىلىغا كەلگەندە ، كېۋەز كۆلىمىنى 135 موغا يەتكۈزدۈم . يەرگە سېلىنغان مەبلەغنى كۆپەيتتىم ، ئەڭ مۇھىمى ، ئىلمىي ئۇسۇلدا كېۋەز ئۆستۈرۈشكە تىرىشتىم . ئالدى بىلەن يېزىلىق ھۆكۈمەت ئاچقان « قىش پەسىللىك پەن - تېخنىكا بويىچە تەربىيەلەش كۇرسى » غا قاتناشتىم ، ئاندىن ئۆزۈم « شىنجاڭ يېزا پەن - تېخنىكىسى » ، « كېۋەز باشقۇرۇش تېخنىكىسى » قاتارلىق كىتاب - ژۇرناللارنى ئوقۇپ ، ئەمەلىيەتكە تەتبىقلىدىم . 1995 - يىلى يەرگە 90 مىڭ يۈەن مەبلەغ سالغان ئىدىم ، يىل ئاخىرىدا ، 70 مىڭ يۈەندىن ئارتۇق ساپ كىرىم قىلدىم . مو بېشى مەھسۇلاتىنى 240 جىڭغا يەتكۈزدۈم . بىر نەچچە يىل قاتتىق ئىشلەش ، تىرىشىش ئارقىلىق ، مەخسۇس پاختىچىلىقتىن كەلگەن كىرىم بىلەن 100 مىڭ يۈەنلىك ئائىلە بولۇپ قالدىم . ھازىر « بەشتە بىر تۇتاش بولۇش » نىڭ خاسىيىتى بىلەن ، پاختىچىلىقنىڭ ئىنچىكە ، چاپالىق ئىشلىرى يەڭگىللەپ ، دېھقانلارنىڭ قولىنى بوشاتتى . ھازىر بىزنى ئالدىرىتىدىغان

پەقەت ئىككى چوڭ ئىشلار قالدى: بىرى، دەسلەپكى پەرۋىش مەزگىلىدىكى زىيانداش ھاشاراتلاردىن مۇداپىئە كۆرۈش؛ يەنە بىرى، پىشقاندا دەرىجىگە ئايرىپ، سۈپەتلىك يىغىۋېلىش. 1995 - يىلى كۈزدە، مېنىڭ 135 مۇپىرىمدىكى كېۋەزلەر تەڭلا پىششىپ تەييار بولدى. بىزنىڭ بۇ يەردىن ئەمگەك كۈچى تاپالماي، كەلپىندىن 46 ئەمگەكچىنى ياللاپ ئەكىلىپ، 20 كۈندەك ئىشلەتتىم. ئۇلارغا تاماق، ياتاق، كىرادىن باشقا، 18 مىڭ يۈەن ھەق بەردىم. ئەگەر، - دېدى ئىسمائىل قادىر. سۆزىنىڭ ئاخىرىدا، - كېۋەزلەرگە 6 - ئاينىڭ ئوتتۇرىلىرىدا باش سۈپىنى قويايلى. سام، بۇ يىل مو بېشى مەھسۇلاتىنى 350 جىڭغا يەتكۈزەلەيمەن. لېكىن، بىز كېۋەزنىڭ باش سۈپىنى ئاران 7 - ئاينىڭ باشلىرىدا قويايلىمىز. بۇ، دەل كېۋەزلەرنىڭ ئۇسسۇزلۇقتىن پېرىجەك تاشلىۋەتكەن ۋاقتىغا توغرا كېلىپ قالدۇ. بۇنىڭ بىلەن مەھسۇلات خېلى كۆپ كېمىيىپ كېتىدۇ! راست، ئىسمائىل قادىر توغرا دەيدۇ، كېۋەزلەرگە ۋاقتىدا سۇ ئېچىش - ئاچالماسلىق كېۋەزنىڭ ھاياتى، مەھسۇلاتى ۋە ئىستىقبالىغا مۇناسىۋەتلىك چوڭ ئىش! بۇ ئىسمائىل قادىرنىڭلا ئەمەس، بەلكى مەن ئۇچراتقان بارلىق دېھقانلارنىڭ ئورتاق تەلىپى ۋە ئارزۇسى!

ئەگەر ناھىيە ۋە يېزا رەھبەرلىرى يەنە بىر غەيرەتكە كېلىپ، بۇ مۇھىم ھالقىنى چىڭ تۇتۇپ ھەل قىلالسا، پاختا مەھسۇلاتىدا كىشىنى خۇشال قىلىدىغان يېڭى ئۆزلەشنىڭ بولۇشىدا شەك يوق، دېھقانلارنىڭ بۇنىڭغا ئاللىقاچان كۆزى يەتكەن!

كۈن قايرىلغاندا، 15 - كەنت (شەيتانكۆل) بىرىنچى مەھەللىدىكى پېشقەدەم دېھقان ئىبراھىم قۇدرەتنىڭ ئۆيىگە باردىم. ئۇنىڭ ھويلا - ئارامى كەڭتاشا، ئۆيلىرى ئازادە ئىدى. ھويلىدا بىر چوڭ تراكتور، ئات ھارۋا ۋە باشقا دېھقانچىلىق سايمانلىرى بار ئىدى. 51 ياشقا كىرگەن، دوغلاق، يۈزلىرى ئاپتاپتا كۆيۈپ قىزارغان بۇ ئادەم ئۆزىنىڭ بېسىپ

ئۆتكەن يوللىرىنى سۆزلەپ كېلىپ مۇنداق دېدى :

— پاختىچىلىق بىلەن شۇغۇللانغىنىمغا ئون يىل بولدى ، بۇ جەرياندا ، تۆت يىل ئاپەتكە ئۇچراپ زىيان تارتتىم ، ئالتە يىل پايدا ئالدىم . ئۆتكەن يىلى ئەڭ كۆپ پايدا ئېلىپ ، 60 مىڭ يۈەن ساپ پايدىغا ئىگە بولدۇم . بۇنداق ئامەت ئەلۋەتتە ئاسماندىن چۈشمەيدۇ . راھەت تۇر-مۇش كەچۈرۈش ئۈچۈن ، جاپالىق ئىشلەش كېرەك . چاپا چېكىپ يەرگە ئەجىر قىلمىساق ، يەرمۇ بىزنى رازى قىلمايدۇ . ھەمىشە كېۋەزگە دورا بېرىش ، پەرۋىش قىلىش ، بېغىش مەزگىلىدە قاتتىق ئىشلىگەنلىكىم ئۈچۈن ، تىرىناقلىرىم يېرىلىپ ، كالىپۇكلىرىم گەز باغلاپ قاناپ كەتتى . ھارغىنلىق ، ئۇيقۇسىزلىقتىن بىر نەچچە قېتىم ئېتىزدا ھوشۇمدىن كەتتىم . شۇنىڭغا يارىشا ، مانا ھازىر راھەت كۆرۈپ ، ئوبدان تۇرمۇش كۆچۈرۈۋاتىمەن . ئۈچ بالانى پۇل تۆلەپ ئوقۇتۇپ خىزمەتكە ئورۇنلاشتۇردۇم . ھازىر يەنە ئۈچىنى ئوقۇتۇۋاتىمەن . ئەگەر ئۆلۈپ كەتتىمىسەم ، بۇ بالىلارنى چەت ئەلگىچە چىقىرىپ ئوقۇتۇش نىيىتىم بار . ئەگەر مەن جاپا چېكىپ پۇل تاپمىغان بولسام ، بالىلىرىمنى ئوقۇتۇپ خىزمەتكە چىقىرىلمىغان بولاتتىم . بۇرۇنقى ئاتا - بوۋىلىرىمىز راھەتتىن كۆرە ، جا-پانى كۆپ چېكىپتىكەن ، دېھقانچىلىقنىڭ دەردىنى تارتىپتىكەن . بۈگۈنكى تەرەققىياتلارغا ، قولايلىقلارغا قاراپ ، كۆپرەك ياشاشنى ، ئاللا نېسىپ قىلسا ، 100 ياشقا كىرىشىنى ئويلاپ قالىمەن !

قاراڭ ، بۇ جاپاكەش دېھقانلارنىڭ قەلبى نېمىدىگەن گۈزەل - ھە؟! ئۇ خۇددى ئۆزى تېرىغان ئاشۇ پاختىدەك ئاق ۋە يۇمشاق . بۇ قەلب يەرگە ئەزەلدىن ساختىلىق قىلغان ئەمەس . شۇڭا ، يەرمۇ ئۇلارنى ئالدىمىغان ، بەلكى ئۇلارنىڭ پاك قەلبى ، ھالال ئەجرىگە يارىشا ، مول نېمەتلىرىنى ئاتا قىلغان !

مەن ئىبراھىم قۇدرەتنىڭ ھويلىسىدا ، ئۇنىڭ نۇرغۇن تېخنىكا سايمانلىرىنى كۆرۈۋېتىپ ، ئاستاغىنا سورىدىم :

— دېھقانلار سېلىنى « چوڭ تېخنىك » دەپ ئاتايدىكەن ، بىرەر
 ھۈنەرلىرى بارمۇ - يوق ؟
 — ئىشلەپچىقىرىشنى پەن - تېخنىكا تەلىپى بويىچە قىلغاندا ،
 غەلبە قىلغىلى بولىدىكەن ، — دەپ سۆزىنى داۋام قىلدى ئىبراھىم
 قۇدرەت ، — مەن 1984 - يىلىلا كېۋەزگە سۇلياۋ يوپۇق يېيىپ تېرىغان .
 ئۇ چاغدا ، دېھقانلار بۇنداق قىلىشنى زادىلا خالىمايتتى . لېكىن ، مەن
 تەشكىلنىڭ كۆرسەتكىنى بويىچە ، 30 مو يەرگە سۇلياۋ يوپۇق يېيىپ كې-
 ۋەز تېرىدىم . شۇ يىلى كېۋەزلىرىم راسا ئوخشىدى . مەھسۇلات چىققاندا
 ھېسابلاپ كۆرسەك ، سۇلياۋ يوپۇق ياپمىغانلار بىر مو يەردىن 300 يۈەن
 كىرىم قىلدى ، مەن 600 يۈەن كىرىم قىلدىم . كۆز تېشىمچە ، سۇلياۋ
 يوپۇق ياپقان كېۋەزلەر نەملىكىنى ساقلاپ ، قۇرغاقچىلىققا چىداملىق بولى-
 دىكەن ، تېز يېتىلىدىكەن ، شۇڭا مەھسۇلاتى يۇقىرى بولىدىكەن . بۇ
 ئەمەلىيەت دېھقانلارنى تەزىيىلىدى ، كېيىن ئۇلارمۇ ئاستا - ئاستا سۇلياۋ
 يوپۇق يېيىپ تېرىدىغان بولدى .

دېھقانچىلىق دورىلىرىنى ئىشلىتىشتمۇ ، كەنتىمىزدە مەن
 باشلامچى بولدۇم . لېكىن بەزىلەر : « تۈكۈرۈكتەك كىچىككىنە سۇيۇقلۇقنى
 بەرگەنگە كېۋەز ئاينىدىغان ، ھوسۇل ئاشىدىغان ئىش نەدە بار ؟! يەنىلا
 يەرنىڭ قۇۋۋىتىگە تايىنىش كېرەك !... » دەپ ، دېھقانچىلىق دورىلىرىنى
 ئىشلىتىشتىن گۇمانلاندى . لېكىن ، مەن ئىلىم - پەننىڭ خاسىيىتىگە
 ئىشەندىم . دەرۋەقە ، مەھسۇلات راستتىنلا ئاشتى . بۇنى كۆرگەن دېھقانلار
 ئاخىر بۇ خىل دورىلارنىمۇ تالىشىپ ئىشلىتىدىغان بولدى . بىر قېتىم
 كەنتىمىزگە بىر تېخنىك كېلىپ ، ئىلىم - پەنگە تايىنىپ دېھقانچىلىق قى-
 لىش توغرىسىدا سۆزلەپ مۇنداق دېدى : « ئىچكىرى ئۆلكىلەردە بۇنداق
 تېخنىكا يىغىنلىرىغا دېھقانلار پۇل تۆلەپ قاتنىشىدۇ ، لېكىن سىلەر بىكارغا
 بىلىم بېرىۋاتسىمۇ قۇلاق سېلىپ ئاڭلىمايسىلەر ، شۇڭا بىز روناق
 تاپالمايمىز ! » بۇ گەپ ماڭا قاتتىق تەسىر قىلدى . شۇنىڭدىن كېيىن ،
 مەن سانلىق مەلۇماتلارنى خاتىرىلەپ ماڭىدىغان ، تېخنىكلار نەدە

ئۇچرىسا ، مەسلىھەت سورايدىغان بولدۇم ، مەن بۇنىڭ پايدىسىنى كۆر-
دۇم . بۇرۇن مەن تېخنىكلاردىن سورايتتىم ھەم شۇ بويىچە ئىشلەيتتىم .
ھازىر دېھقانلار مەندىن سورايدىغان ، مەن نېمىنى تېرىسام ، شۇنى تېرىي-
دىغان ، مەن قانداق ئۇرۇق ، ئوغۇت ئىشلەتسەم ، شۇنداق ئۇرۇق ، ئوغۇت
ئىشلىتىدىغان بولدى . مەن بىر نەچچە يىلنىڭ ئالدىدا بىر تراكتور ئېلىپ ،
بىنەم ئاچتىم ، تېرىلغۇ كۆلىمىنى كېڭەيتتىم . لېكىن بەزىلەر بۇنى كۆرۈپ :
« بۇ ئادەم ئازراق پۇل تېپىپلا ، ھەدەپ تراكتورنى ۋارقىرىتىپ يەر ئېچىۋال-
تىدۇ ، بىز جېنىغا نېمانچە قىلىدىغاندۇ ، ئۆلمەيدىغاندۇ ؟! » دەپ مەسخىرە
قىلىشتى . لېكىن ، مەن ئۇلارغا : « ئەجدادلىرىمىز بىزگە يەر ئېچىپ ،
مۇشۇنداق مۇنبەت يەرلەرنى قالدۇرغان ، مەن ئۆلسەم ، بۇ يەرلەر ئەۋلادلى-
رىمىزغا قالىدۇ ، يەر ئېچىش ھەرەمگە بارغاننىڭ ساۋابىغا ئوخشاش
ساۋابلىق ! » دېدىم ھەم 40 مو بىنەم ئېچىپ ، قوغۇن تېرىدىم . شۇ يىلىلا
13 مىڭ يۈەن كىرىم بۇلدى . بۇنىڭ 7000 يۈەنگە بىر قول تراكتورى
سېتىۋېلىپ ، پاختا زاۋۇتى ، كوپىراتىپ قاتارلىق جايلارنىڭ ھاجەتخانى-
سىدىن گەندە توشۇپ كېۋەز تېرىدىم . كىشىلەر بىر چىرايلىق
تراكتورنىڭ گەندە ، سۈيدۈك بىلەن بۇلغانغانلىقىنى كۆرۈپ ، ئەپسۇسلى-
نىشتى ، لېكىن مەن ئىشىمنى قىلىۋەردىم ، ئۇنىڭ ھېسابىغا كىرىمىمۇ
يىلدىن - يىلغا ئاشتى . ھازىر مەندە 245 مو يەر ، 200 چارۋا ، بىر ترا-
كتور ، بىر ئات ، ئۈچ كالا ، 50 توخۇ ، 500 كەپتەر ، سەككىز ئېغىز ئۆي ،
10 مىڭ تۈپ تېرەك بار . مەن ھەمىشە شۇنداق ئويلايمەن : پارتىيە ، ھۆ-
كۈمەت نېمىنى كۆرسەتسە شۇنى قىلساق ، پايدا ئالدىدىكەنمىز ، ئەگەر
پارتىيەنىڭ ياخشى سىياسىتى ، ھۆكۈمەتنىڭ يار - يۆلىكى ، ئىلىم -
پەننىڭ خاسىيىتى بولمىغان بولسا ، بىزگە بۇ بايلىق نەدىن كەلسۇن ؟!

ئاددىي دېھقاننىڭ بۇ سۆزلىرىدە ، ئاجايىپ سەمىمىيلىك ،
قىزغىنلىق ۋە تولۇپ تاشقان ئۈمىد بار ئىدى . بۇ سۆزلەرنى ئۇنىڭغا بىر
رەرسى دەرس قىلىپ ئۆتكىنى ، لېكىسىيە قىلىپ سۆزلىگىنى يوق ، بۇ
سۆزلەرنى ئۇ ئۆزىنىڭ ئاددىي تۇرمۇشىدىن ، ئاچچىق ئەمەلىيىتىدىن ۋە

ھالال ئەجرىدىن تاپقان . شۇڭا ، بۇ سۆزلەر كىشىلەرگە ئاددىي بولسىمۇ يېقىملىق ، قوپال بولسىمۇ سەمىمىي تۇيۇلىدۇ !

3

« ئاقساقمارال » دېگەن ئىسىم ئۆتمۈشنىڭ بىر يالدامسى . بۇ يەرنى سىز ھازىرمۇ « ئاقساق » ئوخشايدۇ دەپ ئويلاپ قالماڭ . ھازىر بۇ يەر تۆت پۇتى بېجىرىم ، ھەيۋەتلىك مارالغا ئوخشايدۇ! شۇڭا ، ئۇ 1995 - يىلى پاختا ئىشلەپچىقىرىشتا ، ۋىلايەت بويىچە 100 مىڭ دەنلىك ئىلغار يېزا بولۇپ باھالانغان !

مەن ئاقساقمارال يېزىلىق پارتكومنىڭ شۇجىسى گۇڭ ياۋنەن بىلەن يېزىلىق ھۆكۈمەت قورۇسىدىلا ئۇچرىشىپ قالدىم . ئوتتۇرا ياشلىق ، ئاددىي - ساددا كىيىنگەن بۇ كىشى ئۇيغۇرچىنى ناھايىتى ئېنىق ھەم راۋان سۆزلەيتتى ، بېشىغىمۇ ئۇيغۇرلارغا ئوخشاش يازلىق ئاق شىلەپە كىيىۋالغان ئىدى . ئۇ مەن بىلەن سەمىمىي كۆرۈشتى ۋە بۇ يەرگە كېلىشتىكى مۇددىئايىمنى ئۇققاندىن كېيىن :

— قارشى ئالىمىز ، يېزىمىزغا كەلگەنلىكىڭىزنى قارشى ئالىمىز، — دېدى ناھايىتى قىزغىنلىق بىلەن ، — پاختىچىلىق توغرىسىدا يېزىشنى ئويلاپ ناھايىتى ياخشى قىپسىز . دېھقانلار بىلەن سۆزلىشىڭ ، ئېتىز - ئېرىقلارنى كۆرۈڭ . يېزىشقا تېگىشلىك نۇرغۇن نەرسىلەر چىقىدۇ . مېنىڭچە ، بۇ يەردىكى دېھقانلارنىڭ چىقىش يولى ، بېيىش يولى ھەقىقەتەن پاختىچىلىقتا . يېزا - بازار كارخانىلىرىنى تەرەققىي قىلدۇرايلى دېسەك ، بۇ يەردە توك يوق . تېخىچە قەشقەرنىڭ سىم تارتىپ ، توك بېرىشنى كۈتۈپ تۇرۇۋاتىمىز ، قاتناش راۋان ئەمەس ، ئۇنىڭ ئۈستىگە ، يېزا - بازار كارخانىلىرى بۇرۇن تەرەققىي قىلغان ئىچكىرى ئۆلكىلەرنىڭ مەھسۇلاتلىرى بىلەن رىقابەتلىشەلمەيدۇ . شۇڭا ، بۇ يەردە بېيىشنىڭ بىر - دىنبىر يولى پاختىچىلىقنى تەرەققىي قىلدۇرۇش .

بۇ ئادەمنىڭ سۆزى مەندە چوڭقۇر تەسىر قالدۇردى . كونىلاردا :
« قايسى تاغدا بولساڭ ، شۇ تاغنىڭ ناخشىسىنى ئېيت ! » دېگەن گەپ بار . گۇڭ ياۋنەن بۇ يەرنىڭ ئەمەلىي ئەھۋالىنى — ئەۋزەللىكىنى ، ئاجىز-لىقىنى ، ئاشكارا ۋە يوشۇرۇن كۈچىنى ، ھازىرنى ۋە كەلگۈسىنى خېلى پىششىق چۈشەنگەن ، بىلگەن . شۇڭا ، سۆزلىرىمۇ ئەمەلىيەتكە ، رېئاللىققا ئۇيغۇن كېلىۋاتىدۇ ، بىر خىل بۇرچ ۋە مەسئۇلىيەت تۇيغۇسىنى ئىپادىلەۋاتىدۇ . خەلقىمىز ھەقىقەتەن مۇشۇنداق ئاساسىي قاتلامغا چۆككەن ، جاپاكەش دېھقانلار بىلەن بىۋاسىتە سىردىشىپ ، ھېسسىيات ئالماشتۇرايلىغان ، ئۇلارنىڭ تۇرمۇشى ، تەقدىرى ئۈستىدە غەزەپسىز باش قاتۇرىدىغان كىبىرسىز كادىرلارغا موھتاج !

مەن گۇڭ شۇجى بىلەن كۆرۈشۈشتىن بۇرۇن ، ئۇنىڭ بەزى تەسىرلىك ئىش - ئىزلىرىنى ئاڭلىغان ئىدىم . ئۇ 1993 - يىلىنىڭ ئاخىرىدا بۇ يەرگە شۇجى بولۇپ كېلىپلا ، ئىشنى « سۇ ئىچكەندە قۇدۇق قازغۇچىنى ئۇنتۇما » دېگەن ھېكمەتلىك سۆزدىن باشلاپ ، يېزا مىقياسىدىكى پېنسىيىگە چىققان 43 نەپەر كەنت كادىرلىرىنى تۇنجى قېتىم بىر يەرگە يىغىپ ، ھال سوراڭ يىغىنى ئاچقان ، بىر نەچچە پېشقەدەم كەنت كادىرلىرى ھاياجانلانغاندىن كۆزلىرىگە ياش ئېلىپ : « پارتىيە ، تەشكىل بىزدەك سەپتىن چۈشۈپ قالغانلارنى تېخى ئۇنتۇپ قالماپتۇ ، سىلەرگە رەھمەت ! » دېگەندە ، گۇڭ ياۋنەن : « رەھمەتنى سىلەرگە ئېيتساق بو-لىدۇ ، يولنىڭ مۇشكۈلىنى سىلەر ماڭغان ، يۈكنىڭ ئېغىرىنى سىلەر كۆتۈرگەن . سىلەرنىڭ شۇ جاپالىق ئەجرىڭلار بەدىلىگە يېزىمىزنىڭ بۇ-گۈنىكى قىياپىتى بارلىققا كەلگەن . پارتىيە ، ھۆكۈمەت سىلەرنى مەڭگۈ ھۈرمەتلەيدۇ ، قەدىرلەيدۇ ! » دەپ ، ئۇلارنىڭ كۆڭلىنى كۆتۈرگەن ، ئىشەنچىسىنى ئاشۇرغان . ئەڭ مۇھىمى ، بۇنداق ھال سوراڭ يىغىنلىرى قۇرۇقتىن - قۇرۇق ئېچىلماستىن ، بەلكى پېشقەدەم كەنت كادىرلىرىنىڭ تۇرمۇشىدىكى ئەمەلىي مەسىلىلەر ھەل قىلىنغان . مەسىلەن ، 1993 - يىلى ئۇلارنىڭ ھەربىرىگە 200 يۈەندىن ، 1994 - يىلى 300 يۈەندىن ، 1995 -

يىلى 400 يۈەندىن نەقپۇل تارقىتىپ بېرىلگەن . بۇلاردىن تاشقىرى ، ئۇلارنىڭ يەر ، سۇ ، دەل - دەرەخ جەھەتتىكى قىيىنچىلىقلىرىنى ۋاقتىدا ھەل قىلىپ ، يىللىق مەجبۇرىي ئەمگەك كۈنىنىمۇ كەچۈرۈم قىلىۋەتكەن . ئادەمنىڭ قەلبىگە ھۇزۇر ، تېنىگە ھارارەت بەخش ئېتىدىغان بۇنداق قىزغىن ، ئەمەلىي ھەرىكەتلەر رەھبەرلىك ئورنىدىن ئايرىلغان ، ياشىتىنىپ قالغان پېشقەدەم شۇجى ۋە كەنت باشلىقلىرىنىڭ روھىنى ئۇرغۇتقان ، ئۇلار ئۆزلىرىنىڭ بۇ دۇنيادا تېخى مەۋجۇت ئىكەنلىكىنى قايتا ھېس قىلىشقان ، يېڭىدىن كۈچ - قۇۋۋەت ، ئۈمىد - ئىشەنچكە تولغان . شۇنىڭ تۈرتكىسىدە ، ئۇلار ئۆز ۋاقتىدا تىكلىگەن ئىناۋىتى ، نوپۇزى بىلەن دېھقانلارغا ، ياش كادىرلارغا يەنىلا ياخشى مەسلىھەتچى ، ياخشى باشلامچى بولغان .

مەن گۇڭ شۇجى بىلەن خوشلىشىپ ، ناھىيە بويىچە پاختا ئىشلەپچىقىرىشتا «10مىڭ دەنلىك كەنت» بولۇپ باھالانغان 11 - كەنت — ئۆتەڭگە كەلدىم . بۇ كەنتنىڭ ياش شۇجىسى تۇرغۇنجان ماڭا ئەھۋال تونۇشتۇرۇپ مۇنداق دېدى :

— بىر نەچچە يىلدىن بېرى ، كەنتىمىزدە پاختىچىلىق بىلەن بېيىغان دېھقانلار خېلى كۆپەيدى . ھازىر بىزدە 500 مىڭ يۈەنلىك ئائىلىدىن ئىككىسى ، 100 مىڭ يۈەنلىك ئائىلىدىن 30 ى بار . ئىشلەۋاتقانلارنىڭ ئىچىدە قەرزدار ئائىلە يوق . 1995 - يىلى كەنت بويىچە 4800 مو كېۋەز تېرىپ ، 10 مىڭ 548 دەن پاختا ئالدۇق . كىشى بېشىغا توغرا كەلگەن ئوتتۇرىچە كىرىم 1339 يۈەن بولدى .

كەنتىمىزدە ئالدىن بېيىغان دېھقانلار پاختا بىلەن بېيىشنىڭ ئەمەلىي ئۈلگىسىنى كۆرسەتتى . بولۇپمۇ يېقىنقى ئىككى يىلدىن بۇيانقى كېۋەز كىرىمى ھەممە ئادەمنىڭ كۆزىنى قىزارتقۇدەك . شۇڭا ، دېھقانلار يەرنى كۆپرەك بېرىشنى تەلەپ قىلىش دۇ ، ئۇلار يەرلا بولسا ، كېۋەز تېرىپ بېيىغىلى بولىدىغانلىقىنى بىلىپ قالدى . بۇرۇن دېھقانلار يەرنى ئاق تاشلاپ ، يۇرتتىن چىقىپ كەتكەن ، ئۇ چاغدا تارتقان جاپاغا تۇشلۇق

راھەت ، ئىشلىگەنگە تۇشلۇق دارامەت يوق ئىدى . ئەمدى ئۇلار يەرنىڭ قەدرىگە يەتتى ، يەرمۇ ئۆزىنىڭ كۈچىنى كۆرسەتتى . كەنت بويىچە 1995 - ۋە 1996 - يىللىرى ئېچىلىپ تېرىلغان بىنەم يەر 600 موغا يەتتى . لېكىن ، ئەمدى كېڭىيىشنىڭ ئامالى يوق . چۈنكى ، بىرىنچىدىن ، سۇ يوق ، ئىككىنچىدىن ، بىنەملىرىمىز توغراقلىققا ئاقىلىپ قالدى ...

مەن تۇرغۇنجان بىلەن سۆزلەشكەچ ، ئېتىز - ئېرىقلارنى ئارىلاپ ، پاختا ئىشلەپچىقىرىشتىكى كەسىپى ئائىلە سايىم سابىرنىڭ ئۆيىگە كەلدىم . بېشىغا نىمكەش ئاق شاپاق دوپپا كىيىۋالغان ، كەكە ساقال ، بۇغداي ئۆڭ ، ئوتتۇرا بوي ، 57 - 58 ياشلاردىكى بۇ ساددا دېھقان بىزنى قىزغىن كۈتۈۋالدى . ئۇنىڭ كەڭ ھويلىسىدا بىر چوڭ ، بىر كىچىك تراكتور ، سېپالكا ، بۇقۇسا ۋە ھەر خىل رېمونت سايمانلىرى تۇراتتى . بىر چەتتىكى قوتاندا قويلارنىڭ مەرىشىپ ، گالىلارنىڭ ھۆر كىرىشىپ ، بىر چەتتىكى ئۆيدە توخۇلارنىڭ ۋاقىلداپ ، كەپتەرلەرنىڭ ئۈنلەپ تۇرۇشى چوڭ ھويلىنى يېزىغا خاس ھىد - پۇراق ، دېھقانغا خاس تۇس - قىياپەت بىلەن جانلاندۇرۇۋەتكەن ئىدى .

سايىم سابىر ھازىر قولدىكى 300 مو يەرنىڭ 250 موسىغا كېۋەز تېرىيدىكەن . ئېتىز - ئېرىقنىڭ جېمى ئىشلىرىنى ماشىنا بىلەن ئۆزى قىلىدىكەن . پەقەت كېۋەز پىشقاندا ، يىغىش ئۈچۈنلا 100 دەك ئادەم ياللايدىكەن . ئۇلارنىڭ ھەر بىرىگە كۈنلۈك ھەققى ئۈچۈن تاماقتىن باشقا 15 يۈەندىن 20 يۈەنگىچە پۇل بېرىدىكەن . ئۇ 1995 - يىلى 260 مىڭ يۈەنلىك پاختا سېتىپ ، 120 مىڭ يۈەن ساپ پايدا ئاپتۇ ...

— ئۆزۈم بېيىغاندىن كېيىن ، تېخى بېيىالمىغان دېھقانلارغا ياردەم قىلىشنى ئۇنتۇپ قالمىدىم ، — دېدى ئۇ تارتىنچاقلىق بىلەن سۆز-لەپ ، — بۇ يىل ئەتىيازدا يېرىنى ھەيدىيەلمىگەن ھوشۇر ئەرەقۇل قاتارلىق دېھقانلارنىڭ 50 مو يېرىنى ھەقسىز ھەيدەپ بەردىم . 1993 - يىلى مامۇت قادىر ئاغرىپ قالغاندا ، داۋالنىش ئۈچۈن 1000 يۈەن ، 1994 - يىلى يەنە 700 يۈەن بەردىم . لېكىن ئۇ ياخشى بولالمىي ، بۇ يىل ئەتىيازدا قازا قىلىپ

كەتتى ، 500 يۈەن پۇل ۋە بىر قوي بىلەن ئاخىرەتلىكىنى ئۇزاتتىم ، نەزىردىن كېيىن ، بالىلارنىڭ بېقىۋېلىشى ئۈچۈن بىر قوزلىق قوي بەردىم . ھازىر دېھقانلارنىڭ ھەممىسى : ھۆكۈمەت كېۋەز تېرىشقا دەۋەت قىلىپ ، ناھايىتى بەلەن ئىش قىلدى ، بىزنىڭ بېيىش يولىمىزنى كۆر-سەتتى دەپ خۇشال بولۇشتى . لېكىن ، ھازىر بىزدە مۇنداق ئىككى خىل غەم - ئەندىشە بار : بىرى ، پاختا ھەمىشە مۇشۇنداق بولامدۇياكى 3 - 4 يىلدىن كېيىن باھاسى چۈشۈپ ، كاسات بولۇپ ، بىزنى ئوڭدا قويامدۇ ؟! يەنە بىرى ، پاختىنىڭ باھاسى ئاسان ئۆزلىمەيدۇ ، بېكىتىلگەن ، لېكىن پاختا ئىشلەپچىقىرىشقا كېتەرلىك سۇلياۋ ، ئوغۇت ، كۈنجۈرە قاتارلىقلار-نىڭ باھاسى خالىغانچە ئۆزلەۋېرىدۇ . ئەگەر مۇشۇنداق كېتۈرسە ، يەنىلا دېھقاننىڭ كىرىمىدىن چىقىمى كۆپىيىپ ، بېيىشى قىيىنلىشامۇ ؟!...

سايىم سابىر ئوتتۇرىغا قويغان بۇ ئىككى مەسىلە ھەقىقەتەن ئەمەلىي مەسىلە . بۇ توغرىدا دېھقانلارنىڭ باش قاتۇرۇشى ، غەم - ئەندىشە قىلىشىمۇ يوللۇق . لېكىن مېنىڭچە ، بۇلار يەنىلا ئالغا بېسىش ، تەرەققىي قىلىش يولىدىكى قىسمەنلىك ۋە قىيىنچىلىقلار . ئۇ ھامان ھەل بولىدۇ ، بەزىدە ، يۇقىرىنىڭ ئۈنۈملۈك تەدبىر ۋە سىياسەت قوللىنىشى بىلەن ئوڭشىلىدۇ . بەزىدە ، بازار ئىگىلىكىنىڭ تەبىئىي قانۇنىيىتى بويىچە تەڭشىلىپ ، بىر تەرەپ بولىدۇ . ئەمما ، پاختىنىڭ ئىستىقبالىدىن ئەندىشە قىلىش ھاجەتسىز . جەمئىيەت ، ھاياتلىق مەۋجۇت ئىكەن ، ئۇمۇ بىللە مەۋجۇت بولۇپ تۇرۇۋېرىدۇ ، ھېچ بولمىغاندا ، يېقىنقى 10 - 15 يىلغىچە ئۇمۇ جەمئىيەتنىڭ ، تۇرمۇشنىڭ تەرەققىياتى بىلەن بىللە ئۈزلۈكسىز تەرەققىي قىلىدۇ ، يۈكسىلىدۇ ! سايىم سابىر ئاخىرىدا مۇنداق دېدى :

— مەن ھازىر كەنتىمىزدىكى 500 مىڭ يۈەنلىك ئائىلىلەرنىڭ بىرى بولۇپ قالدىم . لېكىن مەن قارا كۈچۈمگىلا تايىنىپ بېيىغىنىم يوق . مېنىڭ بۇنداق تېز بېيىشىم ، بىرىنچىدىن ، پارتىيىنىڭ ئوبدان سىياسىتىدىن ؛ ئىككىنچىدىن ، يەن - تېخنىكىغا تايانغانلىقىمىدىن ؛ ئۈچىنچىدىن ، پاختىنى چىڭ تۇتقانلىقىمىدىن بولدى . مەن 1994 - يىلى ناھىيە بو-

يېچە « پاختا ئىشلەپچىقىرىشتىكى چولپان ئائىلە » دەپ باھالىنىپ ، 1000 يۈەن مۇكاپات ئالدىم ، ئۆتكەن يىلى شىنجاڭ ئۇيغۇر ئاپتونوم رايونى قۇرۇلغانلىقىنىڭ 40 يىللىق تويىغا قاتناشتىم .

سايىم سابىرنىڭ سۆزلىرىنى ئاڭلاپ ، چوڭقۇر ئويغا پاتتىم . كۆز ئالدىمدا ، نەچچە كۈندىن بېرى كۆرگەن - ئاڭلىغانلىرىم بىر - بىرلەپ ئۆتۈشكە باشلىدى .

دەرۋەقە ، ھازىر يېزا - كەنتلىرىمىزدە سايىم سابىر ، ئىبراھىم قۇدرەتكە ئوخشاش 500 مىڭ يۈەنلىك ، 300 مىڭ يۈەنلىك ئائىلىلەر تېخى ھەقىقەتەن ئاز . كۆپ قىسىم ئائىلىلەر تېخىچە سېرىقتال ھالىتىدە تۇرماقتا . لېكىن ، بېيىشنىڭ يولى ئېچىلدى ، ئالدىن بېيىغان ئائىلىلەر بۇ يولنى ئاچقان ئىكەن ، بۇ يولدىن ماڭدىغان ئائىلىلەرنىڭ بارغانسېرى كۆپىيىشى ، 200 مىڭ يۈەنلىك ، 100 مىڭ يۈەنلىك ئائىلىلەرنىڭ ئارقا - ئارقىدىن مەيدانغا كېلىشى مۇقەررەر . چۈنكى ، سايىم سابىر ئېيتقاندىكى ، توغرا سىياسەت ئۇلارغا كەڭ يول ئېچىپ بېرىۋاتىدۇ ، پەن - تېخنىكاپار - يۆلەك بولۇۋاتىدۇ ، پاختىچىلىقنىڭ ئىستىقبالى كىشىلەرنى ئۈمىدكە چۆمدۈرۈۋاتىدۇ !

دېھقانلار ئەمەلىيەتچان كېلىدۇ . ئۇلار ئاڭلىغىنىدىن كۆزە ، كۆرگىنىگە بەكرەك ئىشىنىدۇ ، ئۆز يېرىدە ، ئەتراپىدا يۈز بېرىۋاتقان بىر نەچچە يىللىق ئەمەلىيەت ئۇلارنى ھەقىقەتەنمۇ زور ئىشەنچكە ئىگە قىلدى ، ئىشەنچ ئۇلارغا جاسارەت ئانا قىلدى ، جاسارەت ئۇلارنى يەرگە ، پاختىغا تېخىمۇ مەھكەم باغلىۋەتتى !

مۇشۇ قۇرلارنى يېزىۋاتقىنىمدا بىردىنلا خىيالىمغا ناھىيە ھاكىمى مەمتىمىن توختى بىلەن سۆزلەشكەن چاغدىكى بەزى گەپلەر كېلىپ قالدى : مەن يېزا - كەنتلەرگە چۈشۈشتىن بۇرۇن ، ناھىيە ھاكىمى بىلەن كۆرۈشۈپ ، ناھىيىنىڭ پاختىچىلىق ئەھۋالى توغرىسىدا سۆزلەشكەن ئىدىم . بۇنىڭدىكى مەقسىتىم ، پاختا ئىشلەپچىقىرىشىدا ناھىيە دەرىجىلىك رەھبىرىي كادىردىن بىرەرسىنىڭ ئوبرازىنى يارىتىش ، ئوچۇقراقى ، مۇشۇ

ھاكىمىنىڭ ئىش ئىزلىرى توغرىسىدا ئاز - تولا يىپ ئۇچىغا ئىگە بولۇش ئىدى . كۈتمىگەن يەردىن مەمتىمىن ھاكىم مۇنداق دېدى :
« پاختىچىلىقنى تۇتۇش ، يۈكسەلدۈرۈش ناھىيىلىك پارتكوم ۋە ناھىيىلىك خەلق ھۆكۈمىتىنىڭ ئاساسلىق ۋەزىپىسى ، مەجبۇرىيىتى . بىز پەقەت قىلىشقا تېگىشلىك ئىشلارنىلا قىلدۇق ، سىياسەتنى تۇتۇق ، يول كۆرسەتتۇق ، ئىشنى دېھقانلار ، ئاساسىي قاتلام كادىرلىرى قىلدى . يېزىشقا ، مەدھىيەلەشكە توغرا كەلسە ، شۇلارنى يازايلى ، شۇلارنى مەدھىيەلەيلى!...»

مەن دەسلەپتە بۇ سۆزلەرنى ھاكىمىنىڭ كەمتەرلىك ياكى ئېھتىدات ياتچانلىق بىلەن ئېيتقان سۆزلىرى بولسا كېرەك دەپ ئويلىغان ئىدىم . لېكىن ، تۆۋەنگە چۈشۈپ دېھقانلار ، ئاساسىي قاتلام كادىرلىرى بىلەن كۆرۈشۈپ ، سېرىشىپ ، ئەمەلىي ئىشلىرىنى كۆرگەندىن كېيىن ، ھاكىم ئېيتقان سۆزلەرنىڭ راستلىقىنى ، ئۇنىڭ قانداقتۇ تەكەللۇپ سۆزلەر بولماستىن ، بەلكى يۈرەكتىن چىققان سەمىمىي ، ئاقىلانە سۆزلەر ئىكەنلىكىنى ھېس قىلدىم . توغرا ، ناھىيە رەھبەرلىرى سىياسەتنى تۇتقان ، ئىجرا قىلغان ، يول كۆرسەتكەن ، خۇددى يېنىق ئېنىق ھەزىنى قوماندانلاردەك ئۇلۇغۋار پىلاننى تۈزگەن . جەڭنى بولسا ئاشۇ ساددا ، مۇلايىم ، لېكىن غەيرەت ، ئىرادىسى تاغنى تالغان قىلالايدىغان دېھقانلار ، ئاساسىي قاتلام كادىرلىرى قىلغان . ئۇلار يۈزمۇيۈز ئېلىشقان ، ھېسابسىز قان - تەرلىرىنى ئاققۇزۇپ ، چوققىغا يامىشىپ ، غەلبە بايرىقىنى تېكىلگەن ! شەرەپ ، مەدھىيە ھەقىقەتەن ئاشۇلارغا مەنسۇپ ! ئۇلار ناھىيىنىڭ ، ناھىيە رەھبەرلىرىنىڭ يۈزىنى يورۇق ، گېپىنى يۈتۈن قىلغان ! ئۇلارغا رەھمەت ، ئاپىرىن !...»

4

« پەلەكنىڭ ھېكىمىتى كۆپ ، گاھى يىغلىتىدۇ ، گاھى كۈلدۈ-»

رىدۇ؛ تەلەينىڭ تىكىچى يوق، گاھى تۆرگە سۆرەيدۇ، گاھى گۆرگە. «
تەبىئەت دۇنياسىدا ھەر خىل ئىشلار بولۇپ تۇرىدۇ. مانا شۇ ئىشلار ئا-
دەمنى ئۆزىنىڭ ئەقىل - پاراسىتى، غەيزىتى ۋە تۇرمۇشقا بولغان
پۈزىتىسىنى سىنايدۇ!

ناھىيە بازىرىدىن 110 كىلومېتىر يىراقلىقتىكى چوڭقۇرچاق يېزىسى
1995 - يىلى باش كۈزدە، تەبىئەتنىڭ جىددىي سىنىقىغا دۇچ كەلدى. بۇ
كۈنلەردە، دېھقانلار مول ھوسۇل خۇشاللىقى بىلەن ئالدىراش ئىدى، سالا
ئېتىزلاردىكى تەكشى ئېچىلغان كېۋەزلەر خۇددى كۈمۈش غۇنچىلاردەك
يالتىراپ، ئۇلارغا بەختتىن، ئامەتتىن خۇش خەۋەر يەتكۈزۈپ تۇراتتى.
مەزمۇت ئۆسكەن قوناقلارمۇ يوغان - يوغان باشلىرىنى ساڭگىلىتىپ،
كىشىلەرگە ئالتۇن كۈزنىڭ ساخاۋىتىدىن بىشارەت بېرىپ تۇراتتى.
قىسقىسى، دېھقانلار بىر يىللىق ھالال ئەجرىنىڭ ھۇزۇرىنى سۈرۈش،
ھالاۋىتىنى كۆرۈش ئالدىدا تۇراتتى. دەل شۇنداق كۈنلەرنىڭ بىرىدە،
يەنى 9 - ئاينىڭ 14 - كۈنى كەچ سائەت ئالتە ئەتراپىدا تۇيۇقسىز ياغقان
شىددەتلىك مۆلدۈر چوڭقۇرچاق يېزىسىنىڭ 15 كەنت، 62 مەھەللىسىگە
ئېغىر ئاپەت ئېلىپ كەلدى. كۆزنى يۇمۇپ ئاچقۇچە بولغان ئارىلىقتا، 21
مىڭ مو يەردىكى كېۋەز خۇددى يېپى ئۈزۈلگەن مارجاندەك يەرگە تۆكۈ-
لۈپ، لاي - لاتقا ئاستىدا قالدى، 9360 مو يەردىكى قوناق ئىتتىك پىچاقتا
شىلىۋەتكەندەك سوتا بولۇپ قالدى. ئۇنىڭدىن باشقا، 800 مو يەردىكى
بېدە، 670 مو يەردىكى باغ - ۋاران، 475 مو يەردىكى قوغۇن - تا-
ۋۇزلارمۇ مۆلدۈرنىڭ ھۇجۇمى بىلەن خانىۋەيران بولۇپ كەتتى!

كىشىلەرنىڭ تەسەۋۋۇرىدىن ھالقىپ كەتكەن بۇ قارا مۆلدۈر بار -
يوقى ئون مىنۇت چۈشكەن بولسىمۇ، لېكىن ئۇ، شۇنچە كۆپ دېھقاننىڭ
ئون ئايدىن بېرى تۆككەن ھېسابسىز قان - تەرىنى، مول - ھوسۇلغا
باغلىغان ئۈمىد - ئارزۇسىنى خۇددى كەچكۈزدە چىققان شامالدىك
ئۇچۇرۇپ كەتتى. شۇ قىسقىغىنا ۋاقىت ئىچىدە، دېھقانلارغا بولغان بىۋا-
سىتە زىيان 20 مىليون يۈەن، ئومۇمىي زىيان 34 مىليون يۈەن بولدى.

بۇنى كىشى بېشىغا سۇندۇرغاندا ، 1000 يۈەندىن ئېشىپ كەتتى دېگەن گەپ ئىدى .

بۇ تۇيۇقسىز ئاپەت بىلەن دېھقانلار ھەقىقەتەن داغدا قالدى ، ئېتىز ئۈستى يىغا - زارە ، داد - پەرياد بىلەن تولدى . ئۇلار كۆزگە كۆرۈنۈپ تۇرغان ئامەتنىڭ ، قولغا كېلىش ئالدىدا تۇرغان بايلىقنىڭ بىرلا مۆلدۈر بىلەن غەلدى - غەشكە ئايلىنىپ ، ھەممە نەرسىسىدىن بىراقلا مەھرۇم بولۇپ قالغانلىقلىرىغا چىدىمىدى ، يۈرىكى دەرد بىلەن ، كۆزلىرى ھەس-رەتلىك ياش بىلەن تولدى .

ئاپەت خەۋىرى ناھىيىگە يېتىپ كەلگەندە ، يېرىم كېچىدىن ئاشقان ئىدى . ئەتىسى ئەتىگەندە ، ئاپەت رايونىغا (9 - كەنتكە) بىرىنچى بولۇپ يېتىپ كەلگەن ناھىيىلىك پارتكومنىڭ مۇئاۋىن شۇجىسى پەرھات سەئىدى ماشىنىسىدىن چۈشۈشىگە ، ئەتراپىنى كېچىچە ئۇخلىماي ، ئېتىز بېشىدا گاڭگىراپ يۈرگەن دېھقانلار ئورنىۋالدى ، ئۇلارنىڭ چىرايى سولغۇن ئىدى . ئۇلار دەردىنى ئىچىگە يۈتۈپ تۇرۇپ پەرھات شۇجىغا نۇرغۇن گەپلەرنى قىلدى :

« دېھقانچىلىق بەزىدە چىلىق - چىلىق ، بەزىدە قۇرۇق پىلىك دېگەن شۇ ! بىز ئەمدى قۇرۇق ئېرىق ، قۇرۇق پىلىك ، قۇرۇق ئىسكىلىت بولۇپ قالدۇق ! »

بۇ گەپلەرگە پۈتۈنلەي ئۈمىدسىزلىك ، چۈشكۈنلۈك ۋە ھەسرەت - نادامەت سېڭىپ كەتكەن ئىدى ، بۇ ، ئازابلىنىۋاتقان روھ-نىڭ ئاچچىق نالىسى ئىدى !

— بالام ئەمدى قانداق قىلىمىز ؟! — دەيتتى قېرىلار ساقاللىرىنى تىترىتىپ ، — خۇدا بىزنى نېمىشقا بۇنداق جازالايدىغاندۇ ...

— پەرھات شۇجى ، ئەمدى بىزگە كىم ئىگە بولىدۇ ؟ — دەيتتى بىر قىسىم دېھقانلار ئۈمىدسىزلىكتىن گاڭگىراپ ، — كېلەر يىلى ئورمىغىچە بىز نېمە يەيمىز ، بالىلىرىمىزنى كىم باقىدۇ ؟ ...

پەرھات سەئىدىنىڭمۇ ئۆپكىسى ئۆرلەپ ، كۆز چانقىدا ياش لى-

خىرلاپ قالغان ئىدى . تۇيۇقسىز يۈز بەرگەن بۇ ئايەتنىڭ مۇدەھىش مەنزىرىسى ئۇنىڭ يۈرىكىنى پىچاقتا تىلغاندەك ئېچىشتۇرۇۋاتاتتى . نابۇت بولغان كېۋەزلەر تېرىلىپ ، غۇنچە بولۇپ ئېچىلغۇچە ئارىلىقتا ، ئۇنىڭمۇ بۇ يەردە تالاي قەدەم ئىزلىرى قالغان ئىدى ، ئۇ خۇددى ئۆز پەرزەنتىنىڭ بېشىنى سىيلاپ ، پەپىلىگەندەك ھەر بىر تۈپ كېۋەز ، ھەر بىر تۈپ قو-ناقنىڭ ئۆسۈش ، ئاينىش ئەھۋالىنى كۆزەتكەن ، تەكشۈرگەن ، يېتەكچىلىك قىلغان ئىدى . بۇ يەرلەردىن مول ھوسۇل ئېلىشتا ، ئۇنىڭمۇ بۇرچ ۋە مەسئۇلىيەت تۇيغۇسى كۈچلۈك ئىدى . چۈنكى ، ئۇ مۇشۇ يېزىدا نۇقتىدا تۇرغان ، دېھقانلار ، كادىرلار بىلەن ئەتىيازلىق تېرىلغۇغا ، يازلىق يىغىمغا قاتناشقان ، باشقىلارغا ئوخشاشلا ئۇمۇ كۈزلۈك مول ھوسۇلدىن چوڭ ئۈمىد كۈتكەن ! شۇڭا ، كۆز ئالدىدا يۈز بەرگەن بۇ مۇدەھىش ئا-پەتنىڭ ئۇنىڭ ۋۇجۇدىغا بولغان زەربىسى دېھقانلارنىڭكىدىن كەم ئەمەس ئىدى . لېكىن ، ئۇ ھازىر بىر رەھبەرگە خاس جاسارەت بىلەن ئۆزىنى تۇتۇۋېلىشى ، دېھقانلارنىڭ كۆڭلىدىكى غەم - قايغۇنى ، ئۈمىدسىزلىكىنى تۈگىتىپ ، ئۇلارنى ئايەتكە قارشى جەڭگە ئاتلىنىشقا رىغبەتلەندۈرۈشى كېرەك !

— قېرىنداشلار ، كۆڭلۈڭلارنى بۇزماڭلار ! — دېدى ئۇ ئاخىر ئۆزىنى توختىتىپ ، — تۇرمۇشۇڭلاردىن غەم يېمەڭلار ، پارتىيە بار ، تەشكىل بار ، ھېچكىم ئاچ - يالىڭاچ قالمايدۇ . تەبىئەت بىزگە جەڭ ئېلان قىلغان ئىكەن ، بىزمۇ بۇ جەڭگە ئاتلانمىساق بولمايدۇ ! توغرا ، ئادەم يىقىلغان ۋاقىتتا ئۈمىدسىزلىك نەمەسلىكى ، زارلانماسلىقى ، ئورنىدىن دەس تۇرۇپ قەتئىي ئالغا چامداپ مېڭىۋېرىشى كېرەك ! چۈنكى ، ئىشەنچنىڭ ئۆزى ئالتۇن ئاچقۇچ !

ناھىيە رەھبەرلىرى ئايەت ئېغىر بولغان ئىككى كەنتتە نەقمەيدان يىغىنى ئېچىپ ، چاقماق تېزلىكىدە ئايەتتىن قۇتۇلدۇرۇش كۈرىشىنى باش-لىۋەتتى . پۈتۈن ناھىيە ، پۈتۈن يېزا قوزغالدى . « خەلق پۈۋ دېسە ، بوران چىقىدۇ » دېگەن مانا شۇ ! ئەتىسى ، 16 مىڭ ئەمگەك كۈچى تەش-

كىلىنىپ، ئاپەتكە قارشى جەڭگە ئاتلاندى. 8000 دىن پاختا لاي - پاتقاق ئارىسىدىن تېرىۋېلىندى. ناھىيىدىكى ئىشچى - خىزمەتچىلەردىن 150 مىڭ يۈەن ئىبائەت توپلىنىپ، ئاپەتكە ئۇچرىغان دېھقانلارغا تارقىتىپ بېرىلدى، ناھىيە ئۆزى 250 مىڭ يۈەن قىممىتىدىكى ئاشلىق بىلەن ئاپەتكە ئۇچرىغان دېھقانلارنى قۇتۇلدۇردى. ناھىيىلىك سۇغۇرتا شىركىتى دېھقانلارنىڭ سۇغۇرتا قىلىنغان يەرلىرى ئۈچۈن 680 مىڭ يۈەن نەقپۇل تارقىتتى. ئەسلىدە، بىر مو يەر تۆت يۈەن بىلەن سۇغۇرتا قىلىنغان ئىدى، لېكىن ئاپەتكە ئۇچرىغان دېھقاننىڭ ھەر بىر مو يېرىگە 90 يۈەندىن سۇغۇرتا ياردەم پۇلى بېرىلدى ...

مانا شۇنداق جىددىي كۈرەش، ۋاقىتدا قىلىنغان ئۈنۈملۈك تەدبىرلەر نەتىجىسىدە، دېھقانلار بىلەن ئاساسىي قاتلام كادىرلىرى غەم - قايغۇنى كۈچ ۋە غەيرەتكە ئايلاندۇرۇپ، ئاپەتنىڭ زىيىنىنى ئەڭ تۆۋەن دەرىجىگە چۈشۈردى. ئاپەت بولغان كەنت، مەھەللىلەر شۇنچە زور تالاپەتكە ئۇچرىغان بولسىمۇ، لېكىن يىل ئاخىرىدا كىشى بېشىغا توغرا كېلىدىغان ساپ كىرىمى يەنە 880 يۈەنگە يەتتى، ھېچقانداق دېھقان قەرزگە بوغۇلماي، قىشتىن ياخشى چىقتى. شۇڭا، ئۇلار بۇ يىلقى ئەتىيازلىق تېرىلغۇنى تېز، سۈپەتلىك ئورۇنداپ، ناھىيە بويىچە سېلىشتۇرۇپ باھالاشتا 1 - بولدى. بۇ يىل ئۇلار كېۋەز كۆلىمىنى 52 مىڭ 100 موغا يەتكۈزۈپ، ئۆتكەن يىلدىكىدىن 3000 مو ئاشۇردى!

مانا بۇ دېھقانلارغا خاس باتۇرلۇق روھى؛ تەبىئەتكە، ئاپەتكە قارشى ھەمكارلىشىپ كۈرەش قىلىدىغان پىداكارلىق روھى! مانا شۇ روھ 3000 يىلدىن بېرى بۇ زېمىننى بويسۇندۇرۇپ، گۈللەندۈرۈپ، ئەۋلادتىن ئەۋلادقا مىراس قالدۇرۇپ كەلگەن؛ مانا بۇ روھ تەكلىماكان گىرۋىكىدىكى قاقاسلىقنى بىپايان يېشىل دالىغا ئايلاندۇرغان! بۇ روھ بۈگۈنكى كۈندىمۇ ئۆزىنىڭ تەڭداشسىز قۇدرىتى بىلەن بۇ زېمىننى تېخىمۇ گۈللەندۈرۈپ، ئالتۇن ۋادىغا، كۈمۈش پاياندازغا ئايلاندۇرۇۋا- تىدۇ!

ئىنسانلارنىڭ ئىشلەپچىقىرىش تارىخى ئۈزلۈكسىز يول ئېچىش ، يېڭىلىق يارىتىش ، كونا ئادەت - ئۇسۇللارنى شاللاش ، ئۆزگەرتىش ھېسابغا تەرەققىي قىلىدۇ . مارالبېشىنىڭ پاختىچىلىقىدا ئۇرۇق ، سورت يېڭىلاش ، كۈننى شاللاپ ، يېڭىنى تاللاش ئارقىلىق يىلدىن يىلغا مەھسۇلات ئاشۇرۇلغان ، سۈپەت ئۆستۈرۈلگەن .

ئۇلار 1953 - يىلىدىن 1964 - يىلىغىچە سابىق سوۋېت ئىتتىپاقى - قىزىڭ « 3173 - C » ، « 3173 - CZ » كېۋەز سورتلىرىنى تېرىغان . بۇنىڭ بىرلىك مەھسۇلاتى 50.2 جىڭ ۋە 33.92 جىڭ بولغان . كېيىن ئۇلار « 3173 - CZ » بىلەن « 108 - φ » كېۋەز سورتىنى ئارىلاشتۇرۇپ تېرىغان . نەتىجىدە ، كېۋەز سورتىنىڭ ساپلىقى بۇزۇلۇپ بىرلىك مەھسۇلات 28.5 جىڭغا چۈشۈپ قالغان . ئۇلار بۇ ساۋاقنى يەكۈنلەپ ، 1980 - يىلىدىن 1990 - يىلىغىچە ، سابىق سوۋېت ئىتتىپاقىنىڭ كېۋەز سورتلىرىنى تاللاپ ، « چوڭ غوزىلىق كېۋەز » سورتىنى يېتىشتۈرۈپ چىققان . بۇنىڭ بىلەن مەھسۇلات كۆرۈنەرلىك ئېشىپ ، بىرلىك مەھسۇلات 115.7 جىڭغا يەتكەن . 1991 - يىلى ئۇلار جۇڭگو پەنلەر ئاكادېمىيىسى يېتىشتۈرگەن « جۇڭگو قۇرۇقلۇق كېۋىزى 12 - نومۇر » نى كىرگۈزگەن ۋە دەسلەپ بىر يېزىدا ، ئىككىنچى قېتىم ئىككى يېزا ، ئۈچ مەيداندا ، ئۈچىنچى قېتىم كەڭ دائىرىدە سىناق قىلىپ ، 1995 - يىلى پۈتۈن ناھىيە بويىچە كېڭەيتىپ تېرىغان . بۇنىڭ بىرلىك مەھسۇلاتى 206.5 جىڭغا يېتىپ ، مەھسۇلاتى بۇرۇنقى سورتلاردىن كۆپ ئېشىپ كەتكەن . ئەڭ مۇھىمى ، بۇ سورتنىڭ كۆپ غوزىلايدىغان ، ساپ پاختا نىسبىتى يۇقىرى ، تالاسىدا قەت تەركىبى تۆۋەن بولغاچقا ، خەلقئارا بازارغا ماس كېلىدۇ . خانلىقىدەك ئالاھىدىلىكلىرى ئىسپاتلانغان .

ھازىر ئۇلار يەنە « جۇڭگو قۇرۇقلۇق كېۋىزى 19 - نومۇر » ،

« بۇخارا 6 - نومۇر » ، « جۇڭگو كېۋىزى 99 » قاتارلىق 15 خىل كېۋىزە سورتىنى ھەر خىل كۆلەم ، ھەر خىل مۇھىتتا تەجرىبە ۋە سىناق قىلىۋا- تىدۇ .

كۆرۈنۈپ تۇرۇپتۇكى ، بۇ خىل تەجرىبە ، سىناقلار ئارقىلىق ، مارالبېشىنىڭ كىلىماتىغا ، تۇپرىقىغا ، سۈيىگە ۋە مۇھىتقا ماس كېلىدىغان ئەلا سورتلار مەيدانغا كېلىپ ، پاختا مەھسۇلاتىنىڭ ئېشىشى مۇستەھكەم ئىلمىي ئاساسقا ئىگە قىلىنىدۇ .

پاختى تەجرىبىلەر ، ئۈنۈملۈك سىناقلار كىشىگە بىخەتەرلىك تۇيغۇسىنى بېرىدۇ ، ئۇنىڭدىن كىشىلەر ھاياتلىقنىڭ بەزى سىرلىرىنى بىد- لەلەيدۇ ، ئاچالايدۇ . بۇرۇن بۇ يەردە ، كېۋەزلىككە ئومۇميۈزلۈك دورا چېچىش ئۇسۇلى قوللىنىلغان . بۇنىڭ بىلەن كېۋەز پىتى ، كۆك پىت ، غوزا قۇرتى ، قىزىل ئۆمۈچۈك ، يەر يولۋىسى قاتارلىق ئەڭ يامان زىيانداش ھاشاراتلار يوقىتىلغان بولسىمۇ ، زىيانداش ھاشاراتلار بىلەن بىللە ئۇلارنىڭ كۈشەندىسى بولغان خانىقىز ، ئالتۇنكۆز ، قىزىل كۆزلۈك ھەرە قاتارلىقلارمۇ يوقاپ ، تەبىئىي تەڭپۇڭلۇق بۇزۇلغان .

دېمىسىمۇ ، تەبىئەت مۇكەممەل بىر سىستېما . ئۇ ئۆز قوينىدا ياشاۋاتقان بارلىق مەۋجۇداتلارنىڭ ھايات - ماماتلىق تەقدىرىنى قانۇن- يەتلىك ئورۇنلاشتۇرغان . كېۋەزلىكتە پەيدا بولىدىغان زىيانداش ھاشاراتلار بىلەن بىللە ئۇنىڭغا قارشى تۇرىدىغان كۈشەندىلەرنىڭ مەۋ- جۇتلۇقى تەبىئەتنىڭ ئاجايىپ سىرى . بىز بۇ سىرنى ئىگىلىگەندىلا ، ئۇنىڭدىن قانۇنىيەتلىك نەرسىلەرنى تېپىپ چىقالايمىز . كادىرلار ۋە دېھ- قانلار مانا شۇنداق ئەمەلىي بىلىش جەريانى ئارقىلىق ، كېۋەزلىكنى ئومۇميۈزلۈك دورىلاش ئۇسۇلىنى تاشلاپ ، قەيەردە ، قانداق زىيانداش ھاشارات پەيدا بولسا ، شۇ يەرگە شۇ خىلدىكى دورىنى ئىشلىتىپ ، دەرھال شۇ دائىرىدە بىر تەرەپ قىلىش ئۇسۇلىنى تاللىغان . بۇ ئۇسۇل بىلەن كېۋەزلىكنىڭ تەبىئىي تەڭپۇڭلۇقى ساقلاپ قېلىنغان .

يۇقىرىقىلاردىن بىز شۇنداق بىر ھەقىقەتنى — ئىنسانلار بۇ دۇن-

يادا يېڭى - يېڭى يوللارنى ئېچىش ئۈچۈن ياشايدىغانلىقىنى ، بۇنداق يول ئېچىش مەڭگۈ ئاخىرلاشمايدىغانلىقىنى چۈشىنىپ ئاللايىمىز .

مەن مارالبېشىدا بىر نەچچە يېزىنى ، ئون نەچچە كەنت ، مەھەللىنى زىيارەت قىلدىم . سالا ئېتىزلاردىكى بولۇق ، تەكشى ئۆسكەن كېۋەزلىكلەرگە قاراپ ، دېھقان ئەجرىدىن كۆڭلۈم سۆيۈندى ، بۇ يىلمۇ ئۇلارنىڭ پاختىدىن تېخىمۇ چوڭ مول ھوسۇل ئالىدىغانلىقىغا كۆزۈم يەتتى . كۆز ئالدىمدا ئۇيۇققىچە تۇتاشقان كۈمۈش پاياندازلارغا ئوخشايدىغان كېۋەزلىك ، كېۋەز تېرىش ۋاقتىدىكى ئالدىراش ، خۇشال مەنزىرىلەر ، دۆۋىلەنگەن پاختا بارىخانلىرى كۆرۈنگەندەك بولدى . ئاسمان پەلەك دۆۋىلەنگەن پاختىلارغا يىراقتىن قارايدىغان بولسىڭىز ، ئۇنى پاختا ئەمەس ، يەرگە يېقىنلاشقان ئاق بۇلۇت دەپ قالىسىز ! راست ، ئۇ سىزنىڭ نەزىرىڭىزدە چوقۇم شۇنداق تەسىر قالدۇرىدۇ ، لېكىن ئۇ ئاق بۇلۇت ئەمەس ، بەلكى بۇلۇتنى سۆيگەن ئاق پاختا . ئۇنى ئاشۇ جاپاكەش دېھقانلار يىرىك ، قاداق قوللىرى بىلەن بىر تال - بىر تالدىن تېرىپ ئۆستۈرۈپ ، يەنە بىردانە - بىرداندىن يىغىپ دۆۋىلەپ ئاسمانغا تۇتاش-تۇرغان . ئۇنىڭغا سىڭگەن قان - تەرنى ھازىرقى ھېسابلاش ماشىنىلىرى بىلەن ھېسابلاش تەس ! ئۇنى پەقەت ئاشۇ ئىشنى سۆيگەن ، ئاشۇ يەرگە ئىشقا باغلىغان دېھقاننىڭ پاك قەلبى بىلەن مەسئۇلىيەت تۇيغۇسىلا ھېسابلىيالايدۇ !


مەن قەلەمنى توختىتىشتىن بۇرۇن ، مارالبېشىدىكى بارلىق ئاق كۆڭۈل ، ئەمگەكچان خەلققە ، خەلقنى يېتەكلەپ كېتىۋاتقان بارلىق سەمىمىي ، جۇشقۇن كادىرلارغا تەنتەنە بىلەن شۇنداق دېگۈم كېلىدۇ :

ئالتۇن ۋادىنىڭ ھۆسنىگە ياراشقان بۇ كۈمۈش پاياندازنى تېخىمۇ كەڭ ، تېخىمۇ ئۇزۇن سالايلى ! ئۇ يۇرتىمىزنى جاھانغا تۇتاشتۇرسۇن ، ئۇخۇددې ئەجداتلىرىمىزنى جاھانغا تونۇتقان « يىپەك يولى » دەك ، بۇ-گۈنكى مارالبېشىنىڭ ماددىي ۋە مەنىۋى مەدەنىيىتىنىمۇ جاھانغا تۇتاشتۇرىدىغان ئاق يولغا ئايلاندۇرسۇن ! ئىستىقبال مارالبېشىغا ئىللىق

چىراي ئېچىپ تۇرۇپتۇ ، بۇ خاسىيەتلىك زېمىنغا تېخىمۇ كۆپ نۇسرەت ۋە
ئامەت ياغقۇسى !

1996 - يىل ئېيۇن ، مارالبېشى





بىر ئەۋلىيا ھەققىدە قىسسە

ئۇ ئادەتتە ، سىز ، بىزگە ئوخشاشلا ئاددىي ھەم نورمال ئادەم . لېكىن ئۇنىڭ كۆز باغلاشقا ، سېھىرگەرلىككە ياتمايدىغان ، تاماشىبىنلار بىلەن يۈزمۇ يۈز ئولتۇرۇپ ، نەقمەيداندا كۆرسىتىدىغان كارامىتىنى كۆرگەن ھەر قانداق ئادەم دەرھال ياقىسىنى تۇتۇپ : « توۋا ، نېمە كارا- مەت بۇ ؟ ئۇ ئادەم ئەمەس ، ئەۋلىياكەنغۇ ! » دېمەي قالمايدۇ . « ئەۋلىياكەنغۇ ! » دېگەن سۆز بىلەن ئۇلار ئۆزلىرىنىڭ بۇ كارامەتلەرگە ئەقلى يەتمەي ھەيران بولۇۋاتقانلىقىنى بىلدۈرىدۇ . راست ، مەنمۇ بۇ ئاددىي يىگىتنىڭ كۆرسەتكەن ھۈنەر - كارامەتلىرىنى بىر نەچچە قېتىم ئۆز كۆزۈم بىلەن كۆرۈپ ، بۇ ئاجايىپ سىرنىڭ تېگىگە يېتەلمەي يۈرگەنلەرنىڭ بىرى !

ئىككى مەڭزىدىن قان تەپچىپ تۇرىدىغان ، ئاق سېرىق ، قوڭۇر چاچ ، كۆك كۆز ، دولان دەرياسى بويىدا ئۆسكەن سۇۋادانلاردەك بەستلىك ، پۈتۈن تۇرقىدىن تېخىچە يېزا كادىرلىرىغا خاس ئاددىي - ساددىلىق بىلەن مۇلايىملىق چىقىپ تۇرىدىغان بۇ يىگىتنىڭ ئىسىم شەرىپى قۇربانجان تۇرەك ، بۇ يىل 42 ياشقا كىردى ، بويىنىڭ ئېگىزلىكى 1 مېتىر 80 سانتىمېتىر ، ئېغىرلىقى 107 كىلوگرام . سۆزلىگەندە ئانچە - مۇنچە دولان شېۋىسىنى ئارىلاشتۇرۇپ قويىدىغانلىقىغا قاراپ ، ئۇنىڭ مە-

كىتتە تۇغۇلۇپ ئۆسكەنلىكىنى ھەممە ئادەم پەملىيەلەيدۇ .

ئۇنى ئويۇن كۆرسەتتى دېگەندىن كۆرە ، كارامەت كۆرسەتتى دېگەن تۈزۈك . چۈنكى ، ئۇ بارلىق ئويۇنلىرىنى ئۆزىنى چۆرىدەپ ئولتۇرغان كىشىلەرنىڭ قانداق تۇرغان كۆزى ئالدىدا ، ھېچقانداق غەيرىي نەرسىلەرنىڭ ياردىمىسىز ، پەقەت ئىككى قولى ، ئىككى كۆزى ، ئاغزى ، ياڭراق ئاۋازى ... قىسقىسى ، كىشىلەر بىر - ئىككى مېتر ئارىلىقتا كۆرۈپ تۇرغان جىسمى ۋە روھى بىلەنلا كۆرسىتىدۇ . شۇڭا ، بەزىلەرنىڭ ئۇنى : « ئەۋلىياكەنغۇ بۇ ! » دېيىشى بىكار ئەمەس . ئەۋلىيا دېگەن زادى كىم ؟ ئەۋلىيا دېگەن قەدىمدىن ھازىرغىچە مۆجىزە - كارامەت كۆرسىتىپ كېلىۋاتقان ئالاھىدە ئىقتىدارلىق ئادەملەر ، مەسىلەن ، يوق نەرسىلەرنى بار قىلىدىغان ، بار نەرسىلەرنى يوق قىلىدىغان ئادەم . بۇرۇن بۇنداق گەپلەر رىۋايەت ، ئەپسانە دەپ قارىلاتتى . ھالبۇكى ، ھازىر كىشىلەر ئۇنى ئۆز كۆزى بىلەن كۆرگەندىن كېيىن ئىشىنىدىغان بولدى .

دەرۋەقە ، ئادەم بەدىنىدىكى ئالاھىدە ئىقتىدارنىڭ مەۋجۇتلۇقىنى ئىسپاتلاش خېلى مۇشكۈل ئىش . چۈنكى ، ئۇ كۆپ سانلىق كىشىلەرنىڭ بېشىدىن ئۆتكەن تەجرىبىسى ۋە ئېڭىدىن زور دەرىجىدە ھالقىپ كەتكەن بولىدۇ ، ئۇلارنىڭ ئادەتلەنگەن سەزگۈسى ۋە ئېڭىغا سىغمايدۇ . شۇڭا ، ھەر قانداق ئالاھىدە ئىقتىدارغا تەئەللۇق تەجرىبىگە پەقەت شۇ مەيداندا بار بولغان ۋە بىۋاسىتە كۆزەتكەن ئادەملەرلا ئىشىنىدۇ .

ھۈرمەتلىك ئوقۇرمەن ، ئەمدى مەن سىزگە ئاشۇنداق كارامەتلەر - نىڭ نەقەمەيداندىكى ئەھۋالىدىن بىر نەچچىنى ئەينەن سۆزلەپ بېرى . سۆزلەيدىغانلىرىم كونكرېت زامان ھەم ماكانغا ئىگە بولغان ، بىر مۇنچە كىشىلەرنىڭ گۇۋاھ - ئىسپاتلىشىدىن ئۆتكەن پاكىتلىق ، رېئال ئىشلار .

1 . ۋاقتى : 1994 - يىل 11 - ئاينىڭ 25 - كۈنى ، كەچ سائەت 8

دىن 11 غىچە . ئورنى : شىنجاڭ سەنئەت ئىنستىتۇتىنىڭ مۇدىرى ، ئاتاقلىق رەسسام غازى ئەمەتنىڭ ئۆيى . قاتناشقانلار : ئۆي ئىگىسى ،

سەنئەت ئىنستىتۇتى پارىتكومىنىڭ سابىق مۇئاۋىن شۇجىسى ئابلىز ئىسمائىل ، ئىنستىتۇت پارىتكومىنىڭ مۇئاۋىن شۇجىسى مۇقىيىت مۆمىن ، ئىنستىتۇت كادىرلار باشقارمىسىنىڭ باشلىقى ئابباس ياقۇپ ، دوتسېنت ئابابەكرى يۈسۈپ ، شىنجاڭ ئۇيغۇر ئاپتونوم رايونلۇق سېرىك ئۆمىكىنىڭ باشلىقى مېجىت ساۋۇت ، ئەخەت تۇردى (مۇئەللىپ) قاتارلىق 11 ئادەم . مېھمانلار غازى ئەمەتنىڭ كىچىك مېھمانخانىسىدا تام بويلىتىپ سېلىنغان كۆرپە ئۈستىدە قۇربانجاننى چۆرىدەپ ئولتۇردۇق . قۇربانجان ئويۇننى دەسلەپ قارىتىدىن باشلىدى ، بۇ قارتا ئۆي ئىگىسى بازاردىن يېڭىلا سېتىۋالغان پېچەت قارتا ئىدى .

A: قۇربانجان قارىتىنى ئولتۇرغا قويۇپ ، ئۆز يېنىدا قاتاز ئولتۇرغان ئالتەيلەنگە خالىغانچە بىردىن قارتا ئېلىشنى ۋە شۇ قارىتىنىڭ مەلۇم يېرىگە ئۆز ئىسمىنى يېزىپ قويۇشنى بۇيرۇدى . ئەڭ دەسلەپ مەن قول سوزۇپ ، 52 دانە قارىتىنىڭ ئىچىدىن بىرنى سۇغاردىم . ئالغىنىم ئونلۇق تاپان بولۇپ چىقتى ، بۇنى قۇربانجان كۆرمىدى . مەندىن كېيىن يېنىمدا ئولتۇرغان بەشەيلەنمۇ نۆۋەت بىلەن بىردىن قارتا ئالدى ۋە ھەممىمىز ئۆزىمىز ئالغان قارىتىنىڭ ئۈستىگە ئىسمىمىزنى يېزىپ قويدۇق ، بۇنى ئۆزىمىزدىن باشقا ھېچكىم بىلمىدى . كېيىن ، بۇ قارىتىلارنى غازى ئەمەت يەردىكى قارىتىلارغا ئارىلاشتۇرۇپ ، قايتا - قايتا شىيلىدى ۋە ئىككى ئال قىيىنىنىڭ ئارىسىغا ئېلىپ مەھكەم تۇتۇپ تۇردى . بۇ جەرياندا قۇربانجان قارىتىلارغا زادى يېقىن يولمىدى . كېيىن ئۇ ، ئىككى مېتر ئارىلىقتا تۇرۇپ ، قولىنى ھەرىكەتلەندۈرۈش ئارقىلىق گۇميا ئىشلەشكە باشلىدى ، بۇ چاغدا غازى ئەمەت : « ۋاي ، بۇ قارىتىلار قولىمىدىن چىقىپ كېتىدىغاندەك مىدىرلاۋاتىدۇ ! » دەپ ، 52 دانە قارىتىنى تېخىمۇ مەھكەم تۇتتى . بىر - ئىككى مىنۇتتىن كېيىن قۇربانجان بايا بىزنىڭ كۆزىمىزدىلا گىلەمنىڭ ئۈستىگە دۈم كۆمۈتۈرۈپ قويغان قۇرۇق تەخسىنى بىر پاي بەتىنىكىسى بىلەن : « ھايت ! » دەپ ئۇرۇۋىدى ، تەخسە چۆل - چۆل بولۇپ ، ئاس-تىدىن ئالتە دانە قارتا چىقتى . قۇربانجان بىر قارىتىنى ئېلىپ ئۇرۇپلا :

« مانا سېلىنىڭ ئونلۇق تاپان » دەپ ماڭا بەردى . قولۇمدىكى قارتا ھەقىقەتەن بايا ئۆزۈمنىڭ ئىسمى يېزىلغان ئونلۇق تاپان ئىدى . ئارقىدىنلا يېنىمدىكى كىشىگە : « مانا سېلىنىڭ غىشىنىڭ تۈزى ! » دەپ ئىككىنچى قارتىنى بەردى ، ئۇ كىشىمۇ ھەيرانلىقتا نېمىدېيىشىنى بىلمەي ئولتۇرۇپ قالدى . شۇنداق قىلىپ ، بايا قارتا ئالغان تەرتىپ بويىچە ئالتمىزگە ئالتە دانە قارتىنى تارقىتىپ بەردى ، ھەممەيلەننىڭ قولىدىكى قارتا بايا ئۆزىمىز ئېلىپ ئىسمىمىزنى يېزىپ قويغان قارتىلارنىڭ نەق ئۆزى ئىدى .

ھەممەيلەن كۆز ئالدىدا يۈز بەرگەن بۇ كارامەتنىڭ تېگىگە يېتەلەيمى ، بىر - بىرىگە قاراشقىنچە جىمىدە ئولتۇرۇپ قالدى . راست ئەمەسمۇ ، بۇ ئالتە دانە قارتا قانداق قىلىپ غازى ئەمەتنىڭ قولىدىكى قارتىلارنىڭ ئارىسىدىن ئىككى مېتىر يىراقلىقتىكى تەخسىنىڭ ئاستىدا پەيدا بولۇپ قالدى ؟ بۇ قارتىلار غازى ئەمەتنىڭ قولىدىن قانداق چىقتى ؟ ئاسماندىن چۈشتىمۇ ، يەردىن ئۈندىمۇ ؟ يەنە كېلىپ ، باشقا قارتىلار ئەمەس ، دەل ئالتە ئادەم مەخپىي ئېلىپ ئۆز قوللىرى بىلەن ئىسمىمىزنى يازغان قارتا ! ؟

B : قۇربانجان غازى ئەمەتكە قارتىلارنىڭ ئارىسىدىن خالىغان بىر قارتىنى ئېلىشنى ئېيتتى . غازى ئەمەت 52 دانە قارتىنىڭ ئارىسىدىن بىرنى سۇغۇرۇپ ئېلىۋىدى . ئۇ ئونلۇق قاغا بولۇپ چىقتى . قۇربانجان ئۇنى يىرتىپ ، ئۇششاقلاپ ، ئۆز ئاغزىغا سېلىپ قويۇشنى ئېيتتى . غازى ئەمەت ئۇنىڭ تەلىپى بويىچە بايقى ئونلۇق قاغىنى يىرتىپ ، ئۇششاقلاپ ، بەئەينى كۆممىقۇناق چوڭلۇقىدا تىتىپ ، ئاندىن ئۆز قولى بىلەن قۇربانجاننىڭ ئاغزىغا سېلىپ قويدى . قۇربانجان ئۇنى ھەممەيلەنگە كۆرسىتىپ تۇرۇپ ئاغزىدا ئۇيان - بۇيانغا ئايلاندۇرۇپ چاينىدى . ھەتتا ئالدىدىكى پىيالىدىن ئىككى - ئۈچ قېتىم چاي ئوتلاپ تۇرۇپ چاينىدى ، كېيىن ئاستا - ئاستا ئېغىز ۋە بويۇنلىرىنى رىتىملىك ھەرىكەتلەندۈردى ، بۇ چاغدا قۇربانجاننىڭ باش قىسمى قىزىرىپ ، تەرلەپ ، بويۇن تومۇرلىرى كۆپۈپ كەتتى . تەخمىنەن بەش مىنۇتلاردىن كېيىن ئۇ ئىككى قولىنىڭ

باشبارمقى بىلەن كۆرسەتكۈچ بارمىقىنى ئاغزىنىڭ ئىككى تەرىپىگە ئاپ-
رىپ، ئاغزىدىكى قارتىنىڭ ئىككى يېنىدىن يېنىككەنە تۇتۇپ تارتىۋىدى،
بايا تىتىلىپ، چاينىلىپ كەتكەن ئونلۇق قاغا ئۇنىڭ ئاغزىدىن بۇرۇنقىدەك
ئۆز يېتى، ھەتتا ھۆل بولماي، ساپساق چىقتى، قارتىنىڭ بىرەر تال گۈلى
ياكى خەت سىزىقلىرىمۇ ئېگىز - پەس، نېرى - بېرى بولمىغان ئىدى.
ھەممەيلىن ئۇنى بىر - بىردىن قولغا ئېلىپ كۆرۈپ ھەيران قالدى،
قارتىنىڭ يۈزىدە بىرەر داغ ياكى ئۇلانغان يەرمۇ كۆرۈنمەيتتى. بۇ زادى
نېمە كارامەت؟! قۇربانجاننىڭ ئاغزىدا ناھايىتى زامانىۋىلاشقان ياساش ۋە
ئەسلىگە كەلتۈرۈش مىكرو ماشىنىسى بارمۇ نېمە؟! باشقا بىر ئادەمنىڭ
قولى بىلەن ئۇششاق تىتىلىپ ئۇنىڭ ئاغزىغا سېلىنغان ۋە يەنە چاي بىلەن
ھۆللىنىپ چاينالغان بىر دانە قارتىنىڭ بەش مىنۇتقا يەتمىگەن ۋاقىتتا،
ئۇنىڭ ئاغزىدىن بۇرۇنقى يېتىدە ساپساق چىقىشى ھەر قانداق ئادەمنىڭ
ئەقلىنى لال قىلمايدۇ؟!!

ئۆيدىكى ھەممەيلىن ئۆز كۆزى بىلەن كۆرۈپ، ئەقلى بىلەن ھېس
قىلىپ، كالىسى بىلەن تەستىقلاپ ئولتۇرغان بۇ ئىشنىڭ سىرى زادى
نەدە؟!!

C : قۇربانجان مېھمانلاردىن خالىغانچە بىر پۇلنى چىقىرىشنى
ئېيتتى. غازى ئەمەت دەرھال كۆڭلىكىنىڭ يانچۇقىدىن بىر دانە
ئون يۈەنلىك پۇل ئالدى. بۇ پۇلنىڭ نومۇرى : 30444044 CT ئىدى. قۇر-
بانجان بۇ پۇلنى قولغا ئېلىپ ھەممىزگە كۆرسىتىپ تۇرۇپ يىرتىشقا
باشلىدى. بۇنى كۆرگەن غازى ئەمەت چاقچاققا يۆلەپ: «ئاپلا، ئون يۈەن
بىكار كەتتىغۇ!» دېۋىدى، قۇربانجان: «قورقمىسىلا، بىكار كەتمەيدۇ،
ھېلىلا كۆرىلا!» دەپ تۆت پارچە قىلىنغان پۇلنى يەنە چىرايلىق قاتلاپ
يىمىرىپ، ئىككى قولىنىڭ باشبارمىقى بىلەن كۆرسەتكۈچ بارمىقى ئارىسىغا
ئېلىپ بىر نەچچە قېتىم سىيرىپ، ئاندىن پۇلنى ئاستا ئاچتى، ئون
يۈەنلىك پۇل ئۇنىڭ قولىدا بۇرۇنقى يېتى، ساپساق تۇراتتى. ھەممىز
پۇلنى قولىمىزغا ئېلىپ، پۇلغا ئارقا - ئارقىدىن سىنچىلاپ قاراپ

چىقتۇق . پۇلدا ھېچقانداق غەيرىي ئىزنا يوق ئىدى ، پۇلنىڭ نومۇرىمۇ بۇرۇنقىغا ئوخشاش ئىدى .

D : قۇربانجان ئالدىدىكى گېزەك تەخسىسىدىن بىر تال گۈلنى ئېلىپ يېنى ۋە ئۈچكىسىنى ئوڭ قولىنىڭ ئالقىنىدا تۇتۇپ ، ھەممەيلەنگە كۆرسىتىپ تۇرۇپ : « مەن بۇنى مۇشۇ يەردە ئولتۇرغان ئادەملەرنىڭ ئونىنچىسىنىڭ يانچۇقىدىن چىقراي » دەپ ، ئۈچكە بار ئالقىنىنى يۇمۇپ بىر دەم تۇردى - دە ، كېيىن : « مانا كەتتى ! » دەپلا ئالقىنىنى ئاچتى ، ئالقىنىدا ھېچقانداق نەرسە يوق ئىدى . ئاندىن ئۇ ئولتۇرغانلارنى بىر باش تىن ساندى ، ئونىنچى ئادەم ئابلىز ئىسمائىل بولۇپ چىقتى . ئۇ ئادەم قۇربانجاننىڭ سول يېنىدا ، ئۇنىڭدىن ئىككى مېتر نېرىدا ئولتۇرغان ئىدى . قۇربانجان ئابلىز ئىسمائىلغا قاراپ : « ئابلىز ئاكا ، قېنى ئۆزلىرى كىناتىملىرىنىڭ مەيدە يانچۇقىنى ئاقتۇرۇپ باقسىلا » دېدى . ئابلىز ئىسمائىل مەيدە يانچۇقىنى ئاقتۇرۇپ ، دەسلەپ قەلەم ۋە كىنىشكىلىرىنى چىقاردى ، كېيىن يەنە قولىنى سېلىپ ، بايقى ئۈچكىنى ئالدى ، ئۇنى ھەممەيلەن قوللىرىغا ئېلىپ كۆرۈپ چىقتۇق ، بۇ ئۈچكە يېڭىلا ئېغىزدىن چىققاچقا ، ھۆل ۋە شىلمىش قۇراتتى !

2 . ۋاقتى : 1994 - يىلى 12 - ئاينىڭ 7 - كۈنى ، كەچ سائەت ئالتىدىن توققۇزغىچە . ئورنى : ئەخەت تۇردى (مۇئەللىپ) نىڭ ئۆيى . قاتناشقانلار : « شىنجاڭ گېزىتى » ئۇيغۇر تەھرىر بۆلۈمىنىڭ مۇدىرى مىركامىل ياقۇبى ، شىنجاڭ خەلق ئېغىز ئەدەبىياتى جەمئىيىتىنىڭ رەئىسى ، ئالىي مۇھەررىر ئابلىمىت سادىق ، يازغۇچى ئابدۇراھمان قاھار ، قەشقەر - دىن كەلگەن داۋۇت ھاجىم قاتارلىق يەتتە كىشى .

A : قۇربانجان يېڭىلا يېچتى بۇزۇلغان (مۇئەللىپ دۇكاندىن سېتىۋېلىپ ئەكىرگەن) قارىنى ئوتتۇرىغا قويۇپ ، مىركامىل ياقۇبىغا ئۇ - نىڭ ئىچىدىن بىر تال قارىنى ئېلىشنى ئېيتتى . مىركامىل ياقۇبى قارىلارنىڭ ئارىسىدىن ئونلۇق چىللىكنى سوغۇرۇپ ئالدى ۋە ئۇنىڭ بىر

چېتىگە ئىسمىنى يېزىپ ، ئۇنى قايتىدىن قارىتىشنىڭ ئوتتۇرىسىغا قىستۇردى . ئاندىن ئۆز قولى بىلەن قارىتىلارنى بىر نەچچە قېتىم ئارىلاش تۇرۇپ شىيلاپ ، قۇربانجاننىڭ قولىغا بەردى . قۇربانجان بىر دانە قۇرۇق لېگەننى ھەممەيلەنگە كۆرسىتىپ ، سورۇننىڭ ئوتتۇرىسىغا — گىلەم ئۈستىگە كۆمۈرگەندىن كېيىن ، قولىدىكى 52 دانە قارىتىشنى لېگەننىڭ ئۈستىگە: « ھايت ! » دەپ ۋارقىرىغىنىچە كۈچ بىلەن ئۇرۇۋىدى ، قار- تىلار تەرەپ - تەرەپكە چېچىلىپ كەتتى . ئۇنىڭدىن كېيىن ئۇ بىر خىل سالماق ھەرىكەت بىلەن لېگەننى كۆتۈردى ، لېگەننىڭ ئاستىدا ھېلىقى — مىر كامىل ياقۇبىنىڭ ئىسمى يېزىلغان ئونلۇق چىللىك تۇراتتى . دېمەك ، قۇربانجان بىر خىل سېھرىي كۈچ بىلەن ئونلۇق چىللىكنى لېگەننىڭ ئاستىغا ئۆتكۈزۈۋەتكەن ئىدى .

B : مىر كامىل ياقۇبى قارىتىلارنىڭ ئارىسىدىن سەككىزلىك تاپاننى ئېلىپ ، قۇربانجاندىن باشقا ھەممەيلەنگە كۆرسىتىپ ، ئۇنى يەنە قارىتىلارغا ئارىلاشتۇرۇپ شىيلىغاندىن كېيىن ، 52 دانە قارىتىشنى ئىككى ئالغىنى ئارىسىدا مەھكەم قىسىپ تۇردى . قۇربانجان ئىككى ئالغىنى جۈپلەپ تۇرۇپ ، ئۈچ مېتر ئارىلىقتىن كۈچەپ گۇمپا ئىشلىتىۋىدى ، ھايل ئۆتمەي ھېلىقى سەككىزلىك تاپان قۇربانجاننىڭ ئالغىنىدىن چىقتى . دېمەك ، قۇربانجان ئۆز بەدىنىدىكى ئالاھىدە ئىقتىدارنىڭ كۈچى بىلەن مىر كامىل ياقۇبىنىڭ قولىدىكى قارىتىلارنىڭ ئارىسىدىن ھېلىقى نىشانلىق سەككىزلىك تاپاننى يىراقتا تۇرۇپ سۇغۇرۇپ ئالغان ئىدى .

C : قۇربانجان مېھمانلاردىن بىر تال پۇل بېرىشنى ئېيتتى . ئابلىمىت سادىق يانچۇقىغا قول سېلىپلا بىر تال ئون يۈەنلىك پۇلنى ئېلىپ بەردى . بۇ پۇلنىڭ نومۇرى : PF 10272487 ئىدى . « سىلگە ئازراق زىيان بولىدىغان بولدى ، — دېدى قۇربانجان ئابلىمىت سادىققا قاراپ كۈلۈپ ، — ئون يۈەن پۇللىرىنى نەقەيداندا يوقىتىۋېتىدىغان بولدۇم ، خاپا بولماسلا ؟ » ئابلىمىت سادىق دەرھال ئۇنىڭ كۆڭلىنى تىنجىتتى : « ھېچقىسى يوق ، يوقىتىپ باقسىلا ، كارامەتلىرىنى كۆرۈپ باقايلى . »

شۇ گەپلەردىن كېيىن قۇربانجان سول قولىنى ئالدىغا سوزۇپ ئون يۈەن پۇلنى شۇ قولىنىڭ ئالغىنىدا قويۇپ ھەممەيلەنگە كۆرسەتتى . ئۇنىڭدىن كېيىن ئالغىنىنى يۇمۇپ ، بىر دەم بىر نەرسىلەرنى ئوقۇغاندەك قىلدى . دە ، ئارقىدىنلا : « سۇق » دەپ قولىنى ئاچتى ، قولىدا پۇل يوق ، قۇيقۇرۇق ئىدى . بۇ پۇل نەگە كەتتى ؟ بۇنىڭغا ھازىر ھېچكىم قانائەتلىنەرلىك جاۋاب بېرەلمەيتتى .

D : قۇربانجان يىراقتىن كونترول قىلىش ئىقتىدارى بىلەن نورمال مېڭىۋاتقان سائەتنى توختىتىپ قويدى . ئۇ ، مىركامىل ياقۇبىنىڭ « ستىزىن » ماركىلىق 21 تاشلىق چەت ئەل سائىتىنى بىلىكىدىن يەشتۈرۈپ ، قولىغا ئېلىپ كۆردى ، ئاندىن ھەممەيلەننىڭ تەكشۈرۈپ بېقىشىمىزنى ئېيتتى . سائەت چىكىلداپ ناھايىتى نورمال مېڭىۋاتاتتى . كېيىن قۇربانجان سائەتنى ئابلىمىت سادىققا بېرىپ ، يېرىم مېتر يىراقلىقتا تۇتۇپ تۇرۇشنى ئېيتتى ۋە ئۆزى قولىنى سائەتكە ئۇزىتىپ تۇرۇپ گۇمپا ئىشلىدى ھەم بىر چاغدا : « قازاپ بېقىڭلار ، سائەت مېڭىشتىن توختىدى ! » دەپ ۋارقىرىدى . بىز گۈرۈرىدە ئولشىپ سائەتكە قارىدۇق . دېگەندەك ، سائەتنىڭ سېكۇنت مىلى توختاپ قالغان ئىدى . قۇربانجان تېخىچە گۇمپا ئىشلەش ھالىتىدە كۈچىنىپ تۇراتتى . سائەت توپتوغرا تۆت مىنۇت مېڭىشتىن توختىدى . قۇربانجاننىڭ گۇمپىسى تۇختاش بىلەن تەڭ سائەتمۇ ماڭدى .

كېيىن ، مىركامىل ياقۇبىنىڭ ئېيتىشىچە ، ناھايىتى توغرا ماڭىدەك خان بۇ سائەت شۇ ئىشتىن كېيىن نورماللىقنى يوقىتىپ ، بەزىدە كېيىن قالىدىغان ، بەزىدە ئىلگىرى كېتىدىغان بولۇپ قاپتۇ . دېمەك ، قۇربانجاننىڭ يىراقتىن ئىشلەتكەن گۇمپىسى بىلەن سائەتنىڭ بىرەر زاپچىسى زەخمىلەنگەن چىغى .

E : ئابلىمىت سادىق قۇربانجاننىڭ تەلىپى بويىچە ، ياندىكى ئۆيگە چىقىپ مەلۇم بىر قارىغا ئۆزى خالىغان بىر نەچچە سۆز بىلەن بىر نەچچە رەقەمنى يېزىپ كىردى ، نېمە يازغانلىقىنى ئۆزىدىن باشقا ھېچكىم

بىلمەيتتى . كېيىن قولىدىكى ئاشۇ قارتىنى باشقا قارتىلارغا ئارىلاشتۇرۇپ ، قايتا - قايتا شىلاپ ، ئۇنىڭدىن كېيىن سورۇننىڭ ئوتتۇرىسىغا قويۇلغان پەتنۇسنىڭ ئاستىغا باسۇرۇپ قويدى ، ئۇنىڭغا ھېچكىم يېقىن كەلمىدى . شۇنىڭدىن كېيىن قۇربانجان ئورنىدىن تۇرۇپ ، بايا ئابلىمىت سادىق مەخپىي خەت يازغان ئۆيگە چىقىپ ئايلاندى ۋە شۇ يەردە ئولتۇرۇپ قولىدىكى قەغەزگە بىر نېمىلەرنى يازدى ، ئاندىن مېھمانلار بار ئۆيگە كىرىپ : « بىر ئاز مۇرەككەپ نەرسىلەر بېزىلىپتۇ ، شۇنداق بولسىمۇ مەن ئۇنى ئەينەن تېپىشقا تىرىشتىم ، سىلەر ئەمدى سېلىشتۇرۇپ بېقىڭلار » دەپ قولىدىكى قەغەزنى بىزگە بەردى . ئابلىمىت سادىق پەتنۇسنىڭ ئاستىدىكى قارتىلارنى ئېلىپ ، بايا ئۆزى يوشۇرۇپ قويغان ھېلىقى قارتىنى ئىزدەپ تاپتى . بىز ھەممەيلەن ئولشىپ ، قارتىغا يېزىلغان خەت بىلەن قەغەزدىكى خەتلەرنى سېلىشتۇردۇق . ئابلىمىت سادىق تاپاننىڭ تۇزىغا : « ترالىنىۇس ، كىشىيە ، لوگارىفما » دېگەن ئۈچ ئىسىم بىلەن « 2866174 ، 4815795 ، 1600000 » قاتارلىق رەقەملەرنى يازغان ئىكەن . قۇربانجان بۇ ئىسىملار بىلەن ارەقەم لەرنى توپتوغرا تېپىپ چىقىپتۇ .

بىز بىر - بىرىمىزگە قارىشىپ ، ئاران تولۇقسىز ئوتتۇرا مەكتەپتە ئوقۇغان بىر ئادەمنىڭ ئۆز سەۋىيىسىدىن خېلىلا ھالقىپ كەتكەن بۇنداق قىيىن ۋە مۇرەككەپ ئىسىملارنى تېپىپ چىققانلىقىدىن ناھايىتى ئەجەبلەندۇق ھەم ھاياجانلاندىق . بىزنىڭ قۇربانجاننى « ئەۋلىيا » دېيىد شىمىزدىكى سەۋەبمۇ مانا شۇ يەردە ! ئۇ زادى باشقا ئادەمنىڭ كۆڭلىدىكىنى قانداق بىلىۋالدى ؟ ئابلىمىت سادىقنىڭ يوشۇرۇنچە يازغان مەخپىي خەتلەرنى بىرەر پەرىشتە ياكى « جىن - شەيتان » ئۇنىڭغا ئېيتىپ بەرمىمۇ قانداق ؟ بۇ يەردىكى سىر - ھېكمەت زادى نېمە ؟ !

مەن ئابلىمىت سادىق خەت يازغان تاپاننىڭ تۇزى بىلەن قۇربانجان ئىشلەتكەن ھېلىقى بىر ۋاراق قەغەزنى خاتىرە سۈپىتىدە ساقلاپ قويدۇم ، كىشىلەر بۇلارنى كۆرۈشنى خالىسا ئىشىكىم ھەر قاچان ئوچۇق .

3. ۋاقتى : 1995 - يىل 2 - ئاينىڭ 8 - كۈنى ، كەچ سائەت ئال

تىدىن سەككىزگىچە . ئورنى : يازغۇچى زوردۇن سابىرنىڭ ئۆيى .
قاتناشقانلار : شىنجاڭ ئۇيغۇر ئاپتونوم رايونلۇق خەلق ھۆكۈمىتىنىڭ مۇ-
ئاۋىن رەئىسى غوپۇر ئابدۇللا ، گېرمانىيىلىك مېھمان توماس ، چىخ -
سلوۋاكىيىلىك قىز مېھمان مارييا ، تۈركىيىلىك مېھمان ئابدۇرەزاق ھاجىم
قاتارلىق توققۇز كىشى .

بۇ سورۇندا كۆرسىتىلگەن ھۈنەر - كارامەتلەرنىڭ بەزىسى
يۇقىرىقىلارغا ئوخشاش بولغاچقا ، مۇئەللىپ ئۇنى تەكرارلىماي ، پەقەت
باشقىلاردىن پەرقلق بولغان ئىككىلا كارامەتنى يېزىشنى لايىق تاپتى .
بۇلارنىڭ جەريانى مۇنداق :

A : قۇربانجان پۇل ئۆزگەرتىش ھۈنرىنى كۆرسىتىش ئۈچۈن ،
مېھمانلاردىن خالىغان بىر پۇلنى چىقىرىشنى ئېيتىۋىدى ، گېرمانىيىلىك
توماس ئەپەندى يانچۇقىدىن 20 دوللارلىق ئامېرىكا پۇلىدىن بىرنى ئالدى .
قۇربانجان بۇ پۇلنى ھەممەيلەنگە كۆرسەتتى ۋە پۇل ئىگىسى توماس ئە-
پەندىگە پۇلنىڭ نومۇرىنى يازدۇردى ، ئۇنىڭ نومۇرى :
G18814593C ئىدى . ئاندىن 20 دوللارنى ئوڭ قولىنىڭ ئالقىنىدا قويۇپ
پۇرلىدى ، كېيىن قولىنى يۇمۇپ ، بىر نەرسىلەرنى ئوقۇغاندەك قىلدى ۋە
بىردىنلا قولىدىكى پۇلنى ئوتتۇرىغا تاشلاپ : « قېنى ئۆزۈڭلار ئېلىپ كۆ-
رۈپ بېقىڭلار ! » دېدى . بىز دەرھال پۇلنى قوللىمىزغا ئېلىپ قارىدۇق ،
بايىقى 20 دوللارلىق پۇل بىردەمدە ئون دوللارغا ئۆزگىرىپ قاپتۇ . ئۇنىڭ
نومۇرىمۇ بايقىدىن پۈتۈنلەي باشقىچە ھالدا B 27592979C غا ئۆزگىرىپ
كېتىپتۇ . توماس ئەپەندى ھەيرانلىق ئىچىدە قىزىقچىلىق بىلەن خەن-
زۇچە قىلىپ : « ئاپلا ، ئون دوللار زىيان تارتتىمغۇ ! » دەپ
قۇربانجانغا ئالاھىدە نەزەر بىلەن قارىغىنىچە ئولتۇرۇپ قالدى . چىخ -
سلوۋاكىيىلىك قىز مارييا ھاياجىنىنى باسالماي ، قۇربانجاننىڭ قولغا
ھۈرمەت ۋە قايىللىق بىلەن بىرنى سۆيۈپ قويدى .

B : قۇربانجان مېھمانلارغا قولدىكى قارتىنى سوزۇپ : « مۇشۇ قارتىلارنىڭ ئارىسىدىن خالىغان ئىككى قارتىنى ئېلىپ ، ئىسمىڭلارنى يېزىپ ، ئۇنى يەنە قارتىلارنىڭ ئارىسىغا سېلىپ شىلاپ بېرىڭلار ! » دېدى . ئولتۇرغانلارنىڭ ئىچىدىن مۇئاۋىن رەئىس غوپۇر ئابدۇللا قۇربانجاننىڭ قولدىكى قارتىنى ئېلىپ ، ئۇنىڭ ئارىسىدىن ئىككى قارتىنى سۇغۇرۇپ ئالدى . بۇ قارتىلارنىڭ بىرى غىشىنىڭ سولدىتى ، يەنە بىرى قاغىنىڭ بەشلىكى ئىدى . غوپۇر ئابدۇللا بۇ قارتىلارنىڭ ئاق يېرىگە ئىس- مىنىڭ باش ھەرىپىنى يېزىپ قويدى ، ئاندىن ئۇنى باشقا قارتىلارغا ئارىلاشتۇرۇپ ، ئىككى - ئۈچ قېتىم شىلاپ قۇربانجانغا بەردى . قۇربانجان ئۇنى سورۇننىڭ ئوتتۇرىسىدىكى بىر دانە قۇرۇق تەخسىنىڭ ئاستىغا باسۇرۇپ ، بىر خىل يەڭگىل قول ھەرىكىتى بىلەن ئاللىنىپىلەرنى ئوقۇ- غاندەك قىلدى - دە ، كېيىن يېنىدىكى بىر پاي بەتىنىكىنى قولغا ئېلىپ : « ھايت ! » دەپ ۋارقىرىغىنىچە تەخسىنىڭ ئۈستىگە زەرپ بىلەن ئوردى ، تەخسە چۆل - چۆل بولۇپ ، ئاستىدىكى قارتىلار تەرەپ - تەرەپكە چې- چىلىپ كەتتى . قۇربانجان قولياغلىقى بىلەن يۈز - كۆزىدىكى تەرلەرنى سۈرتۈۋېتىپ : « قېنى ئەمدى چېچىلغان قارتىلارنى يىغىپ ، ھېلىقى ئىككى قارتىنى تېپىپ بېقىڭلار ! » دېدى . ئۆيدىكىلەر قولمۇ قول قارتىلارنى يىغىپ ، بايا غوپۇر ئابدۇللا بەلگە سېلىپ قويغان ئىككى قار- تىنى ئىزدىدى . لېكىن ئۇ قارتا تېپىلمىدى ، قالغان 50 دانە قارتا سايساق تۇراتتى . شۇ چاغدا قۇربانجان مۇلايىمغىنا كۈلۈپ قويۇپ : « ئۇ ئىككى قارتا گىلەمنىڭ ئاستىدا ، سىلەر گىلەمنى قايرىپ قاراپ بېقىڭلار ! » دېدى . مېھمانلار ھەيرانلىقتا بىر - بىرىگە قارىشىپ قويۇپ ، قېلىن موي- لۇق يۈك گىلەمنىڭ بىر چېتىنى قايرىپ ، قۇربانجان قارتىلارنى قويۇپ ئۇرغان يەرنىڭ ئاستىدىن ھېلىقى ئىككى قارتىنى - غىشىنىڭ سولدىتى بىلەن قاغىنىڭ بەشلىكىنى تاپتى . بۇ قارتىلارنىڭ قانداق قىلىپ گىلەمنىڭ ئاستىغا ئۆتۈپ كەتكەنلىكىگە ھېچكىمنىڭ ئەقلى يەتمەيتتى . شۇنچە سىنچىلاپ قاراپمۇ ھېچكىم گىلەمنىڭ بىرەر يېرىدىن كۆيگەن يەر

ياكى تۆشۈك تاپالمىدى !

قۇربانجاننىڭ باشقا سورۇنلاردىمۇ ئەنە شۇنداق بەلگە سېلىنغان قارىتىلارنى بىرلا ئۇرۇپ تامنىڭ ئۇ تەرىپىگە ئۆتكۈزۈۋەتكەنلىكى ، ھازاق بوتۇلكىسىنىڭ ئاغزىغا ئۇرۇپ ، كىچىككىنە ئېغىزدىن يوغان قارىتنى شۇ پېتى كىرگۈزۈۋەتكەنلىكى ، قارىتنى بۇ تامغا ئۇرۇپ ، ئۇ تامدىكى تەكچىدە تۇرغان لوڭقىنىڭ ئىچىگە كىرگۈزۈۋەتكەنلىكى ، ھەتتا ئادەمنىڭ كۆڭلىكىنىڭ ، ئىشتىنىنىڭ ئىچىگە كىرگۈزۈۋەتكەنلىكى توغرىسىدىكى نەقەيدان خەۋەرلىرى تېخىمۇ كۆپ !

4 . ۋاقتى : 1995 - يىل 2 - ئاينىڭ 2 - كۈنى ، كەچ سائەت بەشتىن توققۇزغىچە . ئورنى : ئەخەت تۇردى (مۇئەللىپ) نىڭ ئۆيى . قاتناشقانلار : شىنجاڭ ئۇيغۇر ئاپتونوم رايونلۇق خەلق ھۆكۈمىتىنىڭ مۇئاۋىن رەئىسى مىجىت ناسىر ، تالانتلىق يازغۇچى زوردۇن سابىر ، شىنجاڭ ئۇنىۋېرسىتېتى تىنىڭ پروفېسسورى ئابدۇكېرىم راھمان ، شىنجاڭ رەسساملار ئاكادېمىيىسىنىڭ مۇئاۋىن باشلىقى ، ئاناقلق رەسىيام ئابدۇكېرىم نەسىرىدىن ، شىنجاڭ ئۇنىۋېرسىتېتى چوڭلار مائارىپى ئىنستىتۇتىنىڭ مۇدىرى ھىمىت مەخسۇت ، تۈركىيىلىك مېھمان ئەنۋەر ئەپەندى ، ياش يازغۇچى ئەختەم ئۆمەر ، غۇلجىدىن كەلگەن مېھمان مىجىت قاتارلىق ئون ئادەم .

مېھمانلار قۇربانجاننىڭ كارامەتلىرىنى ئېنىق كۆرۈش ئۈچۈن ، ساغادا ئولتۇرۇشماستىن ، گىلەم ئۈستىدە قۇربانجاننى چۆرىدەپ يېرىم دا-ئىرە بولۇپ ئولتۇردى .

A : مىجىت ناسىر قۇربانجاننىڭ تەكلىپى بىلەن ئوتتۇرىغا قويۇلغان قارىتلارنىڭ ئارىسىدىن بىرنى سۇغۇرۇپ ئالدى ۋە ئۇنى قۇربانجاندىن باشقا ھەممىمىزگە كۆرسەتتى ، ئۇنىڭ قولىدىكىسى ئۇچلىك غىش ئىدى . قۇربانجان ئۇنىڭغا : « ئاشۇ قارىتنىڭ بىر يېرىگە ئىسىملىرىنى يېزىپ ، ئاندىن ئارىلاشتۇرۇۋەتسە ! » دېدى . مىجىت ناسىر قولىدىكى قارىتنىڭ بىر بۇرجىكىگە ئىسمىنى يازدى ۋە يەردىكى قارىتلارنىڭ ئارىسىغا

سېلىپ ، بىر قانچە قېتىم ئارىلاشتۇرۇپ شىيلىدى . ئۇنىڭدىن كېيىن قۇربانجان قارتىلارنى قولغا ئېلىپ ، ئەڭ ئۈستىدىكى بىر قارتىنى ئېچىپ سىپ : « بايقىق قارتا مۇشۇمۇ ! » دەپ كۆرسەتتى . بۇ ئالتىلىك قاغا ئىدى . ھەممەيلەن : « ئەمەس » دېدى . قۇربانجان بۇ ئالتىلىك قاغىنى مېجىت ناسىرغا بېرىپ : « ئەمەس ، سىلى بۇ ئەمەس قارتىنى ئالغانلىرىغا ئېلىپ چىڭ تۇتۇپ تۇرسىلا » دېدى - دە ، قولىدىكى قالغان قارتىلارنى : « ھايت ! » دەپ قاتتىق ۋارقىراپ تۇرۇپ ، مېجىت ناسىرنىڭ ئارقا تەرىپىدىكى تامغا كۈچ بىلەن ئۇردى . قارتىلار تامغا تېگىپ تەرەپ - تەرەپكە چېچىلدى ، شۇ چاغدا قۇربانجان : « ئەمدى قوللىرىنى ئېچىپ قاراپ باقسىلا » دېدى . مېجىت ناسىر قولىنى ئاچتى ، ھەممىز ئۇنىڭغا قارىۋىدۇق ، ئۇنىڭ قولىدا بايقى ئالتىلىك قاغا يوق ، ئۇنىڭ ئورنىدا بايا ئۆزى ئىسمىنى يېزىپ قويغان ئۈچلىك غىش تۇراتتى ...

بۇ كارامەتكە ئەقلى يەتمىگەن سورۇن ئەھلى بىر - بىرىگە قارىدى . شىپ سۈكۈت ئىچىدە ئولتۇرۇپ قالدى .

B : قۇربانجان قولىدىكى قارتىنى ئوتتۇرىغا قويۇپ مۇنداق دېدى : « بىرەيلەن مۇشۇ قارتىلارنىڭ ئارىسىدىن ئوخشاش تۆت قارتىنى ئايرىپ ، ئاندىن شىيلاپ قولۇڭلاردا تۇتۇپ تۇرۇڭلار ، مەن بىر ھۈنەر قىلاي » دېدى . بىز يەنە مېجىت ناسىرنى ئوتتۇرىغا چىقاردۇق . ئۇ ، قارتىلارنىڭ ئارىسىدىن تۆت دانە ماتكىنى ئايرىپ چىقتى . ئاندىن تۆت دانە ماتكىنى يەنە قارتىلارنىڭ ئىچىگە سېلىپ شىيلىدى ۋە قۇربانجاننىڭ تەلپى بويىچە ئىككى قولىنىڭ ئارىسىغا ئېلىپ ، مەھكەم تۇتۇپ تۇردى . قۇربانجان ئۆزىنى رۇسلاپ ئىككى مېتىر ئارىلىقتىن گۇمپا ئىشلىتىشكە باشلىدى ، ئۇ دەسلەپ ئوڭ قولىنى ئالدىغا سوزۇپ ، ئۈچ بارمىقىنى چىقىرىپ ، مېجىت ناسىرنىڭ قولىدىكى قارتىلارغا چەنلەپ تۇرۇپ قولىنى ھەرىكەتلەندۈردى ، ئاستا - ئاستا ئۇنىڭ يۈز - كۆزى قىزىرىپ ، تەرلەپ ، بوپۇن تومۇرلىرى كۆپۈپ ، پۈتۈن بەدىنى قاتتىق زورۇقۇش ھالىتىگە كەلدى . شۇ چاغدا مېجىت ناسىرمۇ : « ۋاي - ۋاي ! ... قولۇمنىڭ ئالقىنى قىزىۋاتىدىغۇ ! »

دەپ ھەيرانلىق ئىپادىسىنى بىلدۈردى . ئارىدىن بەش - ئالتە مىنۇت ئۆتكەندە ، قۇربانجان ئالدىغا سوزغان ئوڭ قولىنىڭ ئۈچ بارمىقىنى قارىتىپ قارىتىپ يەنە بىر قېتىم قاتتىق شېلىندى ، بۇ قېتىم ئۇنىڭ قولىمۇ تىترەپ كەتتى ، شۇ چاغدا ئۆي ئىچىدە سۇس كۆيۈك ھىدى پۇرغاندەك بولدى ، قۇربانجان گۇميا ئىشلەشتىن ئاستا توختاپ : « ئەمدى بولدى ، ھېلىقى تۆت قارىتىنى تېپىپ قاراپ بېقىڭلار ! » دەپ قاتتىق بىر ئۇھ تارتتى . ھەممىمىز! دەرھال مىجىت ناسىرنىڭ قولىدىكى قارىتىلارغا تىكىلدۇق ، ئۇ قارىتىلارنى بىر مۇ بىز ئۆرۈپ يۈرۈپ ، ئاخىر ھېلىقى تۆت دانە ماتكىنى بىر يەردىن تاپتى ، قارىساق تۆت دانە ماتكىنىڭ قاپ ئۈستۈرىسى (قۇربانجاننىڭ ئۈچ بارمىقىغا تەڭ كېلىدىغان يېرى) كۆيۈپ تۆشۈك بو- لۇپ قاپتۇ ، چۆرىسى بولسا ساق ، يەنە كېلىپ ، بۇ تۆت قارىتا تۇرغان يەرنىڭ ئاستىدىكى قارىتىدىمۇ ، ئۈستىدىكى قارىتىدىمۇ ھېچقانداق ئۆزگە- رىش ئالامىتى يوق ئىدى . بۇنى كۆرۈپ ھەممىمىز ھاڭ - تاڭ قالدۇق . ئادەمنىڭ ئەقلى يەتمەيدىغان يېرى ، بۇ تۆت دانە ماتكى! دەسلەپتە بىر يەردە بولىشىمۇ ، لېكىن قارىتىلارنى قايتا - قايتا شىيلانغان ۋاقىتتا ، بىر - بىردىن ئاچراپ ئارىلىشىپ كېتىشى تامامەن مۇمكىن ئىدى . ئۇلار يەنە قانداق قىلىپ بىر يەرگە يىغىلىپ قالدى ؟ ئۇنىڭ ئۈستىگە ، بىر - بىرىدىن ئېلىپ ھەممىمىزگە كۆرسەتكەن ئاشۇ نىشانلىق تۆت دانە ماتكىنىڭ كۆي- يۈشى ئەجەپلىنەرلىك ئەمەسمۇ ؟ ! بۇ يەردە زادى قانداق كۈچرول ئوينىۋاتقاندۇ ؟ ! بۇنى كۆيدۈرگەن ھازارەت ، ئېنېرگىيە نەدىن كەلدى ؟ ...

كۆيدۈرۈلگەن تۆت دانە ماتكىنىڭ ئىككىسىنى مەن ئېلىپ ساقلاپ قويدۇم ، بىرىنى مىجىت ناسىر ئالدى ، يەنە بىرىنى تۈركىيلىك ئەنۋەر ئەپەندى ئالدى . ئەگەر كۆرۈشنى خالايدىغانلار بولسا ، مەن بۇ مۆجىزە- لىك خاتىرىنى خالىغان ۋاقىتتا كۆرسىتىشكە تەييارمەن .

C : قۇربانجان شىرەدىكى گېزەك تەخسىسىدىن بىر تال بادامنى ئېلىپ ، تىرنىقى بىلەن ئۇنىڭ پوستىنى پۇچۇلاپ ، ئازراق بەلگە سالدى ، ئاندىن سول قولنىڭ ئالغىنىدا قويۇپ ھەممەيلەنگە كۆرسىتىپ بولۇپ ، ئالغىنىنى يۇمدى . دە : « مانا كەتتى ! » دەپلا قولنى ئېچىۋىدى ، ئۇنىڭ قولىدىكى بادام يوقالدى . ئۇ ھەممەيلەنگە بىر قۇر قارىۋېتىپ ، ئۆزىدىن ئىككى - ئۈچ مېتىر يىراقلىقتا ئولتۇرغان ئابدۇكېرىم راھمانغا : « ئۆزلىرى كاستۇملىرىنىڭ يانچۇقلىغا قاراپ باقسىلا » دېدى ، ئابدۇكېرىم راھمان كاستۇمنىڭ سول يانچۇقىدىن ھېلىقى بەلگە سېلىنغان بادامنى ئېلىپ ھەممەيلەنگە كۆرسىتىپ ھەيرانلىقتا : « بۇ ... بۇ .. قانداق قىلىپ مېنىڭ يانچۇقىمغا كىرىپ قالدى ! » دېگىنىچە تۇرۇپ قالدى .

D : قۇربانجان يەنە بىر كارامەت كۆرسىتىش ئۈچۈن مېھمانلاردىن پۇل چىقىرىشنى تەلەپ قىلدى . ھەممەيلەن غۇلجىدىن كەلگەن سودىگەر يىگىت مېجىتقا قارىدى . ئۇ دەرھال يانچۇقىدىن 100 يۈەنلىك يېڭى پۇلدىن بىرنى ئېلىپ قۇربانجانغا بەردى . مەن شۇ چاغدا بۇ پۇلنىڭ نومۇرىنى يېزىۋالدىم . ئۇنىڭ نومۇرى QC 30788115 ئىدى .

قۇربانجان بۇ پۇلنى ھەممىمىزنىڭ كۆز ئالدىدا دەسلەپ ئىككى پارچە قىلدى ، كېيىن تۆت پارچە قىلدى (يىرتىلغان ئاۋازنى ھەممىمىز ئاڭلىدۇق) ، ئاندىن ئۇنى قالايمىقان ئارىلاشتۇرۇپ ، پىلتە قىلىپ ئېشىپ ، سورۇننىڭ ئوتتۇرىسىغا قويۇلغان پەتنۇسنىڭ ئاستىغا باسۇردى - دە ، بىر خىل گۇمپا بىلەن پەتنۇسنىڭ ئۈستىگە بىرنى ئۇرۇپ پەتنۇسنى ئېچىۋىدى ، ھېلىقى تۆت پارچە بولغان 100 يۈەنلىك پۇل پۈتۈن پېتى - بۇرۇنقى ئەسلى بويىچە چىقتى .

قۇربانجان ئەمدى بۇ 100 يۈەن پۇلنى پۈرلەپ ، سول قولنىڭ ئالغىنىغا قويۇپ مۇشتىنى تۈگدى ، ئاندىن پۇل ئىگىسى مېجىتقا قولنى سۆيگۈزدى (مېجىتنى پۇلى بىلەن خوشلاشتۇردى) ، شۇنىڭدىن كېيىن گۇمپا بىلەن ۋارقىراپ تۇرۇپ قولنى ئېچىۋىدى ،

بايىقى QC30788115 نومۇرلۇق 100 يۈەن پۇل ئون يۈەنگە، يەنى 54150929 RC نو-
مۇرلۇق ئون يۈەنگە ئۆزگىرىپ كەتتى . بۇنى كۆرگەن مىجىت ھەيرانلىقتا:
— بۈگۈنكى ئويۇن ماڭا 90 سومغا توختىدىمۇ ؟ — دەپ چاقچاق
قىلدى .

— قورقماڭ ، — دېدى قۇربانجان خاتىرجەم ھالدا ، — خۇدا خا-
لىسا ، توقسان كۈندىن كېيىن ئۆز ئەكسىگە كېلىدۇ ، يەنى 100 يۈەنگە
ئۆزگىرىدۇ . ئەمما سىز بۇ جەرياندا ناشايان ئىش قىلماسلىقىڭىز كېرەك !
قۇربانجاننىڭ 100 يۈەنلىك پۇلى ئون يۈەنگە ئۆزگەرتىۋېتىشى
بۇنداق بىر سورۇندىلا ئەمەس ، بىر نەچچە سورۇنلاردا قايتا - قايتا
بولغان ئىش . بەلكىم بەزىلەر : « بۇ كىشى چوڭ پۇلنىغۇ كىچىكلىتىد-
كەن ، كىچىك پۇلنى چوڭايتالامدىكەن ؟ » دەپ سورىشى مۇمكىن .
ئىشىنىمەنكى ، كىچىك پۇلنى چوڭايتىشۇمۇ ئۇنىڭ قولىدىن كېلىدۇ .
گەرچە مەن ئۆز كۆزۈم بىلەن كۆرمىگەن بولساممۇ ، ئۇ بىر نەچچە مۇھىم
سورۇنلاردا كىچىك پۇلنى چوڭايتىش ، خەلق پۇلىنى ئامېرىكا دوللىرىغا
ئۆزگەرتىش قاتارلىق ھۈنەرلىرىنى كۆرسەتكەن . شۇ چاغدا ئاپتونوم
رايوننىڭ بەزى رەھبەرلىرى ئۇنىڭغا بۇنداق ئويۇننى خالىغان يەردە ئوينى-
ماسلىقىنى ئالاھىدە چېكىلىگەن . شۇنىڭدىن كېيىن ئۇ پەقەت چوڭ پۇلنى
كىچىكلىتىش ھۈنەرىنىلا كۆرسەتكەن . بۇنىڭ سەۋەبى ئەلۋەتتە ھەممە-
مىزگە چۈشىنىشلىك . ئەگەر ئۇنداق بولمىسا ، يامان نىيەتلىك ئادەملەر
ئۇنىڭدىن پايدىلىنىپ كېتىشى ، بازاردىمۇ مەلۇم دەرىجىدە قالايمىقانچىلىق
يۈز بېرىپ ، ئۇنىڭ جاۋابكارلىقى سۈرۈشتۈرۈلۈپ قېلىشى مۇمكىن !

5 . ۋاقتى : 1994 - يىلى 9 - ئاينىڭ مەلۇم بىر كۈنى ، كەچ سائەت
ئالتىدىن 10 غىچە . ئورنى : شىنجاڭ ئۇيغۇر ئاپتونوم رايونلۇق مەدەنىيەت نازارى-
تىنىڭ نازىرى مۇھەممەت زۇنۇننىڭ ئۆيى . قاتناشقانلار : ئۆي ئىگىسى ،
قەشقەر ۋىلايىتىنىڭ ۋالىيسى ئابدۇقادىر نەسىرىدىن ، شىنجاڭ رەسساملار
ئاكادېمىيىسىنىڭ مۇئاۋىن باشلىقى ، ئاتاغلىق رەسسام ئابدۇكېرىم

نەسىرىدىن ، شىنجاڭ ئۇيغۇر ئاپتونوم زاپتونۇق مەدەنىيەت نازارىتى كا-
دىرلار باشقارمىسىنىڭ باشلىقى ئەمەتجان مەمتىلى ، مەكت ناهىيىلىك
مەدەنىيەت ئىدارىسىنىڭ باشلىقى مۇتەللىپ سىيىت قاتارلىق يەتتە كىشى .
قۇربانجان بۇ سورۇندا ھەممەيلەننى ھاڭ - تاڭ قالدۇرۇپ ، ئەقىلىنى
لال قىلىدىغان ئاجايىپ مۆجىزىلىك بىر كارامەتنى كۆرسەتكەن . بۇنىڭ
ئەينەن تەسۋىرى مۇنداق :

« مەن بۈگۈن ھەزىرىلىرىگە تۇپراقتىن جانلىق چىقىرىدىغان بىر
ھۈنەرىمنى كۆرسەتەي . بۇ يەردە ئولتۇرغانلاردىن بىرەيلەن ماڭا سىرتتىن
ئازراق توپا ئەكىرىپ بەرسۇن . »

قۇربانجاننىڭ شۇ ئىلتىماسى بىلەن مۇھەممەت زۇنۇننىڭ شوپۇرى
قادىر مەخسۇت ھويلىغا چىقىپ ، ئۇ يەردىكى گۈللۈكتىن بىر ئۈچۈم
توپىنى ئەكىرىپ ، داستىخان ئۈستىدىكى بوش تەخسىگە تۆكتى . قۇربان-
جان ئانچە ساپ بولمىغان توپىنى يارمىقى بىلەن مالتىلاپ تۇرۇپ
ھەممىمىزگە كۆرسەتتى ، قارامتۇل توپىغا ئۇششاق شېغىل تاشلارمۇ ئا-
رىلاشقان ئىدى . قۇربانجان تەخسىنى ئالدىغا قويۇپ ، قولىنى ھەمەلە قىلىپ
تۇرۇپ ، ئەيسۇنغا ئوخشاش بىر نەرسىلەرنى ئوقۇدى ۋە بىر ئازدىن كېيىن :
« مانا قاراڭلار ، توپىدا جانلىق پەيدا بولدى » دەپ ، تەخسىنى بىزنىڭ
ئالدىمىزغا ئىتتىرىپ ، يارمىقى بىلەن مالتىلىدى . راست دېگەندەك ، توپا
ئىچىدىن كىچىككىنە بىر ئۇزۇنچاق قۇرت مىدىرلاپ چىقىشقا باشلىدى . بىز
ئۇنىڭغا ھەيرانلىق ئىچىدە قاراپ تۇردۇق . بۇ چاغدا قۇربانجان بىزنى
تېخىمۇ ھەيران قالدۇرۇپ : « ئەمدى مەن بۇ توپىدىن بىر دانە پاقا چىقىد-
ىمەن ، سىلەر قاراپ تۇرۇڭلار ! » دېدى - دە ، ھېلىقى تەخسىدىكى
توپىنى قۇرت بىلەن بىللە قولىغا ئالدى ، قولىغا ئالدىنى چىرايلىق
قاتلاپ ، سەرەڭگە قېپى چوڭلۇقىدىكى تۈگۈنچە كەك ئايلاندۇردى . ئاندىن
ئۇنى گىلەمنىڭ ئۈستىگە قويۇپ ، ھېلىقى تەخسە بىلەن باسۇردى ،
شۇنىڭدىن كېيىن ئۇ ئۆزىنى رۇسلاپ ، جىددىي ھالەتتە غەلىتە بىر نېمىنى
ئوقۇغاندەك ئوقۇشقا باشلىدى . لېكىن ، ئۇنىڭ نېمە ئوقۇۋاتقانلىقىنى

چۈشەنگىلى بولمايتتى. ئۇنىڭ يۈز - كۆزلىرى قىزىرىپ، تومۇرلىرى كۆپۈپ، پېشانىسىدىن تەر ئېقىشقا باشلىدى. بىر چاغدا ئۇ ۋارقىراپ تۇرۇپ، تەخسىگە « سۇق » دەپ يېنىككەنە بىرنى ئۇزدى - دە، ئاندىن تەخسىنى ئېلىۋېتىپ، ئۇنىڭ ئاستىدىكى ھېلىقى تۈگۈنچەكلەنگەن ياغ. لىقىنى ئالدىرماي ئاچتى. بىز كۆزىمىزگە ئىشەنمەي قالدۇق، ياغلىقتىكى ھېلىقى توپىدىن بىرەر تال ئۇۋاقمۇ قالمىغان ئىدى. ئۇنىڭ ئورنىدا ئاق قۇشقاشنىڭ قىزىل گۆش بالىسىدەك چوڭلۇقتىكى بىر پاقا كۆزلىرىنى چەكچەيتىپ، ھەلقۇمنى لىپىلدەتتى بىزگە قاراپ تۇراتتى. قۇربانجان مېھمانلارغا: « بۇ پاقىنى تۇتۇپ كۆرۈپ بېقىڭلار، راستمۇ - يالغانمۇ؟ » دەپ قولىنى سوزۇۋىدى، شۇ ئارىلىقتا پاقا دىكىدە سەكرەپ گىلەم ئۈسۈتسىگە چۈشتى ۋە پۇتلىرىنى سوزۇپ تاقلىغىنىچە سافانىڭ تېگىگە كىرىپ كەتتى. بۇنى كۆرگەن مۇھەممەت زۇنۇن ئەپەندىنىڭ رەپىقىسى، ئۇ- رۇمچى شەھەرلىك « دوستلۇق » دوختۇرخانىسىنىڭ مۇدىر ۋىراجى پاتەم روزى خانىم قورققىنىدىن ۋارقىراپ: « ئۇنى تۇتۇپ سىرتقا تاشلىۋېتىڭلار، قورقىمەن! » دەپ مېھمانخانىدىن چىقىپ كەتتى. بىز قولىمىزغا چوڭلارنى ئېلىپ، سافانىڭ ئاستىغا تىقىپ پاقىنى چىقارماقچى بولدۇق، لېكىن ئۇنى كۆرگىلى بولمايتتى: يەنىلا قۇربانجان ئۆزى سافانى يۆتكىدى، قارىساق، ھېلىقى پاقا تامنىڭ بۇلۇڭىغا بېرىپ چاپلىشىپ تۇرۇپتۇ. قۇربانجان ئۇنى قولغا ئېلىپ، ئالدىنقىغا دەسسەتتى، بىز نەچچىمىز ئۇنى تۇتۇپ باقتۇق، ئۇ مۇزدەك سوغۇق ئىدى، بەدىنى لىپىلدايتتى. قۇربانجان ئۇنى ئىككى قولىنىڭ ئالدىقىغا باسۇرۇپ تۇرۇپ مۇنداق دېدى: « ئەسلىدە مەن بۇ پاقىنى يەنە بىر ئوقۇپ لاچىنغا ئۆزۈمگەرتىمەكچى ئىدىم، لاچىن ئۆيىنى بىر ئايلىنىپ، دېرىزىدىن ئۇچۇپ چىقىپ كېتەتتى، لېكىن خانىم بۇنىڭدىن قورقىدىكەن، ئۇنىڭ ئۈستىگە بۇ لاچىنغا ئايلىنسا، ئۆيىنىڭ ئىچىدىكى نەرسە - كېرەكلەرنى زىيانغا ئۇچرىتىپ قويۇشى مۇمكىن. شۇڭا، مەن ئۇنى ئۆز جايىدىلا يوق قىلىۋېتىمەن! »، ئۇ شۇنداق دەپلا قولىدىكى پاقىغا يەنە بىر نەرسىلەرنى ئوقۇپ

ھۇرۇۋىدى ، ھايال ئۆتمەي ئۇنىڭ ئالقىنىدىكى پاقا غايىب بولدى !
بىر نەچچە مىنۇت ئىچىدە يۈز بەرگەن بۇ كارامەتلەرگە قاراپ
ئولتۇرغان مېھمانلارنىڭ نېمە ئۇچۇندۇر دېمى ئىچىگە چۈشۈپ كەتتى .
ئۇلار نېمىدېيىشىنى ، نېمە قىلىشىنى بىلمەي كۆزلىرىنى چەكچەيتىپ ، ئې-
غىزلىرىنى ئاچقىنىچە جىمىدە ئولتۇرۇشاتتى .

بۇ كارامەت 1996 - يىل 2 - ئايدا ، يازغۇچى زوردۇن سابىرنىڭ
ئۆيىدە يەنە بىر قېتىم كۆرسىتىلدى . بۇ كۈندىكى سورۇندا ھەر خىل
كەسىپ ، ھەر خىل تەبىقىدىن بولۇپ ، ئوغا يېقىن مېھمان بار ئىدى .
قۇربانجان سىرتتىن بىر - ئىككى تال تاش ئەكىرىشنى تەلەپ قىلدى .
زوردۇن سابىر بىلەن ئابلىمىت سادىقنىڭ ئوغلى پەسكە چۈشۈپ ،
ھويلىدىكى گۈللۈكتىن بىر نەچچە تال تاش ئېلىپ چىقتى . قۇربانجان
بۇنىڭ ئىچىدىن ياڭاققەنك چوڭلۇقتىكى بىر تال تاشنى ئېلىپ ، سول
قولنىڭ ئالقىنىغا قويۇپ ، ھەممىمىزگە ئوچۇق كۆرسەتتى . ئاندىن قولىنى
يۇمۇپ ، ئوڭ قولى بىلەن گۇميا ئىشلەشكە باشلىدى . بۇ قېتىم ئۇ ھەقىقە-
تەن كۈچىدى ، زورۇقتى ، چىشلىرى كېرىشىپ ، بەدەنلىرى تىترىدى .
چېكە ۋە بۇرۇن تومۇرلىرى باشبارماقتەك كۆيۈپ ، پۈتۈن بەدىنىدىن بۇ-
زۇلداپ تەز قۇيۇلۇپ كەتتى . شۇ يوسۇندا ئالتە - يەتتە مىنۇتتەك ۋاقىت
ئۆتكەندىن كېيىن ، ئۇ چوڭقۇر بىر ئۇھ تارتىپ : « بۇ قېتىم ئەجەب
تەستە ئۆزگەردى ! » دەپلا ، سول قولىنى ئاچتى . بىز كۆزىمىزگە
ئىشەنمەي قالدۇق ، ئەقلىمىز كېسىلگەنلىكتىن دېمىمىز ئىچىمىزگە چۈ-
شۈپ ، پۈتۈن ئۆي ئېغىر سۈكۈت ئىچىدە قالدى . چۈنكى ، ئۇنىڭ
ئالقىنىدا چىرايلىق بىر تاشپاقا تۇراتتى . ئۆي ئىگىسى قۇربانجاننىڭ بۇي-
رۇشى بىلەن بىر داسقا سۇ ئېلىپ كىردى . قۇربانجان داسنى ئۆيىنىڭ
ئوتتۇرىسىغا قويۇپ ، قولىدىكى ھېلىقى تاشپاقىنى ئاستا سۇغا سالدى .
ھەممىمىز گۈرۈرىدە داسقا ئېگىشتۇق . تاشپاقا سۇغا كىرىپلا بويىنى
سوزۇپ ، شۇنداق چىرايلىق ، رىتىملىك ئۈزۈپ ئويناشقا باشلىدى . ئەگەر
بىز داسنى سەللا مىدىرلاتساق ، ئۇ دەرھاللا ئۈزۈشتىن توختاپ ، بېشىنى

ئىچىگە تىقشۇلاتتى . بىز ئەمدى تاشپاقنى قوللىمىزغا ئېلىپ ، ئۆرۈپ - چۆرۈپ قاراشقا باشلىدۇق . ئۇنىڭ دۈمبىسى بىلەن قورسىقىنىڭ رەڭگى ئوخشاشمايتتى ، دۈمبىسى قارامۇل تۆمۈر رەڭدە ، قورسىقى ئاقۇش ھال رەڭدە ئىدى . ئۇ ھەقىقەتەنمۇ ئادەمنىڭ مەسلىكى كەلگۈدەك ئوماق ، چىرايلىق ھەم سەبىي ئىدى .

— مەن بۇنى بېقىپ قوياي ، — دېدى زوردۇن ساپىر تاشپاققا ئامراقلىقى كېلىپ ، — مۇشۇنداق ئۈزۈپ ئويىپ بەرسە ، ئادەمنىڭ نېرۋىسىنى ئالىدىكەن !

— سىلى بۇنى باقالمايلا ، — دېدى قۇربانجان ئىستىھزا ئاھاڭدا ، — قانداق بېقىشنىمۇ بىلمەيلا ، ئۆلۈپ قالسا ، ئۇۋال بولىدۇ . ئەڭ ياخشىسى ، مەن سىلگە بۇنى ساقلاش قىممىتى بار بىر نەرسىگە ئۆزگەرتىپ بېرەي ، شۇنى خاتىرە قىلىپ قويسىلا .

ئۇ شۇنداق دېدى - دە ، تاشپاقنى يەنە سول قولنىڭ ئالدىقىغا ئېلىپ ، ئوڭ قولنى ئۇنىڭ ئۈستىدىن باسۇرۇپ گۇمپا ئىشلەتتى ۋە بىر نەرسىلەرنى ئوقۇغاندەك ئۇنىڭغا ھۇرىدى . بىر ھازادىن كېيىن ، قولنى ئېچىۋىدى ، قولىدا بايىقى تاشپاقنىڭ ئورنىدا 15 گرام چوڭلۇقتا بىر دانە ئەرەنچە ئالتۇن ئۈزۈك پارقىراپ تۇراتتى . بۇ كارامەتتىن ھەممەيلەن چۇرقىرىشىپ داڭ قېتىپ قالدى !

ئەمدى سىلەر ئويلاپ بېقىڭلار ، بۇ زادى قانداق مۆجىزە ؟ ! ئادەم بەدىنىدىكى بۇنداق مۆجىزىلىك ئالاھىدە ئىقتىدارنى سەمىيلىك ، ئاق كۆڭۈللۈك ۋە ھەقىقەتنى ئەمەلىيەتتىن ئىزدىگەن ھالدا تەتقىق قىلىپ بېقىشقا ئەرزىيدۇ . بىزنىڭ كۆرگىنىمىز ، بېشىمىزدىن ئۆتۈپ كۆزگىنىمىز ئىنتايىن ئەجەبلىنەرلىك بىر پاكىت ، بۇ بولسىمۇ ، قۇربانجان تۈرەكنىڭ بىر ئوچۇم توپىدىن دىكىلداپ سەكرىيەلەيدىغان جانلىق بىر پاقىنى ، بىر دانە تاشتىن سۇ ئۈستىدە ئۈزەلەيدىغان چىرايلىق بىر تاشپاقنى پەيدا قىلىپ ، ئارقىدىن يوق قىلىۋەتكەنلىكى !

پەۋقۇلئاددە بىر كۈچ ، ئالاھىدە بىر ئىقتىدار بولمىسا ، بۈگۈنكى

جەمئىيەتتە ، بولۇپمۇ پەن - تېخنىكا تەرەققىي قىلغان ھازىرقى زاماندا ، بۇنداق ئوچۇق - ئاشكارا ھالدا كارامەت كۆرسىتىش ئارقىلىق ئونىلغان ، يۈزلىگەن كىشىلەرنىڭ قەلبىنى ئەسىر قىلىش مۇمكىن ئەمەس . بەزىلەر بۇ سىرلىق ھادىسىلەرنى كۆرۈپ : « بۇ پۈتۈنلەي سېھرىي - جادۇ » دەپ قارىشى مۇمكىن . دەرۋەقە ، سېھرىي - جادۇلۇقمۇ بىزنىڭ قەدىمكى مەدەنىيىتىمىزدىكى مۇھىم بىر تەرەپ . ئەگەر بىز بۇنى قايىل قىلارلىق دە . رىئەتدە ئېچىپ بېرىلسەك ، ئۇ چاغدا قەدىمكى مەدەنىيەتنىڭ سىرىنىمۇ ئاچقان بولىمىز .

بۇ ھادىسىلەردىن شۇنى ھېس قىلىشىمىز كېرەككى ، ئىنسانلار ئۆ . زىنى ، ئۆزىنىڭ روھىي ھالىتىنى ، تەپەككۈرىنى ئوبدانراق تەتقىق قىلىپ بېقىشى لازىم . ئەگەر بىز ئادەم بەدىنىدىكى ئالاھىدە ئىقتىدارنىڭ نېمىدە . كىنى ھەقىقىي بىلمەكچى بولىدىكەنمىز ، ئۇ ھالدا چوقۇم تەپەككۈرىمىزنى ئۆزگەرتىشىمىزگە توغرا كېلىدۇ .

كونىچە تەپەككۈر ئۇسۇلى بىلەن بۇ سىرلىق ھادىسىلەرنىڭ تې . گىگە يەتكىلى بولمايدۇ . بۇ ھادىسىلەرنى چۈشىنىش بىزنىڭ ئالەمنى ، ئاڭنى ، ئېنېرگىيىنى تونۇشىمىزغا بېرىپ چېتىلىدۇ . ئادەملەردە ھەقىقە . تەن ئالاھىدە ئىقتىدار مەۋجۇت ، ئۇنى نۇرغۇن پاكىتلار بىلەن ئىسپاتلاشقا بولىدۇ . بارلىق ئالاھىدە ئىقتىدارنىڭ ھەممىسى بىزنىڭ زامان ، ماكان مەنتىقىمىزدىن ھالقىغان بولىدۇ .

ئادەم بەدىنىدىكى ئالاھىدە ئىقتىدار توغرىسىدا ئاڭلىغان ، كۆرگەن ھەم ئويلىغانلىرىم خېلى كۆپ بولدى . مەن قۇربانجاننى دەۋر قىلغان ھالدا ئۇنىڭ بىلەن سۆزلىشىش ، سىردىشىشتىن باشقا ، يەنە نۇرغۇن مۇناسىۋەت . لىك ماتېرىياللارنى كۆرۈپ باقتىم . شۇ نەرسە ماڭا ئايان بولدىكى ، قۇربانجان ھەرگىزمۇ يەككە - يېگانە ھالدا تاسادىپىي پەيدا بولۇپ قالغان « سىرلىق ئادەم » بولماستىن ، بەلكى چوڭقۇر تارىخىي يىلتىزى ، دۆلەت ئىچى - سىرتىدا ھەمراھلىرى بار بولغان تارىخىي ھەم ئىجتىمائىي شەخس . ئۇ ئىنسانلار سېرك ۋە سېھىرگەرلىك سەنئىتىنىڭ ئانا بۆشۈكى

دەپ تەرىپلەنگەن تارىم بوستانلىقىدا ياشىغان قەدىمكى ئەجدادلىرىمىزنىڭ ئەۋلادى !

بىزنىڭ ئەقىل - پاراسەتلىك ئەجدادلىرىمىز ئۆز زامانىسىدىلا ئا- دەمنى ئىككى پارچە قىلىپ يەنە ئەسلىگە كەلتۈرۈش ، ئەپسۇن ئوقۇش بىلەن يوق نەرسىنى بار قىلىش ، بار نەرسىنى يوق قىلىۋېتىش ، ئاغزىدىن سۇ پۇر كۈپ بوران چىقىرىش ، ئالقىنىدىن بۇلۇت ۋە تۇمان پەيدا قىلىش ، قۇلقىدىن ئەجدىھا ، يولۋاس چىقىرىش قاتارلىق ئىنتايىن سىرلىق ، مۇ- رەككەپ تېخنىكىلىق ماھارەتلەرنى بارلىققا كەلتۈرگەن ۋە ئۇنى خېلى بۇرۇنلا ، يەنى مىلادىدىن ئىلگىرى 6 - ئەسىردىن باشلاپ ئوتتۇرا تۈز- لەڭلىككە تارقىتىشقا باشلىغان . شۇنىڭ بىلەن ، ئۇ يەرلەردە نۇرغۇن شاگىرتلارنى قوبۇل قىلىپ ، ئۇلار ئۈچۈن بىر تۈر كۈم سېرىك ۋە سېھىر- گەرلىك ماھىرلىرىنى تەربىيەلەپ بەرگەن .

بۈگۈنكى كۈندە قارايدىغان بولساق ، ئىچكى ئۆلكىلەردە بارلىققا كەلگەن ۋە كېلىۋاتقان نەپەس گۇمپا ئۇستىلىرى ۋە ئالاھىدە ئىقتىدار ئى- گىلىرى جۇڭگودىلا ئەمەس ، بەلكى خەلقئارادىمۇ شۆھرەت قازىنىپ ، ئاجايىپ مۆجىزە ، كارامەتلەرنى يارىتىۋاتىدۇ . مەسىلەن ، جۇڭگودىكى ھازىرقى ئەڭ ئاتاقلىق ئالاھىدە ئىقتىدار ئىگىسى بولغان لياۋنىڭلىق جاڭ باۋشىڭنىڭ ھۈنرى ھەقىقەتەنمۇ ھەيران قالدۇرۇشقا ئىگە . ئۇنى دەرىجىدىن تاش- قىرى ئادەم دېيىشكە بولىدۇ . ئۇنىڭ ئالاھىدە ئىقتىدارى ھازىر نۇرغۇن كىشىلەرنىڭ نەزىرىدە ، ھەتتا يۇقىرى قاتلام رەھبەرلەردىن تارتىپ ، دۆ- لەت ئىچى - سىرتىدىكى ھەر ساھە ئالىم ، مۇتەخەسسسلەرنىڭ نەزىرىدە مۇتلەق ئىشىنىشكە بولىدىغان پاكىتقا ئايلانغان . ئۇنىڭ ھۈنرى ناھايىتى كۆپ . ئۇ ئاغزى پېچەتلەنگەن شېشە قۇتىدىكى دورىلارنى ھېچقانچە كۈچىمەيلا ئالغانغا چىقىرايدۇ (شېشە قۇتا بۇرۇنقىدەك پېچەتلەنگەن پېتى تۇرۇۋېرىدۇ) ؛ ئۇ يولدا سىز بىلەن بىللە كېتىۋېتىپ ، باققانلىڭ ئالدىدىكى مېۋىلەرنى ، دۇكانلاردىكى سوغۇق ئىچىملىكلەرنى خېلى يىراق ئارىلىقتىن قوللىڭىزغا كەلتۈرۈپ بېرەلەيدۇ ؛ ھەتتا جوزا - بەندىگىلارنىمۇ

بىرلا گۇمپا بىلەن يىراق - يىراقتىن يۆتكەپ كېلەلەيدۇ؛ بىخەتەرلىك ئىشكەپچىدىكى ھۆججەتلەرنى ئىشكەپچە تەگمەي تۇرۇپ، خالىغانچە چىقىرالايدۇ؛ ھەتتا ئۆزى ھەيدەپ كېتىۋاتقان پىكاپنى توختاتمايلا، ماي تۇڭغا بېزىنلارنى قاچىلىيالايدۇ؛ ناۋادا بىرەر قاتناش ساقچىسى ئۇنىڭ شوپۇرلۇق كىنىشكىسىنى تارتىۋالسا، ئۇ خاتىرجەم ھالدا پىكاپنى ھەيدەپ كېتىۋېتىپ، خېلى بىر يەرلەرگە بارغاندىن كېيىن قولىنى بىرلا سوزۇپ، ھېلىقى كىنىشكىسىنى ئېلىۋالالايدۇ؛ ئۇ كونۇپىرنىڭ ئىچىدىكى خەتنى كونۇپىرنى بۇزماي تۇرۇپ چىقىرالايدۇ ۋە يەنە ھەممە پىرى يەملەنگەن كونۇپىرنىڭ ئىچىگە كىرگۈزۈۋېتەلەيدۇ؛ ئۇ قۇرۇق قول بىلەن بوشلۇقتىن چېكەتكىلەرنى تۇتالايدۇ، سىزگە قانچىسى لازىم بولسا شۇنچىسىنى تۇتۇپ بېرەلەيدۇ، ۋە ھالەنكى، سىز ئەتراپىڭىزدىن ھەر قانچە ئىزدەپمۇ بىرەر چېكەتكە تاپالمايسىز؛ ئۇ نورمال مېگىۋاتقان مېخانىكىلىق سائەتنى توختىتالايدۇ، ھەتتا ۋاقىتنى ئۆزگەرتىۋېتىدۇ؛ ئۇ قولى بىلەن چاپىنىڭىزنى بىر - ئىككى ئۇۋۇلاپلا، چاپانغا ئوت تۇتاشتۇرۇۋېتىدۇ ياكى ئاغزى بىلەن پۈۋلەپمۇ ئوت تۇتاشتۇرىدۇ؛ ئۇ، قۇلۇڭىزدىكى ئاپپىلىنى ياكى ئالمىنى بىر - ئىككى قېتىم پۈۋلەپ، ئەسلىدىكىدىن بەش - ئالتە ھەسسە يوغىنىتىۋېتەلەيدۇ؛ ئۇ يىرتىلىپ، چاپىنىلىپ پارچە - پارچە قىلىنغان نام - ئەمەل كار توچكىسىنى قولى بىلەن ئۇۋۇلاپ، پۈتۈنلەي ئەسلىگە كەلتۈرەلەيدۇ؛ ئاشخانىدىكى قازاندا قايىناۋاتقان لەغمەننى يېنىڭىزدا، يەنى مېھمانخانىدا مېدىرلىماي ئولتۇرۇپ، بىرلا قول ئىشارىتى بىلەن ئالدىڭىزدىكى تەخسىگە ئەپچىقپ بېرەلەيدۇ، ھەتتا زۆرۈر تېپىلسا، قورسىقىڭىزغا كىرگۈزۈۋېتەلەيدۇ؛ ئۇ يەنە كىشىلەرنىڭ كېسىلىنى داۋالىيالايدۇ، يەنى ئۆت ۋە بۆرەكتىكى تاشلارنى بەدەننىڭ سىرتىدىن ئۇۋۇلاپ تۇرۇپ يوقىتىۋېتەلەيدۇ. كېسەللەرنىڭ ئېيتىشىچە، بىر قول ئۇلارنىڭ بەدەننىڭ ئىچىگە كىرىپ، ئۆت بىلەن بۆرەكتىكى تاشلارنى يۇلۇپ چىقىپ كەتكەندەك سېزىم بولىدىكەن. ئۇنىڭدا يەنە غايىب بولۇش، يەنى خۇددى سۇلايمان قالىپقىنى كىيىۋالغاندەك كىشىلەرنىڭ كۆزىگە

كۆرۈنمەيدىغان كارامەت بار . ئۇ مۇشۇ كارامىتى بىلەن شېنياڭدا قاراۋۇل-
نىڭ كۆزىگە كۆرۈنمەي ، مۇستەھكەم تاقالغان بىر ئۆيگە كىرگەن ،
بېيجىڭدا بىر يەر ئاستى ئوردىغا كىرگەن . دېمەك ، ئۇ قېلىن - قېلىن
بېتون تاملاردىن تۇسالىغۇسىز ئۆتۈپ كېتەلەيدۇ .

1980 - يىل 8 - ئايدا ، شاڭخەيدىكى « جۇڭگو ئادەم بەدىنى
ئىلمىي جەمئىيىتى » بىر نەچچە ئانا قىلىق مۇتەخەسسسلەرنىڭ يېتەكچىلىك-
كەندە ، جاڭ باۋشىڭنىڭ ئالاھىدە ئىقتىدارىغا قارىتا ئىلمىي تەتقىقات ئېلىپ
بارغان . ئۇلار تەتقىقات دوكلاتىنىڭ ئاخىرىدا مۇنداق يازغان : « ... ئالا-
ھىدە ئىقتىدارغا ئىشىنىشكە بولىدۇ . جاڭ باۋشىڭ بىلەن ئادەتتىكى
ئادەملەرنىڭ ئىقتىدارىنى سېلىشتۇرۇشقا بولمايدۇ . ئۇنىڭ بىلەن ماشىنىنى
سېلىشتۇرۇشقا تېخىمۇ بولمايدۇ ، ئۇ ئالاھىدە ئىقتىدارلىق ئادەم » .

ھازىر ئۇنىڭ پۈتۈن تەقدىرى جۇڭگودىكى ئادەم بەدىنى ئىلمى
بىلەن زىچ بىرلىشىپ كەتكەن . شۇڭا ، مەلۇم بىر غەرب دۆلىتى ئۇنى 24
مىليون ئامېرىكا دوللىرى بىلەن سېتىۋالماقچى بولغان . ئۇ ھەقىقەتەنمۇ بىر
بايلىق .

جاڭ باۋشىڭدىكى تەسەۋۋۇردىن ھالقىغان بۇنداق ئالاھىدە
ئىقتىدار زادى قانداق پەيدا بولغان ؟ بۇ توغرىسىدا سورالغاندا ، ئۇنىڭ
ئۆزى كۆپ نەرسە دېمەيدۇ . پەقەت كىچىك ۋاقتىدىلا بار ئىدى دېگەن
قىسقىلا جاۋابىنى بېرىدۇ . ئېھتىمال ئۇنىڭدىكى بۇ ئالاھىدە ئىقتىدار تۇغما
بولۇشى مۇمكىن . ئۇنىڭ ئۆيىدىكىلىرىنىڭ ئېيتىشىچە ، ئۇ ئىككى - ئۈچ
ياش چېغىدىلا ئۇنىڭدا غەلىتە ھادىسىلەر كۆرۈلگەن ، كېيىن ئۇ چوڭ بول-
غانسېرى بۇنداق سىرلىق ئىشلار تېخىمۇ كۆپەيگەن . مەسىلەن ، ئۇ بازارغا
چىقسا ، گۆش ۋە باشقا يېمەكلىكلەرنى ئاللىقانداق يەرلەردىن قولىدىكى
سېۋەتكە كەلتۈرەلەيدىكەن ، ئۇنىڭ بېقىۋالغان ئانا - ئانىسى بولسا بۇ
ھادىسىلەرنى چۈشەنمەي ، ئۇنى ئوغرىلاپ كەلدى دەپ گۇمانلىنىدىكەن .
ئۇ ئۆزى بىر نەچچە قېتىم ئاپئاقساقاللىق بىر بوۋاينىڭ ھەمىشە ئۆزىگە
ئەگىشىپ يۈرىدىغانلىقىنى ، بۇ ھال كىچىك ۋاقتىدىن تارتىپلا بارلىقىنى

ئېيتقان . بىر نەچچە يەردە ، ئۇ ئالاھىدە ئىقتىدارنى كۆرسىتىشتىن بۇرۇن : « ئۇستازىمدىن سوراپ باقاي » دېگەن گەپنى قىلغان . ئۇ يەنە : « ئۇستازىم ئايتاقساللىق بىر بوۋاي ، ئۇ قىلالايسەن دېسە ، ئاندىن قىلالايمەن » دېگەن . بۇ ئىش ئەلۋەتتە كىشىلەرنى چوڭقۇر ئويغا سالىدۇ . بۇ يەردە ئىككى ئېھتىماللىق بولۇشى مۇمكىن : بىرى ، بۇ ئايتاقساللىق بوۋاي جاڭ باۋشىڭ كىچىك ۋاقتىدىلا ئاڭسىز ھالدا كاللىسىدا پەيدا قىلىۋالغان ئىلاھ بولۇشى مۇمكىن . بۇ ئىلاھ ئەلۋەتتە ئۇنىڭ يوشۇرۇن ئېڭى بىلەن مۇناسىۋەتلىك . بۇنداق يوشۇرۇن ئاڭ ھەممە ئادەمدە بولىدۇ ، بۇ يەردە تىلغا ئېلىنغان « يوشۇرۇن ئاڭ » ھازىرقى پىسخولوگىيە ئىلمى تەبىئىي بېرىۋاتقان ئۇقۇمدىن ناھايىتى كەڭ ۋە چوڭقۇر مەنىگە ئىگە . يەنە بىرى ، ئاللىقاچان ئالەمدىن ئۆتكەن بىرەر نەپەس گۇمپا ئۇستىسىنىڭ روھى ئۇنىڭ ۋۇجۇدىغا بېقىندى بولۇۋالغان بولۇشى مۇمكىن .

ۋۇخەنلىك مەشھۇر ئالاھىدە ئىقتىدار ئىگىسى سۇن چۈلىن دېگەن ئايال ھازىر جۇڭگو گېئولوگىيە ئۇنىۋېرسىتېتىنىڭ ئادەم بەدىنى ئىلمىي تەتقىقات ئورنىنىڭ كاندىدات تەتقىقاتچىسى . ئۇنىڭدىكى ئالاھىدە ئىقتىدار ئون ياش ۋاقتىدا مەلۇم بولغان . ئۇ بىر كۈنى بىر نەچچە تەڭتۇشلىرى بىلەن ئېتىزلىقتا ياۋا كۆكتات تېرىۋاتقاندا ، تۇيۇقسىز كۆز ئالدىدا بىر ئاق نۇر پەيدا بولۇپ بېشى قايغاندەك بىئارام بولغان ، كېيىن ئەسلىگە كېلىپ يەرگە قارىسا ، ئۆزى تۇرغان يەرنىڭ ئاستىدا بىر خۇمرا مىس تەڭگە تۇرغانلىقىنى ئېنىق كۆرگەن . بۇ ئەھۋالنى يېنىدىكى ھەمراھلىرىغا ئېيتقان ، لېكىن ئۇلار ئىشەنمىگەن ، كېيىن سىناپ بېقىش مەقسىتىدە كەتمەن ، گۈرچە كىلىرىنى ئەكىلىپ ھېلىقى يەرنى بىر مېتىردىن چوڭ-قۇرراق كولىغان ، ئۇ يەردىن راستىنلا بىر خۇمرا مىس تەڭگە چىققان . شۇنىڭدىن كېيىن ، ئۇنىڭدا ئۆزىنىڭ سىنىپىدا ئولتۇرۇپ ، يەنە بىر سىنىپتىكى ساۋاقداشلىرىنىڭ نېمە ئىش قىلىۋاتقانلىقىنى كۆرەلەيدىغان ، مەھەللىدىكى ئاياللارنىڭ قورسىقىغا قاراپلا ھامىلىنىڭ بار-يوقلۇقىنى ، ئوغۇل ياكى قىزلىقىنى بىلەلەيدىغان ئالاھىدە كۆرۈش ئىقتىدارى پەيدا

بولغان ...

سۇن چۇلىنىمۇ ئالاھىدە ھالەتتە تۇرغان ۋاقىتتا ، ئۇنىڭ ئالدىدا ئۇستازى پەيدا بولىدىكەن . ئۇمۇ ھەر قانداق ئىشنى ئۇستازىدىن سوراپ قىلىدىكەن ، لېكىن ئەجەبلىنەرلىكى ، دەسلەپتە ئۇنىڭ ئۇستازى قەدىمكى پاسوندا ياسانغان ، ئۇزۇن پەرىجە كىيگەن بىر ئايال ئىكەن . كېيىن بېشىدا چېچى يوق ، ياش ، بويى ناھايىتى ئېگىز ، گەپ قىلسا تەلەپپۇزىنى ئۇققىلى بولمايدىغان ، بەش ئەزاىي ئادەتتىكى كىشىلەرگە ئوخشاشمايدىغان تاشقى پلانېتا ئادەملىرىدەك بىر ئەر كىشى بولۇپ قالغان .

سۇن چۇلىن 1993 - يىل 6 - ئايدا ، ئورۇنداش خېلى مۇشكۈل بولغان بىر ئالاھىدە ئىقتىدار تەجرىبىسىنى ئېلىپ بارغان . يەنى ، گۇمپا ئارقىلىق بىر بوتۇلكا سۇنى بېنزىنغا ئايلاندۇرغان . ئۇ كىشىلەر نەقەمەيداندا تۇرۇشىدىن قاچىلاپ بەرگەن بىر بوتۇلكا سۇنى ئىككى قولى بىلەن تۇتۇپ ، كۆڭلىدە سۇنى مايغا ئايلاندۇرۇشنى ئويلىغان . ئەمما بىرىنچى قېتىمدا سۇنى ھەم مايغا ، ھەم ئىسپىرتقا ئايلاندۇرۇشقا ياخشى بولاتتى دەپ ئويلىغان . نەتىجىدە شۇ قېتىم بىر بوتۇلكا سۇنى ھەم مايغا ، ھەم ئىسپىرتقا ئايلاندۇرغان . يەنى ، بىر بوتۇلكا سۇ ئۈچ قاتلام بولۇپ ، بىرىنچى قاتلىمى بېنزىن ، ئىككىنچى قاتلىمى ئىسپىرت ، ئۈچىنچى قاتلىمى سۇ بولغان . نەقەمەيداندا لابوراتورىيىلىك تەكشۈرگەندە ، دەل ئاشۇنداق چىققان . ئىككىنچى قېتىمدا ، سۇنى پۈتۈنلەي بېنزىنغا ئايلاندۇرماقچى بولۇپ ، لىق سۇ قاچىلانغان ، ئاغزى مەھكەم ئېتىلگەن بوتۇلكىنى ئىككى قولىدا سىقىمداپ تۇتقان . ئاشۇنداق تۇتۇش ، يەنە تۇتۇش ئارقىلىق بوتۇلكىنىڭ ئاستىدىن سۇنىڭ مايغا ئايلىنىۋاتقانلىقىنى سەزگەن . دەسلەپتە خۇددى قازان قاينىغاندەك « ۋارق - ۋارق » قىلغان ئاۋاز ئاڭلانغان ، ئاندىن نۇرغۇن ئۇششاق كۆپۈكچىلەر كۆتۈرۈلۈپ چىققان ، ئەڭ ئاخىرىدا ، سۇ ئاستا - ئاستا بېنزىنغا ئايلانغان . لابوراتورىيىلىك تەكشۈرۈشتە ، تەركىبىمۇ پۇرىقىمۇ نەقەمەيدان بېنزىننىڭ ئۆزى بولۇپ چىققان .

بۇ زادى قانداق ھادىسە ؟ !

راستىنى ئېيتقاندا ، ئادەم بەدىنىدىكى ئالاھىدە ئىقتىدار بىلەن سۇنى بېنزىنغا ئايلاندۇرۇشنى ھازىرقى زامان ئىلىم - پېنى بىلەن چۈشەندۈرگىلى بولمايدۇ . چۈنكى ، سۇ ھىدروگېن بىلەن ئوكسىگېننىڭ خىمىيىلىك بىرىكىشىدىن پەيدا بولىدۇ ؛ بېنزىن بولسا ، كاربون بىلەن ئوكسىگېننىڭ خىمىيىلىك بىرىكىشىدىن پەيدا بولىدۇ . سۇدا ھەرگىزمۇ كاربون ئېلېمېنتى بولمايدۇ ، شۇڭا ھازىرقى زامان ئىلىم - پېن نۇقتىسىدىن ئېيتقاندا ، بۇ خىل ئۆزگىرىشنىڭ قىلچە ئىلمىي ئاساسى يوق . ۋەھالەنكى ، بۇ ئۆزگىرىش پاكىت سۈپىتىدە كىشىلەرنىڭ كۆز ئالدىدا ۋە لابوراتورىيىلىك تەكشۈرۈشتە ئىسپاتلانغان . شۇڭا ، بۇنى بىر مۆجىزە دېيىش كېرەك !

بۇ يەردە بىز نەزىرىمىزنى تېخىمۇ يىراققا — قەدىمكى ئەجدادلارغا يۆتكەپ قارايدىغان بولساق ، بۇ خىل ئالاھىدە ھادىسىلەرنىڭ نەچچە مىڭ يىللاردىن بېرى مەۋجۇت بولۇپ ، داۋاملىشىپ كېلىۋاتقانلىقىنى كۆرىمىز . رىۋايەت قىلىنىشىچە ئەيسا پەيغەمبەر ، مۇھەممەد ئەلەيھىسسالام قاتارلىق ئۇلۇغ زاتلار ئەنە شۇنداق ئالاھىدە ئىقتىدارغا ئىگە كارامەت كۆرسەتكۈچىلەردىن ئىكەن . مۇھەممەت ئەلەيھىسسالام ئۆزىدىكى ئالاھىدە يۈكسەك ئىقتىدار بىلەن ھەر خىل كارامەتلەرنى كۆرسىتىش ، مۆجىزە يارىتىش ئارقىلىق ، ئۆزىنىڭ رەقىبلىرىنى لەت قىلغان . مەسىلەن ، ئۇ زات ئاسماندىكى ئاينى ئىككىگە بۆلۈپ كۆرسىتىپتەكەن ، ئەيسا پەيغەمبەرمۇ گاس - گاچا ، قارىغۇ ، بەرەس كېسەللىكنى قولى بىلەن بىرلا سىيلاپ قويسا ئوڭشىلىپ ، ھەر قانداق كېسەللىك ئۇنىڭ قولىدا شىپا تاپقان ئىكەن . ئۇنىڭدا يەنە دانىشمەنلەرچە ئالدىن كۆرۈلەنك بار ئىكەن . ئۇ ئۆزىنىڭ پىشكەللىككە يولۇقىدىغانلىقىنى ، 12 مۇرىتنىڭ ئىچىدىكى بىرى - سىنىڭ ئۆزىگە ئاسىيلىق قىلىدىغانلىقىنى ئالدىن بىلگەن . ئۇ يەنە سۇ ئۈستىدە خۇددى يەردە ماڭغاندەك ماڭالايدىكەن . « ئىنجىل » دا خاتىرىلەننىشىچە ، ئۇنىڭدا يەنە نەرسىلەرنى ئۆزگەرتىش ، يىراق يەرلەردىن بىر نەرسىلەرنى يۆتكەپ كېلىش ئىقتىدارى بولغان . بىر قېتىم ئۇ قامال ئىچىدە

قالغان 5000 مۇرىتىنى ئىككى بولكا ، بەش بېلىق بىلەن تويغۇزغان . مانا بۇ ئەيسا پەيغەمبەرنىڭ ۋۇجۇدىدىن نامايان بولغان بىر خىل ئالاھىدە ئىقتىدار . بۇنىڭدا ئىككى ئېھتىماللىق بولۇشى مۇمكىن : بىرى ، ئۇ بىۋاسىتە ھالدا بۇ ئاز نەرسىنى ئۆزگەرتىپ كۆپەيتكەن بولۇشى مۇمكىن ؛ يەنە بىرى ، يىراق يەرلەردىن نۇرغۇن يېمەك - ئىچمەكنى « يۆتكەش » ماھارىتى ئارقىلىق يۆتكەپ كەلگەن بولۇشى مۇمكىن . « يوهاننا بايان قىلغان مۇقەددەس خۇش خەۋەر » دېگەن كىتابتا ، ئەيسا پەيغەمبەرنىڭ سۇنى شارابقا ئۆزگەرتكەنلىكى توغرىسىدا خاتىرىلەنگەن . بۇنىڭغا بەزىلەر ئىشەنمەسلىكى مۇمكىن . لېكىن بىر مۇنچە ئىلمىي تەكشۈرۈشتىن ، ھەر خىل گۇۋاھلىقتىن ئۆتكەن ئەمەلىي پاكىتتىن ، ۋۇخەنلىك سۇن چۈلىن دېگەن ئايالنىڭ بىر بوتۇلكا سۇنى بېنزىنغا ئۆزگەرتكەنلىكى ئىسپاتلاندىغۇ ! قۇربانجانمۇ بىر نەچچە سورۇندا — كىشىلەرنىڭ كۆز ئالدىدا بوتۇلكىدىكى ئاق ھاراقنى سۇغا ئۆزگەرتىۋەتتىغۇ ! ھەتتا بىر ئوچۇم توپىنى قۇرتقا ، تاشنى تاشپاقىغا ئايلاندۇردىغۇ! دېمەك، ھازىرقى ئادەملەر — ئالاھىدە ئىقتىدار ئىگىلىرى شۇنداق قىلالىغان ئىكەن ، بۇندىن 2000 يىل بۇرۇن ياشىغان ئەيسا پەيغەمبەرمۇ چوقۇم شۇنداق قىلغان ، بۇ، شەك - شۈبھىسىز !

دۇنيادا ھەقىقەتەن ناھايىتى كۆپ سىرلىق ھادىسىلەر بار . بۇنىڭدىكى يادرو يەنىلا ھاياتلىقتىكى ئالاھىدە ھادىسىلەر . بۇ خىل ئالاھىدە ھادىسىلەرنىڭ ئەڭ جانلىق ، ئەڭ تىپىك ئىپادىسى نەپەس گۇمپىسىدىكى يۇقىرى ماھارەت بىلەن ئادەم بەدىنىدىكى ئالاھىدە ئىقتىدار . ئادەم بەدىنىدىكى ئالاھىدە ئىقتىدارنىڭ سىرىنى ئېچىش مەلۇم مەنىدىن ئېيتقاندا ، ئالەم بىلەن ھاياتلىقنىڭ شەكىللىنىش سىرىنى ئاچقانلىقتۇر . ئالەم قانداق شەكىللەنگەن ؟ ھاياتلىق قانداق شەكىللەنگەن ؟ ئىنسانلاردا ھازىر بىرمۇنچە قېلىپلاشقان تەپەككۈر شەكىللىرى بار . ۋەھالەنكى ، بۇلارنىڭ ھەممىسى مۇئەييەن چەكلىمىلىككە ئىگە . سۇ شارابقا ، بېنزىنغا ئايلىنمادۇ ؟ بۇ ھازىرقى كىشىلەرنىڭ نەزىرىدە ، پۈتۈنلەي مۇمكىن بولمايدىغان ئىش .

لېكىن بۇ بىر پاكىت ، بۇ ئادەتتىكى كىشىلەرنىڭ تەجرىبە ۋە نەزەرىيىسىدىن مۇتلەق ھالقىپ كەتكەن بىر پاكىت . بۇنى يالغۇز قەدىمكى زاماندىكى ئەيسا پەيغەمبەر ئەمەس ، بەلكى ھازىرقى زاماندىكى شىنجاڭلىق قۇربانجان تۈرەك ، ۋۇخەنلىك سۇن چۈلىنلار ئىشلەپ ، ئەمەلىيەتتىن ، سىناقىتىن ئۆتكۈزگەن . بۇ ھەقىقەتەن بىر مۆجىزە ، كىشىلەرنىڭ ھازىرقى تەسەۋۋۇرىدىن ھالقىپ كەتكەن بىر مۆجىزە !

يىراق مەدەنىيەت تارىخىمىزغا قارايدىغان بولساق ، خەلق ئارىسىدا ئەۋلادتىن - ئەۋلادقا مىراس بولۇپ كېلىۋاتقان نۇرغۇن ئەپسانە ، چۆچەكلەرنىڭ بارلىقىنى ، شۇنداقلا بىر مۇنچە دىنىي رىۋايەتلەرنىڭمۇ بار-لىقىنى بىلىمىز . بۇلارنىڭ ھەممىسىدە دېگۈدەك ناھايىتى نۇرغۇن سىرلىق ھادىسىلەر بايان قىلىنغان . مەسىلەن ، ھەممىگە مەلۇملۇق « سۇلايمان قال-پاق » ، « خاسىيەتلىك ھاسا » ، « ئېچىلىك داستانى » ، « ئۇر توقماق » ؛ ئۇنىڭدىن باشقا ، ئىسكەندەر زۇلقەرنەين ، ھەزرىتى ئەلى قاتارلىقلارنىڭ كارامەتلىرى توغرىسىدىكى رىۋايەتلەر ...

بۇ رىۋايەت ، چۆچەكلەرنى ئىنسانلار ھېچقانداق سەۋەبىسىز ، ئا-ساسسىز توقۇپ چىقارغانىدۇ ؟ ئۇنىڭدا بايان قىلىنغان ئىقتىدار ، ھادىسىلەرنى ئاتا - بوۋىلىرىمىز خۇددى « تۇخۇمدىن تۈك ئۇندۇرگەن » دەك ، قۇرۇق خىيال بىلەن ئويدۇرۇپ تاپقانمىدۇ ؟ ! يەنە بىز ، پەيغەمبەر-رىمىز مۇھەممەد ئەلەيھىسسالام توغرىسىدىكى خاتىرىلەرگە ، « ئىنجىل » دىكى ئەيسا پەيغەمبەر توغرىسىدا سۆزلەنگەن بايانلارغا قاراپ باقايلى ، ئۇلارمۇ پۈتۈنلەي مۆجىزە بىلەن تولغان . بۇ ئاجايىپ مۆجىزىلەر ئاق كۆڭۈل ، ئەقىل - پاراسەتلىك خەلقلەرنىڭ ئەۋلادتىن - ئەۋلادقا مىراس قالدۇرۇپ كېلىۋاتقان ئەسەبىيەلەرچە دىنىي خام - خىيالىمىدۇ ؟ ! ياق ، ھەرگىز ئۇنداق ئەمەس ! بۇ رىۋايەت ، ئەپسانە ، چۆچەكلەر ئادەم بەدىنىدىكى ئالاھىدە ئىقتىدارنىڭ ئەجدادلىرىمىزنىڭ چېچەن تىلى ، ماھىر قولى بىلەن بىزگە قالدۇرغان جانلىق خاتىرىسى ! بىز بۇ خاتىرىلەرنى تېخىمۇ چوڭقۇرراق ۋاراقلاپ قارايدىغان بولساق ، ھازىرقى زامان پەن -

تېخنىكا ۋاسىتىلىرىنىڭ ، تېگى - تەكتىدىن ئالغاندا ، ئادەم بەدىنىدىكى ئالاھىدە ئىقتىدارنىڭ ماددىيلاشتۇرۇلۇشى ، يەنى ئۇنىڭ سېرتىقى كۆرۈ-
نۇشى ئىكەنلىكىنى ھېس قىلىمىز . مەسىلەن ، ئادەملەردىكى يىراقتىن سېزىش ئىقتىدارى ھازىرقى زاماندىكى رادار ۋە سىمسىز تېلېگراف بولۇپ ئىپادىلەندىغۇ ؟ ئادەملەردىكى چوڭقۇر كۆرۈش (يەر ئاستىدىكى ، تامنىڭ ئۇ تەرىپىدىكى كۆرۈش) ئىقتىدارى ھازىرقى زاماندىكى رېنتگېن ، يىراقتىن كۆرۈش ئىقتىدارى دۇربۇن ؛ يىراقتىن ئاڭلاش ئىقتىدارى مەخپىي ئاڭلاش ئاپپاراتى بولۇپ شەكىللەندىغۇ ؟ ئادەملەردىكى ئالدىن بىلىش ئىقتىدارى ئاسترونومىيە ، ھاۋارايى قاتارلىق ئىلىملەردىكى ئالدىن مۆلچەرلەش سايمانلىرى بولۇپ ئىپادىلەندىغۇ ؟ ساكىامونى مىلادىدىن بۇ-
رۇنقى 6 - ئەسىردىلا : « بىر تامچە سۇدا 84 مىڭ قۇرت بار » دەپ ئېيتقان . بۇ ھال ساكىامونىدا كىچىك نەرسىلەرنى چوڭايتىپ كۆرەلەيدىغان ئالاھىدە كۆرۈش ئىقتىدارىنىڭ بارلىقىنى بىلدۈرىدۇ . ئىنسانلاردىكى مانا شۇنداق چوڭايتىپ كۆرۈش ئىقتىدارى كېيىنكى چاغلاردا پەن - تېخنىكىنىڭ تەرەققىياتى بىلەن مىكروسكوپنىڭ ئىجاد قىلىنىشىغا سەۋەب بولدى . ھەقىقەتەن مىكروسكوپ ئارقىلىق بىر تامچە سۇغا قارايدىغان بولساق ، ئۇنىڭدا سانسىز جانلىقلارنىڭ ، مىكروبلارنىڭ بارلىقىنى كۆرىمىز . ئەگەر پەن - تېخنىكىنىڭ تەرەققىياتى مىكروسكوپنى ئىجاد قىلىمىغان بولسا ، ئېھتىمال ساكىامونىنىڭ يۇقىرىقى سۆزى ھازىرغىچە خۇراپات ياكى رىۋايەت بولۇپ قالاتتى .

دېمەك ، بىز بۇ يېڭى ئەسىردە ، ئىنسانىيەت جەمئىيىتىدە نەچچە مىڭ يىلدىن بۇيان ساقلىنىپ كەلگەن سىرتلىق مەدەنىيەتنى ، سىرتلىق ھادىسىلەرنى ئەستايىدىل تونۇشىمىز ۋە چوڭقۇر تەتقىق قىلىشىمىز لازىم .
بۇ خىل سىرتلىق ھادىسىلەرنىڭ ، ئاجايىپ مۆجىزىلەرنىڭ ئارقىسىدا بۈگۈنكى ئادەملەر تېخى تونۇپ يەتمىگەن قانداقتۇ بىر ئالەم ۋە دۇنيا بار . ئۇنىڭ كەينىدە قانداقتۇ بىر خىل سىرتلىق كۈچ رول ئوينايدۇ ، بۇ خىل سىرتلىق كۈچ ئادەم ئېگىنىڭ ئىچكى قاتلىمىغا چوڭقۇر يوشۇرۇنغان

بولىدۇ. ئىنسانلار جەمئىيىتىنىڭ تارىخىدا مۇشۇنداق بىر سىرلىق كۈچ باشتىن - ئاخىر مەۋجۇت بولۇپ كەلمەكتە. ئىنسانىيەت تارىخىدىكى نۇرغۇن ئېچىلمىغان سىزلارنىڭ ھەممىسى مۇشۇ سىرلىق كۈچ بىلەن باغلىنىدۇ. چۈنكى، ئادەم بەدىنىنىڭ ئۆزى ھەقىقەتەن ناھايىتى مۇرەككەپ بىر سىستېما. ئەگەر بىز بۇنىڭ سىرىنى ئاچىدىغان بولساق، ئىنسانلار تارىخىدىكى نۇرغۇن تېپىشماقلارغىمۇ جاۋاب تېپىلىدۇ. مۇشۇ نۇقتىدىن قارىغاندا، ئىنسانىيەت ئۆزىنى جەزمەن ئېنىق تونۇشى، بولۇپمۇ تەن بىلەن روھتىن ئىبارەت ئىككى تەرەپلىك تۈزۈلۈشنى ئېنىق تونۇشى لازىم. ئەمدى بىز مۇشۇنىڭغا مۇناسىۋەتلىك ھالدا ئەنئەنىۋى مېدىتسىنا ئىلمىگە قارشى جەڭ ئېلان قىلغان بىر مۆجىزىلىك ھادىسىنى كۆرۈپ با. قايسى:

بېيجىڭدىكى مەلۇم تولۇقسىز ئوتتۇرا مەكتەپنىڭ دېڭ جياڭ ئىسىملىك بىر قىز ئوقۇغۇچىسى نەپەس گۇمپا ئۇستىسى يەن شىڭ ئەپەندىنىڭ بىر قېتىملىق دوكلاتىنى ئاڭلىغاندىن كېيىن، ئۇنىڭ تەسىرى بىلەن 1987 - يىلى 10 - ئايدىن باشلاپ، تاماق يېمەي بەدەننى تەربىيەلەشتىن ئىبارەت قەدىمكى مەشق تېخنىكىسىنى ئۆگىنىشكە كىرىشكەن. ئۇ شۇ كۈندىن باشلاپ ھازىرغىچە 2000 كۈندىن ئارتۇق ۋاقىت بىر ۋاخمۇ تاماق يېمىگەن، پەقەت ئاندا - ساندا قايناق سۇ ئىچكەن، ئۇ شۇنچە ۋاقتىن بېرى بىرەر قېتىممۇ چوڭ تەرەت قىلمىغان، ھەتتا چوكا تۇتۇشنى ئۇنتۇپ كەتكەن.

1990 - يىلى يازدا، جۇڭگو ھەربىي تىببىي ئاكادېمىيىسى ئۇنى بىر قېتىم ئەستايىدىل تەكشۈرۈمە كىچى بولۇپ، 30 كۈنگىچە مەخسۇس كۆزىتىپ سىناق قىلغان. نەتىجىدە، ئۇنىڭ ھەقىقەتەنمۇ ھېچ نەرسە يېمەي، يېمەك - ئىچمەكنى پۈتۈنلەي تەرك ئەتكەن ھالەتتە ئىكەنلىكى ئىسپاتلانغان!

سىلەر ئويلاپ بېقىڭلار، بىر ئادەم ئالتە يىل تاماق يېمەي، يەنە ئوخشاشلا ساغلام تۇرسا، ئادەتتىكىدەك مەكتەپكە بېرىپ ئوقۇشنى

داۋاملاشتۇرۇۋاتسا ، بۇنى قانداق چۈشەندۈرۈش مۇمكىن ؟ ! بۇ ، ھاياتلىق تارىخىدىكى بىر مۆجىزە ئەمەسمۇ ؟ بۇ قىز زادى نېمىگە تايىنىپ ھايات يۈرۈۋاتىدۇ ؟ ئۇ ھاياتلىق ئۈچۈن زۆرۈر بولغان ئوزۇقلۇقنى ، ئىسسىقلىقنى نەدىن ئالىدۇ ؟ ھاۋادىن ، مۇھىتتىن ، ئۆسۈملۈكلەردىن ئالىدۇ ؟ بۇنىڭغا ھازىر ھېچكىم قانائەتلىنەلمىگەن ، جاۋاب بېرەلمەيدۇ ! بىز ئەزەلدىن ئادەم بىۋاسىتە ئوزۇقلىنىش ئارقىلىق ھاياتىنى ساقلايدۇ ، ئۇ ھەرگىزمۇ ئۆسۈملۈكلەرگە ئوخشاش ھاۋادىن ، سۇدىن كېرەكلىك تەركىبلەرنى ئېلىپ ئوزۇقلانمايدۇ دەپ قاراپ كەلگەن . لېكىن بېيجىڭلىق دېڭ جىڭ قىزنىڭ ئالتە يىل ھېچ نەرسە يېمەي ، يەنە نورمال ياشاپ كېلىۋاتقانلىقى بۇ خىل قاراشنىڭ نازا ئىلمىي ئەمەسلىكىنى ئىسپاتلاپ قويدى .

خۇبىيلىق مەشھۇر نەپەس گۇمپا ئۇستىسى ، ئالاھىدە ئىقتىدار ئىگىسى ليۇشىنيۇ سۇ ئاستىدا نەپەس ئالماي 70 مىنۇت تۇراالايدۇ ھەم سۇ ئاستىدە چۆكمەي چازا قۇرۇپ ئولتۇراالايدۇ . ئۇ سۇ ئاستىدا 70 مىنۇتقىچە نەپەس ئالماي نېمىگە تايىنىپ ھايات تۇراالايدۇ ؟ ئۇنىڭ بەدىنىدە زادى قانداق سىر بار ؟ !

ئۇ يەنە گۇمپا بىلەن موي قەلەمنىڭ ئۆزىنى قەغەز ئۈستىدە ماڭ-غۇزۇپ خەت يازغۇزالايدۇ . يەنى ، موي قەلەم ئادەم قولىنىڭ ياردىمىسىز ئۆزى ھەرىكەتلىنىپ ، قەغەز ئۈستىگە بۇيرۇغان خەتنى يازىدۇ . بۇ ، گۇمپا ئارقىلىق يىراقتا تۇرۇپ بىر خىل ماددىنى كونترول قىلغانلىق بولۇپ ، بۇ-نىڭغا ھەقىقەتەن ئادەمنىڭ ئەقلى يەتمەيدۇ ! ئۇنىڭ نەقەمەيداندا كۆرسەتكەن بۇ خىل ئالاھىدە ئىقتىدار ئويۇنى شياڭگاڭدا ئېلىپ بېرىلغان ئادەم بەدىنىدىكى ئالاھىدە ئىقتىدار توغرىسىدىكى كەسكىن مۇنازىرىدە يەكۈنلەش خاراكتېرلىك تەسىر كۆرسەتكەن ، ياپونىيىدىمۇ چوڭ زىلزىلە پەيدا قىلغان !

جياڭسۇلۇق لى لېنېۋەنمۇ 1994 - يىلى 1 - ئاينىڭ 7 - كۈنى بېيجىڭ خەلقئارا مېھمانخانىسىنىڭ 1015 - نومۇرلۇق ئۆيىدە ماھارەت

كۆرسىتىپ ، بىرەيلەننىڭ تەلپى بويىچە ، بوشلۇقتىن نەرسە يۆتكەش گۇمپىسىنى ئىشلىتىپ ، كىشىلەرنىڭ كۆز ئالدىدا 1000 ئامېرىكا دوللىرىنى پەيدا قىلغان . 100 دوللارلىقتىن ئون دانە ئامېرىكا دوللىرى تېخى نومۇر رېتى بويىچە كەلگەن . بۇنىڭدىن باشقا ئۇ يەنە يىراقتىن ھازاق ، تاماكا ، تىرىك ئۆردەك ، غاز ، بېلىق قاتارلىق نەرسىلەرنى كەلتۈرگەن . لېكىن ، ئۇ ئاخىرىدا مۇنداق دېگەن : « بۈگۈن مەن ئويۇن كۆرسىتىش ئۈچۈنلا شۇنداق قىلدىم ، بۇ نەرسىلەر ھامان بىرسىنىڭ خەزىنىسىدىن ، دۇكىنىدىن ، يانچۇقىدىن ، ئۆيىدىن كېلىدۇ ، ئۇنىڭغا زىيان بولىدۇ ، شۇ-ئا ، باشقىلارغا زىيان سالدىغان بۇنداق ئىشلارنى قىلماسلىق كېرەك ! »

ليۇلى ئىسىملىك چېچىخارلىق ئايالنىڭ ئاي ۋە يۇلتۇزلاردىن دورا تەلەپ قىلىپ ئالالايدىغان ئاجايىپ كارامىتى بار . ئۇ بىر قېتىم 80 ئادەمنىڭ ئالدىدا بۇ كارامەتنى كۆرسەتكەن . دەسلەپ ، ھەممە ئادەم بىر-دىن ئىستاكناغا قايناق سۇ قۇيۇپ ئۆزلىرىنىڭ ئالدىدا قويغان ، ئاندىن ليۇلى گۇمپا ئىشلىتىپ ، ئاسماندىن دورا تەلەپ قىلغان . بىر نەچچە مىنۇت ئۆتمەي %80 ئادەمنىڭ ئالدىدىكى ئىستاكناغا دورا چۈشكەن ، يەنە كېلىپ ، ھەر بىر ئادەمنىڭ ئالدىدىكى ئىستاكناغا چۈشكەن دورىلار بىر - بىرىگە ئوخشاشمىغان . بۇنى كۆرۈپ كىشىلەر ھەيرانلىقتا چۇرقىرىشىپ ئورۇنلىرىدىن تۇرۇپ كېتىشكەن .

ليۇلىنىڭ ئېيتىشىچە ، ناھايىتى كىچىك ، قۇيرۇقلۇق ، يورۇق بىر يۇلتۇز ھەمىشە ئۇنىڭغا ئەگىشىپ يۈرىدىكەن . ئۇ نەگە بارسا ، يۇلتۇزمۇ شۇ يەرگە بارىدىكەن ، گويا ئۇنىڭغا قاراپ كۈلگەندەك شۇنداق يېقىملىق كۆرۈنىدىكەن ، خۇددى بىر پارچە يورۇق نۇردەك ئۇنىڭ بېشى ئۈستىدە ئايلىنىپ بېرىۋاتىدىكەن .

ئالەمگە ئۇچۇش تېخنىكىسى توغرىسىدا ھېچقانداق بىلىمى يوق ، سۈنئىي ھەمراھنىڭ ياسىلىشى ، قويۇپ بېرىلىشى توغرىسىدىمۇ ھېچنېمە بىلمەيدىغان بىر ئادەمنىڭ پەقەت ئالاھىدە ئىقتىدارغا تايىنىپ ، سۈنئىي

ھەيرانىڭ قويۇپ بېرىلىشى توغرىسىدا شۇنداق ئېنىق ھەم تەپسىلىي مۆلچەرلىيەلىشى ھەقىقەتەن بىر مۆجىزە . بۇنىڭغا قاراپ شۇنداق دېيىشكە بولىدۇكى ، ئادەمنىڭ يوشۇرۇن ئېڭى ئەمەلىيەتتە پۈتكۈل ئالەم بىلەن بىرلىشىپ كەتكەن بولىدۇ ، ئۇنىڭ ھەقىقەتەن بىلمەيدىغان نەرسىسى بولمايدۇ . جياڭسۇلۇق چېن لىڭپىڭ ئەپەندى ئەنە شۇنداق يۈكسەك ئىقتىدارغا ئىگە ئالدىن بىلگۈچى شەخس .

ئېلىمىز 1992 - يىلى ئىلگىرى - كېيىن بولۇپ بەش قېتىم سۇن ئىي ھەمرا قويۇپ بەرگەن . شۇ چاغدا ، مۇناسىۋەتلىك خادىملار زامانىمىزدىكى مەشھۇر ئالاھىدە ئىقتىدار ئىگىسى چېن لىڭپىڭنى تەكلىپ قىلىپ ، ھەر قېتىم قويۇپ بېرىلىدىغان سۇنئىي ھەمرا ئىكەنلىكىنى ئەھۋالى توغرىسىدا پىكىر ئالغان . چېن لىڭپىڭ سۇنئىي ھەمرا ئىكەنلىكىنى مودېلىغا قاراپ ئولتۇرۇپ ، ئۇنىڭ ئالەم بوشلۇقىغا بىخەتەر ، راۋان ئۇچۇش - ئۇچالماسلىقى ، مۇۋەپپەقىيەت قازىنىش - قازىنالماسلىقى ، قويۇپ بېرىش تىن بۇرۇن ۋە كېيىن قانداق مەسىلىلەرنىڭ سادىر بولىدىغانلىقى ، قاچان قويۇپ بېرىش كېرەكلىكى ھەم ھاۋارايى ئەھۋالى قاتارلىقلارنى ئالدىن مۆلچەرلىگەن . كېيىنكى ئەمەلىيەت ئۇنىڭ مۆلچەرنىڭ پۈتۈنلەي توغرا ئىكەنلىكىنى ئىسپاتلىغان . مەسىلەن ، ئۇ 1992 - يىلى 3 - ئاينىڭ 22 - كۈنى قويۇپ بېرىلىدىغان « ئاۋشىڭ IB » ناملىق سۇنئىي ھەمرا توغرىسىدا : « ئوڭۇشلۇق بولمايدۇ ، چاتاق راکېتانىڭ باش تەرىپىدە ، مۇشۇ پېتى قويۇپ بېرىلسە ، پارتلاش يۈز بېرىدۇ » دەپ ئالدىن ھۆكۈم قىلغان . لېكىن باشقۇرغۇچى خادىملار بۇ گەپكە تازا ئىشەنمەي ، 3 - ئاينىڭ 22 - كۈنى كەچ سائەت ئالتىدىن 40 مىنۇت ئۆتكەندە راکېتانى ئوت ئالدۇرۇشنى بۇيرۇغان . نەتىجىدە ، ئىش ھەقىقەتەنمۇ ئوڭۇشلۇق بولمىغان ، راکېتانىڭ باش قىسمىدا راستتىنلا پارتلاش يۈز بەرگەن . شۇنىڭ بىلەن جىددىي تەدبىر قوللىنىپ ، سۇنئىي ھەمرا ئىي قويۇپ بېرىش ئىشى دەرھال توختىتىلغان .

ئىككىنچى قېتىم قويۇپ بېرىلىدىغان سۇنئىي ھەمرا توغرىسىدا

ئۇ: « قويۇپ بېرىلگەندىن كېيىن مەلۇم ئىقتىدارنى يوقىتىپ قويۇشى مۇمكىن ھەم ۋاقتىدا قايتىپ كېلەلمەيدۇ » دەپ ھۆكۈم قىلغان . كېيىنكى ئەمەلىيەت ئۇنىڭ دېگىنىدەك بولۇپ ، ھەقىقەتەن ئاپپارات پىليونىكىسى چاپلىشىپ قېلىپ ، ئىشلەش ئىقتىدارىنى يوقاتقان ، سۈنئىي ھەيرانىڭ قايتىش ۋاقتىمۇ ئەسلىدە بېكىتكەن 8 - ئاينىڭ 24 - كۈنىدىن كېچى كىچى ، 8 - ئاينىڭ 25 - كۈنى قايتىپ كەلگەن .

بەشىنچى قېتىم قويۇپ بېرىلىدىغان سۈنئىي ھەمرا توغرىسىدا ئۇ : « قويۇپ بېرىش ئومۇمەن مۇۋەپپەقىيەتلىك بولىدۇ ، لېكىن مەن ئىككى قېتىم تەپسىلىي كۆردۈم ، ھەر قېتىمدا ئاسماندا ئوت كۆرۈندى » دېگەن . نەتىجىدە ، سۈنئىي ھەمرا ئىسىمى قويۇپ بېرىپ 48 سېكۇنت ئۆتكەندىن كېيىن ، بازىدىكى كىشىلەرنىڭ ھەممىسى ئوت پۇرىپ ئۇچۇپ كېتىۋاتقان راکېتانىڭ باش قىسمىدا تۇيۇقسىز ئوت لاۋىسى پەيدا بولغانلىقىنى ئېنىق كۆرگەن .

ئەڭ ئەجەبلىنەرلىكى شۇكى ، چىن لىڭپىڭ بۇنداق دانالارچە ئالدىن مۆلچەرلەشنى سۈنئىي ھەمرا قويۇپ بېرىلىشتىن نەچچە ئاي بۇرۇن بېيجىڭدە سۈنئىي ھەيرانىڭ ئاددىي مودېلىغا قاراپ ئولتۇرۇپ ئېلىپ بارغان . ۋەھالەنكى ، قويۇپ بېرىلىدىغان سۈنئىي ھەمرا بىلەن راکېتالار بولسا بېيجىڭدىن نەچچە مىڭ چاقىرىم يىراقلىقتىكى شىچاڭ دېگەن بازىدا بولغان .

ئومۇمەن بەش قېتىملىق ئالدىن مۆلچەرلەشنىڭ ھەممىسى ئاساسەن چىن لىڭپىڭ ئەپەندىنىڭ دېگىنىدەك بولۇپ چىقىپ ، سۈنئىي ھەمرا قولى بىلەن بېرىش ئېشى بىر مۇنچە زىيان ۋە ئاۋارىچىلىقلاردىن ساقلىنىپ قالغان . شۇڭا ، مۇناسىۋەتلىك ئورۇنلار چىن لىڭپىڭنىڭ بۇ مۆجىزىلىك تۆھپىسىنى تەقدىرلەپ ، 200 مىڭ يۈەن مۇكاپات بەرگەن .

دۇنيانىڭ ئۇزاق مەدەنىيەت تارىخىنى ئېچىپ قارايدىغان بولساق ، بۇنداق دانىشمەن ، ئەۋلىيالار ھەقىقەتەن ياشاپ ، ئاجايىپ سىر ، مۆجىزىلەر ئىشلىرىنى قالدۇرۇپ كەتكەنلىكىنى كۆرىمىز .

فرانسىيىنىدە 16 - ئەسىردە ياشىغان مەشھۇر دانىشمەن ناسترى دامس ئەنە شۇنداق ئالدىن بىلگۈچى ئەۋلىيالارنىڭ بىرى . ئۇنىڭ 12 قىسىملىق تەۋەرزۇك كىتابى بولغان « ئەسىرلەر » پۈتۈن دۇنياغا ھازىرغىچە تارقىلىپ كەلمەكتە . بۇ ئەسەرنىڭ ھەر بىر قىسمىدا 100 كۈبلىتتىن جەمئىي 1200 پارچە شېئىر بار . بۇنىڭ ئىچىدىكى دانىشمەنلەرچە ئالدىن كۆرەلىك بىلەن ئېيتىلغان نۇرغۇن ئىشلار ئالىملارنىڭ ئىزاھلىشىغا قارىغاندا ، ناسترى دامسنىڭ دېگىنىدەك چىقىپ ، ئۇنىڭ راستلىق دەرىجىسى ناھايىتى يۇقىرى بولغان . شۇڭا ، ئۇ دۇنيادىكى نۇرغۇن ئىلىم - پەن ئەھلىنىڭ دىققىتىنى قوزغىغان . ئۇ ئۆز ۋاقتىدا فرانسىيە پادىشاھىنىڭ قاچان ، قانداق ئۆلىدىغانلىقىنى ؛ ئىنسانلار تارىخىدا ئىككىنچى دۇنيا ئۇرۇشى يۈز بېرىپ ، گېتلىرنىڭ ياۋروپانى ئىگىلەيدىغانلىقىنى ؛ ئانوم بومبىسىدىن ئىبارەت كۈچلۈك بىر يادرو قورالنىڭ ياپونىيىنى ئەڭ ئاخىر تەسلىم بولۇشقا مەجبۇرلايدىغانلىقىنى ؛ فرانكونىڭ ① گېرمانىيە بىلەن ھەمكارلىشىشنى رەت قىلىدىغانلىقىنى ... شۇنىڭلار يۈز بېرىشتىن بىرنەچچە يۈز يىل بۇرۇن دانىشمەنلىك بىلەن ئېيتقان . كېيىنكى ئەمەلىيەتنىڭ ئىسپاتلىشىچە ، بۇ ئىشلارنىڭ ھەممىسى راست بولۇپ چىققان ، تارىختا يۈز بەرگەن . ئۇ پەقەت « گېتلىر » دېگەن ئىسىمنىڭ بىرلا خېتىنى خاتا ئېيتقان ، فرانكونىڭ ئىسمىنى بولسا پۈتۈنلەي توغرا ئېيتقان (ئۇلار دۇنياغا كېلىشتىن ئۈچ ئەسىر بۇرۇن) .

ناسترى دامس يەنە يېقىندا بولۇپ ئۆتكەن ئوتتۇرا شەرق ئۇرۇشى (پازىس قولتۇقى ئۇرۇشى) ، مۇھىتنىڭ بۇلغىنىشى ۋە شۇ تۈپەيلى بېلىقلارنىڭ شەكلى ئۆزگىرىپ ، ئادەملەرنىڭ غەلىتە تۇغۇلىدىغانلىقى ؛ ئالىملاردىن ئالەم ئۇچقۇچىلىرى چىقىدىغانلىقىنىمۇ 400 يىل بۇرۇن ئالدىن كۆرەلىك بىلەن ئېيتقان . بۇلارنىڭ ھەممىسى ئالىملارنىڭ تەتقىق قىلىشى ۋە ئەمەلىيەتنىڭ سىنىقى نەتىجىسىدە ، ناسترى دامسنىڭ دانىشمەنلەرچە ئالدىن كۆرەلىكى بولۇپ ئىسپاتلانغان .

① فرانكو - ئىسپانىيىنىڭ 1939 - يىلىدىن كېيىنكى باش ۋەزىرى ھەم زۇڭلىسى .

ئۇ ھەقىقەتەن ناھايىتى كۈچلۈك ئالاھىدە ئىقتىدارغا ئىگە ئادەم . ئۇ شەيئىلەرنى زامان ۋە ماكاندىن زور دەرىجىدە ھالقىغان ھالدا رادىئوسۇلۇق سېزىم ① ئارقىلىق بىلىدۇ . ئۇنىڭ ئالاھىدە ئىقتىدارىنى ئۇنىڭ تۇغما قابىلىيىتى بىلەن ئۆزگىچە ھايات سەرگۈزەشتىسى كەلتۈرۈپ چىقارغان . ئۇ ئالاھىدە ئىقتىدار ھالىتىگە كىرگەن ۋاقىتتا ، ناھايىتى يىراقلاردىن ئۇ-چۇرلارغا ئىگە بولالايدۇ ، ئۇنىڭ ئەھۋالى ئەيسا پەيغەمبەر بىلەن ئۇنىڭ مۇرىتى يوھاننانىڭ ئەھۋالىغا ئوخشىشىپ كېتىدۇ . ناسترى دامس بىرەر نەرسىنى ئالدىن مۆلچەرلىمەكچى بولغاندا ، ئۇ جەزمەن ئۆزى « كۆرگەن » سۈرەت ۋە مەنزىرىلەرنى ئاساس قىلىدۇ ۋە بۇنى بىۋاسىتە سېزىم شەكلىدىكى ئىدراك بىلەن بىرلەشتۈرىدۇ !

ئالاھىدە ئىقتىدارى بار ئادەملەر ئالاھىدە ھالەتتە تۇرغان ۋاقىتتا ، رېئاللىق تۇيغۇسىنى پۈتۈنلەي يوقىتىدۇ ، ئۇنىڭ ئالاھىدە ھالەتتىكى ۋاقتى خۇددى چۈش كۆرۈۋاتقاندەك ھالەتتە بولىدۇ . ئۇنىڭ شۇ چاغدىكى تەپەككۈرى ئالاھىدە ھالەتتىكى تەپەككۈر ، خۇددى ئادەم چۈش كۆرۈۋاتقان ۋاقىتتىكى چۈشنىڭ تەپەككۈرىغا ئوخشاش بولىدۇ . ئادەم چۈش كۆرۈۋاتقان ۋاقىتتا ، چۈشىدە كۆرگەن ھەممە نەرسىگە ئىشىنىدۇ ، ئۇنىڭدا رېئاللىق مەنتىقىسى بولمايدۇ . دەل ئاشۇنداق رېئاللىق مەنتىقىسى بولمىغانلىقى ، ھەممىنى ئۇنتۇغانلىقى ، قېلىپلاشتۇرۇلغان رېئاللىق مەنتىقىسىنى يوقاتقانلىقى ئۈچۈن ، ئۇ ئۆزىنىڭ ئوي - خىيالىدا ھېچقانداق تەسىرگە ئۇچرىمايدۇ ، ئاسماندا ئۇچالايدۇ ، دېڭىزغا شۇڭغىيالايدۇ ، ھەر قانداق توسقۇن - توساقلاردىن بىمالال ئۆتۈپ كېتەلەيدۇ . مۇشۇ نۇقتىدىن قارىغاندا ، دۇنيادىكى نۇرغۇن سىرلىق ھادىسىلەرنىڭ ھەممىسى دېگۈدەك يوشۇرۇن ئاڭ بىلەن مۇناسىۋەتلىك بولىدۇ . ۋەھالەنكى ، بىز ئۆزىمىزنىڭ يوشۇرۇن ئېڭى توغرىسىدا ئانچە چوڭقۇر بىلمەيمىز . ئىنسانلارنىڭ يوشۇرۇن ئېڭى چەكسىز مول بايلىققا ، چەكسىز كەڭلىككە ئىگە . يوشۇ-

① رادىئوسۇلۇق سېزىم — بەلگىلىك نۇقتىدىن چىقىپ ، بەلگىلىك دائىرە ھاسىل قىلالايدىغان ، خالىغانچە كېڭەيتىشكە بولىدىغان سېزىم .

رۇن ئاڭ توغرىسىدا فروئىد پەقەت ئەڭ دەسلەپكى بىر قاتلامنى ئېچىپ بەردى ، بۇ قاتلامدىكى يوشۇرۇن ئاڭدا پىسخىكىلىق ئېنېرگىيەلەر ھازىرلانغان بولىدۇ . نەپەس گۇمپىسى بىلەن ئادەم بەدىنىدىكى ئالاھىدە ئىقتىدار توغرىسىدىكى تەتقىقات بىزگە تېخىمۇ چوڭقۇر قاتلاملىق يوشۇرۇن ئاڭنىڭ بارلىقىنى كۆرسەتتى . ئىنسانلاردىكى سىرلىق ھادىسەلەرنى ئېچىش توغرىسىدا يېزىلغان ماتېرىياللاردا مۇنداق كۆرسىتىلىدۇ : ئەگەر فروئىد تەتقىق قىلغان يوشۇرۇن ئاڭغا « بىرىنچى قاتلامدىكى يوشۇرۇن ئاڭ » ئۆزىدە پىسخىكىلىق ئېنېرگىيە ھازىرلانغان بولىدۇ دەپ تەبىئىي بېرىلسە ، ئۇنداقتا ، « ئىككىنچى قاتلامدىكى يوشۇرۇن ئاڭ » دا فىزىكىلىق ئېنېرگىيە ھازىرلانغان بولىدۇ . شۇڭا ، ئۇ بەزى نەرسىلەرنى جايىدىن يۆتكەپ قالماستىن ، بەلكى ماددىلاردا ھەرخىل فىزىكىلىق ، خىمىيىلىك ئۆزگىرىشلەرنى پەيدا قىلالايدۇ ؛ ئەمدى « ئۈچىنچى قاتلامدىكى يوشۇرۇن ئاڭ » يۇقىرى دەرىجىدىكى فىزىكىلىق ئېنېرگىيە بولۇپ ئىپادىلىنىدۇ . بۇنداق چاغدا بىز يىراقتىن گۇمپا ئىشلىتىپ ، ماددىلاردا كىشىنى ھەيران قالدۇرغۇدەك ئۆزگىرىشلەرنى پەيدا قىلغانلىقىنى كۆرىمىز ، بۇ چاغدا ، ھەتتا شامال چىقىرىپ ، يامغۇر ياغدۇرىدىغان ھادىسىلەر بولىدۇ ؛ ئەمدى « تۆتىنچى قاتلامدىكى يوشۇرۇن ئاڭ » غا بارغاندا ، ئۇ پۈتكۈل ئىنسانىيەتنىڭ ئەقىل - پاراسىتى ، ئىدىيىسى ۋە روھى بىلەن بىرلىشىپ كەتكەن ھالەتتە ئىپادىلىنىدۇ . فروئىد ئېچىپ بەرگەن « بىرىنچى قاتلامدىكى يوشۇرۇن ئاڭ » ئۇيقۇلۇق ھالەت (چۈش كۆرۈش ھالىتى) تىكى ، روھىي كونتروللۇقنى يوقاتقان ، ئەس - ھوشى جايىدا بولمىغان ھالەتتىكى ھەرىكەتلىنىش بولىدۇ . ئەمدى ئىككىنچى ، ئۈچىنچى ۋە تۆتىنچى قاتلامدىكى يوشۇرۇن ئاڭنىڭ ھەرىكەتلىنىشى بولسا ، ئالاھىدە ئىقتىدارغا كىرىشىش ھالىتى ، نەپەس گۇمپىسىغا كىرىشىش ھالىتى بولىدۇ .

بىزدىكى يوشۇرۇن ئاڭ ئىدىيىمىزنىڭ ئەڭ چوڭقۇر قاتلىمىدا ساقلانغان بولىدۇ ، ئۇنىڭ بىلمەيدىغىنى يوق ، ئۇ ھەممە نەرسىنى خاتىر-

لىيەلەيدۇ ، ھەممە نەرسىنى قىلالايدۇ . مەسىلە بىزنىڭ ئۇنىڭ بىلەن نورمال ئالاقە قىلىپ تۇرۇش - تۇرمۇشقا قىممەت بېرىش . ئادەملەردىكى يوشۇرۇن ئاڭ ناھايىتى چوڭقۇر يوشۇرۇنغا چىققان ، ئۇنى كىشىلەرنىڭ ئاشكارا ئېڭى تونۇپ يېتەلمەيدۇ . لېكىن يوشۇرۇن ئاڭ مۇتلەق يوشۇرۇنغان ھالدا ، لەتتلا بولۇۋەرمەيدۇ ، ئۇنىڭ ھەر خىل قىياپەتتە ئاشكارىلىنىدىغان يولى ۋە شەكلى بولىدۇ . ئادەمنىڭ يوشۇرۇن ئېڭى ئادەتتە بوغۇلغان ، چەكلەنگەن ھالەتتە تۇرىدۇ ، ئۇ يوشۇرۇن كۈچ بىلەن ئاشكارا ئاڭغا تەسىر قىلىدۇ ، قاچانكى ئاشكارا ئاڭنىڭ كونترول كۈچى بوشىغان ۋە يىمىرىلگەن ۋاقتتا ، ئۇ ئوخشاشمىغان دەرىجىدە ، ئوخشاشمىغان شەكىلدە ئاشكارىلىنىپ چىقىدۇ ...

ئىنسانلارنىڭ ئاڭغا بولغان بۇرۇنقى تەبىرى ۋە تونۇشى ناھايىتى يۈزە ، ھەتتا خاتا بولغان . ئاڭدا بىز بىلىدىغان خان بەزى ئالاھىدە خۇسۇسىيەتلەردىن باشقا ، يەنە ناھايىتى روشەن ھالدا فىزىكىلىق خۇسۇسىيەت ۋە فىزىكىلىق ئېنېرگىيە بار . ئاڭ ماددىنىڭ بىر ساھەسى ، بىر قىسمى ، بەلكى ئالاھىدە بىر قىسمى ، بۇنداق قاراش ئادەم بەدىنىدىكى ھەر خىل ئالاھىدە ئىقتىدارلارنى ئىلمىي سىناق قىلىش ئارقىلىق بارلىققا كەلگەن . ۋەھالەنكى ، بىزنىڭ ھازىرقى ئىلمىي تەپەككۈرىمىز شۇنداق بىر نەرسىگە ئادەتلەنگەنكى ، جەمئىيەت بىلەن تەبىئەتنى ، ئاڭ بىلەن ماددىنى ، تەن بىلەن روھنى ئايرىپ قارايدۇ . لېكىن ئاڭ ئەسلىدىلا ماددىنىڭ ئالاھىدە تەركىبىي قىسمى ؛ جەمئىيەتمۇ ئەسلىدە تەبىئەتنىڭ بىر قىسمى . ئادەم بىلەن ئادەم ئارىسىدا ، ئادەم بىلەن تەبىئەت ئارىسىدا ئۇچۇر ئالماشتۇرۇش بولىدۇ . بۇ خىل ئۇچۇرنىڭ مەنبەسى ھازىرقى زامان ئىلمىي پېنى تونۇپ يەتكەن ئۇچۇرلارغا قارىغاندا ناھايىتى مول ۋە ناھايىتى چوڭقۇر بولىدۇ . ئادەم بەدىنى دەرىجىدىن تاشقىرى ئىنتايىن مۇرەككەپ بىر سىستېما . ئۇنىڭ پۈتۈن قۇرۇلمىسىنى ، پۈتۈن ئىقتىدارىنى ئىنسانلار تېخى ئېنىق تونۇپ يېتەلمىدى ، ئىنسانلاردىكى ئەڭ زور بايلىق دەل ئۇنىڭ ئۆزىدە . بىز دۇنيانى ئاچقان ۋاقتىمىزدا ، ئۆزىمىزنى ئېچىشىمۇ ئۇنتۇپ

قالماسلىقىمىز لازىم . ئادەم بەدىنىدىكى ئالاھىدە ئىقتىدارنى ھازىر تېخى ھېچكىم قول تەگتكۈزمىگەن بوشلۇق دېيىشكە بولىدۇ . ئىنسانىيەت ئاي شارىغا چىقتى ، مارس توغرىسىدا ئىزدەندى ، لېكىن ئادەم بەدىنىنىڭ ئىقتىدارى توغرىسىدا ئانچە ئويلاشمىدى . بىز نۇرغۇن نەرسىلەردە پەقەت ھادىسىنى ، نەتىجىنى كۆرىمىز . ۋەھالەنكى ، ئۇنىڭ سەۋەبى توغرىسىدا ئېنىق بىر نەرسە دەپ بېرەلمەيمىز . بىز پۈتكۈل ئالەمنى چوڭ بىر مېگە دەپ تەسەۋۋۇر قىلغان ۋاقتىمىزدا ، نۇرغۇن ھادىسىلەرنى چۈشەنمەك ئوڭاي بولىدۇ . ئادەمنىڭ چوڭ مېگىسى شۇنىڭ ئۈچۈن زامان ، ماكاندىن ھالقىغان ھالدا تەسەۋۋۇر قىلىپ ئالەمنى ئىگىلىيەلەيدۇكى ، ئۇ ئالەمدىن ئىبارەت بۇ چوڭ مېگىنىڭ كىچىكلىتىلگەن كۆرۈنۈشى بولغانلىقىدىن ئىبارەت ، خالاس . چوڭ مېگە شەكىلدىكى ھەرىكەت ئالەمنىڭ ئەڭ چوڭقۇر ، ئەڭ ئىچكى ۋە ئەڭ يۇقىرى ھەرىكىتى بولىدۇ .

ئادەم بەدىنىدىكى ئالاھىدە ئىقتىدار ئادەم روھىنىڭ ئەڭ چوڭقۇر قاتلىمىغا يوشۇرۇنغان بىرخىل سىرلىق كۈچ ۋە ئادەمنىڭ پىسخىك ھالىتى بىلەن زىچ مۇناسىۋەتلىك بولغان بىر خىل ئالاھىدە روھىي ھادىسە . بىز بۇ خىل كۈچ بىلەن ئالاھىدە ھادىسىنى تونۇپ يەتمىگەن ۋاقىتتا ، ئۇ بىزنى قايمۇقتۇرىدۇ ، بىزگە سىرلىق نەرسە بولۇپ تۇيۇلىدۇ ، شۇنىڭ بىلەن بىر چاغدا ئۇنىڭغا قارىتا بىزدە بىر خىل خۇراپىيلارچە چوقۇنۇش پەيدا بولىدۇ . ئىنسانلار نېمە ئۈچۈن ھازىرغىچە ئادەم بەدىنىدىكى ئالاھىدە ئىقتىدارغا ئىشەنمەسلىك ، ھەتتا ئىنكار قىلىش پوزىتسىيىسىنى تۇتىدۇ ؟ بۇنىڭدىكى سەۋەب ناھايىتى ئاددىي : ئادەم بەدىنىدىكى ئالاھىدە ئىقتىدار ئارقىلىق نامايان بولغان مۆجىزىلەر بىلەن ئىنسانلارنىڭ پۈتكۈل زامان ۋە ماكان كۆز قارىشى ، پۈتكۈل تەپەككۈر مەنتىقىسى بىر - بىرىگە قارىمۇ قارشى ھالدا بولغان بولىدۇ . بۇ مۇقەررەر ھالدا ئىنسانلارنىڭ تەپەككۈر مەنتىقىسى بىلەن زامان ، ماكان كۆز قارىشىدىن ئىبارەت ئەنئەنىۋى تۈپ سىستېمىنىڭ قارشىلىقىغا ئۇچرايدۇ .

ئەگەر بىز ئۆزىمىزدە بۇرۇندىن بار بولغان كۆز قاراش ، نەزەرىيە ، تەجرىبە ، رامكا ، ئەمىرلەر ، ئەنئەنە ، مەنتىقە ، تەپەككۈر شەكلى ۋە تەپەككۈر ئادىتى قاتارلىقلارنىڭ ھەممىسىنى بىر چەتكە چۆرۈپ تاشلاپ ، ئۆزىمىزنى ، قەلبىمىزنى ، مېڭىمىزنى ھەقىقىي قۇرۇق ھالەتتە ، ئەركىن - ئازادە ھالەتتە تۇتۇپ ، ئۇ نەرسىلەرنى تونۇساق ، بىلىسەك ، ئۇ چاغدا بىز ئۇنىڭ ماھىيىتىگە بىر قەدەر توغرا ۋە ئىلمىي تونۇشتا بولغان بولىمىز .

شۇ مەقسەتتە ، ئۇزاق يىللاردىن بېرى دۇنيانىڭ ھەرقايسى جايلىرىدا ، جۈملىدىن ئېلىمىزدىمۇ بىر مۇنچە ئىلمىي تەتقىقات ئورگانلىرى قۇرۇلۇپ ، نۇرغۇن ئەھمىيەتلىك ئىشلار قىلىندى .

ئادەم بەدىنىدىكى ئالاھىدە ئىقتىدارنى خەلقئارادا « روھىي ھادىسە » ياكى پسخولوگىيە ئىلمىدىن ھالقىپ كەتكەن ھادىسە دەپ ئاتايدۇ . بۇ جەھەتتىكى نەزەرىيەلەرنى بولسا « روھىي ھادىسە نەزەرىيىسى » دەيدۇ . 19 - ئەسىرنىڭ كېيىنكى يېرىمىدىن باشلاپ ، بۇ خىل ھادىسىلەر توغرىسىدا خەلقئارادا تەكشۈرۈش ۋە تەتقىقات باشلانغان . 1882 - يىلى لوندوندا روھىي تەتقىقات ئىلمىي جەمئىيىتى قۇرۇلدى . كېيىن بۇ خىل ئىلمىي جەمئىيەتلەر ياۋروپادىكى نۇرغۇن دۆلەتلەردە ئارقا - ئارقىدىن بارلىققا كەلدى . ئۇ يەرلەردە بىر تۈركۈم پەن - تېخنىكا خادىملىرى ئادەم بەدىنىدىكى ئالاھىدە ئىقتىدار توغرىسىدا تەتقىقات ئېلىپ بېرىۋاتىدۇ . ئۇلار يېتەرلىك پاكىتلار ئارقىلىق ، ئادەم بەدىنىدىكى ئالاھىدە ئىقتىدارنىڭ مەۋجۇتلۇقى ، راستلىقى توغرىسىدا بىر مۇنچە ئىلمىي ئىشلارنى قىلدى .

ھازىر دۇنيادا « ئادەتتىن تاشقىرى ھادىسىلەرنى تەتقىق قىلىدىغان ئىلمىي تەكشۈرۈش كومىتېتى » دەپ ئاتىلىدىغان بىر خەلقئارالىق ئىلىم - پەن ، مائارىپ تەشكىلاتى بار . بۇ تەشكىلات 1976 - يىلى قۇرۇلغان بولۇپ ، ھازىر بۇ تەشكىلاتنىڭ مېڭىدىن ئارتۇق ئەزاسى بار . ئۇنىڭ ھەيئەت رىياسىتى ئەنگىلىيە ، ئامېرىكا ، فرانسىيە ، كانادا قاتارلىق دۆلەتلەردىكى 60 نەپەر تەبىئىي پەن مۇتەخەسسسلەرى ، پەيلاسوفلار ، ئىنژېنېرلار ۋە سېھىرگەرلىك ئۇستىلىرىدىن تەركىب تاپقان . بۇ تەشكىلات دۇنيادىكى

ھەرقايسى ئەللەردە ئوتتۇرىغا چىققان ئالاھىدە ئىقتىدار ئىگىلىرى ۋە ئالاھىدە ھادىسىلەرنى ئىلمىي يوسۇندا تەكشۈرىدۇ . ئىنسانلار نۆۋەتتە ئادەم بەدىنىدىكى ئالاھىدە ئىقتىدارنىڭ سىرلىنى ئاچىدىغان ۋاقىتقا يەتتى . ئىنسانلار تارىخى ئۈزلۈكسىز كەشىپ قىلىش ، ھەقىقەتنى ئۈزلۈكسىز بايقاش تارىخى . ئۆز ۋاقتىدا گالىلىي يەرنىڭ يۇمىلاقلىقىنى ، يەر شارىنىڭ قۇياشنى دەۋر قىلىپ ئايلىنىدىغانلىقىنى ئوتتۇرىغا قويغاندا ، نۇرغۇن ئالىملار ، نۇرغۇن كىشىلەر قوبۇل قىلالمىغان . ئەمدىچۇ ؟ ئۇ بىر يىمىرىلەمەس ھەقىقەتكە ئايلاندى . ھازىر ھېچكىمۇ يەر شارى يۇمىلاق ئەمەس ، يەر شارى قۇياشنى دەۋر قىلىپ ھەرىكەتلەنمەيدۇ دېيەلمەيدۇ . خۇددى شۇنىڭغا ئوخشاش ، ھازىر فىزىكا ، بىئولوگىيە ، پىسخولوگىيە ۋە مېدىتسىنا قاتارلىق پەنلەر چۈشەندۈرۈپ بېرەلمەيدىغان ئاجايىپ سىرلىق ، مۆجىزىلىك پاكىتلارنى كىشىلەرنىڭ دەرھال قوبۇل قىلىپ كېتىشى ئانچە ئوڭاي ئىش ئەمەس ، ئۇ خېلى جاپالىق ئىش . چۈنكى ، ئادەم بەدىنىدىكى ئالاھىدە ئىقتىدار ئارقىلىق ئىپادىلەنگەن بۇ پاكىتلار بىزنىڭ ئەسلىدىكى تەجرىبە ۋە نەزەرىيىلىرىمىزدىن زور دەرىجىدە ھالقىپ كەتكەن ، ئۇ ھازىرقى بارلىق مەۋجۇت بىلىم ۋە كۆزقاراشلار بىلەن قاتتىق توقۇنۇشۇپ قالىدۇ . بۇ پاكىتلارنى قوبۇل قىلىش جەريانى مۇقەررەر ھالدا كونا تەجرىبە ، كونا تەجرىبە ۋە كونا بىلىملەردىن ۋاز كېچىش جەريانى بولىدۇ . ھازىرقى زامان ئىلىم - پېنى چۈشەندۈرۈپ بېرەلمىگەنلىكى ئۈچۈن ، بۇ خىل ھادىسىلەرنى مەۋجۇت ئەمەس دېگىلى بولمايدۇ . ئىلىم - پەن بۇرۇنقىغا قارىغاندا تەرەققىي قىلغان بولسىمۇ ، لېكىن پۈتكۈل ئىنسانلارنىڭ بىلىش تارىخى نۇقتىسىدا تۇرۇپ ، يەنە 100 يىلدىن كېيىن ، 1000 يىلدىن كېيىن قارايدىغان بولساق ، بۈگۈنكى ئىلىم - پەننىڭ ھەقىقەتەن ئىنسانلارنىڭ بىلىش تارىخىدا ناھايىتى گۈدەك ھالدا ئىكەنلىكىنى ھېس قىلىمىز . شۇڭا ، نۇرغۇن ھادىسىلەرنى بۈگۈنكى ئىلىم - پەننىڭ چۈشەندۈرۈپ بېرەلمىگەنلىكى نورمال ئەھۋال ، بۇ ئەجەپلىنەرلىك ئەمەس .

ئىلىم - پەننىڭ ئىسپاتلىشىچە ، ئادەم بەدىنىدىكى ئالاھىدە ئىقتىدارنىڭ بەزىسى تۇغما بولىدۇ ؛ بەزىسى مەلۇم تاسادىپىي ئىشلارغا يولۇقۇش ، مەسىلەن ، كېسەللىك ، يەر تەۋرەش ، چاقماق تېگىش ، مېتېئورىت تاشلىرىنىڭ يەرگە چۈشۈشى ، تەقدىرىدە تۇيۇقسىز ئۆز گىرىش بولۇش قاتارلىق ھادىسىلەردىن كېيىنكى تەسىردىن پەيدا بولىدۇ . يەنە بەزىسى بولسا ، نەپەس گۇمپىسىنى مەشق قىلىش ئارقىلىق پەيدا بولىدۇ .

جىلىڭ شەھەرلىك مۇزېدا ئىشلەيدىغان ئالاھىدە ئىقتىدار ئىگىسى ۋاڭ يۇچىڭنىڭ بەدىنىدىكى ئالاھىدە ئىقتىدار 1976 - يىلى ئۇ ناھەق زىيانكەشلىككە ئۇچراپ ، تۈرمىدە بىر خىل نارازىلىق بىلەن كۈن بويى جىم ئولتۇرغان ۋاقتىدا تۇيۇقسىز پەيدا بولغان . يەنى ، بىر كۈنى ئۇ ئاشۇنداق جىم ئولتۇرغان پەيتتە ، تۇيۇقسىز كالىسى « ۋاڭگىدە » يېرىلىپ چاچراپ چىقىپ ، يەنە ھايات ئۆتمەي ئورنىغا قايتىپ كەلگەندەك بىر ھالەتنى ھېس قىلغان . شۇنىڭدىن كېيىن ئۇنىڭدا كىشىلەرنىڭ كۆڭلىدىكى ئوي - خىياللىرىنى بىلىۋالدىغان ، بار نەرسىنى يوق قىلىدىغان ، يوق نەرسىنى بار قىلىدىغان ... ئالاھىدە ئىقتىدار پەيدا بولغان . كېيىن ئۇ ئۆزىنىڭ كالىسى « پارتلىغان » ھېلىقى دەققە دەل ئاسماندىن بىر پارچە غايەت زور مېتېئورىت تېشىنىڭ جىلىڭغا چۈشكەن ۋاقتى ئىكەنلىكىنى بىلگەن . دۇنياغا مەشھۇر بۇ چوڭ مېتېئورىت تاشنىڭ تۇيۇقسىز يەرگە چۈشۈشى ئۇنىڭدىكى ئالاھىدە ئىقتىدارنىڭ قوزغىلىشىغا سەۋەب بولغان . ئۇنداق بولسا ، بىزنىڭ قۇربانچان تۈرەكتىكى ئالاھىدە ئىقتىدار زادى قانداق پەيدا بولغان ؟ مەن ئۇنى زىيارەت قىلغان ۋاقتىدا ، ئۇ ماڭا ئۆز ئاغزى بىلەن تۆۋەندىكىلەرنى ئاشكارىلىدى . مەن شۇ چاغدا يېزىۋالغان ئەينەن خاتىرە مۇنداق :

« مەن مەكىت ناھىيىسىنىڭ يانتاق يېزا ئوي بۇغداي كەنتىدە تۇغۇلۇپ ئۆستۈم . دادامنىڭ ۋە باشقا مۇھىمىيەتلەرنىڭ ئېيتىشىچە ، ئۇ - چىنچى بوۋام موللانباي غوجا ئانچە تەكشى ئادەم ئەمەس ئىكەن . ئاندا - مۇندا كارامەتلەرنى كۆرسىتىپ قويىدىكەن . بەزى چاغلاردا ئۇ دولان دەرە -

ياسىدىن كېمىگە ئېۋاشمەي، كېمىدىكىلەر دەريادىن ئۆتكۈچە ئۇ ئاللىقاچان ئۇ قايشقا ئۆتۈپ، كېمىدىكىلەرنىڭ ئالدىدا پەيدا بولىدىكەن؛ بەش - ئالتە ئادەم كۆتۈرەلمىگەن ياغاچنى ھاسسى بىلەن بىرنى ئۇرۇپ قويۇپ، بىز قولى بىلەنلا يەلگىسىگە ئېلىپ كۆتۈرۈپ ماڭالايدىكەن؛ چىشى ئاغرىپ قالىغانلارنىڭ ئاغزىغا بىزلا: «سۇق» دەپ، چىشى ئاغرىقىنى توختىتىدىكەن...

بوۋام موللانىياز ئۆلەر ۋاقتىدا ۋەسىيەت قىلىپ مۇنداق دەيتىكەن: «بىزنىڭ ئىچىمىزدە سىز بار، مەن ئۆلگەندىن كېيىن بۇ سىز 3 - ئەۋلاد ئىچىدىكى قۇربان ھېيتتا تۇغۇلىدىغان بىزىگە كېلىدۇ، ئۇنىڭ ئىسمىنى قۇربان قويۇڭلار!»

دېگەندەك، مەن 3 - ئەۋلاد ئىچىدە قۇربان ھېيتتا تۇغۇلۇپتىمەن، شۇڭا ئىسمىمنى قۇربان قويغان ئىكەن. مەن 12 ياش ۋاقتىدا، ئىشىك ئالدىدا ئوتۇن ئېپىرۋاتسام، ھاشىم سىراج ئىسمىلىك بىر تاغام يېنىمغا كېلىپ، ماڭا ئەتراپتىكى ئۆي - خاي، دەل - دەرەخ ۋە مەھەللىلەرنى كۆرسىتىپ، ئۇلارنىڭ نام - ئەھۋالىنى سورىدى. مەن ھەممىنى ئېيتىپ بەردىم. شۇ چاغدا تاغام مېنى ئولتۇرغۇزۇپ: «بالام، مەن بۈگۈن كېچىدە ئۇ دۇنياغا كېتىمەن، شۇڭا، ئەتراپتىكى نەرسىلەرنى كۆرۈۋالاي، دېدىم.» مەن بىر تۈپ يېلىملىق جىگدىنىڭ غولىغا يۆلىنىپ ئولتۇرغان ئىدىم، بىر چاغدا بىرسى: «ئارقاڭغا قارا! دېگەندەك قىلدى، قارىسام ھېلىقى جىگدە سۆگەتكە ئايلىنىپ قاپتۇ. شۇ كېچىسى دېگەندەك تاغام تۈگەپ كەتتى. شۇنىڭدىن كېيىن مەن ھەمىشە ئاشۇ جىگدىگە قارايدىغان بولۇپ قالدىم، ئۇ جىگدە مېنىڭ كۆزۈمگە سۆگەت كۆرۈنەتتى، لېكىن ئاتا - ئانىمىڭ كۆزىگە بولسا يەنىلا جىگدە كۆرۈنىدىكەن. مەن ئۇنىڭ شېخىدىن سۆگەتنىڭ يوپۇرمىقىنى ئۈزۈپ بەرسەم، ئاتا - ئانىم ھەيران بولۇپ: «بالام، سەن نېمانداق جىگدىدىن سۆگەتنىڭ يوپۇرمىقىنى ئالسىن؟» دەيتتى. كېيىن، مەن كەچلىرى ھېلىقى جىگدىگە (ماڭا سۆگەت كۆرۈنىدىغان) قارىسام، ئۇنىڭ ئۈستىدىن

بىلەكتەك يوغانلىقتىكى بىر ئوت چىقىپ ، بارا - بارا يوغىناپ ، كېيىن يوقاپ كېتەتتى . ئاتا - ئانامنى ئەپچىقىپ كۆرسەتسەم ، بۇ ئوت ئۇلارغا كۆرۈنمەيتتى .

13 ياش ۋاقتىمدا ، 9 - ئاينىڭ مەلۇم بىر كۈنى ، ئادىتىم بويىچە مەكتەپتىن قايتىپ كېلىپ ، ئۆستەڭ بويىدىكى دۆڭلۈكنە ئولتۇرۇپ قوي بېقىۋاتتىم . تۇرۇپلا مېنى قاتتىق ئۇيقۇ باستى . ھەر قانچە قىلساممۇ بولالماي ، ئاستا - ئاستا ئۇخلاپ قالدىم . قويلار پىتىراپ زىرائەتلەرگە كىرىپ كېتىپتۇ . ئاغغۇچە دادام مېنى ئىزدەپ يۈرۈپ ، ھېچقانداق يەردىن تاپالماي ، ئاچچىقىدا قويلارنى ئۆيگە ھەيدەپ كېتىپتۇ . مەن شۇ كېچىسى ئۆيگە قايتماپتىمەن . ئەتسى ، ئۆگىنىمۇ يوق بويىتىمەن . ئاتا - ئانام ئەن سىرەپ ، تەرەپ - تەرەپكە ئادەم ئەۋەتىپ ئىزدەپتۇ ، ئاخىر ئون نەچچە كۈن بولغاندا مېنى ھېچ يەردىن تاپالماي ، ئۇلۇپ كېتىپتۇ دەپ قاراپ ، يۇرتقا نەزىر - چىراغلىرىمنى بېرىپتۇ . لېكىن ، مەن 17 - كۈنى يەنىلا ئاشۇ دۆڭدە ئويغىنىپ ئەسلىمگە كەلدىم ، ئۆزۈمدە 17 كۈن ئەمەس ، بەلكى 17 مىنۇتلا ئۇخلاپ قالغاندەك سېزىم بار ئىدى . شۇ كۈنى ئويغىنىپ ، بىر نەچچە كۈندىن كېيىنلا قاتتىق كېسەل بولۇپ كەتتىم ، كۈندۈزى ساق ئىدىم ، ئەمما كېچىسى ئۇخلىيالماي ، پۈتۈن بەدىنىم قىزىپ ، ئاغرىپ بىئارام بولاتتىم . بۇ كېسەل بىرەر ئاي داۋام قىلدى . ئۆيدىكىلەر دوختۇرغا ئاپاردى ، تېۋىپقا كۆرسەتتى ، داخانغا ئوقۇتتى ، باخشىغا باقتۇردى . ئىشقىلىپ ھەممە سەۋەبلەرنى قىلىپ باقتى ، لېكىن كېسىلىم تېخىمۇ ئەدەپ كەتتى . كېيىن كېسىلىم تۇيۇقسىزلا ئۆزلۈكىدىن ئوڭشىلىپ قالدى . شۇ كۈنلەرنىڭ بىرىدە ، يەنى بۇغداي تېرىۋاتقان ۋاقتتا ، كۈندۈزى مەھەللىنىڭ سىرتىدا قوي بېقىپ يۈرەتتىم . كۆز ئالدىمدا تۇيۇقسىز ئاپئاقساقال ، نۇرئانە چىراي بىر ئادەم پەيدا بولۇپ : < بالام ، سەن خىسلەتلىك بالا ، سەن ئۆمۈر بويى تاماكا چەكمە ، ھاراق ئىچمە ، ناشايان ئىشلارنى قىلما ، يېقىندا ساڭا سىر كېلىدۇ ، ئۇنى تۇتۇۋالساڭ ، ئۆمۈر بويى ساڭا ئامەت يار بولىدۇ ، تۇتۇۋالساڭ ، خەۋپكە ئۇچرايسەن ، ئامىن

ئاللاھۇ ئەكبەر ... > دەپلا يوقاپ كەتتى . شۇنىڭدىن كېيىن مەندە بىرەر ئىشقا قىزىقىش پەيدا بولدى ، مەسىلەن ، قولۇمغا بىرەر نەرسىنى ئېلىپ ، بۇ نەرسە يوقامدۇ - يوق ؟ دەپ ئويلايتتىم ، تۇيۇقسىزلا قولۇمدىكى نەرسە يوقاپ كېتەتتى ياكى باشقا يەرلىرىمگە ئۆتۈپ قالاتتى ...

كېيىن ھەربىي سەپكە قاتناشتىم ، ھەربىي سەپتە تۇرغان چاغلىرىمدىمۇ قولۇمدىن قارنا ۋە باشقا نەرسىلەر چۈشمەيتتى ، بىرەر ھۈنەر - كارامەتلەرنى قىلىپ باقاتتىم . كېيىن چاغاتوقايدىكى چېگرا توقۇنۇشىغا قاتناشتىم ، ماڭا ئوق تەگدى ، ئەمدى ئۆلىدىغان بولدۇم دەپ ئويلىدىم . لېكىن بېقىنىمدىكى ئوق تەگكەن يەرگە توپا سۈركەپ قاننى توختاتتىم ، ئۈچ يەرگە ئوق تېگىپتەكەن ، بىر كېچە دەرەخنىڭ دالدىسىدا قان ئىچىدە ياتتىم ، ئەتسى مېنى يۆتكەپ كېتىپ داۋالاتتى ، تېزلا ياخشى بولۇپ قالدىم . كېيىن ھەربىي سەپتىن كەسىپ ئالمىشىپ ، خېلى يىللارغىچە مەكىت ناھىيىلىك سۇ ئىدارىسىدا سۇ كادىرى بولۇپ ئىشلىدىم . بۇ قېتىم بەزى ھۈنەرلىرىمنى كۆرگەن رەھبەرلەر مېنى شىنجاڭ ئۇيغۇر ئاپتونوم رايونلۇق سېرك ئۆمىكىگە يۆتكەپ ئەكەلدى ... »

قۇربانجان تۈرەكنىڭ ئۆز تۇرمۇشى ، تەقدىرى ۋە غەلىتە سەرگۈزەشتىسى ھەققىدە بىلىدىغانلىرى ئەنە شۇنچىلىك . ئەگەر ئۇنىڭدىن ھەرقايسى سورۇنلاردا ئۆزى كۆرسىتىۋاتقان كارامەتلەرنىڭ سىرى ھەققىدە يەنىمۇ چوڭقۇرلاپ سورالسا ، ئۇ كۈلۈپ تۇرۇپ : « ھەممە ئىشنىڭ ئىگىسى بار » دەپلا قويدۇ .

ئۇ مۇشۇ كۈنگىچە بولغان 42 يىللىق ئۆمرىدە ، ئالاھىدە ئىقتىدار ئىگىلىرىدە بولۇشقا تېگىشلىك پاكلىق ، ئاق كۆڭۈللۈك ۋە ھالاللىققا ئوخشاش خىسەلەتلەرنى ئۆز ۋۇجۇدىدا تولۇق يېتىلدۈرگەن ۋە شۇنداق كۈچلۈك بىر ئەقىدە بىلەن ساپ ھەم نەمىمى ياشاپ كەلگەن . ئۇنىڭ يىراق - يېقىندا نامى چىقىپ ، كۆرسەتكەن ئويۇنلىرى كىشىلەرنىڭ دىققەت - ئېتىبارىنى تارتقان بىر ۋاقىتتا ، مەلۇم بىر « خان جەمەتى » ئىشرەتخانىسى ئۇنى ئۆزىگە تارتىپ ، ئۇنىڭ ھۈنەر - كارامەتلىرىنى تېپ

خىمۇ كۆپ بۇل تېپىشنىڭ دەسمايىسى قىلىش مەقسىتىدە ، ئۇنىڭ بىلەن بىر نەچچە يىللىق توختام تۈزۈمە كىچى بولغان . دەسلەپكى كېلىشىمدە ، ئۇنىڭغا ھەر ئايدا 3500 يۈەن ئىش ھەققى بېرىش ، 150 يۈەنلىك ياتاقنا ھەقسىز يېتىش ، يۇقىرى ئۆلچەملىك يېمەك - ئىچمەكتىن بەھرىمەن بولۇش بېكىتىلگەن بولۇپ ، بۇنىڭ ھېسابىغا قۇربانجان تۈرەك ھەپتىدە ئۈچ مەيدان ئويۇن كۆرسىتىش ، ئەگەر خېرىدارلار تەلەپ قىلىپ قالسا ، ئۇلارنىڭ خاس ھۆججىلىرىغا كىرىپ ، ئۇلار خالىغان ئويۇنلارنى كۆرسىتىپ يۇقىرى ھەق ئېلىش ۋەزىپىسى يۈكلەنگەن .

ئەگەر بۇ ئىشقا ، كۆزىنى پۇلغا تىككەن كىشىلەرنىڭ نەزىرى بىلەن قارىغاندا ، ئۇنى قۇربانجان تۈرەككە كەلگەن چوڭ بىر ئامەت دېيىشكە بولىدۇ . چۈنكى ، كېچە - كۈندۈز سۇ بىلەن لايغا مىلىنىپ ئىشلىتىش ئايلىق مائاشى 200 يۈەندىن ئاشمايدىغان جاپاكەش بىر ئادەمنىڭ بىردىنلا خان ئوردىسىدەك ئېسىل يەرلەردە يېتىپ - قوپۇپ ، ئېيىغا يەنە 3500 يۈەن مائاش ئېلىشى ھەقىقەتەنمۇ تۇيۇقسىز كەلگەن تەلەپ - ئامەت ! لېكىن ، بۇ رەڭگارەڭ چىراغ ئاستىدىكى ئاجايىپ مالا مەتلەر بىزنىڭ خىلۋەت يەرلەردە ئاددىي - ساددا ياشاپ كەلگەن ئىمانى كۈچلۈك قۇربانجاننىڭ كۆزىگە سىغىمىدى . بۇ يەردە كۆرگەنلىرى ئۇنىڭ دولانلىقلارغا خاس غۇرۇرىغا ، پاك ئەقىدىسىگە ، يىگىتلىك ۋىجدانىغا ھار كەلدى . شۇنىڭ بىلەن ئۇ : « قۇرۇسۇن بۇنداق ھەشەمەتلىك تۇرمۇش بىلەن 3500 يۈەن ئايلىقى ! » دەپ قول سىلكىدى .

ھازىر قۇربانجاننىڭ خەلقى ئىچىدىكى تەسىرى بارغانسېرى كېڭەيمەكتە . ئۇنىڭ ئىخلاسىغا ئىشىنىدىغانلىرى ، دوستلىرى ، چوقۇنغۇچىلىرىمۇ كۈندىن كۈنگە كۆپەيمەكتە . ئۇ ئۈرۈمچىگە يۆتكىلىپ كەلگەندىن كېيىن ، ياخشى پىسخىك مۇھىت ، ياخشى كەيپىيات ، ئىشەنچ ، قايىللىق ۋە ھۈرمەت قاتارلىق ياخشى ئىجتىمائىي مۇھىتتا ئۇنىڭ ئىقتىدارى تېخىمۇ ياخشى جارى بولۇپ ، تېز تەرەققىي قىلىۋاتىدۇ ۋە يېڭى - يېڭى كارامەتلەرنى مەيدانغا چىقىرىۋاتىدۇ .

بەزى ئادەملەر ھازىرچە بۇ ئىشلارنى چۈشەنمىسۇ ، بۇنداق كارا-
 مەتلەرنىڭ راستلىقىغا ، مەۋجۇتلۇقىغا ئىشەنمىسۇ ، لېكىن ئادەمنىڭ
 ئەقلىنى لال قىلىدىغان بۇ ئاجايىپ سىرلار يىراق بولمىغان كەلگۈسىدە ،
 بىرى ، يەنە - تېخنىكىنىڭ ئۈزلۈكسىز تەرەققىي قىلىشى بىلەن
 ئىسپاتلىنىدۇ ؛ يەنە بىرى ، ئىنسانلارنىڭ ئۆز بەدىنىدىكى ئالاھىدە ئىق-
 تىدارنى ئېچىش ئەمەلىيىتى ئارقىلىق ئىسپاتلىنىدۇ . ئىنسانلار ھەمىشە يېڭى
 پاكىتلار بىلەن كونا نەزەرىيىنىڭ ئۈزلۈكسىز توقۇنۇشى ئىچىدە تۇرىدۇ .
 بىز كونا ئەسىر بىلەن خوشلىشىپ ، يېڭى ئەسىرنىڭ پارلاق مەنزىرىسىنى
 كۈتۈۋالايلى ، كونا تەپەككۈرنى بۇزۇپ تاشلاپ ، يېڭى مەدەنىيەتنىڭ ئۈ-
 پۇق سىزىقىغا دادىل قەدەم تاشلايلى !

1995 - يىلى ماي ، ئۈرۈمچى

* مۇئەللىپنىڭ ئالاھىدە ئەسكەرتىشى : ئەسەردە تىلغا ئېلىنغان خەنزۇلار ئىچىدىكى
 ئالاھىدە ئىقتىدار ئىگىلىرى ۋە باشقا مۇناسىۋەتلىك مائىرىياللار شۋېتسىيەنىڭ مەركىزى س-
 توككىلىمدا نەشر قىلىنغان ئۆزبېكچە « ئىنجىل » بىلەن يازغۇچى كې يۈنلۇننىڭ « بۈگۈنكى
 جۇڭگو » نەشرىياتى تەرىپىدىن نەشر قىلىنغان ئۇچ توملۇق « ھاياتلىقتىكى ئالاھىدە ھادىس-
 لەرنى تەكشۈرۈش » ناملىق كىتابلاردىن ئېلىندى .



ئىرادىدىن پۈتكەن گۈزەللىك

كونا ئۆتەڭدىكى يېڭى ناخشا

« تۇرمۇشنىڭ ئالتۇن ئاچقۇچى ھامان خەتەرلىك دولقۇنلارنى باتۇرلۇق بىلەن كۈتۈۋالدىغان ھەم ئۇنى قەتئىي يېڭىپ چىقىدىغانلارغا بېرىلىدۇ . »
(خاتىرە دەپتىرىمدىن)

ھەممە ئادەمدە گۈزەللىكنى سۆيىدىغان قەلب بار ، گۈزەللىكنى سۆيۈش ئىنسانلارنىڭ تەبىئىي خۇسۇسىيىتى .

1995 - يىلى 2 - ئىيۇن مەملىكەتلىك خەلق قۇرۇلتىيى دائىمىي كومىتېتىنىڭ مۇئاۋىن مۇدىرى تۆمۈر داۋامەتمۇ ئەنە شۇ گۈزەللىكتىن تەسەللىنىپ ، بۇ بازار توغرىسىدا « شىنجاڭنىڭ يېزا - بازارلىرى ئىچىدىكى نۇرلۇق مەرۋايىت — سېرىقئۇيا » دەپ بېغىشلىما يازغان !
شۇغىنىسى ، مەرۋايىت ھەرگىزمۇ ئۆزى لەيلەپ سۇنىڭ ئۈستىگە چىقمايدۇ ، ئۇنى ئالىمەن دېگەن ئادەم جان پىدالىق بىلەن سۇنىڭ چوڭ قۇر ئاستىغا چۆكۈشى كېرەك !

سېرىقئۇيا بازارلىق پارتكومنىڭ شۇجىسى سەمەت ئىسمائىل ئەنە شۇنداق جان پىدالىق بىلەن سۇنىڭ ئاستىغا چۆككەنلەرنىڭ بېرى . ئەم-

دىلا 46 ياشقا كىرگەن ، پاكار ، دۇغىلاق بۇ ئادەم مۇشۇ زېمىندا تۇغۇلۇپ ، مۇشۇ زېمىننىڭ ئاش - سۈيى بىلەن چوڭ بولغان . شۇڭا ، بۇ يەرنىڭ ھەر بىر ئادىمى ، ھەر بىر يېزا - كەنت ، تاغ - دەرياسىدىن تارتىپ ، ھەر بىر دەل - دەرەخ ، گۈل - گىياھىغىچە ئۇنىڭغا تونۇشلۇق . بۇ يۇرتنىڭ تۇپرىقى بىلەن خەلقىمۇ ئۇنىڭ بىلەن ھېسداش ، تەقدىرداش بولۇپ كەتكەن . قىسقىسى ، بۇ ئادەم 1966 - يىلى تولۇق ئوتتۇرا مەكتەپنى پۈتتۈرۈپ ، ئالتە كېسك كەنتىگە شۇجى بولغاندىن تارتىپ ، ھازىرغىچە نەگە تىكىپ قويسا ، شۇ يەردە مېۋە بەرىپ ، مۇشۇ ئانا توپراققا چىن ئىشتىياق باغلاپ ئىشلەپ كېلىۋاتقان ئاددىي ، لېكىن ئىرادىلىك ، ئۆ - مىدۋار ئادەم ئىدى . لېكىن بۇ ئادەم 1990 - يىلى بازىلىق پارتكومغا شۇجى بولغاندىن كېيىن ، بىردىنلا خىيالچان ، جىمغۇر بولۇپ قالدى . تۇرمۇشتا ، بىرى ھەسرەتتى چوڭقۇر ئادەم جىمغۇر بولىدۇ ، يەنە بىرى ئارزۇسى كۈچلۈك ئادەم جىمغۇر بولىدۇ . سەمەت ئىسمائىلنىڭ بۇنداق تۇيۇقسىز جىمغۇر بولۇپ قېلىشى ئۇنىڭ ئارزۇسىنىڭ كۈچلۈكلۈكىدىن ئىدى . ئۇنداقتا ئۇ زادى نېمىنى ئارزۇ قىلىدۇ ؟ ئۇ يېڭىلىقنى ، گۈزەللىكىنى ئارزۇ قىلاتتى ، ئۆزى پۈت تېرەپ تۇرغان مۇشۇ زېمىندا يېڭى ، گۈزەل بىر دۇنيانىڭ پەيدا بولۇشىنى ئارزۇ قىلاتتى ، كونا ئۆتەڭدە يېڭى ناخشىلارنى ئېيتقۇسى ، يېڭى ئۇسسۇللارنى ئوينىغۇسى كېلەتتى !

شۇنداق ، بۇ قەدىمكى ئۆتەڭنىڭ يەنىلا ھازىرقىدەك مەۋجۇت بولۇپ تۇرۇشى مىللىي مەدەنىيەتمىزنىڭ ئۇزاق تارىختىن بۇيان ئۇزۇلۇپ قالماستىن داۋاملىشىپ كېلىۋاتقانلىقىنىڭ نەتىجىسى ! ئۇنىڭ كۆز ئالدىدا ھەمىشە ئەجدادلارنىڭ جاسارەتلىك ، ئەقىل - پاراسەتلىك ئوبرازى ناما - يان بولاتتى ، قۇلاق تۈۋىدە قەدىمكى زامان كارۋانلىرىنىڭ مۇشۇ ئۆتەڭنى بېسىپ ئۆتكەن چاغدىكى يېقىملىق ، جاراڭلىق قوڭغۇرنى ئاڭلانغاندەك بولاتتى . ئۇلار ئۆز ۋاقتىدىلا كېيىنكى ئەۋلادلىرى ئۈچۈن بۇ زېمىننى ئاچقان ، بۇ ئۆتەڭنى بەرپا قىلغان ، گۈللەتكەن . ئەمدى بىزمۇ ئانا - بوۋىلىرىمىزنىڭ روھىغا ۋارىسلىق قىلىپ ، كېيىنكى ئەۋلادلار ئۈچۈن بۇ

زېمىن، بۇ بازارنى تېخىمۇ گۈللەندۈرۈپ، باياشات، گۈزەل ماكانغا ئايلاندۇرۇشنىمىز لازىم، شۇ چاغدىلا، بىز تارىخىمۇ، كەلگۈسىگىمۇ يۈز كېلەلەيمىز.

سەمەت ئىسمائىل سۈكۈت ئىچىدە ئەنە شۇنداق ئويلايتتى، بازار-نىڭ توپا - چاڭ باسقان يوللىرىنى، قىغىر - قىيسق دۇكانلىرىنى، توپا چىراي تىجارەتچىلىرى بىلەن رەددى - بەدەل خېرىدارلىرىنى كۆرۈپ، يەنە چوڭقۇر خىيالغا چۆكەتتى، ئۆز - ئۆزىگە سوئال قوياتتى، ئىچ - ئىچىدىن تىت - تىت بولاتتى، نېمىگىدۇر ئالدىرايتتى ... مۇنداق بىر ھېكمەت بار: «ئەقىلىسىز ئۆتمۈشى بىلەن ماختىنىدۇ، كالتە پەم كېلەنچەك بىلەن ماختىنىدۇ، ئاقىل بولسا ھازىر بىلەن ماختىنىدۇ!» لېكىن، بۇلارنىڭ ھازىر ماختانغۇدەك نېمىسى بار؟! بازار يەنە شۇ بۇرۇنقىدەك كونا يېتى ئۇرۇپتۇ، يوللار ئوڭغۇل - دۈڭغۇل، بىرەر ئاپتوموبىل ئۆتسە، ئادەم ھۈركۈپ، پىتتىراپ كېتىدۇ، ئاسماندىن توپا ياغقان دەك پۈتۈن ئەتراپ چاڭ - توزانغا كۆمۈلىدۇ، سودا - سېتىق قىلىدىغانلارنىڭمۇ تۇرار جايى ئوچۇقچىلىق، يازدا ئىسسىقلىقنى مېڭىسى قاينايدۇ، قىشتا سوغۇقتىن تېنى مۇزلايدۇ!

ئويلىغانىبىرى سەمەت ئىسمائىلنىڭ كۆڭلى غەش بولاتتى، كۆز ئالدىدا ئۆزى كۆرگەن بېيجىڭ، گۇاڭجۇ، شېنچېن قاتارلىق شەھەرلەرنىڭ ھەيۋەتلىك، كۆز كەم قىياپىتى نامايان بولۇپ، كۆڭلىنى تېخىمۇ بىئارام قىلاتتى، ئۆزلىرىنىڭ ھېچ بولمىغاندا، غۇلجا، سانجى، شىخەنزە قاتارلىق جايلاردىكىلەر قىلغان ئىشلارنىڭ ئوندىن بىرىنىمۇ قىلالمىغانلىقىدىن قاتتىق خىجىللىق، ئۆكۈنۈش ھېس قىلاتتى. ئۇ ئۆزىنى باشقىلارغا سېلىشتۇرۇپ، ئۆزىنىڭ ئاجىزلىقىنى ئىزدەيتتى. ئۇنىڭ زادى نېمە كەم؟ ئەقىل - پاراسەتمۇ ياكى غەيرەت - شىجائەتمۇ؟ لېكىن بۇلارنىڭ ھەممىسى ئۇنىڭدا يېتەرلىك بار ئىدى. پەقەت پۇل يوق ئىدى. ئۇ نۇرغۇن پىلانلاش، ھېسابلاش ئارقىلىق، سېرىقبۇيا بازىرىنى كېڭەيتىپ، يېڭىلاپ قۇرۇپ چىقىش ئۈچۈن، 4 مىليون يۈەن ئەتراپىدا پۇل

كېتىدىغانلىقىنى مۆلچەرلەپ چىققان ئىدى . لېكىن ، ھازىر ئۇنىڭ قولىدا 4
 مىليون يۈەن پۇل تۈگۈل ، 4000 يۈەن نەقپۇلمۇ يوق ئىدى . تېخى ئۆتكەن
 يىلىلا (1990 - يىلى) ، بازارلىق پارتكوم بىلەن ھۆكۈمەتنىڭ ئورگان
 بىناسىنى 800 مىڭ يۈەن خەجلەپ ، ئاران پۈتكۈزۈپ ئالغان . ئەسلىدە ،
 ئۇنىڭ ئورنى « لەيلىخان مازىرىم » دېگەن مازارلىق ئىدى ،
 ئىشخانلىرىنىڭ ئۆگزىسىگە قومۇش ئۆسۈپ ، تام - تۇرۇسلىرىدىن
 قۇم - توپىلار شىرقىراپ چۈشۈپ تۇراتتى . قانداقلا بولمىسۇن ، قەتئىي
 بىر ئىرادە بىلەن بۇ يەرقايتا قۇرۇلۇپ ، بۇ يەردە ئۈچ قەۋەتلىك خېلى
 كۆركەم بىر بىنا پەيدا بولدى ، ھويلىدا باغ ياسالدى ، گۈلزارلىق پەيدا
 بولدى ، شۇ قاتاردا خېلى ئوبدان بىر مېھمانخانىمۇ قۇرۇلۇپ قالدى . بۇ
 ئىشلار بىلەن ئۇلارنىڭ تاپقان تەرگەن ئىقتىسادىمۇ بىر يەرگە بېرىپ
 قالغان ئىدى . بۇنداق ئەھۋالدا ، 4 مىليون يۈەن پۇلنى چىقىرىش تۈگۈل ،
 تەسەۋۋۇر قىلىشمۇ بەسى مۇشكۈل ئىدى . لېكىن ، سەمەت ئىسمائىل جا-
 ھىللىق بىلەن پىكىر يۈرگۈزۈشتىن زادىلا توختىمىدى ، ئۆزىچە مۇلاھىزە
 قىلدى ، پىلان تۈزدى ، لايىھە قۇردى . بىر نەچچە كۈنلۈك چوڭقۇر ئوي -
 خىيال ئاخىر ئۇنىڭدا قاتتىق بىر روھىي سىلىكىنىشىنى پەيدا قىلدى ، ئۇنىڭ
 پىكىر يوللىرى بىردىنلا ئېچىلىپ ، غەيرىتى ھەسسىلەپ ئاشتى !
 ئىقتىدارلىق ئادەملەرنىڭ ھەممىسىدە ئۇلارنى ھەمىشە كۈرەشكە
 ئۈندەيدىغان ، كاتتا ئىشلارنى قىلىشقا دەۋەت قىلىدىغان بىر ئىچكى سادا
 بولىدۇ . سەمەت ئىسمائىلنىڭ ۋۇجۇدىدا مانا شۇنداق كۈچلۈك بىر سادا
 جۇش ئۇرۇپ كۆتۈرۈلدى . ئۇ ئالدى بىلەن سېرىقبۇيا خەلقىگە ئىشەندى ،
 ئۇنىڭ نەزىرىدىكى بۇ خەلق يۈزىنى سۆيىدىغان ، غۇرۇرى كۈچلۈك ،
 سودا ئېڭى يۇقىرى ، يېڭىلىققا ئىنتىلىدىغان ۋە تەنپەرۋەر خەلق ئىدى .
 ئۇلار ئۇزاقتىن بېرى سىرتتا تىجارەت قىلىپ ، سىرتنىڭ تەسىرىنى قوبۇل
 قىلغان ، يېڭىلىق ئۆگەنگەن ، مەدەنىيەت تارقانغان . ئۇلاردا چوقۇم بۇ قە-
 دىمكى داڭلىق بازارنىڭ مۇشۇنداق ۋەيرانە ، ناتىۋان ھالغا چۈشۈپ
 قالغانلىقىغا نىسبەتەن غەشلىك ، تىت - تىتلىق تۇيغۇسى بار ...

سەمەت ئىسمائىل كىشىلەر ئىدىيىسىنىڭ چوڭقۇر يېرىدىكى مانا شۇنداق نازۇك ، تەخىرسىزلىك ئامىللىرىنى كۆرۈپ بەتتى ۋە ئۇنى چىڭ تۇتۇشقا تېگىشلىك ياخشى پۇرسەت دەپ بىلدى . ئۇ ئۆز كۆڭلىدە سېرىقبۇيا خەلقىنىڭ بۇرۇنقى ئېسىل ئىشلىرىنى ھېسابلاپ كۆردى .

سېرىقبۇيا بازىرىنىڭ ئىجتىمائىي ئەھۋالى مۇرەككەپ ، تەركىبى چىڭىش بولغاچقا ، «مەدەنىيەت ئىنقىلابى» مەزگىلىدە ، «جەنۇبىي شىنجاڭنىڭ ئەركىن دۇنياسى» دەپ ئاتالغان . لېكىن ، كېيىنكى يىللاردا جەمئىيەت ئامانلىقى ۋە سىياسىي ، ئىجتىمائىي مۇقىملىق ناھايىتى ياخشى بولۇپ كەلگەن . چۈنكى ، بۇ يەردىكى چوڭ - كىچىك خەلقنىڭ ھەممىسىدە : «يۇرتىمىزنىڭ شەنىگە داغ چۈشۈرىدىغان ، ئىناۋىتىگە تەسىر يېتىدىغان ئىشنى قىلمايمىز !» دەيدىغان بىر خىل يۇرت سۆيۈش ، ئىززىتىنى ساقلاش ئىدىيىسى كۈچلۈك . شۇڭا ، بۇ بازار جەمئىيەت مۇقىملىقىنى ساقلاش جەھەتتە ئۇدا ئۈچ يىل ئىلغار ئورۇن بولۇپ باھالانغان . يەنە قايسى بىر يىلى بازارلىق ئوتتۇرا مەكتەپكە بارىدىغان يولدىكى كونا ياغاچ كۆۋرۈكنى بۇزۇپ ، سېمونت كۆۋرۈككە ئۆزگەرتىمەكچى بولغاندا ، بۇنى خالسانە ياساش ئۈچۈن ، ئارقا - ئارقىدىن تۆت ئادەم پىدا ئېلىپ بولۇپ چىققان . ئاخىر تەشكىل بۇلارنىڭ ئىچىدىكى ئىمىن ۋەلى دېگەن تىجارەتچىگە بۇ ساۋابلىق ئىشنى بەرگەن . ئۇ كىشى دەرھال 20 مىڭ 500 يۈەن پۇل خەجلەپ ، يېڭى بىر سېمونت كۆۋرۈكنى تېزلا پۈتكۈزۈپ چىققان .

مانا شۇنداق بىر قاتار ئەمەلىي ، خالسانە ئىشلارنى قىلغان سېرىقبۇيا خەلقى سەمەت ئىسمائىلنىڭ قەلبىدىن بارغانسېرى چوڭقۇر ئورۇن ئېلىپ ، ئۇنىڭ ئەقىل كۆزىنى ئاچتى ، ئىرادىسىنى كۈچەيتتى . شۇندىلا ئۇنىڭ كاللىسىدا : «خەلقنىڭ بازىرىنى خەلق ئۆزى قۇرۇپ چىقالايدۇ !» دېگەن ئىدىيە ۋە ئىشەنچ پەيدا بولدى .

دەرۋەقە ، پۇل بولمىسىمۇ بولمايتتى . ئەدىنىسى ، قۇشقاچ تۇتۇش ئۈچۈنمۇ بىر ئوچۇم دان كېرەك . لېكىن ، پۇل يوق دەپ قاراپ ئولتۇرۇشمۇ

بىر خىل روھىي زەئىپلىك ، بۇ دۇنيادىكى چوڭ - چوڭ ئىشلارنىڭ قايسى بىرى ئاز - تولا تەۋەككۈلچىلىك ، قاراملىق قىلماي تۇرۇپ ۋۇجۇدقا چىققان ! بۇ بازارنىڭ قىياپىتىنى ئۈزۈل - كېسىل ئۆزگەرتىپ ، زامانغا لايىق قىلىپ قۇرۇپ چىقىش ئۈچۈنمۇ ئاز - تولا قاراملىق ، دادىللىق كېرەك ! پۇل بولمىسا ، بىر تەرەپتىن ئىشلەپ ، بىر تەرەپتىن تاپمىز ، ئا- دەمىنىڭ كۈچى قىممەت يارىتىدۇ ، قىممەت پۇلغا ئايلىنىدۇ ، پۇل پۇلنى تاپىدۇ !

سەمەت ئىسمائىل مانا شۇ ئىدىيە ۋە ئىشەنچنىڭ تۈرتكىسى بىلەن ، 1991 - يىلى 15 - مايدا ، پۈتۈن بازار بويىچە كاتتا بىر سەپەرۋەرلىك يى- غىنى ئاچتى . يىغىنغا ھەرساھە ، ھەر تەبىقە كىشىلىرىدىن بولۇپ ، ئىككى مىڭدىن ئارتۇق ئادەم قاتناشتى . يىغىندا سەمەت ئىسمائىل كىشىلەرنىڭ روھىنى ئۇرغۇتىدىغان سەپەرۋەرلىك نۇتقى سۆزلىدى :

يۇرتداشلار ، قېرىنداشلار ، دوستلار ! — دەپ باشلىدى ئۇ سۆزىنى ئەنئەنە بىلەن ، — بىزنىڭ سېرىقبۇيا ئەسلىدە نامى بار ، ستراتې- گىيىلىك ئورنى مۇھىم جاي ئىدى . لېكىن ، ھازىر ئىسمى جىسمىغا ماس كەلمەي قالدى . بازار ئىگىلىكى يولغا قويۇلۇۋاتقان ، مارالبېشى ، يەكەن تاشيولى ئېچىلىش ئالدىدا تۇرغان مۇشۇنداق ھالقىلىق پەيتتە ، بۇرۇنقى مەشھۇر نامىمىز ھازىرقى رېئاللىققا ئۇيغۇن كەلمەيدىغان بولۇپ قالدى . ئەگەر بىز ھەرىكەت قىلماي ، مۇشۇنداق كېتىۋېرىدىغان بولساق ، بۇرۇنقى ئاۋات ، غۇزغۇن بازار ئاستا - ئاستا چۆللىشىپ ، نامى ئۇلۇغ ، سۇپرىسى قۇرۇق قاقاسلىققا ئايلىنىپ كېتىدۇ . لېكىن ، مەن ئىشىنىمەنكى ، بۇنداق بولۇشنى ھەر قانداق سېرىقبۇيلىق خالىمايدۇ ، ئۆزىگە راۋا كۆرمەيدۇ . قارىماققا ، بىزنىڭ بۇ يەر ئاپتونوم رايونىنىڭ كاسا يانچۇقىدەك كىچىككىنە بىر يەر بولسىمۇ ، لېكىن ئۇنىڭ نامى ئاللىقاچان تەڭرى تېغىنىڭ شىمالى بىلەن جەنۇبىغا تارقىلىپ كەتكەن ، شۇڭا بۇ يەرنى كىچىك چاغلغىلى بولمايدۇ ، تاشلىۋەتكىلى تېخىمۇ بولمايدۇ ! ئەگەر بىز بىردەك ھەرىكەتكە كېلىپ ، بىر ياقىدىن باش ، بىر يەڭدىن قول چىقارساقلا ، بازارنى چوقۇم

يېڭىدىن قۇرۇپ چىقالايمىز ! كونىلاردا : « كەمبەغەل كېنىدىكىنى ئۆزى كېسىپتۇ » دېگەن گەپ بار . بىز ئۆزىمىزنىڭ ئىشىنى ئۆزىمىز قىلمىساق بولمايدۇ ، ئۆزىمىزنىڭ بازىرىنى ئۆزىمىز قۇرۇپ ، ئۆز تارىخىمىزنى ئۆزىمىز يازايلى ! پۇلى بارلار پۇل چىقىرايلى ، كۈچى بارلار كۈچ چىقىرايلى ، تېخنىكىسى بارلار تېخنىكا چىقىرايلى ! ...

سەپەرۋەرلىك يىغىنى كىشىلەرنى ئويغاتتى ، ئۇلارنىڭ يۈرەك تارلىرىنى چېكىپ ئوتتى ، ھەممەيلەننىڭ قەلبىدىكى ھېسداشلىق ۋە مەھسۇس ئۇلىيەت تۇيغۇسىنى ئويغىتىۋەتتى .

ئۇلار سەمەت ئىسمائىلنىڭ سۆزلىرىدىن : ئەگەر سەن ھەقىقىي سېرىقئۇيلىق ئىكەنسىن ، سېرىقئۇيلىق قىزغىن سۆيۈشۈك ، ئۇنىڭ تەرەققىياتى ، گۈللىنىشى ئۈچۈن تېگىشلىك ھەسسەگىنى قوشۇشۇك كېرەك . بۇ سېنىڭ ئەمەلىيەتتە ۋەتەننى ، خەلقنى سۆيگىنىڭ بولىدۇ دېگەن ھەقىقەتنى چۈشەنگەندەك بولدى ! ئۇلار يەنە سەمەت ئىسمائىلنىڭ سۆزىدىن بازارلىق پارىتكوم بىلەن خەلق ھۆكۈمىتىنىڭ ئىرادىسى ، جاسارىتىنى كۆردى ، نىشانى بىلەن پىلاننى چۈشىنىپ يەتتى !

سەمەت ئىسمائىلنىڭ مۆلچەرى خاتا بولمىغان ئىدى ، بىرلا سەپەرۋەرلىك بىلەن قوزغالغان سېرىقئۇيلىق خەلقىنىڭ يۇرت سۆيەر ، ئەمگەكچان ، ساخاۋەتلىك خىسلىتى ئۇنىڭ تەسەۋۋۇرىدىنمۇ ھالقىپ كەتتى . ئەل قوزغالسا تاغنىمۇ يۆتكۈپتۇدۇ دېگەن گەپ راست . خەلقنىڭ تاشقىن روھى ، ئوتتەك قىزغىنلىقى سەمەت ئىسمائىلنىڭ ئىرادىسىنى تېخىمۇ كۈچەيتىپ ، ئىشەنچكە ئىشەنچ ، غەيرىتىگە غەيرەت قوشتى !

ئۇلار ئىشىنى 1991 - يىلدىن 1995 - يىلىغىچە بولغان بەش يىللىق پىلان بويىچە باشلاپ ، بىرىنچى قەدەمدە يول قۇرۇلۇشىنى تۇتتى . بۇ رۇنقى 12 مېتىرلىق ئانا يولنى 40 مېتىرغا كېڭەيتىپ ، بەش كىلومېتىر ئۇزۇنلۇقتا تۆت يول ياسىدى ، يولنىڭ ئىككى قاسنىققا 16 مىڭ 500 تۈپ رېدە ، چىتار ، ئارچا ، مەجنۇنتال قاتارلىق مەنزىرە دەرەخلىرىنى تىكتى ، ئېلېكترسىم يوللىرى ، سۇ تۇرۇبا يوللىرىنى راۋانلاشتۇردى . بۇنىڭ بىلەن

بازاردىكى 800 دىن ئارتۇق ئائىلە تۇرۇبا سۈيى ئىچىدىغان بولدى . بۇ يەرگە قۇرۇلغان سۇ مۇنارىسىمۇ ئاپتونوم رايون بويىچە يېزا دەرىجىلىك 100 ئىلغار سۇ مۇنارىسىنىڭ بىرى بولۇپ قالدى .

بۇ جەرياندا ، دېھقانلار كۈچىنى چىقاردى . بەش يىلغىچە ھەر بىر دېھقان بىر كۈندىن ئىشلەپ ، جەمئىي 20 مىڭ ئەمگەك كۈنى ھەقسىز ئىشلەپ بەردى . قول بىلەن قىلىدىغان ئىشلارنىڭ ھەممىسىنى شۇلار قىلدى ، ئۆزلىرىنىڭ كەتمەن ، گۈرچەك ، زەمبىل ، ھارۋىلىرىنى ئىشلەتتى ، ھەتتا ئۆزلىرىنىڭ تراكتورلىرىنىمۇ ئىشقا سالدى .

يول بويىغا ئورمان سالغاندا ، دېھقانلار ھارۋا بىلەن يېزىنىڭ مۇنداق بەت تۇپرىقىنى توشۇپ كېلىپ ، دەرەخ تىكتى . بۇ جەرياندا ، نۇرغۇن ياخشى ئىش ، ياخشى ئادەملەر مەيدانغا چىقتى . 1 - كەنت 2 - مەھەللىدىكى يۇنۇس قۇربان ئۆز ھۆددىگەزلىكىدىكى بەش مو يەرنىڭ يۈزىدىن 60 سانتىمېتر چوڭقۇرلۇقتىكى ئوغۇتلانغان ئۈنۈملۈك توپىنى يۆتكەپ كېلىپ ، دەرەخ تىكشكە ئىشلەتتى . بۇنىڭ بىلەن كۆچەتلەر تېز ھەم ياخشى ئايلىنىپ ، يېڭى يولنىڭ ھۆسنىگە ھۆسن قوشتى .

پۇلى بارلار پۇل چىقاردى . 1992 - يىلى 120 نەپەر تىجارەتچى بازار قۇرۇلۇشى ئۈچۈن 650 مىڭ يۈەن مەبلەغ سالدى . بۇنىڭ ئىچىدە ، 4 - كەنت 3 - مەھەللىدىكى دېھقان تىجارەتچى نۇرسۇن رېھىمنىڭ سالغان مەبلەغى 60 مىڭ يۈەن بولدى . بۇنىڭدىن باشقا ، يېزا - بازار كارخانىلىرىنى تەرەققىي قىلدۇرۇش ئارقىلىق تاپقان پۇلمۇ 1 مىليون 500 مىڭ يۈەندىن ئېشىپ كەتتى . بۇ پۇل ئاساسەن ، ئۈچ مېھمانخانا ، ئىككى ئاشخانا ، ئىككى ئۇن زاۋۇتى ۋە 300 ئادەم ئىشلەيدىغان قول سانائەت كارخانىسىدىن كەلدى . بۇنىڭ ئىچىدە ، ھەر يىلى « يېشىل كارخانا » دىن كىرىپ تۇرىدىغان كىرىمۇ خېلى كۆپ بولدى . « يېشىل كارخانا » نىڭ بىرى ، 10 مىڭ مو چوڭلۇقتىكى چۈچۈكبۇيا مەيدانى ؛ يەنە بىرى ، 45 مىڭ مو كەڭلىكتىكى توغراقلىق ؛ ئۈچىنچىسى ، يېڭىدىن ئېچىلىپ ، سىرتقا ئىجارىگە بېرىلگەن 3000 مو بىنەم ئىدى . مانا بۇلار بازارنى يېڭىلاپ

قۇرۇشنىڭ دەسلەپكى ئىقتىسادىي ئاساسى بولۇپ قالدى .
تېخنىكىسى بارلار تېخنىكىسىنى چىقاردى . بۇنىڭدا بىرى ، شەھەر
كۆرگەنلەردىن مەسلىھەت سورالدى ، ئۇلار ئۆزلىرىنىڭ ئەقلىنى
كۆرسەتتى ؛ يەنە بىرى ، 80 كىشىلىك بىر قۇرۇلۇش ئەترىتى قۇرۇلدى .
ئۇنىڭغا كاندىدات ئىنژېنېر دەرىجىلىك ئۇنۋانى بارلاردىن ئىككىسى
قاتناشتۇرۇلدى . بۇ ئەترەت مۇنداق ئۈچ جەھەتتە ئۆزىنىڭ ئاكتىپ رولىنى
جارى قىلدى :

بىرىنچى ، بازار قۇرۇلۇشىدا بىر كۋادرات مېتر يەرنى 180 يۈەنلىك
باھادا ئىشلىدى . شۇ چاغدا ، بىر كۋادرات مېتر يەرنىڭ ئادەتتىكى باھاسى
250 يۈەن ئىدى ؛ ئىككىنچى ، قۇرۇلۇشنىڭ سۈپىتىگە ھەقىقىي كاپالەتلىك
قىلدى . ئۇلارنىڭ ھەممىسى يەرلىك ئادەملەر بولغاچقا ، ھەقىقەتەن قېتىر-
قىنىپ ، ئەستايىدىل ئىشلىدى ؛ ئۈچىنچى ، ئىش ھەققى ئۈچۈن قانچىلىك
پۇل بەرسە ، شۇنىڭغا رازى بولدى . ھەتتا ئۆزلىرى سىرتتا ئىشلەپ تاپقان
پۇللىرىنىمۇ بازاردىكى قۇرۇلۇشقا ئىشلەتتى . دېمەك ، قۇرۇلۇش ئەترىتى
ئۆزىنىڭ تېخنىكىسىنى چىقىرىپ ، بازار قۇرۇلۇشىنىڭ پۇختا ، كۆركەم
بولۇشى ئۈچۈن زور ھەسسە قوشتى !

ئىككىنچى قەدەمدە ، بازارنى ئىككىگە بۆلدۇق ، — دەپ
چۈشەندۈردى ، — سەمەت ئىسمائىل بازارنى ئارىلاپ كېتىۋېتىپ ، —
بىرى ، مەدەنىيەت بازىرى ؛ يەنە بىرى ، سودا بازىرى . مەدەنىيەت بازىرىدا ،
يازلىق - قىشلىق كىنوخانا ، مەدەنىيەت پونكىتى ۋە تەنتەربىيە مەيدانى
بار . سودا بازىرىدا ، كەچلىك بازار ، كۈنلۈك بازار ، ھەپتىلىك بازار بار .
كۈنلۈك بازارنى 1992 - يىلى پۈتتۈردۇق . بۇ يەردە 180 بوتكا سېلىندى ،
ھەر بىر بوتكىنىڭ ئارىلىقىدا يەنە يايما ئاچىدىغان سۇپا بار . بۇ يەردە 400
ئادەم بەخۇدۇك تىجارەت قىلالايدۇ . بۇنىڭغا 1 مىليون 600 مىڭ يۈەن
خەجلىدۇق .

مەن بازارنى ئارىلاپ كېتىۋېتىپ ، بىر خىل رەڭدە سىرلانغان ،
ئوخشاش ئۆلچەمدىكى رەت - رەت بوتكىلارغا زەن سالدىم . بوتكىلارنىڭ

ھەممىسىدە مال كۆپ ھەم رەڭگا رەڭ ئىدى ، سودىمۇ قىزغىن بولۇۋاتاتتى . ئادەمنىڭ ئالاھىدە قىزىقىشىنى قوزغايدىغىنى ، بوتكىلارنىڭ ماڭلىيىغا يېزىلغان قىزىق ھەم چىرايلىق خەتلەر ئىدى : « ھىلال ئاي ئاشخانىسى » ، « تاڭ پەيزى ساتىراشخانىسى » ، « پاكلىق سىماسى ئۇن ، ياغ دۈك - سىنى » ، « بۇلبۇل ناۋاسى ئېلېكتر سايمانلىرى ماگىزىنى » ، « دولان باھارى سۈرەتخانىسى » ، « ئىللىق چىراي ھۆسن تۈزەش ئورنى » ...

بۇ ئىسىملارنى چوقۇم پۇمۇرلۇق تۇيغۇغا باي بىرەر ئادەم ئېرىنمەي قويۇپ چىققان ئىدى . مۇشۇنىڭ ئۆزىلا بۇ بازارنى جانلىق ، قىزغىن ۋە سەلتەنەتلىك كەيپىياتقا تولدۇرغان ئىدى .

بىز ئايلىنىپ كەچلىك بازارغا كەلگەندە ، سەمەت ئىسمايىل سۆزىنى داۋام قىلىپ مۇنداق دېدى :

— 1993 - يىلى مارالبېشى - يەكەن تاشيولىغا ماي ياتقۇزۇۋاتقاندا ، بىزمۇ 5000 كۋادرات مېتر يەرگە ئۆزىمىز ماي بېسىپ ، « سېرىقبۇيا كەچلىك بازىرى » نى بەرپا قىلدۇق . 1994 - يىلى ھەپتىلىك بازارنىڭ بىر تەركىبىي قىسمى بولغان « ئۈزۈملۈك بازار » نى پۈتتۈردۇق . بۇ يەردە كىشىلەر باراڭ ئاستىدا ئولتۇرۇپ سودا - سېتىق قىلىدىغان بولدى . بۇنىڭغا 400 مىڭ يۈەن پۇل خەجلىدۇق . بىز بۇ بازار قۇرۇلۇشىغا راسا ئىشلەۋاتقان ۋاقىتتا ، قۇربان ھېيت كېلىپ قالدى . بىزنىڭ ئىشىمىزدىن تەسىرلەنگەن دىنىي زاتلارمۇ : « ھۆكۈمەت بازار قۇرۇلۇشىدا كۆپ كۈچ چىقاردى ، بۇ ئىشقا بىزمۇ ھەسسە قوشمىساق بولمايدۇ ، قۇربان ھېيتلىق تېرە - ئۈچەي پۇلىنى بازار قۇرۇلۇشىغا تەقدىم قىلايلى » دېيىشىپ ، بازار بويىچە يىغىلغان 2100 تېرە - ئۈچەينى 106 مىڭ يۈەنگە سېتىپ ، بازار قۇرۇلۇشىغا ئىئانە قىلدى . 1995 - يىلى يەنە بىر غەيرەت قىلىپ ، يېمەك - ئىچمەك ، كۆكتات بازىرىنى بەرپا قىلدۇق . شۇنداق قىلىپ ، بەش يىلدا بەش چوڭ ئىشنى پۈتتۈردۇق . بىزنىڭ قىلغان ئومۇمىي قۇرۇلۇشىمىز 17 مىڭ 500 كۋادرات مېتر بولدى ، بازار كۆلىمى 150 موغا كېڭەيتىلىپ ، « بەشتە ياخشى بازار » ئۆلچىمى بويىچە

رەتلەندى . بۇ ئىشلارغا بىز جەمئىي 4 مىليون 200 مىڭ يۈەن ئەتراپىدا پۇل خەجلىدۇق . بۇنىڭدىن بانكا ۋە يېزا ئىگىلىك تەرەققىيات فوندى باشقۇرۇش ئىدارىسىدىن قەرز ئالغان 1 مىليون 200 مىڭ يۈەننى چىقىرىپ ۋەتسەك ، قالغان پۇلنىڭ ھەممىسىنى ئۆز كۈچىمىزگە تايىنىپ ھەل قىلدۇق . بىر تەرەپتىن ئىشلەپ ، بىر تەرەپتىن پۇل تاپتۇق . ھازىر ئادەتتە تىكى كۈنلەردىمۇ كۈن بويى ئولتۇرۇپ تىجارەت قىلىدىغان 560 ئادەمگە بوتكا ، دۇكان تەييارلاپ بېرىلدى . بۇنىڭ بىلەن بازارنىڭ كەيپىياتىدا ، مۇھىتىدا ئۆزگىرىش بولدى ، تىجارەت جانلاندى ، دۆلەتكىمۇ ، شەخسىمۇ مەنپەئەت يەتتى . 1991 - يىلىدىن بۇرۇن ، سودا - تىجارەتچىلەرنىڭ دۆلەتكە تاپشۇرىدىغان تاپاۋەت نەتىجىسى 200 مىڭ يۈەن ئىدى ، ھازىر 1 مىليون يۈەنگە يەتتى . سودا - سانائەت ئورنىنىڭ شۇ چاغدا ئالدىدىغان باشقۇرۇش ھەققى 60 مىڭ يۈەن ئىدى ، ھازىر 300 مىڭ يۈەنگە يەتتى .

— پەرق زور ئىكەن ، تىجارەت راستتىنلا جانلىنىپتۇ ، — دېدىمەن مەن تەسىرلىنىپ ، — ئۇنداقتا ، بۇ بازاردا رەسمىي تىجارەت كىنىشكىسى ئېلىپ سودا قىلىدىغانلار قانچىلىك ؟

— رەسمىي كىنىشكىسى بارلار 1950 دىن ئاشىدۇ ، بازار كۈنى كېلىپ ، بىر كۈنلا سودا قىلىپ كېتىدىغان دېھقان تىجارەتچىلەرنىڭ سانىمۇ 3000 دىن ئارتۇق . بۇ يەرنىڭ ئادەملىرىنىڭ سودا ئېڭى يۇقىرى ، چوڭ - كىچىك ، ئەر - ئاياللارنىڭ ھەممىسى سودا - سېتىققا قىزىقىدۇ ، سىلى تېخى كۆرمىدىلە ، بۇ يەردە ئۈچ ئايال قاسساپ بار ، شۇلارمۇ بازار كۈنى 6 — 7 دىن قوي سويۇپ سېتىپ ، ئالدى 3000 يۈەن ، كەينى 2000 يۈەندىن كېرىم قىلىدۇ . ئۇلارنىڭ بىرىنىڭ ئىسمى پاشا ھېزىم ، قالىتس مەردانە ئايال ، قوينى ئۆزى بوغۇزلاپ ، ئۆزى سويىدۇ .

— راستتىنلا قالىتس ئىكەن ، ئۇلار بىلەن بىر كۆرۈشسەك قانداق ؟ — دېدىمەن ئايال قاسساپلارغا قىزىقىپ .

ۋەھالەنكى ، بۈگۈن بازار كۈنى بولمىغاچقا ، مەن ئۇلار بىلەن كۆرۈشۈش پۇرسىتىگە ئىگە بولالمىدىم . ئەمما ، كۆڭلۈمدە ئۇلارغا نىسبەتەن

تەن بىر خىل قىزىقىش ، قايىللىق تۇيغۇسى ئورناپ قالدى . مېنىڭچە ، ئۆز ئىقتىدارىغا توغرا قارىيالايدىغان ، ئۆز ئىجتىمائىي قىممىتىنىڭ ئەزلەرنىڭكىگە ئوخشاش ئىكەنلىكىگە قەتئىي ئىشىنىدىغان ئاياللارلا چوقۇم ياراملىق ئادەم بولۇپ چىقالايدۇ !

— سەمەت شۇجى ، بازار كۈنى بۇ بازارغا قانچىلىك ئادەم كېلىدۇ ؟ — سورىدىمەن بازارنىڭ كەڭ دائىرىسىگە كۆز يۈگۈرتۈپ .
— كۈز بازىرىدا 80 مىڭدىن 100 مىڭغىچە ئادەم كېلىپ سودا - سېتىق قىلىدۇ ، — دېدى سەمەت ئىسمائىل ئىككى قولىنى شىمىنىڭ يانچۇقىغا سالغان ھالدا ، — بۇ يەرگە يالغۇز قوشنا يېزىلاردىكى دېھقانلارلا كېلىپ قالماستىن ، يەنە يەكەن ، مەكىت ، يوپۇرغا ، پەيزاۋات قاتارلىق ناھىيىلەردىن ھەم ئەتراپتىكى بىگتۇەن مەيدانلىرىدىنمۇ ئادەملەر كېلىدۇ .
— بازارنىڭ ئۆزىدىكى تىجارەتچىلەر قانچىلىك !

— بازاردا جەمئىي 12 مىڭ نوپۇس بار ، بۇنىڭ ئۈچتىن بىرىنى تىجارەتچى دېسەك بولۇۋېرىدۇ . بۇنىڭ ئىچىدە چېگرا ئاتلاپ ، باشقا ئۆلكە ، شەھەر ھەم چەت ئەللەرگە چىقىپ تىجارەت قىلىدىغانلار 300 دىن ئاشىدۇ . يېقىندا ئىگىلەپ كۆرۈشمىزچە ، بازاردا 1 مىليوندىن ئارتۇق دەسمايسى بار تىجارەتچىدىن ئۈچ ئائىلە بار ئىكەن !

مەن سەمەت ئىسمائىلنىڭ بۇ گەپلىرىنى بىرنەچچە كۈندىن بېرى ئۆزۈم كۆرگەن ، ئاڭلىغان ھەم ئىگىلىگەن ئەھۋاللار بىلەن بىرلەشتۈرۈپ ، مۇنداق بىر ھەقىقەتنى چۈشىنىۋالدىم : بازارنىڭ ئۆزى بىرلىق ھەم قايىناق بىر جەڭگەھ . كۈنسېرى روناق تېپىپ ، گۈللىنىۋاتقان بۇ قەدىمكى بازارمۇ ئۆز قوينىدا نۇرغۇنلىغان سودىدا ماھىر ، مۇلازىمەتتە قىزغىن ، ئۇچۇر قارىشى يۇقىرى تىجارەتچىلەرنى تاۋلاپ يېتىشتۈرگەن . بۇگۈنگە كەلگەندە ، ئۇلار كۆزى پىشىپ ، قاننى قېتىپ ، ئۆز يۇرتلىرىدىن ھالقىپ چىقىپ ، بېرىسى بېيجىڭ ، شاڭخەي ، گۇاڭجۇ ، شېنچېن ؛ نېرىسى بېش كەك ، بۇخارىست ، ئىستانبۇل ، جىددە قاتارلىق خەلقئارا بازارلارغا يۈزلىنىپ ، بىر تەرەپتىن ، ئانا يۇرتىنىڭ ئالاھىدە مەھسۇلاتلىرىنى دۇنيا

خەلقكە تونۇتسا ، يەنە بىر تەرەپتىن ، ئۇلارنىڭ زامانىۋى مەھسۇلاتلىرىنى ئانا يۇرتقا ، يۇرتداشلىرىغا سوۋغا سۈپىتىدە يەتكۈزۈپ ، خەلقنىڭ ماددىي ۋە مەنىۋى تۇرمۇشىنى بېيىتىشتا تۈرتكىلىك رول ئوينىغان .
— بازارنىڭ ئومۇمىي پۇل ئوبوروت ئەھۋالى قانداق ؟

سۆزىدىلمەن خىيالىدىن سەگىپ :
— كۈز بازىرىدا 2 مىليون ، ھازىرقى بازاردا 1 مىليون ئەتراپىدا پۇل ئوبوروت بولۇپ تۇرىدۇ ، — دېدى سەمەت ئىسمائىل چۈشەندۈرۈپ ، — تىجارەتچىلەر 108 خىل كەسىپ تۈرى بويىچە تىجارەت قىلىنىدۇ . مەن سىلگە بازاردىكى ئۈچ چوڭ ئاشخانىنىڭ سودا ئەھۋالىنى ئېيتىپ بېرەي : ئۇلارنىڭ ھەر بىرى ئادەتتىكى كۈنلەردىمۇ 5000 يۈەندىن ئارتۇق سودا قىلىدۇ . بازار كۈنىدە 10 مىڭ يۈەندىن ئېشىپ كېتىدۇ . بۇنىڭ ئىچىدە بايا بىز تاماق يېگەن ئابدۇراخمان ھاجىمنىڭ دۇكىنىدا مىنەپتە كۈندە 30 ئادەم ، بازار كۈنىدە 50 ئادەم ئىشلەيدۇ . بازار كۈنىدىكى سودىسى 13 مىڭ يۈەندىن 15 مىڭ يۈەنگىچە بولىدۇ . بۇنى بايا ئۆزلىرىمۇ سوراپ باقتىلا .

شۇنداق ، بايا مەن مەجنۇنئالنىڭ ئاستىغا قويۇلغان كارىۋاتتا چۈشلۈك تاماق يەپ ئولتۇرۇپ ، بۇ ئاشخانىنىڭ خوجايىنى — جاھان كۆرگىنىگە قارىماي ، بېشىغا نىمكەش ئاق شاپاق دوپپا كىيىۋالغان ، قورساقلىق ، ئەمما خېرىدارلارغا ئوچۇق چىراي مۇئامىلە قىلىدىغان ئابدۇراخمان ھاجىمنى گەپكە سېلىپ ، ئۇنىڭ سودا ئەھۋالىنى ئېگىلەپ باققانىدىم . شۇ ئارىلىقتا ئۇ ماڭا : يېقىندا بۇ يەرگە ئەرەبىستاندا ئولتۇراقلىشىپ قالغان بىرنەچچە مېھماننىڭ تۇغقان يوقلاپ كەلگەنلىكىنى ، ئۇلارنىڭ يۇرتىنىڭ تەرەققىياتىنى ، گۈزەل ھۆسن - جامالىنى كۆرۈپ قاتتىق ھاياجانلانغانلىقىنى ، بۇ يەردىكى مەمۇرىيچىلىقلارغا قاراپ زۇقلانغانلىقلىرىنى سۆزلەپ كېلىپ مۇنداق دېگەن ئىدى :

— ئۇلار بۇرۇن بىر كەلگەن ، لېكىن بۇ قېتىم سېرىقۇيىنىڭ يېڭى قىياپىتىنى كۆرۈپ ، ھەقىقەتەن ھەيران قېلىشتى . مۇشۇ يول ، مۇشۇ بىنا ،

مۇشۇ گۈلزارلىقلاردا قايتا - قايتا رەسىمگە چۈشۈپ ، ئۇ يەردىكى ۋە - تەنداشلىرىغا كۆرسىتىدىغانلىقلىرىنى ئېيتىشتى . بىز ھەر كۈنى بۇ يەرنى كۆرۈۋېرىپ ھېس قىلمىغان بىلەن ، سىرتتىن كەلگەن ئادەملەر بۇ يەرنىڭ تەرەققىياتىنى ، گۈزەللىكىنى ناھايىتى چوڭقۇر ھېس قىلىدىكەن !

شۇنداق ، ئابدۇراخمان ھاجىم توغرا ئېيتىدۇ : گۈزەللىكىنى كۆرۈش ئۈچۈنمۇ شۇنىڭغا لايىق ئۆتكۈز ھەم سەمىمىي كۆز بولۇشى كېرەك ! قەستەن كۆزىنى يۇمۇۋالدىغان ئادەمنىڭ كۆرىدىغىنى خۇددى مۇشۇككە ھەممە نەرسە كۈل رەڭ كۆرۈنگەندەك ، خۇنۇكلۇك ھەم قاراغۇلۇق بولىدۇ . قىسقىلا ۋاقىت ئىچىدە سېرىق بۇيىدا ۋۇجۇدقا كەلگەن بۇنداق سەلتەنەتلىك ئۆزگىرىش كىشىلەرگە : « قايسى ئەلدە گەپ تولا ، بەرىكەت ئاز ، قايسى ئەلدە ئىش تولا ، بەرىكەت ساز ! » دېگەن ھەقىقەتنى چۈشەندۈرۈپ بېرىدۇ .

بىز باراڭلىق بازاردىن ئايرىلىپ ، چوڭ يولغا چىقتۇق . يول پاكىز ، ئازادە ئىدى ، يول بويىدىكى چىنار ۋە رېدىلەر قويۇق سايە تاشلاپ ، كىشىلەرگە سالقىنلىق بەخش ئېتەتتى . مەن يول بويىدىكى تۆت قەۋەتلىك بىر بىنانىڭ ئالدىغا كېلىپ توختاپ قالدىم . بىنا زامانغا لايىق كۆرۈنمە ھەم پۇختا سېلىنغان ئىدى .

ئەسەمەت شۇجى ، بۇ بىنا قاچان سېلىنغان ؟ - سورىدىمەن ئاددىي بىر يېزا بازىرىدا تۆت قەۋەتلىك بىنانىڭ بارلىقىغا قىزىقىپ . چۈنكى ، شۇ دەققىدە خىيالىمدىن 1995 - يىل مارتتا ئەرەبىستاندا زىيا - رەتتە بولۇۋاتقان ۋاقىتىمدا ، بىر ۋەتەننىڭ : « ئۈرۈمچىدە 5 - 6 قەۋەتلىك بىنالارمۇ بارمۇ ؟ » دەپ سورىغان سوئالى ئۆتۈپ قالغان ئىدى !

بۇ بىنانى ئۆزىمىزنىڭ قۇرۇلۇش ئەترىتى 1994 - يىلى سالغان . بۇ بىنا سېرىق بۇيا سودا - سانائەت مەمۇرىي باشقۇرۇش پونكىتىنىڭ ئىشخانىسى . ھازىر بازاردىن ، ئالدى تۆت قەۋەتلىك ، كەينى ئىككى قەۋەتلىك بىنادىن 32 سى بار . بۇنىڭدىن سەككىزى شەخسلەر سالغان .

تەنتەربىيە مەيدانىمۇ شۇنىڭ ئىچىدىمۇ ؟

— ياق ، تەنتەربىيە مەيدانى ئۇنىڭ ئىچىگە كىرمەيدۇ . قانداق ، بېرىپ كۆرۈپ باقىمىزمۇ ؟
مېنىڭ راستتىنلا تەنتەربىيە مەيدانىنى كۆرگۈم بار ئىدى .
چۈنكى ، بۇ توغرىدا خېلى تەسىرلىك گەپلەرنى ئاڭلىغان ئىدىم .
بىز تەنتەربىيە مەيدانىغا كەلدۇق . ئىشك بېشىغا « توپ مەستانى -
لىرى جەمئىيىتى » دېگەن قىزىقارلىق ۋېبۇسكا ئېسىلغان ئىدى . 3000
كۋادرات مېتر كېلىدىغان مەيداندا بىر ۋاللىبول سېتىكىسى بىلەن بىر ۋاس -
كېتبول جازىسى ئورنىتىلغان ئىدى .

— 1995 - يىل 1 - ئۆكتەبىردىن 3 - ئۆكتەبىرگىچە بۇ مەيداندا
تەنتەربىيە پائالىيىتى ئېلىپ باردۇق ، — دەپ چۈشەندۈرۈشكە باشلىدى
سەمەت ئىسمائىل ، — بۇ پائالىيەتنى مۇشۇ يەردىكى ئابدۇغۇپۇر ھاجىم
بىلەن قانداق ھېلىم ھاجىملارنىڭ تەشەببۇسى بىلەن قىلدۇق . بۇ ئىككى -
لەن « توپ مەستانىلىرى جەمئىيىتى » نىڭ پەخرىي رەئىسى . ئۇلار
ئۆزلىرى باش بولۇپ توپ مۇسابىقىسىغا چۈشتى . بۇ قېتىمقى پائالىيەتكە
ۋىلايەتلىك تەنتەربىيە كومىتېتىدىن تارتىپ ، قوشنا ناھىيە ۋە
يېزىلاردىنمۇ ئادەملەر كەلدى . ئىككى يۈەندىن بېلەت سېتىۋېدۇق ،
مەيدانغا ئادەم توشۇپ كەتتى . توپ ، چېلىش ، قوشقار سوقۇشتۇرۇش
قاتارلىق پائالىيەتلەر بولدى . يۇقىرىدىكى ئىككى ھاجىم 1000 يۈەندىن 2000
يۈەن چىقىرىپ ، قوشنا ناھىيە ، يېزىلاردىن كەلگەن مېھمانلارنىڭ ياتاق ،
تاماق خىراجەتلىرىنى كۆتۈردى . ئۈچ كۈنگىچە سېرىقبۇيا بازىرى ھېيت -
ئايەم بولغاندەك قىزىپ ، قايناپ كەتتى !

بۇ گەپلەرنى ئاڭلاپ ، مەنمۇ بايرام شادلىقىغا چۆمگەندەك خۇشال
بولدۇم ، تەسىرلىنىدىم . يېزىلىرىمىزنىڭ قىياپىتى ھەقىقەتەن ئۆزگىرىۋا -
تىدۇ ، مەنىۋى تۇرمۇش جانلىنىۋاتىدۇ ، بىزنىڭ مەقسىتىمىز ئاخىرقى
ھېسابتا خەلقنىڭ ئۈزلۈكسىز ئۆسۈپ بېرىۋاتقان ماددىي ۋە مەنىۋى تۈر -
مۇشنىڭ ئېھتىياجىنى قاندۇرۇشتىن ئىبارەت . نامرات ، قالاق ۋە چۈشكۈن
ھالەتتە سوتسىيالىزم قۇرغىلى بولمايدۇ . ھەر خىل مەدەنىي پائالىيەتلەر

سوتسىيالىستىك مەنىۋى مەدەنىيەتنىڭ مۇھىم بىر مەزمۇنى . سېرىقۇيا خەلقى مانا شۇنى چۈشەنگەن ، ھەر خىل مەدەنىي پائالىيەتلەر ئارقىلىق ئۆزىنىڭ روھىنى ئۇرغۇتقان ، ئەقلىنى بېيىتقان ، ئىرادىسىنى تاۋلىغان . بولمىسا ، 12 مىڭ نوپۇسلۇق بىر يېزا بازىرىدا 3000 كۋادرات مېتىرلىق بىر تەنتەربىيە مەيدانى ، بىر كەسپىي سەنئەت، ئەترىتى ، ئىككى كىنوخانا ، يەتتە سىنئالغۇخانا ، ئون تېلېكترونلۇق ئويۇنچۇقخانا ، 120 بىليارت ، 280 تېلېفون ، بىر يېپىق يوللۇق تېلېۋىزىيە ئىستانسىسى نېمە ئىش قىلىدۇ ؟ تېخى بۇ يەرنىڭ شىنخۇا كىتابخانىسىچۇ ؟ كىتابخانىدا ئۇيغۇرچە ، خەنزۇچە بولۇپ 700 خىلدىن ئارتۇق كىتاب بار . بۇلار بىر ئايدا 6000 يۈەندىن 8000 يۈەنگىچە كىتاب ساتالايدۇ !

قىسقىسى ، بۇ بىر روناق تاپقان ، تىجارىتى گۈللەنگەن ئۈنۈپرسال بازار ، بۇ بازاردا زامانىۋى سودا بىلەن ئەنئەنىۋى سودا گىرەلىشىپ كەتكەن . بۇ يەردە توپ تارقىتىشمۇ ، پارچە سېتىشمۇ بار . بۇ يەردە يەنە ئەڭ كىچىكى يىپ - يىڭنە ، جاك - شۈمەكتىن تارتىپ ، ئەڭ چوڭى ئات - كالا ، ماشىنا - تراكتورغىچە سودا بولىدۇ . سىز بۇ يەرنىڭ بىر بازار كۈنىدە سويۇلغان 100 دەك كالا ، 7 - 8 يۈزدەك قوي گۆشىنىڭ خام ھەم پىششىق سېتىلىپ بولىدىغانلىقىغا قاراپلا ، بۇ يەردىكى ئىستېمالنىڭ كۈچىنى ھېسابلاپ باقسىڭىز بولىدۇ . يەنە تېخى بۇ يەردىن ھەر كۈنى بىرنەچچە يۇمشاق ئورۇندۇقلۇق ، كاربۇئاتلىق ئاپتوبۇسلار ئۈرۈمچى ، قەشقەر ، ئاقسۇلارغا قاتناپ تۇرىدۇ . بازارنىڭ ئۆزىدىلا 70 دىن ئارتۇق چوڭ - كىچىك قاتناش ماشىنىسى بار . مۇشۇنىڭ ئۆزىلا بۇ يەردىكى كىشىلەرنىڭ ئىشىكىنى كەڭ ئېچىۋېتىپ ، جاھانغا يۈزلەنگەنلىكىنى كۆر- سىتىدۇ !

ئۇلۇغ غايىدىن ئۇلۇغ كۈچ ھاسىل بولىدۇ دېگەن شۇ ! سېرىقۇيا خەلقى ھەقىقەتەنمۇ غايىلىك ، ئىرادىلىك ، تىرىشچان خەلق ! ئۇلارنىڭ ئەنە شۇ يۈكسەك غايە ۋە ئىرادىسىدىن بۇ كونا ئۆتەڭدە سەلتەنەتلىك زەپەر مارشى ياڭرىدى ، گۈزەل ، يېڭى بىر دۇنيا ھەيۋەت بىلەن قەد كۆ-

تۇردى !

ئەلۋەتتە ، بۇنداق سەلتەنەتلىك زەپەر ناخشىسىنى ئېيتىش ،
گۈزەل ، يېڭى بىر دۇنيانى بەرپا قىلىش ئۇنداق ئوڭاي ، تىنچ ۋە
شاۋقۇن - سۈرەنسىزلا بولغىنى يوق ! ئىش باشلانغاندىن تارتىپ تاكى
بازارنىڭ يېڭى قىياپىتى كۆزگە كۆرۈنگىچە بولغان ئارىلىقتا ، بۇ ئىشنىڭ
باش لايىھىلىگۈچىسى سەمەت ئىسمائىل ئۈستىدە ھەرخىل چۆرىمە -
چۆچەك گەپلەر بولۇپ تۇردى . بۇ خۇددى « بېشىنى چىقارغان قۇشقا ئوق
تېگەر ، دەرەخ يوغىنىسا بوران سوقار » دېگەن ھېكمەتكە ئوخشاش ئىش
ئىدى ، بەزىلەر ئۇنىڭ قاداڭشىغان كونا دەرەخلەرنى قومۇرۇۋېتىپ ، يې-
ڭىدىن مەنزىرە دەرەخلەرنى تىككىنىنى كۆرۈپ : « بىر ئوبدان يوغىنىغان
دەرەخلەرنى چىقىرىۋېتىپ ، كىچىككىنە رەزگى كۆچەتلەرنى تىككەننىڭ
نېمە پايدىسى ؟ ! بۇزۇش ، بۇزغۇنچىلىق دېگەن شۇ ! » دېيىشتى . يەنە
بەزىلەر قەۋەتلىك بىنالارنىڭ سېلىنىۋاتقانلىقىنى كۆرۈپ :
« سېرىقئۆيىنىڭ زېمىنى قەۋەتلىك بىنالارنى كۆتۈرەلمەيدۇ ، بىر قەۋەت
سېلىپ ئولتۇرساقمۇ بولۇۋېرىدۇ ، داغۋازلىقنىڭ نېمە پايدىسى ؟ ! بۇ ، سېپى
ئۆزىدىن ئۆزىنى كۆرسەتكەنلىك ! » دېيىشتى . ھەتتا بەزى كونا
كادىرلارمۇ : « بىز تىككەن دەرەخنى چىقىرىۋېتىپ ، ئۆزىنىڭ كۆچتىنى
تىككەكچى ! بىز سالغان قۇرۇلۇشنى چىقىرىۋېتىپ ، ئۆزىنىڭ بىناسىنى
قۇرماقچى ! » دېگەندەك ھەسەت ، قىزغىنىش ئارىلاشقان بولمىغۇر گەپ-
لەرنىمۇ قىلىشتى . ئىشنىڭ ئەڭ يامىنى ، پىلانغا توغرا كېلىپ قالغان
ئۆيلەرنى بىر تەرەپ قىلىش بولدى . بەزىلەر ئۆيلىرىنى چىقىشقا ئۇنىماي ،
سەمەت ئىسمائىلنىڭ ئۆيىدە ، ئىشخانىسىدا يېتىۋالدى ، دادا - پەرياد
كۆتۈردى ، ھەتتا تەھدىت سالدى . لېكىن ، بۇنداق بېشەملىك ، يولسىز-
لىقلار ئالدىدا سەمەت ئىسمائىل تەمتىرەپ قالمىدى ، ئىرادىسىدىن ،
نېيىتىدىن يانمىدى ! غالىبلار ھامان كەسكىن ھەرىكەت قىلىدۇ ، ئۆزىنىڭ
نىشانىغا قاراپ پاتۇرلۇق بىلەن ئالغا باسدۇ ! شەيخ سەئىدى ناھايىتى
توغرا ئېيتقان : « ئازاب - ئوقۇبەتتە قالساقمۇ ، تەشۋىشلىنىپ كەتمە ، ھا-

يات بۇلغى كۆپىنچە قاراڭغۇ يەردىن ئېقىپ چىقىدۇ ! »
ئۇ ئەتە شۇنداق ئىشەنچ بىلەن ئىشنى قىلىۋەردى ، لېكىن ئاددىي
خەلقنى زىيانغا ئۇچراتمىدى ، سەۋرچانلىق بىلەن قايىل قىلدى ، پۇل ،
ئەمگەك كۈچى بىلەن رازى قىلدى ، سەمەت ئىسمائىل بۇ ئىشنى ئۆزىنىڭ
ھەم قەھرى بار ، ھەم مېھرى بار چاكار ئىكەنلىكىنى تولۇق نامايان قىل
دى .

مەن سېرىقئۆيىنى كۆرۈش ، ئۆگىنىش ھەم مۇناسىۋەتلىك
كىشىلەرنى زىيارەت قىلىش ئۈچۈن ، شۇ يەرگە ماڭدىغان كۈنى ناھىيە
لىك پارتكومنىڭ شۇجىسى يەن فىنىشنىڭ ماڭا مۇنداق دېگەن ئىدى :
« يېقىنقى 4 — 5 يىلدىن بېرى سېرىقئۆي خەلقى جاھانچە ئىش قىلدى .
بۇنىڭدا سەمەت شۇجىنىڭ كۆرسەتكەن خىزمىتى ، پىداكارلىقى ناھايىتى
زور ، ئۇ سېرىقئۆي بازىرىنىڭ ئىككى مەدەنىيەت قۇرۇلۇشىنى ھەقىقەتەن
چىڭ تۇتتى ، نەتىجىلەرمۇ كۆزگە كۆرۈنەرلىك بولدى . ئۇ ئەمەلىي ئىش
لىگۈچى ، ئۇنىڭ تەشكىللەش ئىقتىدارى يۇقىرى ، ئۇنىڭدا سېرىقئۆيىنىڭ
ئىقتىسادىي ، ئىجتىمائىي تەرەققىياتى توغرىسىدا يۈكسەك پىلان ھەم ئەمە
لىي تەدبىرلەر بار . ئەڭ مۇھىمى ، ئۇنىڭدا كۈچلۈك بىر روھ ، ئىرادە بار .
مانا شۇ روھ ، ئىرادە سېرىقئۆي بازىرىنى بۈگۈنكى ھالەتكە كەلتۈردى .
ھالبۇكى ، سەمەت شۇجى ئۆزىنىڭ ئۆي قۇرۇلۇشىنى تۆت يىلدىن بېرى
پۈتكۈزەلمەيۋاتىدۇ . ئۇنىڭ ھوقۇقىدىن ، كۈچىدىن قارىغاندا ، بىرنەچچە
ئېغىزلىق بۇنداق ئۆيى بىرنەچچە ئايىدىلا پۈتكۈزۈپ بولالايتتى . لېكىن ئۇ
شەخسىي ئىشنى نەچچىنچى ئورۇنغا قويۇپ ، ئاساسىي زېھنى كۈچىنى
خەلقنىڭ ئىشىغا قاراتتى ، بۇ جەھەتتە ئۈلگە كۆرسەتتى ! »

مېنىڭچە ، بۇ باھا سەمەت ئىسمائىلنىڭ ئەمەلىيىتىگە ئۇيغۇن
كېلىدۇ . ئۇنىڭ كىچىككىنە پاكىز ، دۇغلاق جىسمىدا ھەقىقەتەن چەكسىز
بىر مەنىۋى قۇدرەت بىلەن خورىماس بىر ئىرادە بار ئىدى . مانا شۇ ئىرادە
سېرىقئۆي بازىرىنى گۈزەللىككە پۈركىدى ، ئۇ يەرگە ئاۋات ، باياشات ،
قايىنام - تاشقىنلىق بىر تۇرمۇشنى ئاتا قىلدى ! سەمەت ئىسمائىلمۇ بۇ

يەرگە سىڭدۈرگەن ھالال ئەجرىگە يارىشا ، 1995 - يىلى دۆلەتلىك قۇرۇلۇش مىنىستىرلىكى مىنىستىرنىڭ مەسلىھەتچىلىكىگە تەكلىپ قىلىنىپ ، بېيجىڭدا شەرەپ بىلەن گۇۋاھنامە تاپشۇرۇپ ئالدى !

سەمەت ئىسمائىل توغرىسىدا ناھىيە ھاكىمى مەمتىمىن توختى :
« سەمەت ئىسمائىل ئۈچىنچى ئومۇمىي يىغىننىڭ روھىنى توغرا ئىگىلىگەن ، كۆز قاراشنى يېڭىلاپ ، ئىدىيىنى ئازاد قىلغان ، سېرىقبۇيىنىڭ ئالاھىدىلىكىگە ئاساسەن ئىش كۆرگەن . ئەڭ مۇھىمى ، يېزا ئىگىلىكى بىلەن بازار ئىگىلىكىنىڭ مۇناسىۋىتىنى توغرا بىر تەرەپ قىلغان . مانا بۇلار سېرىقبۇيا بازىرىنىڭ تەرەققىياتى ئۈچۈن ئوبىيكتىپ ھەم سۇبىيكتىپ شەرت ھازىرلاپ بەرگەن ! » دەپ ناھايىتى توغرا يەكۈن چىقارغان .

شۇنداق ، ھەرقانداق ئىشنى قىلىشتا ، ھامان بىر ئادەم باش بولىدۇ ، يېتەكلەيدۇ ، بەزىدە ھەتتا ئۇنىڭ رولى ھەل قىلغۇچ ئامىل بولۇپ قالىدۇ . سېرىقبۇيا بازىرىنىڭ بۈگۈنكىدەك ئاۋات ، كۆركەم ، جۇشقۇن ھالىغا كېلىشىدە ، سەمەت ئىسمائىلنىڭ رولى چوڭ بولغان ، ئۇنىڭ كۈچ-كۈيى ئىرادىسى ، كەسكىن ھەرىكىتى ، ئاقىلانە تەدبىرلىرى بىلەن بۇ بازار يېڭىچە تۈستە قۇرۇلۇپ ، بۈگۈنكى كۈندە ، ئاپتونوم رايون بويىچە « مەدەنىيەتلىك ئون بازار » نىڭ بىرى ؛ مەملىكەت بويىچە « بەشتە ياخشى 100 بازار » نىڭ بىرى دېگەن شان - شەرەپلەرگە ئېرىشكەن . ئەمدى بىزمۇ ئۇنىڭغا ئاددىي بولسۇمۇ ، مۇنداق ياخشى تىلنىكىمىزنى بىل-دۈرمىز : تېخىمۇ گۈللە ، تېخىمۇ ئۆرلە سېرىقبۇيا ! گۈزەل نامنىڭ جاھانغا تارالسۇن !

يۇرتنىڭ ئىپتىخارى

سېرىقبۇيا بازىرىدىن بىر يېرىم كىلومېتىر يىراقلىقتىكى يېڭى مەھەللە كەنتى بىلەن داچىكۆل كەنتىنىڭ ئوتتۇرىسىدا چىرايلىق بىر بىنا قەد كۆتۈرۈپ تۇرىدۇ . ئۇنىڭ ئاپئاق ئاقارتىلغان تاملىرى بىلەن كەڭ

ھويلىسىدىكى ئېگىز مومىدا لەپىلدەپ تۇرغان قىزىل بايراق پىراقتىن قارىد خان كىشىگە گويا يېشىللىق ئالىمىدە ئۈزۈپ كېتىۋاتقان ھەيۋەتلىك بىر كېمىدەك كۆرۈنىدۇ !

ئەگەر سىز يېقىنراق بېرىپ قارىسىڭىز ، ئۇنىڭ ھەقىقەتەن ئۇلۇغ مەرىپەت دېڭىزىدا ئۈزۈپ كېتىۋاتقان بىر كىچىك كېمە ئىكەنلىكىنى ، ئۇنىڭدىكى 328 بالا ماترۇسنىڭ دېڭىز تەكتىدىن ئۈنچە - مەرۋايىت سۈ-زۈش ئۈچۈن جان پىدالىق بىلەن ئېلىشىۋاتقانلىقىنى كۆرىسىز !

بۇ ھەقىقەتەنمۇ ئادەمنى ھاياجانغا سالدىغان ، خۇشال قىلىدىغان تەسلىك بىر ھېكايە .

مەن مەكتەپ دەۋرىمىزنىڭ ئالدىغا كېلىپ ، ئىختىيارسىز ئوڭغا قارىدىم . ئۇ يەرگە كىشىنىڭ دىققىتىنى تارتىدىغان ئېگىز بىر سېمونت تاختا ئورنىتىلىپ ، ئۇنىڭغا « مەخەت ئېلى ھاجى مەكتىپى » دېگەن خەت لىر ناھايىتى چىرايلىق ئويۇلغان ئىدى . ئادەمگە قەدىمكى تاش ئابىدىلەردەك سىرلىق ھەم سۆيۈملۈك تويۇلىدىغان بۇ سېمونت ۋېۋىسكا مېنى چوڭقۇر ئويغا سېلىپ قويدى . ئەۋلادلارنىڭ بەختى ، كېلەچىكى ۋە ئىستىقبالى ئۈچۈن ، شۇنچە چوڭ ھىممەت داستىخىنى بېيىپ ، مېھىر - شەپقەت قولىنى سوزغان بۇ ساخاۋەتچى زادى كىمدۇ ؟ مەندە بىردىنلا بۇ ئادەمنى كۆرۈش ۋە مۇڭدېشىش ئىستىكى تۇغۇلۇپ قالدى . مەن بۇ ئا-دەمگە بولغان غايىبانە بىر ھۆرمەت ، سۆيۈنۈش تۇيغۇسى بىلەن مەكتەپكە كىردىم . 12 مو يەرگە سېلىنغان بۇ مەكتەپنىڭ ھويلىسى كەڭ ، سىنىپ-لىرى يورۇق ھەم ئازادە ئىدى . تەنەپپۇس ۋاقتى بولغاچقا ، غەمسىز ، قۇۋناق ئوقۇغۇچىلار مەكتەپ مەيدانىدا چۇرقىرىشىپ ئوينىشىپ يۈرەتتى . مەن ئوقۇتقۇچىلار بىلەن كۆرۈشۈش ئۈچۈن ، ئۇلارنىڭ كەڭ ئىشخانىسىغا كىردىم . ئىشخانىغا كىرىپلا كۆزۈم ئۇدۇل تامغا ئېسىلغان ئەينەكلىك جاھازىدىكى بىر كۆپلىت شېئىرغا چۈشۈپ قالدى ، ئۇنى ئىچىمدە ئاستا

« پۇل دېگەن قولنىڭ كىرىدۇر ، بۇمۇ راست ،
پۇل كىشىنىڭ قان تەرىدۇر ، بۇمۇ راست .
خەجلىگەنلەر پۇلنى ئەۋلاد بەختى ئۈچۈن ،
ئەھلى يۇرتنىڭ پەخرىدۇر ، بۇمۇ راست ! »

مۇشۇ مەكتەپنىڭ بىر ئوقۇتقۇچىسى يازغان بۇ شېئىر گەرچە ئاددىي بولسىمۇ ، لېكىن ئۇنىڭغا چوڭقۇر بىر مېھىر - مۇھەببەت بىلەن يۈكسەك ئىپتىخارلىق تۇيغۇسى سىڭىپ كەتكەن ئىدى !
ئادەم ھاياتتىكى قىممىتىنى ، ئورنىنى ، نوبۇزىنى تېپىش ئۈچۈن ، كۈچىنىڭ بارىچە باشقىلارغا كۆيۈلۈشى ، غەمخورلۇق قىلىشى ، بەخت ياكى رىئەتسىزلىك ۋە شۇ يولدا ئۆز بەختىنى تېپىشى كېرەك . مانا بۇ ھەقىقىي ، سەمىمىي ئىنساننىڭ ھاياتلىق يولى !

مەن مەخەت ئېلى ھاجىم بىلەن كۆرۈشۈپ ، ئۇنىڭ ئېگىز ، بەستىلىك قامىتىگە ، ئادەمگە چوڭقۇر مېھرى بىلەن قارايدىغان ئويچان كۆزلىرىگە ، ھەمىشە بىرنەرسىگە ئىنتىلىپ تۇرىدىغان تېتىك ھەرىكەتلىرىگە قاراپ ، ئەنە شۇلارنى خىيالىمدىن ئۆتكۈزدۈم . ئۇ ھەقىقەتەن باشقىلارغا بەخت يارىتىش يولىدا ئۆز بەختىنى تاپقان ئادەم !

1994 - يىلى كىرىش بىلەن ، سېرىقبۇيا بازارلىق مەركىزىي باشلانغۇچ مەكتەپ رەھبەرلىكىنىڭ بېشىغا غەم چۈشتى . ھازىر بۇ مەكتەپتە 21 سىنىپ ، 1021 ئوقۇغۇچى بار ئىدى . بۇ يىل بازاردىكى ئوقۇش بېشىغا يەتكەنلەرنى تىزىملاش ئەھۋالىدىن قارىغاندا ، يەنە يېڭىدىن 450 نەپەر ئوقۇغۇچى قوبۇل قىلىش كېرەك ئىدى . لېكىن ، بۇ ئوقۇغۇچىلارنى نەگە سېغدۈرۈش كېرەك ؟ سېنىپ يوق ، مەكتەپنىمۇ كېڭەيتكۈدەك يەر يوق ! مۇبادا ، 2 - 3 سىنىپ سالغۇدەك يەر تاپقان تەقدىردىمۇ ، پۇل يوق ! مەكتەپ رەھبەرلىكى بۇ جىددىي قىيىنچىلىقنى يۇقىرى - تۆۋەنگە

ئېيتىپ باقتى . لېكىن ، ھېچقانداق يەردىن دەزھال ھەل قىلىپ بېرىش توغرىسىدا بىرەر سادا چىقمىدى . ئەگەر ئەھۋال مۇشۇ يېنى كېتىۋەرسە ، ھەر يىلى ئوقۇش يېشىغا يەتكەن بالىلار يۈزلەپ - يۈزلەپ مەكتەپكە كىرەلمەي ، تەربىيىدىن ، مەرىپەتتىن مەھرۇم قالاتتى ، كوچا - كوچىلاردا لاغايلاپ يۈرۈپ ، كۆزى ئوچۇق كورلارغا ، قۇلقى سەگەك گاسلارغا ئايلىنىپ ، جەمئىيەتتىكى قەدىرسىز تاشلاندىۇقلاردىن بولۇپ قالاتتى . بۇ نېمىدېگەن ئېچىنىشلىق ئەھۋال ! ياش ئەۋلادلار بىزنىڭ ئۈمىدىمىز ، بىزنىڭ كېلەچىكىمىز ! ئۇلار كەلگۈسىنىڭ ۋەكىلى ، كەلگۈسىنىڭ ئىگىسى ! مىللەتنىڭ تارىخى ، مىللەتنىڭ مەدەنىيىتى ئەنە شۇ ئەۋلادلارنىڭ ئىشى - ھەرىكىتى ، ئەقىل - پاراسىتى بىلەن دەۋردىن دەۋرگە ، زاماندىن زامانغا ئۆلىنىپ ، ئۆزىنىڭ ئەبەدىيلىكىنى ، گۈزەللىكىنى ساقلاپ قالدۇ ۋە مەڭگۈ ئۈزۈلمەي داۋام قىلالايدۇ ! ئەگەر ئۇلار تەربىيىدىن ، مەرىپەتتىن مەھرۇم بولۇپ ، جەمئىيەتتىكى ئاللىقانداق قەدىرسىز ، كېرەكسىز بىر نەرسىلەرگە ئايلىنىپ قالسا ، بۇ ئېغىر ، شەرەپلىك مەسئۇلىيەتنى قانداق ئۈستىگە ئالالايدۇ ؟ !

بۇ ئىش ھەرقانداق بىر ۋىجدانلىق ، غۇرۇرلۇق ئادەمنىڭ دىققىتىنى قوزغىماي تۇرالمايتتى . سېرىقبۇيا بازىرىدا بۇ ئىشنىڭ ئېغىرلىقىنى ، جىددىيلىكىنى ھەم تەخىرسىزلىكىنى ئەڭ دەسلەپ چۈشەنگەن ، ھېس قىلغان ئادەم دەل مەخەت ئېلى ھاجىم بولدى . ئۇ ئۆپىدىكىلەر بىلەن سۆزلىشىپ ، بىر قارارغا كەلگەندىن كېيىن ، ئۆز نىيىتىنى سەمەت ئىسمائىلغا ئېيتتى :

— مەن چالا ساۋاتلىقنىڭ دەردىنى كۆپ تارتتىم . كەمبەغەللەرگە كەمبەغەللىكتىن قۇتۇلۇش ئۈچۈن مائارىپ كېرەك ئىكەن ، بېيىغانلارغا تېخىمۇ بېيىش ئۈچۈن يەنىلا مائارىپ كېرەك ئىكەن . مائارىپ تەرەققىي قىلمىسا ، مىللەتمۇ روناق تاپالمايدىكەن . شۇڭا مەن ، ئەۋلادلىرىمىزنىڭ ئوقۇشىسىز قالماستىكى ، كەلگۈسىدە زامانغا لايىق ئادەم بولۇشى ئۈچۈن ، بازارغا بىر باشلانغۇچ مەكتەپ سېلىپ بېرىش قارارىغا كەلدىم !

سەمەت ئىسمائىل بۇ تۇيۇقسىز شاپائەتتىن ھەم خۇشال بولغان ، ھەم ھەيران بولغان ھالدا كۆزلىرىنى مىت قىلماي مەخەت ئېلى ھاجىغا قاراپ تۇرۇپ قالدى ، بىر ھازادىن كېيىن ئۆزىنى ئوڭشاپ ، تەسىرلەنگەندىن مۇنداق دېدى :

— رەھمەت ، خالىس نىيەتلىرىڭگە رەھمەت ! لېكىن بۇ ئىشقا كېتىدىغان پۇل ئاز بولماسلىقى مۇمكىن !

— شۇنداق ، ئاز بولمايدۇ ، — دېدى مەخەت ئېلى ھاجىم كەسكىن ھالدا ، — لېكىن ، قانچە پۇل كەتسە مەيلى ، مەن نىيىتىمنى ئىشقا ئاشۇرىمەن !

دەرۋەقە ، بىر مەكتەپ سېلىش ئوڭاي ئىش ئەمەس ، مەخەت ئېلى ھاجىمۇ بۇ پۇلنى ئاسان تاپقان ئەمەس ، ئۇ دەسلەپ ئاددىي بىر ئىشچى بولغان ، كېيىن تېخنىكا ئۆگىنىپ ، تراكتور ، ئاپتوموبىل ھەيدىگەن ، تۇرمۇشنىڭ جاپا - مۇشەققىتىنى ، يوقسۇزلۇقنىڭ دەردىنى يەتكۈچە تارتقان . كېيىن سىياسەت ئوڭشىلىپ ، دەۋر ئۆزگەرگەندىن كېيىن ، ئۆزى ھەيدىگەن يۈك ئاپتوموبىلنى ھۆددە ئېلىپ ، ئۇزاق ، جاپالىق يوللارنى بىرقەدەم - بىرقەدەمدىن مېڭىپ ، كىشىنىڭ يانچۇقىدىكى پۇللارنى ھالال ئەجرى ، ئىللىق چېھرى بىلەن بىر تىيىن - تىيىندىن ئېلىپ ، بۈگۈنكى ئىگىلىكنى تىكلىگەن . ئۇ ھازىر ئۆزى قۇرغان « سېرىقبۇيا ترانسپورت شىركىتى » نىڭ دېرىكتورى ، ئۇنىڭ قولىدا 40 ئادەم ئىشلەيدۇ ، ئۇلارنىڭ ئالدىغا 1000 يۈەندىن ، كەينىگە 300 يۈەنگىچە ئىش ھەققى بېرىدۇ . ئۇنىڭ ئىلكىدە سەككىز چوڭ ئاپتوبۇس ، ئۈچ مېنىبۇس ، تۆت يۈك ئاپتوموبىلى ۋە بىر پىكاپ بار . ياتاقلىق ئاپتوبۇسلىرى ئۈرۈمچىگە قاتنايدۇ .

ئۇنىڭ پۇللىرى ئەنە شۇنداق سوغۇق ، قاتتىق تۆمۈر - تەسەكلەر بىلەن بەدىۋى ماي - بۇتقىلار ئارىسىدىن كەلگەن . شۇڭا ، بۇ پۇللارنىڭ بىر ئۇچى بىلەكتە ، بىر ئۇچى يۈرەكتە ! ئەمما ، مەخەت ئېلى ھاجىمنىڭ نەزىرىدە ، پۇل - مال ھەممىنى ھەل قىلىدىغان مۇتلەق نەرسە ئەمەس ، ئۇ

ئۆز خىياللىرى بىلەن ئارزۇ - ئىستەكلىرىنى پۈتۈنلەي پۇلغا، ئالتۇن - كۈمۈشكە ئايلاندۇرۇۋالدىغان ئادەملەرنى ئەڭ بىچارە ئادەملەر دەپ چۈشەنەتتى. ئۇنىڭ قارىشىچە، بۇ دۇنيادا پۇلدىنمۇ ئۈستۈن، ئەتىۋار تۇرىدىغان يەنە بىر نەرسە بار ئىدى. ئۇ بولسىمۇ، قېرىنداشلارچە مېھىر - شەپقەت ۋە كەلگۈسى ئەۋلادلارنىڭ بەخت - ئىستىقبالى ئۈچۈن قىلىنغان ھىممەت - شاپائەت ئىدى!

ئۇنىڭ بۇنداق ئۇلۇغۋار روھى بىلەن كۈچلۈك ئەقىدە - ئىرادىسىدىن 1994 - يىلى 15 - ئاپرېل گۈلى - گىياھلار يەلپۈنۈپ تۇرغان ياپپېشىل زېمىن ئۈستىدە بىر گۈزەل بىنا قەد كۆتۈرۈشكە باشلىدى. بۇ، مەخەت ئېلى ھاجىم سېلىشقا باشلىغان سەككىز سىنىپ، ئىككى ئىشخانا، بىر زال، 572 كۋادرات مېتر كۆلەمدىكى يېڭى مەكتەپ ئىدى!

تۇرمۇش تولىمۇ غەلىتە، سىرلىق بولىدۇ. ئەقىللىق، ياخشى ئادەملەرنىڭ ياخشى ئىش - ئىزلىرى بەزىدە ئالغىشقا ئېرىشىش تۈگۈل، بېھۇدە زەربىگە، مەسخىرىگە ئۇچراپ قالىدۇ. قارىماقتا، بۇ ئەھۋال يامان ئىشتەك كۆرۈنسىمۇ، لېكىن مەلۇم شارائىت ئاستىدا ياخشى ئىشقا ئايلىنىشى مۇمكىن. چۈنكى بۇ ئەھۋال ئادەمنى نۇرغۇن ئىشلارنى بىلىدىغان قىلىپ تەربىيەلەيدۇ، ئادەمنىڭ ئىرادىسى، غەيرىتىنى چىنىقتۇرىدۇ!

مەخەت ئېلى ھاجىمنىڭ مەكتەپ سېلىش جەريانىمۇ تۇرمۇشنىڭ بۇ مەنىقىسىدىن سىرتتا قالمىدى. جەمئىيەتتىكى بەزى نەزەر دائىرىسى تار، ئۆزىنىڭلا غېمىدە يۈرىدىغان ئادەملەر مەخەت ئېلى ھاجىمنىڭ شۇنچە كۆپ پۇل خەجلىپ مەكتەپ سېلىۋاتقانلىقىنىڭ ئەھمىيىتىنى چۈشەنمىدى. ئۇلارنىڭ نەزىرىدە، مەخەت ئېلى ھاجىم ئاران تاپقان پۇلنى ئەخمەقلىق قىلىپ شامالغا سورۇۋاتاتتى. ئۇلارنىڭ بەزىلىرى ھەتتا ئاچچىق مەسخىرە قىلىپ: « ئاران ئىككى نان تېپىۋىدى، مانا ئەمدى بىرىنى داپ قىلىپ چېلىپ، ئۆزىنى كۆرسىتىۋاتىدۇ! » دېيىشتى، يەنە بەزىلىرى: « مەكتەپ دېگەننى ھۆكۈمەت سالىدىغان نەرسە، ئۇنىڭ ئورنىغا مەسچىت سالىساڭچۇ

ئەخمەق! « دېيىشنى . تەنە ، مەسخىرە كەچكۈزنىڭ سوغۇق شامىلىدەك ئەتراپتا ھۇشقىتىپ يۈردى . لېكىن مەخەت ئېلى ھاجىم بۇلارغا پىسەنت قىلمىدى ، بەلكى ئۇ تېخىمۇ غەيرەتكە كېلىپ ، مەكتەپ قۇرۇلۇشىغا ئىش باشلانغان كۈندىن تارتىپ ، ئۆزى ئىش ئۈستىدە مەزمۇت تۇردى ، قۇرۇلۇشنىڭ سۈرئىتى بىلەن سۈپىتىگە كېيىنلىك قىلىش ئۈچۈن ، تام چى ، ياغاچچىلارنىڭ ئەڭ ئۈستىلىرىنى تاللاپ ئەكىلىپ سالىدى ، ماتېرىياللارنى ئۆزى تەكشۈرۈپ ، كەملىرىنى تولۇقلاپ بەردى . قۇرۇلۇش تېز ۋە ئوڭۇشلۇق ماڭدى ، لېكىن بۇلۇڭغا ئەگىشىپ ، خىراجەتمۇ ئېشىپ كەتكىلى تۇردى ، مەخەت ئېلى ھاجىمنىڭ بۇرۇنقى خام چۈتىدىن تۈمەن يۈەنلەپ ئېشىپ كەتكەن ئىدى . بۇ خەۋەر بەزىلەرنىڭ گۈلۈكەلىرىنى ئېچىلىدۇرۇۋەتتى ، ئۇلار بىر - بىرىگە خۇش خەۋەر يەتكۈزۈپ : « مە - خەتۋاينىڭ كارامىتىنى ئەمدى كۆرىمىز ، ئۆزۈمنى چاغلىماي شىلتىڭ ئېتىپتىمەن ، ئەسكى پالاسقا يۆگىنىپ ھەپتە يېتىپتىمەن دېگەندەك ئىش بولىدىغان بولدى ! » دېيىشىپ ، تاماشا كۆرۈشكە ئالدىراشتى .

ياخشى نىيەت يېرىم دۆلەت دېگەن گەپ بار . دەل شۇ كۈنلەردە ، سېرىقئۆيىغا بىر چاغلاردا پىچان ناھىيىسىنىڭ لەمچىن يېزىسىغا بېرىپ ئولتۇراقلىشىپ قالغان ئەبەيدۇللا دامۇللا ھاجىم دېگەن كىشى تۇغقان يوقلاپ كېلىپ قالدى . نەزەر دائىرىسى كەڭ ، بىلىملىك ، ھۈرمەتكە سازا . ۋەر بۇ كىشى مەخەت ئېلى ھاجىمنىڭ بىر نەۋرە تاغىسى ئىدى . بۇ كىشى كېلىپلا مەخەت ئېلى ھاجىمنىڭ ساخاۋەتلىك ئىشىدىن خەۋەر تېپىپ ، كۆڭلى سۆيۈندى ، ئۇنىڭغا ئاپىرىش ئوقۇدى ۋە ئەتراپتا بولۇۋاتقان چۆرىمە - چۆچەك گەپلەرنى ئاڭلاپ مۇنداق دېدى :

— بىزنىڭ ئىسلام شەرىئىتىدە ، مەسچىت سېلىش بىلەن مەكتەپ سېلىشنىڭ ساۋابى ئوخشاش ، ئۇلۇغ ئىشقا تۇتۇش قىيسەن ، بۇ ئىشتا ھەرگىز بوشاشما . قاينغۇرما ، جىلى بولۇپمۇ يۈرمە ! قورساقنى كەڭ تۇتساقلا ، ھەر قانداق ئىش دەردىمىز ئۆتۈپ كېتىدۇ . پۇلۇڭ كەملىسە ، مانا مەن بار . بۇ ئىشنى ھەقدادىغا يەتكۈزەيلى ، شۇ چاغدىلا ،

ياخشىلارنىڭ ئالقىشىغا ئېرىشىمىز ، يامانلارنىڭمۇ ئاغزى تۇۋاقليندۇ !
بىرنەۋرە تاغىسىنىڭ بۇنداق تەسىزلىك سۆزلىرى مەخەت ئېلى
ھالچىمنى تېخىمۇ غەيزەتكە كەلتۈردى ، ئۇ بۇرۇنقىدىنمۇ بەك قىزغىنلىق
ھەم ئېشىنىق بىلەن ئىشقا تۇنۇش قىلدى . ئەبەيدۇللا دامۇللا ھاجىمۇ ئۆز
يېنىدىن 37 مېڭ يۈەن نەقپۇلنى چىقىرىپ ، پۈتەي دەپ قالغان مەكتەپكە
160 يۈرۈش پارتا - ئورۇندۇق ياسىتىپ بېرىشنى ئۈستىگە ئالدى . بۇ
ئادەمنىڭ بۇنداق ئاللىجاناب ، مەزىپە تېرۋەر ، روھى ناھىيىلىك ئورمانچىلىق
مەيدانىنىڭ ئىشچى - خىزمەتچىلىرىنى تەسىرلەندۈرۈۋەتتى . ئۇلار سېپ
تېۋىلىنىغان ياغاچلارنى ئاللاش ، ماشىنىغا بېسىشتا ھەم قىزغىن ، ھەم
ھەقسىز ئىشلەپ كەتتى ...

دۇنيادا ئۆز ئەمگەك ئەجرىنىڭ مېۋىسىنى تېتىشىنىمۇ خۇشاللىق
ئىش بولمىسا كېرەك ! مەخەت ئېلى ھاجىم ئاخىر نىيىتىگە يەتتى ، ئۇنىڭ
161 مېڭ يۈەندىن ئارتۇق پۇل خەجلىشى بىلەن سېرىقپۇيا بازىرىنىڭ غەرب
بېيى - شىمال تەرىپىدىكى 12 مو ئانا تۇپراق ئۈستىدە خۇددى يېڭى
چىققان تولۇن ئايدەك ، گۈزەل ۋە نۇرلۇق بىر مەزىپەت باغچىسى پەيدا
بولدى . ئۇنىڭ كەڭ ۋە ئازادە ھويلىسىدا قىزىل بايراق لەپىلدەيتتى ، بىر
چەتتىكى باسما قۇدۇقتىن ئاپتۇمۇزەم ئېقىپ تۇراتتى !
1994 - يىلى 26 - ئاۋغۇست ئاجايىپ خاسىيەتلىك كۈن بولدى .

يېڭى پۈتكەن مەكتەپ سەھەردىلا بايرام خۇشاللىقىغا چۆمدى ، ناغرا -
سۇناي سۈكۈتكە چۆمگەن ، تىمتاس خىلۋەت بۇ ماكاننى ئويغىتىۋەتتى ،
ھەممە يەر تەنتەنە ، ئالقىش سادالىرى بىلەن يايىردى . كىشىلەر توپ -
توپ بولۇشۇپ ، ئىختىيارسىز بۇ تەرەپكە قاراپ ئاقتى ، چىرايلىق
كىيىنچى ، گۈل دەستىلەرنى كۆتۈرۈشكەن ئۆسمۈر بالىلار يېنىڭ قەدەملەر
بىلەن مەكتەپ قورۇسىغا كىرىشكە باشلىدى . مەكتەپ ، سىنىپ ۋە ئىشخا
نىلار ئوقۇش باشلاش مۇراسىمىغا قاتنىشىشقا كەلگەن مېھمانلار ،
تاماشىبىنلار بىلەن تولدى . يىغىن سەھنىسىگە پىلاكات ، لوزۇنكا ۋە رەڭ
گىرەك بايراقلار ئېسىلغان ئىدى . سەھنە ئالدىدىكى شىرەلەر ھەرىپەر ،

ھەرىيەردىن ئېلىپ كېلىنگەن تەبىرىكنامە ، لەۋھەلەر بىلەن تولغان ئىدى ، ھەممە كىشىنىڭ چىرايىدا خۇشاللىق ، ئالقىش ۋە ئىپتىخارلىق تۇيغۇسى ئەكس ئېتىپ تۇراتتى . بۇلار ئىچىدە ، بولۇپمۇ بالىلار ھەممىدىن خۇشال ، ھەممىدىن مەمنۇن ئىدى . چۈنكى ئۇلارنىڭ ئۆتكۈز ، ئويناق كۆزلىرى ئۆزلىرى ئۈچۈن سېلىنغان بۇ مەكتەپنى كۆرگەن ، تۇيغۇن يۈرىكى ئۆز-لىرى بىلىم ئالىدىغان بۇ مەزىپەت بۇلىقىنىڭ ئۆزلىرىگە تەئەللۇق ئىكەنلىكىنى سەزگەن ئىدى ! شۇڭا ئۇلار خۇشاللىقنى ، ھاياجىنى با-سالماي ، مەكتەپ ھويلىسىدا قىن - قىنىغا پاتماي كىيىكتەك سەكرىشەتتى ، بوزلايتتى ، زوق - شوق بىلەن ناخشا ئېيتاتتى ، ئۇسسۇل ئوينىشاتتى ...

بۈگۈن بۇ كاتتا مۇراسىمغا قەشقەر ۋىلايەتلىك مائارىپ باشقارمىسى ، مارالبېشى ناھىيىسى ۋە قوشنا يېزا (بازار) لاردىن بولۇپ نۇرغۇن ۋەكىللەر كەلگەن ئىدى .

رىياسەتچى — مارالبېشى ناھىيىلىك پارتكومنىڭ مۇئاۋىن شۇجىسى پەرھات سەئىدى يېڭى مەكتەپ قۇرۇلۇشى پۈتۈپ ، ئوقۇش باشلاش مۇراسىمىنىڭ باشلانغانلىقىنى تەنتەنە بىلەن جاكارلىغاندا ، پۈتۈن مەيدان گۈلدۈراس ئالقىش ، ناغرا - سۇناي سادالىرى بىلەن تەۋرىنىپ كەتتى . شۇ دەقىقىدە كۆككە قويۇپ بېرىلگەن رەڭدار شارلار بىلەن پەرۋازچى كەپتەرلەر مەكتەپ ئۈستىدىكى زەڭگەر ئاسماندا جەۋلان قىلىپ ، بۈگۈنكى مۇراسىمغا تېخىمۇ جۇشقۇن ، تېخىمۇ سەلتەنەتلىك تۈس بەخش ئەتتى .

شۇ چاغدا ، سېرىقبۇيا بازارلىق پارتكومنىڭ شۇجىسى سەمەت ئىسمائىل سەھنىگە چىقىپ ، بازارلىق پارتكوم ، خەلق ھۆكۈمىتىنىڭ تەس-تىقى بىلەن بۇ يېڭى مەكتەپكە « مەخەت ئېلى ھاجى مەكتىپى » دەپ نام بېرىلگەنلىكىنى ھەمدە مەخەت ئېلى ھاجىمنىڭ بۇ مەكتەپكە پەخرىي مۇدىر بولغانلىقىنى ئېلان قىلدى . ئارقىدىنلا قىزغىن ئالقىش ، شادىيانە مۇزىكا سادالىرى ئىچىدە پىئونېرلار ئەترىتى مەخەت ئېلى ھاجىم بىلەن ئەبەيدۇللا

داموللا ھاجىمغا ئېھتىرام بىلدۈرۈپ قىزىل گالىستۇك تاقىدى ، ۋەكىللەر ،
رەھبەرلەر بۇ ئىككىيلەننى تەبرىكلەپ تون كىيدۈردى ، بەلباغ باغلىدى .
بازاردىكى مەركىزىي مەكتەپ ئوقۇغۇچىلىرى مۇراسىمغا ئاتاپ تەييارلىغان
سەنئەت نومۇرلىرىنى كۆرسەتتى . بۇنىڭ ئىچىدە بالىلار ئۆزى يېزىپ ئۆزى
ئورۇندىغان تۆۋەندىكى شېئىر ھەممەيلەننىڭ يۈرەك تارلىرىنى چەكتى :

ھەشقاللا ، كۆپ ھەشقاللا ،
مەخەت ھاجىمغا ھەشقاللا .
بىزگە مەكتەپ سېلىپ بەرگەن ،
مەخەت ھاجىمغا ھەشقاللا .

ھەشقاللا ، كۆپ ھەشقاللا ،
مەخەت ھاجىمغا ھەشقاللا ،
ئەۋلادلارنىڭ غەمخورى ،
مەخەت ھاجىمغا ھەشقاللا !

بۇنداق زور ئالقىش ، كاتتا ھۆرمەتتىن مەخەت ئېلى ھاجىم قاتتىق
ھايانلاندى ، ئۇنىڭ كۆز چانقى لىققىدە ياشقا تولۇپ ، يۈرىكى ئاشۇ
سەبىي ، يۇمران ئۆسۈملۈرنىڭ غەزەپسىز مەدھىيىلىرىدىن تىپىچە كلىدى .
ئۇ ئىختىيارسىز ھالدا مىكروفون ئالدىغا كەلدى ، ئۆزىنى قاتتىق تۇتقان
بولسىمۇ ، ئاۋازى تىترەيتتى :

— مەن ئەزەلدىن بۇنداق زور شان - شۆھرەت ، ئابروي -
ئىناۋەتكە ئېرىشىپ باقمىغان . بۇنداق كاتتا شان - شەرەپنى ھەر قانچە
پۇل خەجلەپمۇ سېتىۋالغىلى بولمايدۇ ، سىلەرگە رەھمەت ! مەن ئىشنى
ئەمدى باشلىدىم ، يۇرتۇمنىڭ مائارىپ تەرەققىياتى ئۈچۈن داۋاملىق تې-
گىشلىك ھەسسەمنى قوشىمەن . مەن سىلەرنىڭمۇ
ئەۋلادلىرىمىزنىڭ بەخت - ئىقبالى ئۈچۈن ، مائارىپنى قوللى-
شىڭلارنى ئۈمىد قىلىمەن ! ...

بۇ داغدۇغىلىق مۇراسىمدا ، يەنە بىر كۈتۈلمىگەن ئىش بولدى : دەسلەپ ناھىيە رەھبەرلىرى ، ئارقىدىن ئىدارىلەر ، شىركەتلەر ، كارخا-نلار ، يېزا - بازارلىق ھۆكۈمەتلەر ، تىجارەتچىلەر ، دىنىي زاتلار ۋە ھەر قايسى مەكتەپلەر بولۇپ ، بەس - بەستە پۇل ئىئانە قىلدى . نەقەيداندەك ، 65 مىڭ يۈەن نەقىۋۇل چۈشتى .

مانا بۇ ، خەلق روھىنىڭ ئويغانغانلىقى ، مائارىپنىڭ ئەھمىيىتىنى چۈشىنىپ ، مائارىپنىڭ قەدىگە يەتكەنلىكى ! بۇنداق خەلقنىڭ ئارىسىدىن نادانلىق ، جاھىللىق ۋە قالاچلىق تېز كۆتۈرۈلۈپ كېتىدۇ ، ئۇلارغا ھەمىشە شاپائەت ، ساخاۋەت ۋە مەدەنىي ھايات يار بولىدۇ !

مەن مەخەت ئېلى ھاجىمنى زىيارەت قىلىپ بولۇپ ئۇنىڭ بىلەن خوشلىشىدىغان چاغدا ، ئۇنىڭ كەلگۈسى پىلان ۋە تەسەۋۋۇرلىرى توغرىسىدا سورىدىم .

ئۇ ماڭا ئاددىيلا قىلىپ مۇنداق دېدى :

— قىلمىغان ئىشنى داۋراڭ قىلىش ياخشى ئەمەس . لېكىن مەن كېلەر يىلنىڭ بېشىدا ، مەكتەپكە يەنە ئىككى سىنىپ سېلىشنى پىلانلاپ قويدۇم . چۈنكى ، يىلدىن يىلغا ئوقۇيدىغانلار كۆپىيىۋاتىدۇ ، ئۇلارنى قوبۇل قىلمىساق بولمايدۇ . ئۇندىن باشقا « غۈنچە مۇكاپاتى » نى ھازىرغا قەدەر ئىككى قېتىم ئېلىپ باردۇق . كېلەر يىلدىن باشلاپ ، ئۇنىڭ سانىنى ، سوممىسىنى كۆپەيتىمەن .

بۇ ئادەم شۇ گەپنى قىلىپ جىم بولدى ، يېقىندا قىلغان ئىككى ئىشنى ئېغىزغا ئالمىدى . ئۇ بالىلار بايرىمىنىڭ ھارپىسىدا بايراملىق پائالىيەتكە قاتنىشىدىغان بالىلار ئۈچۈن ، 110 كىشىلىك ئوقۇغۇچىلار فورمىسىنى ئۈرۈمچىدىن ئەكىلىپ تارقىتىپ بېرىپتۇ . ئۇنىڭدىن باشقا ، بايرامدا ئىشلىتىش ئۈچۈن ، دۇمباق ، جاك ، جىخ - جىخ قاتارلىق مەدە-نىي پائالىيەت سايمانلىرىنىمۇ ئېلىپ بېرىپتۇ . ماڭا بۇنى مەكتەپنىڭ يېڭى كەلگەن ئايال مۇدىرى ئېيتىپ بەرگەن ئىدى .

مەن مەخەت ئېلى ھاجىم بىلەن خوشلاشتىم ، قەلبىمگە ئۇنىڭ

شانلىق ئوبرازى ئورناپ قالدى . كۆزۈمدە ئۇنىڭ ئىرادىسىدىن ، مېھىر - شەپقىتىدىن پۈتكەن گۈزەل مەكتەپ سۈرەتتەك قىلقلنىپ تۇراتتى : كۆڭلۈمدىن ھاياجانلىق بىر نىدا كۆتۈرۈلدى :

كامال تاپ ، مەخەت ئېلى ھاجى مەكتىپى ! سەن ئەقىلنىڭ بۇلىقى ، ئىنسان قەلبىنىڭ يورۇتقۇچىسى ! قوينۇڭ مەڭگۈ ئەۋلادلارنىڭ مەرىپەت بۆشۈكىگە ئايلانسۇن ، چاڭقىغان يۈرەكلەرگە ئىلىم شەرىپىنى ئانا قىلسۇن !

ئۇنىڭ نەزىرى ھەممىدىن ئۈستۈن !

ئۇ ماڭا ، ساڭا ۋە ئۇنىڭغا ئوخشاشلا ئاددىي بىر دېھقان ، ئۇنىڭ چارلاشقان ساقاللىق يۈزىدىمۇ ، شەيدايى دوپپا كىيىۋالغان بېشىدىمۇ ، كىرتىك ياقىلىق ئۇزۇن چاپان كىيىۋالغان بەستىدىمۇ ھېچقانداق ئالاھىدىلىك يوق ، يەنە شۇ دېھقانچە ئاددىي - ساددا كۆرۈنۈش ؛ سەمىي ، مۇلايىم قىياپەت ! لېكىن ، ئۇنىڭ نەزىرى ھەممىدىن ئۈستۈن . ئۇ ئويلىغاننى سەن بىلەن مەن ئويلىيالايمىز ، ئۇ قىلغاننى سەن بىلەن مەن تېخىمۇ قىلالايمىز !

ئادەمدە ئاز - تولا روھ ، يەنى ئۇلۇغۋار غايە ، ئىرادە ۋە ئىستەك بولۇشى كېرەك . ئادەم ھامان ئۆزىنىڭلا ئارامخۇدا ياشىشىنى ئويلىماي ، بەلكى دۆلەت ، خەلق ئۈچۈن كۆپرەك تۆھپە قوشۇشى كېرەك . بۇ ، كىشىلىك ھاياتنىڭ روھىي تۈۋرۈكى ! ئۇنىڭدا مانا شۇ روھىي تۈۋرۈك خېلى مۇستەھكەم ئىدى !

مەن ئۇنىڭ بىلەن كۆرۈشۈش ئۈچۈن ئۇنىڭ ئۆيىگە كىرگەندە ، ئۇ ھاسا تاياق بىلەن ئالدىمغا چىقتى . ئۇ 62 ياشتىلا ھاسا تاياققا چۈشۈپ قالغان ئىدى . مەن ئۇنىڭ ھويلىسىنى ، مېھمانخانىسىنى كۆرۈپ تېخىمۇ ھەيران بولدۇم . مېنىڭ خىيالىمدا ، بۇ ھەرگىزمۇ 150 مىڭ يۈەن پۇل خەجلىپ ، مەھەللىسىدىكى مەكتەپنى يېڭىلىغان ئادەمنىڭ قورۇ - جايى

ئەمەس ئىدى . چۈنكى ، ئۇنىڭ ھويلا تاملىرى كاكۇللىرى تۆكۈلۈپ ، ھېلىلا ئۆرۈلۈپ چۈشىدىغاندەك دۈمچىيىپ تۇراتتى ، مېھمانخانسىمۇ شۇنداق ئاددىي ، ھاكىلىرى ھۈركۈپ كەتكەن ، ئىشىك - دېرىزىلىرى قىڭغىر - سىڭغىر ئىدى . مەن ھەيرانلىقىمنى باسالماي ، ئاخىر بۇ ئادەمدىن ئەگىتىپ سورىدىم :

— قارىيىھاجىكا ، سىلى « يېڭى مەھەللە مەكتىپى » نى نۇرغۇن پۇل خەجلەپ ، قايتىدىن قۇرۇپ چىقىپلا ، بۇنىڭغا تۈرتكە بولغان نەرسە نېمە ؟

— مەن بىر ئاددىي دېھقان ، نۇرغۇن نەرسىلەرنى ئويلاپ كېتەلەيمەن ، — دېدى ئۇ سەمىمىيلىك بىلەن ، — مەن ئاللانىڭ ئىلتىپاتى بىلەن 1986 - يىلى ھەجگە باردىم . ئۇ يەردە نۇرغۇن يېڭى ئىشلارنى كۆردۈم . خەق بىزدىن خېلى ئۈزۈپ كېتىپتۇ . مېنىڭچە ، ئىلىم - پەن دېگەن بەكمۇ ئۇلۇغ نەرسە . ئەرەبىستاندىكى كىشىلەر ئىلىم - پەن ئۈچۈن خالىس ھەرىكەتلەرنى كۆپ قىلىدىكەن . مەن يۇرتقا قايتىپ كەلگەندىن كېيىن ، يېنىمدىكى بىر مەكتەپنىڭ ۋەيران بولۇپ كەتكەنلىكىگە قاراپ قاتتىق ئېچىندىم ، بىر نەچچە كۈنگىچە كۆڭلۈم بىئارام بولۇپ ئۇ خىيالمدىم . مەكتەپنىڭ قاشا تاملىرىمۇ يوق ئىدى ، مەكتەپكە ئىتۇم ، ئېشەكمۇ كىرىپ چىقاتتى . دەل شۇ كۈنلەردە ، بىر ئىشخانىنىڭ ئۈستى چۈشۈپ كەتتى ، ئىككى سىنىپقا ئوت كەتتى ، شۇنىڭ بىلەن ، مەن مەكتەپنى ياساش نىيىتىگە كەلدىم ! ...

بۇ ئادەم شۇ گەپلەرنى قىلىپ جىم بولدى ، كۆزىنى خىيالەن يۇمۇپ بېشىنى ئەگدى .

مەن ئەمدى ئالدىمدىكى دېھقان تائامىدىن بىر بۇردا نان يەپ ، چاي ئوتلىغاچ ، بايا مەكتەپنىڭ ئىلمىي مۇدىرى بىلەن بولغان سۆھبەتنى ئەسلىدىم .

— ئۇ كىشىنىڭ ئىسمى قاسىم قارىيىھاجىم ، يۇرتتا خېلى ئىناۋەت ، ئابرويى بار ، — دەپ ئەھۋال تونۇشتۇرغان ئىدى ئىلمىي مۇدىر ، — 1950 -

يىللاردا بۇ ئادەم پەيزاۋاتقا تراكتور كۆرسىغا بېرىپ ، ياخشى ئوقۇغانلىقى ئۈچۈن ، شۇ يەردە ئوقۇتقۇچى بولغان . كىيىن ، بۇ يەرگە قايتىپ كېلىپ تراكتورچى بولدى ، ئەمما يېشىنىڭ چوڭىيىشىغا ئەگىشىپ ، تراكتورنى تاشلاپ ، خاس دېھقانچىلىق بىلەن شۇغۇللاندى . ئىسلاھات ، ئېچىۋېتىش سىياسىتى يولغا قويۇلغاندىن كېيىن ، ئۇ ھەم 30 مودەك يەرنى ھۆددىگە ئېلىپ تېرىدى ، ھەم باقمىچىلىق بىلەن شۇغۇللىنىپ ، ھەر يىلى 70 — 80 دەك قوي بورداپ ساتتى . بۇ ئادەمنىڭ يىغقان پۇلى دېھقانچىلىق بىلەن باقمىچىلىقتىن كەلگەن ئىدى . ئەسلىدە ، بۇ ئادەم ئۆزىنىڭ قورۇ - جايىنى ئوڭلاش ھەم ئايالى بىلەن ئوغلىنى ھەج قىلدۇرۇش ئۈچۈن تەييارلىق قىلغان . دەل شۇ كۈنلەردە ، مەكتەپنىڭ ئىشخانىسى ئورۇلۇپ ، ئىككى سىنىپقا ئوت كەتتى . بىر كۈنى بۇ ئادەم بىزنىڭ يېنىمىزغا كىرىپ : « مەن مۇشۇ ئىشخانا بىلەن سىنىپلارنى ياساپ بېرەي ، لېكىن بۇنى داۋراڭ قىلماڭلار ، مېنىڭ ئوڭ قولۇم قىلغان ئىشنى سول قولۇم بىلمىسۇن » دەپ چىقىپ كەتتى - دە ، شۇنىڭ بىلەن ئەتسى ئەتىگەندىلا ئىشنى باشلىۋەتتى . بۇ مەكتەپ ئەسلىدە 1955 - يىلى شۆبە مەكتەپ بولۇپ قۇرۇلغان ، كېيىن 1957 - يىلغا كەلگەندە ، رەسمىي مۇدىرىلىق مەكتەپ بولغان . ۋاقتى ئۇزاق ، قۇرۇلۇشى كونا بولغاچقا ، يامغۇر - يېشىن ، بوران - چاپقۇنلار تۈپەيلىدىن نۇرغۇن سىنىپ ۋە ئىشخانىلار خەتەرلىك ئەھۋالغا چۈشۈپ قالغان ئىدى . قاسم قارىبىھاجىم ئۆزى ئىشنىڭ ئۈستىدە تۇرغاندىن سىرت ، بالا - چاقىلىرىنىڭ ھەممىسىنى ئىشقا سېلىپ ، يېڭىدىن بەش ئېغىز ئىشخانا ، تۆت سىنىپ ، 144 مېتر ئۇزۇنلۇقتا قورۇق تام ، تۆمۈر دەرۋازا قاتارلىقلارنى ئىشلەپ پۈتكۈزدى . ئۇنىڭدىن باشقا ، كونا يەتتە سىنىپنىڭ ئۈستىگە لاي سالدى ، ئىشىك - دېرىزە بېكىتتى ، ئاقارتتى ، شۇنداق قىلىپ ، ئۇلارنىمۇ خەتەردىن قۇتۇلدۇردى . بۇ جەرياندا ، قاسم قارىبىھاجىم ئۆزى خىش توشۇدى ، لاي ئەتتى ، قېرىپ قالغىنىغا قارىماي قاتتىق ئىشلىدى . تېخى بۇ يەرنىڭ تامچىلىرىنى ياراتماي ، يوپۇرغىدىن تامچى ئەكىلىپ ئىشلەتتى . بۇ ئىشلارنىڭ ھەممى-

سىگە ئۇ ئادەم ئۆز يېنىدىن 150 مىڭ يۈەندىن ئارتۇق نەقپۇل خەجلىدى . ئەڭ مۇھىمى ، بۇ ئېشىنى 1995 - يىلى 4 - مايدا باشلاپ ، سېنتەردە پۈتۈم كۈزدى ، بالىلار يېڭى ئوقۇش يىلىدا يېڭى سىنىپلاردا ئولتۇرۇپ دەرس ئاڭلىدى .

كۆز ئالدىمدا ھاسا تاياققا تايىنىپ ئولتۇرغان بۇ ئادەم مېنىڭ نەزىرىمدە ، بىردىنلا ئاددىي ئادەم ئەمەس ، بەلكى كىشىلەر چوقۇنىدىغان ، ھەمىشە كۆرۈشنى ئارزۇ قىلىدىغان خاسىيەتلىك خىزىرغا ئايلىنىپ قالدى . قايسى بىر دانىشمەن : « كىشى پايدا - زىياننى ئۇنتۇغان چاغدىلا ، ھەقىقىي ساھىبلىككە ئېرىشىدۇ » دەپ توغرا ئېيتقان . قاسىم قارىبىھاجىم گەرچە ئاددىي بىر دېھقان بولسىمۇ ، لېكىن ئۆزىنىڭ ئاللىبىجانلىقى ، ھىممەت - ساخاۋىتى ، نەزىرىنىڭ ئۈستۈنلۈكى بىلەن ھەقىقىي ساھىبلىككە ئېرىشىپ ، كىشىلەرنىڭ نەزىرىدە مەنىۋى كامالەتكە يەتكەن ئۇلۇغ شەخسلەرنىڭ بىرى بولۇپ قالغان ئىدى .

پۇلنىڭ ، ماددىي بايلىقنىڭ زەربىسى تەڭداشسىز بولۇۋاتقان بۇ كۈنلەردە ، كىشىلەرگە پۇل ھەقىقەتەنمۇ تاتلىق ، ئەتىۋارلىق تۇيۇلىدۇ . گەرچە ئۇنىڭ كۈچى تەڭداشسىز بولسىمۇ ، لېكىن ئۇنىڭ بىلەن سېتىۋاللىدىغان نەرسىلەر ھامان نىسبىي بولىدۇ . مەسىلەن ، پۇلغا كىتاب سېتىۋالغىلى بولىدۇ ، لېكىن ئەقىلنى سېتىۋالغىلى بولمايدۇ ؛ شېرىك سېتىۋالغىلى بولىدۇ ، لېكىن دوست سېتىۋالغىلى بولمايدۇ ؛ قەغەز - قەلەم سېتىۋالغىلى بولىدۇ ، لېكىن پىكىرنى سېتىۋالغىلى بولمايدۇ ؛ خۇشامەت سېتىۋالغىلى بولىدۇ ، لېكىن ھۆرمەت سېتىۋالغىلى بولمايدۇ ؛ ھوقۇق سېتىۋالغىلى بولىدۇ ، لېكىن نوپۇز سېتىۋالغىلى بولمايدۇ !...

قاسىم قارىبىھاجىم گەرچە بۇنى بۇ دەرىجىدە ئىنچىكە ۋە تەپسىلىي چۈشىنىپ كەتمىسىمۇ ، لېكىن ئۇنىڭ قىلغان ئىشىدىن ، يۈرىكىدىكى ھارارەتتىن ھاياتلىقتىكى بىردىنبىر ئېھتىياجلىق نەرسە پۇل - مال ئەمەس ، بەلكى گۈزەللىك ۋە مۇھەببەت دەپ چۈشىنىدىغانلىقىنى كۆرۈۋالغىلى بولىدۇ !

مەن خوشلىشىش ئالدىدا ئۇنىڭدىن سورىدىم :
— قارىيىھاجىكا ، سىلى مۇشۇ ساۋابلىق ئىشنى قىلىش جەريدا .
ئىدا ، بىرەر توسقۇنلۇقلارغىمۇ ئۇچراپ باقتىلىمۇ ؟

— شۇنداق ، ئاز - تولا ئۇچرىدىم ، - دېدى ئۇ كىشى بېشىنى
ئاستا كۆتۈرۈپ ، - بەزى كىشىلەر مېنىڭ ئالدى - ئارقىمدىن :
« ئۇنىڭ نەرى ھاجى ، قەيىرى دىنىي زات ! شۇنچە پۇلغا مەكتەپ سال
غۇچە ، مەسچىت سالسا بولمامدۇ ؟ مەسچىت سالغان بولسا ، ئىككى
دۇنيالىق ساۋاب ئالاتتى ! » دېيىشىپ ، گەپ - سۆز تارقاتتى . بەزىلەر
ھەتتا مەسخىرە قىلدى ، تەھدىت سالدى . لېكىن مەن : كىمنىڭ گېپى
بولسا ، مەن بىلەن سۆزلەشسۇن ، ئاللاتائالا ئىلىم ئالغۇچىلار ئۈچۈن ئۆي
سالغان ، ئورۇن تەييارلاپ بەرگەن كىشىلەرگە كېلىدىغان ساۋابنىڭ
ھۇدۇدى يوق دېگەن . مېنىڭ مەكتەپ سېلىشىم ئاللاننىڭ ئىرادىسىدىن
بولدى ، بۇنى ھېچكىم توسۇپ قالالمايدۇ دەپ ئىشىمنى قىلىۋەردىم !
بۇ گەپلەرنى ئاڭلاپ ، مەن ئويلىنىپ قالدىم ، قاسم قارىيىھاجىمغا
بولغان ئېتىقادىم تېخىمۇ ئاشتى . بۇ ئادەم دىننى توغرا چۈشەنگەن ، دىن
بىلەن پەننىڭ مۇناسىۋىتىنى ، ئىسلام دىنىنىڭ كىشىلەرنى ئەدەب -
ئەخلاققا ، بىلىمگە ، دىيانەتكە ۋە نەرەققىياتقا يېتەكلەيدىغانلىقىنى ھەقىقىي
بىلىپ يەتكەن .

تۇرمۇشتا شۇنداق ئادەملەرمۇ باركى ، ئۇلار ھاياتقا سوغۇق
مۇئامىلە قىلىدۇ ، ئۇلارنىڭ قەلبى قاغىراپ كەتكەن بىر پارچە قاقاس
يەرگە ئوخشايدۇ . ئۇلار مۇھەببەتتىن ، ساخاۋەتتىن ، قىزغىنلىقتىن ۋە
ئالىيچانابلىقتىن مەھرۇم . بۇنداق ئەقىدىسىز ، ئىرادىسىز ئادەملەر ئۆزىنىڭ
نېمە قىلىۋاتقانلىقىنى ۋە نېمە قىلىشى لازىملىقىنى بىلمەيلا بۇ ئالەمدىن
ئۆتۈپ كېتىدۇ . ھاياتتا بۇنىڭدىنمۇ بىچارە ئىش يوق !

قاسم قارىيىھاجىمنى بۇنداق ئادەملەرگە سېلىشتۇرساق ، بىرسى
ئالتۇن ، بىرسى سۇنۇق خىش بولۇپ چىقىدۇ . قاسم قارىيىھاجىمنىڭ
ھەقىقىي ئالتۇنلۇقى يەنە شۇ يەردىكى ، ئۇ شۇنچە كاتتا ئىشنى قىلىپمۇ ،

ھېچكىمگە داۋراڭ قىلمىغان ، خۇددى ئۆزى ئېيتقاندىكى ، ئوڭ قولى قىلغان ئىشنى سول قولى بىلمىگەن ، ئالقش ، شان - شەرەپتىن ئۆزىنى قاچۇرغان ، ئەۋلادلارنىڭ بەخت - ئىقبالى ئۈچۈن خەجلىگەن شۇنچە پۇلنى ئۆزىنىڭ قىلىشقا تېگىشلىك ئىشى ، ئادا قىلىشقا تېگىشلىك بۇرچى دەپ بىلگەن . بۇنداق ئادەملەر خەلقنىڭ قەلب تۈرىدىن ھەمىشە ئۆچمەس ئورۇن ئالىدۇ ، ئەۋلادلار ئۇلارغا ئابدە تىكلەيدۇ ، تارىخ ئۇلارغا خاتىرە يازىدۇ !

مەن ئۆزىمنىڭ ھالال ، جاپالىق ئەمگىكى بىلەن پۇل تېپىپ ، ئۇنى ئىلىم - مەرىپەت يولىدا ئىشلەتكەن بۇ ئاددىي دېھقان بىلەن خوشلىشىۋېتىپ ، مۇشۇ يازغان كىچىككىنە ، ئەرزىمەس يازمامنىڭ ئۇنىڭ ئىش - ئىزلىرى ئۈچۈن ئۆچمەس بىر خاتىرە بولۇپ قېلىشىنى بەكمۇ ئارزۇ قىلدىم .

مەرىپەت سۆيگۈسى

« جىسمى ئادەم گويىكى بىر دىۋارىدۇر ،

مەرىپەت دىۋار ئىچىرە گۈلزارىدۇر . »

(« كۈللىيات مەسنىۋى خاراياتى »)

ئەگەر تۇرمۇشتا ھەقىقىي سۆيگۈ بار دېيىلسە ، سېرىقبۇيا خەلقىنىڭ يۇرتقا ، مائارىپقا ، ئەۋلادقا بەخش ئەتكەن سۆيگۈسى ھەقىقىي سۆيگۈ بولىدۇ . خەلقنىڭ قەلبىدىكى بۇ ئىلاھىي سۆيگۈنى قوزغاتقان ، يېلىنچاتقان ئادەم يەنىلا ئاشۇ سەمەت ئىسمائىل !

سېرىقبۇيا ئوتتۇرا مەكتىپى ئانا مەكتەپ ، تۇغۇندا مەكتەپ ، ئۇ 1958 - يىلى قۇرۇلغان . ھازىر ئۇنىڭدا 19 سىنىپ ، 890 ئوقۇغۇچى ، 64 ئوقۇتقۇچى بار . بۇ مەكتەپ ئۆزىنىڭ 40 يىلغا يېقىن ئۇزاق تارىخىدا ، بۇ يۇرت ئۈچۈن 5000 دىن ئارتۇق ئەزىمەتنى يېتىشتۈرۈپ چىققان . بۇ ئەزىمەتلەر ئەنە شۇ ئانا مەكتەپ بەرگەن تۇنجى بىلىمنىڭ شارائىتى بىلەن

دىلى يورۇپ ، كۆزى ئېچىلىپ ھەر خىل ئالىي ۋە كەسىپى بىلىم يۇرتلىرىدا ئوقۇپ ئىختىساس ئىگىلىرىگە ئايلانغان . ئۇلارنىڭ ئالدى بېيجىڭ ، ئۈرۈمچى ، كەينى قەشقەر ، مارالبېشىدا ئىشلەپ ، ئۇ يەرلەرنىڭ سوتسىيالىستىك ئىككى مەدەنىيەت قۇرۇلۇشى ئۈچۈن غايەت زور تۆھپە قوشقان ۋە قوشۇۋاتىدۇ . كىچىككىنە بىر بازاردىكى ئوتتۇرا مەكتەپنىڭ بىر نەچچە ئون يىلدا شۇنچە كۆپ بىلىملىك ، ئەقىللىق ، ئىقتىدارلىق ئادەملەرنى ئۇچۇرما قىلىپ چىقىرىپ ، دۆلەت ، خەلق ئۈچۈن بىر تۈر كۈم ياراملىق ئىختىساس ئىگىلىرىنى تەربىيەلەشكە تۆھپە قوشقانلىقى بۇ مەكتەپنىڭ ھەقىقەتەن « تۆھپىكار ئانا » ئىكەنلىكىنى چۈشەندۈرۈپ بېرىدۇ ! ئەپسۇسكى ، بۇ يىل 20 - مارتتا قاتتىق يەر تەۋرەپ ، « تۆھپىكار ئانا » غا تۇيۇقسىز دەز كەتتى . رەھىمسىز تەبىئەت توپا قۇرۇلمىلىق ئوتتۇرا مەكتەپ بىنالىرىغا ناھايىتى زور خەتەر ھەم ۋەيرانچىلىقلىقنى ئېلىپ كەلدى . 16 سىنىپ ، 18 ياتاق ، ئىشخانا ۋە چوڭ زالىنىڭ بەزىلىرى يىقىلدى ، بەزىلىرى يېرىلىپ ، ئاراش - ئاراش بولۇپ كەتتى . ئانا مەكتەپ خەتەر ئىچىدە قالدى ، « تۆھپىكار ئانا » ئېغىر يارىلىنىپ ، يەرزەنتىلىرى تالا - تۈزدە تەمتىرەپ يۈرۈشكە باشلىدى ...

بۇ كۈتۈلمىگەن ئەھۋال سەمەت ئىسمائىلنى چوڭقۇر قايغۇغا سالدى . ئۇ ھەمىشە : خەلقنى ، مىللەتنى روناق تاپقۇزۇش ئۈچۈن ، مائارىپنى تۇتۇش كېرەك ، مائارىپ تەرەققىي قىلمىسا ، ئاخىرقى ھېسابتا ، ئىشلەپچىقىرىشمۇ ، ئىقتىسادمۇ تەرەققىي قىلالمايدۇ دەپ قارايتتى .

1996 - يىل 25 - مارت ، سەمەت ئىسمائىل سېرىقبۇيا ئوتتۇرا مەكتىپىگە بېرىپ ، بۇ يەردىكى ئەھۋالنى ئۆز كۆزى بىلەن كۆردى :

14 سىنىپتىكى ئوقۇغۇچىلار سىرتتا — ئاپتاپتا دۈمچىيىپ ئولتۇرۇپ دەرس ئاڭلاۋاتاتتى . ئوقۇتقۇچىلارمۇ كونا پەنەر كە تاختا بىلەن كارتون قەغەزلەرنى دوسكا قىلىپ دەرس ئۆتۈۋاتاتتى ...

سەمەت ئىسمائىل ھەر بىر سىنىپتىن دەرسكە قاتناشقان ئوقۇغۇچىلارنى كۆڭلىدە ساناپ باقتى ، 40 — 50 ئوقۇغۇچىلىق سىنىپتىن ئاران

— بالىلارنىڭ پىرىسى قالدى ، — دەپ چۈشەندۈردى بىر ئوقۇت-
قۇچى دەرسىتىمىن چۈشكەندە ئۇلۇغ - كىچىك تىنىپ ، — ئەھۋال
مۇشۇنداق تۇرسا ، بىزمۇ ئۇلارنى تۇتۇۋېلىشقا ئامالسىز قالدۇق . بەزىدە
يامغۇر ياغىدۇ ، بەزىدە بوران چىقىدۇ ، ھەمىشە سىرتتا دەرس ئۆتۈش
تەسكەن ! ...

بۇ ئوقۇتقۇچىنىڭ گېپى مەكتەپنىڭ ھازىرقى پۈتۈن ئەھۋالىنى
ئىخچام سۈرەتلەپ بەرگەن ئىدى . سەمەت ئىسمائىل نېمىدېيىشنى بىلمەي ،
بىر ھازا گاڭگىراپ تۇرۇپ قالدى . كېيىن ئۆزىنى ئوڭلاپ ، ھەمىشە دەپ
قېلىپلىشىپ قالغان كونا گەپنى ئېيتتى :

— پارتىيە بار ، تەشكىل بار ، ئامالنى قىلىمىز ، غەيرەت قىلىپ

تۇرۇڭلار !

لېكىن ئۇ ناھىيە رەھبەرلىكىگىمۇ ، مائارىپ ئىدارىسىغىمۇ داد
ئېيتىمىدى ، ھال ئوقۇمىدى . چۈنكى ، ئۇ بۇ يىل ناھىيىدىن ئۈچ نۇقتىلىق
مەكتەپكە 5 مىليون يۈەن مەبلەغ سالغانلىقىنى بىلەتتى . بۇنداق ئەھۋالدا ،
مائارىپ ئۈچۈن يەنە پۇل چىقىرىش تەبى ئىدى . سەمەت ئىسمائىلغا
ئەمدى ئۆز ئەقلى بىلەن ئۆز كۈچىگە تايىنىشتىن باشقا ئامال يوق ئىدى .
ئۇ كېچە - كۈندۈز مۇشۇ ئىشنى ئويلايتتى ، خىيالىدىن ئوقۇتقۇچىلارنىڭ
چۈشكۈن ، ئۈمىدسىز سۆزلىرى ، كۆز ئالدىدىن ئوقۇغۇچىلارنىڭ
مىسكىن ، ناتىۋان چىرايلىرى نېرى كەتمەيتتى . قانداق قىلىش كېرەك ؟
بالىلارنى تارقىتىۋېتىپ ، مەكتەپنى تاقاش كېرەكمۇ ؟ ھازىرغۇ ئاپتاپقا
قالىنىۋاتىدۇ ، كېيىن سوغۇقتا قانداق قىلىدۇ ؟ ...

چوڭقۇر خىيال ، ئاچچىق سوئاللار بىلەن ئۇنىڭ بېشى تازا قان-
تى ، ئويلىنىدى ، ھەسرەتلەندى ، تىت - تىت بولدى . ئاخىر كاللىسىدا
چاقماق چاققاندىك ، شۇنداق بىر خىيال ۋالىدە پەيدا بولدى :

مەخەت ئېلى ھاجىم بىلەن قاسىم قارىبىھاجىملار بىردىن مەكتەپ
سالغان يەردە ، بىز بىر يۇرت خەلقى بۇ ئىشنى قىلالايمىزما ؟ بىر

مەسچىتىگە ئىمام بولغان ئادەم ۋەز ئېيتىپ ، جامائەتنى قوزغاپ ، خېلى كاتتا مەسچىتلەرنى سالالايدۇ ، بىز بىر يۇرتنىڭ بېشى تۇرۇپ ، مۇشۇنچىلىك ئىشنى قىلالامسىزما ؟

ئۇنىڭدا ئۈمىد تۇغۇلدى ، ئۈمىد قانات بولدى ، بۇ قانات ئۇنى يۇرت ئاسمىنىدا ئەر كىن پەرۋاز قىلدۇرۇشقا باشلىدى ...

دېمىسىمۇ ، ئىنسان تۇرمۇشتا ئۈمىدلىك ياشىشى كېرەك . ئۈمىدىسىز ئۆتكەن كۈن گويا گۆردە تىرىك ياتقان بىلەن باراۋەر ! ئۇ دەرھال ئاياغقا تۇردى ، بازارلىق پارتكومنىڭ يىغىنىنى ئېچىپ ، قول ئاستىدىكىلەرنىڭ ئىدىيىسىنى بىرلىككە كەلتۈردى ، ئاندىن ئىشنى مۇنداق ئىككى تەرەپتىن باشلىدى : بىرى ، ھەر ساھە ، ھەر تەبىقە كىشىلەرنى نۆۋەت بىلەن ئوتتۇرا مەكتەپنى ئېكسكۇرسىيە قىلدۇرۇپ ، ئۇلارنىڭ قەلبىنى ئويغىتىش ، ھېسداشلىقنى قوزغاش ؛ يەنە بىرى ، بارلىق تەشۋىقات ۋاستىلىرىدىن پايدىلىنىپ ، پۈتۈن بازار بويىچە مائارىپنىڭ ئەھمىيىتىنى تەشۋىق قىلىش مەخەت ئېلى ھاجىم ، قاسىم قارىبھاجىم قاتارلىقلارنىڭ شانلىق ئىش - ئىزلىرىنى تەشۋىق قىلىش ئارقىلىق جەمئىيەتتە كۈچلۈك بىر جامائەت پىكرى پەيدا قىلىش .

ئون كۈن ۋاقىت ئەنە شۇنداق جىددىي ھەم تەسىرلىك تەشۋىقات ئىشلىرى بىلەن ئۆتتى . بۇ ياڭزاق ، ئۈزۈلمەس سادا خۇددى تاڭ خورىزى بىرلا چىللاش بىلەن پۈتۈن كائىناتنى ئويغاتقان دەك ، كىشىلەرنىڭ قەلبىنى ئويغىتىۋەتتى ، جەمئىيەت تەۋرەندى ، ھەممە يەردە مائارىپنىڭ گېپى ، ما-ئارىپنىڭ ئىشى ، مائارىپنىڭ ئىستىقبالى سۆزلىنىدىغان ، ھەممە ئادەم مائارىپ ئۈچۈن ئويلايدىغان ، قايغۇرىدىغان ، چوت سوقىدىغان بولدى ! ... مانا شۇنداق تەقەززالىق نەتىجىسىدە ، 1996 - يىل 17 - مايدا سېرىقبۇيا تارىخىدا مىسلى كۆرۈلمىگەن كاتتا بىر يىغىلىش بولدى . يىغىنغا ناھىيە رەھبەرلىرىدىن تارتىپ ، سېرىقبۇيىنىڭ كەنت - مەھەللىلىرىگىچە بولۇپ ، 2500 دىن ئارتۇق ئادەم قاتناشتى . يىغىن سەھنىسىنىڭ ئالدىدىكى شىرە ئۈستىگە ئون دانە كىچىك قىزىل ساندۇق قاتار تىزىپ قويۇلغان

بولۇپ ، ساندۇقلارنىڭ يۈزىگە تۆۋەندىكىدەك خەتلەر يېزىلغان ئىدى : (1) بازار ئورگىنىنىڭ ئىئانە تاشلاش ساندۇقى ؛ (2) مائارىپ ئىدارىسىنىڭ ئىئانە تاشلاش ساندۇقى ؛ (3) بازارلىق پارتكوم ۋە ھۆكۈمەت كادىرلىرىنىڭ ئىئانە تاشلاش ساندۇقى ؛ (4) تىجارەتچىلەرنىڭ ئىئانە تاشلاش ساندۇقى ؛ (5) دېھقان ۋە كەسپىي ئائىلىلەرنىڭ ئىئانە تاشلاش ساندۇقى ...

ئون ساندۇقنىڭ ھەممىسىگە ئەنە شۇنداق ساھە ، تەبىقە ۋە كەسىپلەر بويىچە خەتلەر يېزىلغان ئىدى . بۇ ، سەمەت ئىسمائىلنىڭ ئىچا-دىيىتى ئىدى . ئۇ ئون ساندۇقنى ئون سىنىپقا تەقىلدى قىلىپ ، بىر ساندۇققا 20 مىڭ يۈەن ئەتراپىدا پۇل چۈشسە ، ئۇنىڭ بىلەن بىر سىنىپنى ياساپ كەتكىلى بولىدۇ ، ئەگەر ئون ساندۇقتىن 200 مىڭ يۈەن ئەتراپىدا پۇل چىقسا ، ئۇنىڭ بىلەن ئون سىنىپ ياسىلىپ ، ئوتتۇرا مەكتەپ ئاساسەن خەتەرلىك ئەھۋالدىن قۇتۇلىدۇ دەپ مۆلچەرلىگەن ئىدى . بۇ پەقەت ئۇنىڭ مۆلچەرى ، ئارزۇسى ۋە ياخشى تىلىكى ئىدى . ئەمەلىيەتتە ، ساندۇقتىن ئۇنچىلىك پۇل چىقامدۇ - چىقامدۇ ، ھېچكىم بىر نەرسە دېيەلمەيتتى . بۇ خۇددى لاتارىيە بېلىتى ئالغاندەك ، پېشانىسىگە ، تەلەپكە تەئەللۇق ئىش ئىدى !

يىغىن باشلاندى ، سەمەت ئىسمائىل « ئوقۇتۇش شارائىتىنى ياخشىلاپ ، ئەۋلادلارنىڭ ساغلام تەرەققىي قىلىشى ئۈچۈن تۆھپە قوشايلى ! » دېگەن تېمىدا سەپەرۋەرلىك نۇتقى سۆزلىدى . ئۇ سۆزىدە مائارىپنىڭ ئەھمىيىتى توغرىسىدا توختىلىپ :

— مائارىپ ئىنسان قەلبىنى يورۇتىدىغان نۇرلۇق چىراغ ، ئۇ بارلىق خاسىيەتلەرنىڭ ئانىسى . پۈتۈن دۇنيانى بىر بىنا دېسەك ، مائارىپ ئاشۇ بىنانىڭ ئاساسلىق تۈۋرۈكى ، يەر شارىدا مەۋجۇت بولغان ھەممە نەرسىگە مائارىپنىڭ قان تەزى سىڭگەن ! ئەگەر بىز بۇرنىنى قۇدرەت تاپ-قۇزىمىز دەيدىكەنمىز ، مائارىپقا تايىنىشىمىز ، دېھقانلارنى بېيىتىمىز دەيدىكەنمىز ، مائارىپقا تايىنىشىمىز ، ئەۋلادلارنى ياراملىق ئادەم قىلىپ

چىقىمىز دەيدىكىكىمىز ، يەنە مائارىپقا تايىنىشىمىز لازىم ! — دېگەندە ،
يىغىن ئەھلى گۈلدۇراس ئالقىش ياڭراتتى . كېيىن ئۇ سۆزىدە نۆۋەتتىكى
قىيىنچىلىقلار ئۈستىدە توختالدى ، ئوتتۇرا مەكتەپنىڭ خەتەرلىك
ئەھۋالىنى چۈشەندۈردى ، ئوقۇتقۇچى ، ئوقۇغۇچىلارنىڭ چۈشكۈن ، ئۇ-
مىدىسىز روھىي ھالەتلىرىنى سۈرەتلىدى ، ئاخىردا :

— خەلقنىڭ مەكتىپىنى خەلق ئۆزى قۇرۇشى كېرەك . « تامار -
تامار كۆل تولار » دېگەن گەپ بار . ھەر كىم ئۆز ئەھۋالىغا ، نىيىتىگە ،
ھىممىتىگە يارىشا ، ئۆز ئىختىيارى بىلەن ئىئانە قىلسا ، شۇ پۇل بىلەن ئانا
مەكتىپىمىزنى خەتەردىن قۇتۇلدۇرۇپ قالغىلى بولىدۇ ، — دەپ سۆزىنى
ئاخىرلاشتۇردى .

سەمەت ئىسمائىلنىڭ تەسىرلىك سۆزى يىغىن مەيدانىنى ھايال-
جانغا سالدى . ساخاۋەتلىك ئىش يەنىلا يىغىن سەھنىسىدىن باشلاندى .
ناھىيىلىك پارتكومنىڭ شۇجىسى يەن فېنىشنىڭ بىلەن ناھىيە ھاكىمى مەم-
تىمىن توختى بىرىنچى بولۇپ ، قىزىل ساندۇققا 500 يۈەندىن 1000
يۈەن تاشلىدى ، ئارقىدىنلا ، سەمەت ئىسمائىل بىلەن بازارلىق ھۆكۈمەت-
نىڭ باشلىقى ئابدۇكېرىم ئابدۇۋاپىت 1000 يۈەندىن 2000 يۈەن تاشلىدى .
بۇ ئىش خۇددى دورا پىلتىسىگە ئوت ياققاندىكە ، يىغىن مەيدانىنى قاينام -
تاشقىنلىققا چۆمدۈردى ...

تۇيۇقسىز مىكروفون ئالدىدا بىر مۇنبەر پەيدا بولدى . بۇ ، ئېگىز
بەستى ، ئىللىق چىرايى بىلەن ھەممەيلەنگە تونۇش بولغان ھىممەت ئى-
گىسى ، دىنىي زات قاسىم قارىبىھاجىم ئىدى .

— مەن ئۆتمۈشتە مۇشۇ بازاردىكى شەنلى مەكتەپتە ئاران 6 -
سىنىپقىچە ئوقۇيالىغان ، — دەپ سۆزىنى باشلىدى ئۇ كىشى ، — بىز ئۇ-
قۇغاندا شارائىتىمىز بەكمۇ ناچار ئىدى ، بىر قېتىم دوسكا سېرلىتىش
ئۈچۈن ، ئوقۇغۇچىلارغا ئىككىدىن تۇخۇم سېلىق سالغان ، بەزى بالىلار
تۇخۇم ئەكىلەلمىسە ، مۇئەللىملەر ئۇرۇپ قوغلىۋەتكەن . بىز ئۇ چاغدا ،
كالا مۇڭگۈزىنى ئويۇپ دۈۋەت ياسايتتۇق ، قازان قارىسىنى رەڭ قىلاتتۇق ،

قەلىمىمىز قومۇش ياكى ياغاچ ئىدى ... خۇداغا شۈكۈر ، بۈگۈنكى بالىلار
رىمىزنىڭ ئوقۇش شارائىتى بۇرۇنقىدىن كۆپ ياخشى ، لېكىن قىيىنچىلىق
يەنە بار . بايا سەمەت شۇجى ئوتتۇرا مەكتەپنىڭ ئەھۋالىنى ئېيتتى ، ئۆت-
كەندە ئېكسكۇرسىيىگە بېرىپ ئۆزۈمۈ كۆردۈم . ئەھۋال ھەقىقەتەن
خەتەرلىك ئىكەن ، بىز تۇرۇپ بالىلىرىمىز مەكتەپسىز ، ئوقۇشىمىز قالسا
ھەرگىز بولمايدۇ . نامازنى پاكىز يەرنى تېپىپ ، ئوچۇقچۇلۇقتا ، چاپاننىڭ
پېشىدا ئوقۇسىمۇ بولۇۋېرىدۇ ، لېكىن دەرسنى ، بىلىمنى سىرتتا ئوقۇغىلى
بولمايدۇ . ئادەم تەربىيە كۆرۈشى كېرەك ، بالىلارنى تەربىيەلەش تېخىمۇ
مۇھىم ! ...

قاسىم قارىباھاجىم توغرا ئېيتىدۇ ، بالىلار ئوقۇمىسا ، بىلىم ئالمىسا ،
تەربىيە كۆرمىسە بولمايدۇ . بۇ ھەقتە پارس شائىرى شەيخ سەئىدى ناھا-
يتى ياخشى ئېيتقان ئەمەسمۇ :

« ئەگەر تەربىيە كۆرمىسە ئادەم ،
ئېشەك بولۇپ قالار يۈزگە كىرسە ھەم ! »

تېخى ئۆتكەندىلا ، ئۆز مەھەللىسىدىكى بىر مەكتەپ قۇرۇلۇشى
ئۈچۈن 150 مىڭ يۈەن پۇل خەجلىگەن بۇ چوڭ ساخاۋەتچى بۈگۈنمۇ قى-
زىل سانىدۇققا ئۆز قولى بىلەن يەنە 2000 يۈەننى سېلىۋېتىپ سەھنىدىن
قايتىپ چۈشتى . ئۇنىڭ ئارقىسىدىن سەھنىگە يەنە بىر كىشى چىقتى ،
ئۇمۇ ھەمىشە خەلقنىڭ ئوتىدا كۆيۈپ ، سۈپىدە ئاقىدىغان مەرىپەتپەرۋەر
زات مەخەت ئېلى ھاجىم ئىدى . ئۇ ھاياجانلانغان ، تەسىرلەنگەن ۋە ھو-
دۇققان ھالدا مۇنداق دېدى :

— مەن 60 - يىللاردا مۇشۇ مەكتەپتە ئوقۇپ بىلىم ئالغان ، بۇ
مېنىڭ ئانا مەكتىپىم ، تىلىمغا بىلىم ، دىلىمغا چىراغ ياققان مەرىپەت بۆ-
شۈكى ، مەن مۇشۇ مەكتەپنىڭ تەربىيىلىشى بىلەن تېخنىكا ئىگىلەپ ،
بۈگۈنكىدەك كۈنگە ئېرىشتىم . ئەسلىدە ، بۇ مەكتەپنى ئۆز پۇلۇم بىلەن

قايتا ياساش نىيىتىم بار ئىدى . لېكىن بۇ يىل 1300 كۋادرات مېتر كۆلەملىك بىر ماي قاچىلاش ئىسكىلاتى قۇرۇشقا تۇتۇش قىلىپ قالغانلىق قىسم ئۈچۈن ، قولۇم قىسقا بولۇپ قالدى . خۇدا خالسا ، بۇ نىيىتىمنىمۇ ھامان بىر كۈنى ئىشقا ئاشۇرىمەن . مائارىپ خەلقىنىڭ ، ئۆزىمىزنىڭ مائارىپى . بىز پۇل تېپىپ ، بالىلىرىمىز ئالادا خەتەرلىك ئەھۋالدا قالسا قانداق بولىدۇ ؟! كۆپ تۈكۈرسە ، كۆل تولار دېگەن گەپ بار . ھەممىمىز تاپقىد نىمىزنى ، ئاتىغىنىمىزنى ئىئانە قىلايلى !

تېخى ئۆتكەندىلا ، « مەخەت ئېلى ھاجى مەكتىپى » نى قۇرغان بۇ ئەزىمەتمۇ بۈگۈن يەنە ئۆز قولى بىلەن قىزىل ساندۇققا 3000 يۈەننى سېلىۋېتىپ سەھنىدىن چۈشتى .

ھىممەت ھىممەتنىڭ كۆزىنى ئاچتى ، ياخشى ئىشلار يۈرەكتىن يۈرەككە يول ئالدى . ئىئانە تاشلاش قىزغىنلىقى بىردىنلا يۇقىرى دولقۇنغا كۆتۈرۈلدى . « توپ مەستانىلىرى جەمئىيىتى » نىڭ پەخرىي رەئىسى ئابدۇغۇپۇر ھاجىم تاراقشىپ تۇرغان 5000 يۈەننى قىزىل ساندۇققا تاشلاپ ، بىر نەچچە ئېغىز بولسىمۇ مەرىپەتنى ئۇلۇغلاپ سەھنىدىن چۈشكەندە ، گۈلدۈراس ئالغىش ياڭرىدى . چاۋاك تېخى بېسىلماي تۇرۇپلا ، مىكروفون ئالدىدا يەنە بىر ئادەم پەيدا بولدى . بۇ ، مۇشۇ يۇرتتا ھەممەيلەنگە تونۇش بولغان مۇلايىم ، ئاددىي - ساددا ، ئىشچان ئادەم ئو- بۇلىقاسم ئابلا ئىدى . ئۇ سېرىقئۆيىدىكى « يېزا - بازار كارخانىلىرى باشقۇرۇش پونكىتى » نىڭ باشلىقى ئىدى . ئۇ مىكروفوندا گەپنىڭ پوس- كاللىسىنىلا ئېيتىپ :

— مېنىڭ تاپقىنىم ، ئاتىغىنىم مۇشۇ 20 مىڭ يۈەن پۇل ، مەكتەپنى تېزراق ياساپ ، بالىلارنى قۇتۇلدۇرۇپ قالايلى ! — دەپ تاراق شىپ تۇرغان 100 يۈەنلىك يوغان ئىككى دەستە پۇلنى قىزىل ساندۇققا سالىدى . دە ، چۈشۈپ كەتتى .

يىغىن مەيدانى تەۋرەپ ، گۈلدۈرەس ئالغىش ساداسى پەلەككە ياڭرىدى ، چاۋاكلا ئارىسىدىن چاۋاك تۇغۇلدى ، ھەممەيلەننىڭ كۆزى بۇ

ئادەمنىڭ ئاددىي ، مۇلايىم چىرايىغا مېھىر ۋە ھۆرمەت بىلەن تىكىلەتتى . شۇ ئازلىقتا ، ھەيران بولغان كىمدۇ بىرى ئۇنىڭدىن بۇنداق چوڭ مەرد-لىكنىڭ سەۋەبىنى سورىۋېدى ، ئۇ ناھايىتى ئاددىيلا قىلىپ مۇنداق دېدى :

— بۇھەجەر دېگەن قىزىم 8 - سىنىپتا ئوقۇيتتى ، بىر نەچچە

قېتىم ئۇ ماڭا « دادا ، تالادا ئوقۇۋاتىمىز ، سىنىپلىرىمىزغا چاك كەتتى ! » دەپ زارلاپ بەردى . كېيىن مەن ئۆزۈم بېرىنچىمۇ كۆردۈم ، دېگەندەك ، مەكتەپنىڭ ، بالىلارنىڭ ئەھۋالى خەتەرلىك ئىكەن . نۇرغۇن سىنىپلار پېچەتلىنىپتۇ . بۇ مەكتەپتە مېنىڭ تۆت بالام ئوقۇپ كادىر بولغان ، بۇ ئۇلارنىڭ ئانا مەكتىپى ! ئۇلارنىڭ بىلىملىك ، ئەخلاقتى ، مەدەنىيەتلىك ئادەم بولۇشىدا بۇ مەكتەپ چوڭ رول ئوينىدى . ئادەمنىڭ قىممىتىنى پۇل بىلەن ئۆلچىگىلى بولمايدۇ ، مەن ئاشۇلارنىڭ ھۆرمىتى ۋە كەلگۈسى ئەۋلادلارنىڭ بەختى ئۈچۈن ، ئاشۇ پۇلنى ئىئانە قىلدىم !..

بۇ پۇل ئەسلىدە ، ئۇنىڭ ھازىرقى كونىراپ كەتكەن قورۇ - جايىنى ياساش ئۈچۈن تەييارلاپ قويغان پۇلى ئىدى . لېكىن ، ئوتتۇرا مەكتەپتە يۈز بەرگەن ئۆزگىرىشلەر ۋە يېقىندىن بۇيانقى چوڭقۇر تەشۋىقاتلار ئۇنى بىردىنلا شەخسىي ئۆي سېلىش نىيىتىدىن ياندۇرۇپ ، ئالدى بىلەن مەرىپەتكە ھەسسە قوشۇش ، ئۆز ئەۋلادلىرىنىڭ ئوقۇش شارائىتىنى ياخشىلاشقا ئۇنىڭدىن ئىدى .

ئادەم بۇ دۇنيادا قانچىلىك ياشايدۇ ؟! كۆپ بولسا ، 70 — 80 يىل ياشار ، لېكىن ، بەزىلەر بۇ دۇنياغا نېمە ئۈچۈن كېلىپ ، نېمە ئۈچۈن يا-شايدىغانلىقىنى بىلمەيلا ، ئۇ دۇنياغا ئىز - دېرەكسىز كېتىپ قالىدۇ . بۇنداق ئادەملەرنى مۇشۇ ھېسسىز زېمىنمۇ شۇنچە يىل بېھۋەدە كۆتۈرۈپ يۈرگەنلىكىدىن ئۆكۈنۈشى مۇمكىن ! دېمىسىمۇ ، جەننەتكە ياكى دوزاخقا لازىمى بولمايدىغان ، خۇددى قەدىرسىز قۇرت - قوڭغۇزدەك ئۆزىنىڭ كويى ، ئۆزىنىڭ غەبى بىلەنلا ئۆتتىدىغان بۇنداق ئادەملەرنىڭ ھاياتتا نېمە ئېتىبارى ، نېمە قىممىتى بولسۇن ؟! لېكىن يەنە شۇنداق ئادەملەر باركى ، ئۇلار بۇرتنىڭ ، خەلقنىڭ ئىشى ئۈچۈن ، ئۆزىنى پەرۋاندىك ئوتقا ئاتىدۇ ،

بۇ يولدا كۆيۈپ كۈل بولۇشنى ئۆزلىرى ئۈچۈن شەرەپ دەپ بىلىدۇ .
ئۇلار ئۆزلىرىنىڭ بۇ دۇنياغا گۈزەللىك ، ياخشىلىق ۋە ئۇلۇغلۇق ئاتا قىل-
مىش ئۈچۈن كەلگەنلىكلىرىنى ۋە شۇ يولدا تىنماي كۈرەش قىلىپ ، ئۇ
دۇنياغا كېتىشى ئالدىدا ، ھېچقانداق ئۆكۈنۈش ھەم خىجىللىق ھېس قىل-
مايدىغانلىقلىرىنى بىلىشىدۇ . بۇنداق ئادەملەر ھاياتتا تولىمۇ قىممەتلىك ،
تولىمۇ قەدىرلىك بولىدۇ . ئۇلارنىڭ يۇرت ، خەلق ، ۋەتەن ، مىللەتكە
سۇنغان سۆۋغىسى ، تارىخنىڭ گۇۋاھچىسى سۈپىتىدە مەڭگۈ قالدۇ ،
ئەبەدىلئەبەدە ئەۋلادلىرىمىزنىڭ سەبىي قەلبىدە يادنامە بولىدۇ ! ...

ئىئانە تاشلاش داۋام قىلماقتا ، كىشىلەرنىڭ ھىممىتى ، قىزغىنلىقى
يۇقىرى بولماقتا . قاتار تىزىلغان قىزىل ساندۇقلار گويا ئۇلارنىڭ تاۋاپ
قىلىدىغان سەجدىگاھىدەك ئۆزىنى ئاتىدىغان مۇقەددەس نەرسىگە
ئايلىنماقتا .

كىشىلەرنىڭ مىللىي مائارىپقا بولغان بۇنداق قىزغىن روھى ، مە-
رىپەتكە بولغان بۇنداق ئوتلۇق سۆيگۈسى تۈمەننىڭ قەلبىلەرگە گۈزەللىك
ئۇرۇقىنى چاچتى ، ئۈمىد - ئارزۇ گۈلخاننى ياقىتى .

توپنىڭ ئارىسىدا پەيدا بولغان ھاسا تاياقلىق ، ياشانغان بىر ئايال
بىردىنبىلا ھەممەيلەننىڭ دىققەت - نەزىرىنى ئۆزىگە تارتتى . ئۈستىبېشىغا
چاڭ - توزان قونغان ، كۆرۈنۈشى ناتىۋان بۇ ئايال ھاسا تاياق بىلەن
ئۆزىنى تەستە سۆرەپ كېلىپ ، قىزىل ساندۇققا بىر يۈمەن سەكسەن پۇڭ
پۇل تاشلىدى . شۇ چاغدىكى ئۇنىڭ كۆرۈنۈشى ناھايىتى ئاددىي ۋە كۆ-
رۈمسىز بولسىمۇ ، لېكىن كىشىلەرنىڭ نەزىرىدە ، ئۇ ناھايىتى سالاپەتلىك ،
رايىش ۋە مۆتىۋەر بىر ئايالغا ئايلىنىپ قالغان ئىدى . شۇڭا ، ئۇنىڭغىمۇ
ئۇزاققىچە ئالقىش ، چاۋاك ساداسى ياڭرىدى . كىشىلەرنىڭ ئۇنىڭغا
ياڭراتقان بۇ ئالقىشى ئۇنىڭ پۇلىغا ئەمەس ، بەلكى پۇلىغىمۇ سېتىۋالغىلى
بولمايدىغان ئاشۇ قىزغىن ، ئاللىجاناب ، سەمىمىي روھىغا ئىدى . راست ،
ئۇنىڭ ئاشۇ روھى پۇلىدىنمۇ قىممەتلىك ئىدى . ئەگەر ئۇنىڭ تاشلىغان
بىر يۈمەن سەكسەن پۇڭ پۇلىنى ئاشۇ روھ بىلەن قوشۇپ ئۆلچىگەندە ، ئۇ

180 مىڭ يۈەننىمۇ بېسىپ چۈشەتتى .

خەلقىمىزدە ئاشۇنداق روھ ، ئاشۇنداق نەزەر بولغانلىقى ئۈچۈنلا ،
ھايات گۈزەل ، تۇرمۇش مەنلىك ، ئىشلىرىمىز ئوڭۇشلۇق بولۇۋاتىدۇ .
بۇنداق خەلق بارىدە ، قالاڭلىق ، نادانلىق ، قاشاقلىق ھۆكۈم
سۈرەلمەيدۇ ! ...

ئىئانە تاشلاش تېخىمۇ قىزىق ، تېخىمۇ تەسىرلىك پەللىگە يەتتى .
پىئونېرلار دەسلەپ سەپ - سەپ بولۇپ ، كىشىلەرنىڭ روھىغا
ئىلھام ۋە مەدەت بېرىدىغان شېئىرلىرىنى دېكلاماتسىيە قىلدى :

مائارىپ ئۈچۈن پەرۋانە ،
ئەۋلادلارغا مەردانە .
مەكتەپ قۇرۇش ئىشىدا ،
تۆكتى ئېسىل دۇردانە .

ئارقىدىن ، ئۇلار ھېيتتا يىغقان پۇللىرىنى ، ئاتا - ئانىسىدىن
« بازار كۈنى خەجلىمەن » دەپ ئالغان موچەن ، كوچەنلىرىنى بىر -
بىرلەپ قىزىل ساندۇققا تاشلاشتى . ئالدى 20 يۈەندىن ، كەينى ئىككى
يۈەنگىچە پۇل ئىئانە قىلغان پىئونېرلارنىڭ سانى 50 دىن ئېشىپ كەتتى .
شۇ چاغدا ، ھەممەيلەننىڭ قىزىقىشى ، دىققىتىنى قوزغىغان يەنە
بىر ئىش بولدى : بازاردا ھەر خىل تىجارەتلەرنى قىلىۋاتقان ھەم يەر
تىجارە ئېلىپ كېۋەز تېرىۋاتقان خەنزۇلاردىن 28 ئادەم ئۆچرەت بولۇپ
كېلىپ ، ئالدى 1000 يۈەندىن كەينى ئون يۈەنگىچە ئىئانە تاشلىدى .
ھەممىدىن قىزىقى ، بۇنىڭ ئىچىدىكى بىرى ، 100 يۈەننى تاشلاپ كېتىپ
بولۇپ ، يەنە ئارقىغا قايتىپ : « يېنىمدا 110 يۈەن بار ئىدى ، ئەپ قالغان
ماۋۇ ئون يۈەننىمۇ تاشلىۋېتەي » دەپ ، ئاخىرقى ئون يۈەن پۇلنىمۇ
ساندۇققا تاشلىدى . يىغىن مەيدانى يەنە بىر قېتىم تەۋرەپ ، ئالغىش
ساداسى يىراق - يىراقلارغا كەتتى . كىشىلەرنىڭ نەزىرىدە ، بۇ ھەقتە -

تەن نەسىرلىك ، قىزىقارلىق ئىش ئىدى . چۈنكى ، بۇ يەردە تىجارەت قىلىۋاتقان ، كېۋەز تېرىۋاتقان خەنزۇلارنىڭ بۇ يەردىكى مەكتەپلەردە بالا - چاقىسى يوق ، ئۇلارنىڭ كۆپ قىسمىنىڭ بۇ يەردە نوپۇسىمۇ يوق ئىدى . شۇڭا ، ھېچكىم ئۇلاردىن بۇنداق خەير - ساخاۋەتنىڭ بولۇشىنى كۈتمىگەن ئىدى . لېكىن ئۇلار تەشەببۇسكارلىق بىلەن قېرىنداشلىق مېھرىنى ، ئاش - تۇز ھەققىنى ئەلا بىلىپ ، يۇرت خەلقى قول تىققان بۇ ئىشتا ، ئۆزلىرىنىڭمۇ تېگىشلىك بۇرچ ۋە مەسئۇلىيەت تۇيغۇسى بارلىقىنى ھېس قىلىشقان ئىدى .

ئىئانە توپلاش ئاخىرقى باسقۇچقا بېرىپ قالدى . سېرىقبۇيىدىن سىرتقا چىقىپ تىجارەت قىلىۋاتقان ئابلەت ھاجىم قاتارلىق تۆت كىشى قۇربان ھېيت مۇناسىۋىتى بىلەن يۇرتقا كەلگەن ئىدى . ئۇلار قايتىش ئالدىدا ، مۇشۇنداق كاتتا بىز يىغىلىشنىڭ بولىدىغانلىقىنى ئاڭلاپ ، يۇرتنىڭ مەرىپەت ئىشلىرى ئۈچۈن تېگىشلىك ھەسسە قوشۇش نىيىتىدە ، بىر نەچچە كۈندىن بېرى ساقلاپ ياتقان ئىدى . ئۇلارمۇ بۈگۈن يىغىنغا قاتنىشىپ ، ئالدى 2000 يۈەندىن كەينى 1000 يۈەنگىچە جەمئىي 6000 يۈەن ئىئانە تاشلاپ ، شۇ كۈنى چۈشتىن كېيىن ئۈرۈمچىگە يۈرۈپ كەتتى ...

قىزغىنلىقتا ، ھىممەتكە ، سۆيگۈ ۋە سەلتەنەتكە تولغان ئىئانە تاشلاش يىغىنى ئاخىرلاشتى . ھەر بىر ساندۇققا مەسئۇل خادىملار ناھايىتى تېزلىكتە پۇللارنى ھېسابلاپ چىقتى . يىغىن رەئىسى ئىئانە قىلىندىغان ئەڭ ئاخىرقى جۇغلانما ساننى ئېلان قىلغاندا ، يىغىن مەيدانى داۋالغۇپ ، ئالقىش ، چاۋاك ، مەدھىيە ساداسى پەلەككە يەتتى ، كىشىلەر - نىڭ كۆزلىرى پارقراپ ، يۈرىكى ئويناپ كەتتى . چۈنكى ئىككى سائەتكە يەتمىگەن ۋاقىت ئىچىدە ، 302 مىڭ 160 يۈەن ئىئانە توپلانغان ئىدى . بۇ سان سەمەت ئىسمائىلىنىڭمۇ تەسەۋۋۇرىدىن ھالقىپ كەتكەن ئىدى . بۇنى ھەقىقەتەن بىر مۆجىزە دېيىشكە بولاتتى . ئىقتىسادى ئانچە تەرەققىي قىلىمىغان ، 5300 ئائىلە ، 32 مىڭ 160 نوپۇسى بار ئاددىي بىر يېزا بازىرىدا ، كۆزنى يۇمۇپ ئاچقۇچە بولغان ئارىلىقتا شۇنچە پۇلنىڭ ئىئانە بولۇپ


چۈشۈشى ھەقىقەتەن بىر مۆجىزە ، ھەقىقەتەن بىر كارامەت ئىدى . مانا بۇ ، ئەل ھىممىتىنىڭ دەريا ئىكەنلىكىنى ، خەلق قەلبىنىڭ تەرەققىياتقا ، ئىستىقبالغا بولغان مايىللىقىنى ، يۇرتقا ، مەرىپەتكە بولغان سۆيگۈ تەشنىلىقىنى ، كېلەچەككە ، ئەۋلادقا بولغان ئىشەنچ ، ئېتىقادىنى چۈشەندۈرۈپ بېرىدىغان خاسىيەتلىك دەلىل ئىدى !

ھۈرمەتلىك كىتايخان :

بىز بۇ ماۋزۇيىمىزنىڭ بېشىنى 17 - ئەسىرنىڭ ئوتتۇرىلىرىدا ئاقسۇدا ياشىغان كلاسسىك شائىرىمىز مۇھەممەت بىننى ئابدۇللا خاراباتىنىڭ ئىككى مىسرا شېئىرى بىلەن باشلىغان ئىدۇق . ئەمدى بۇنىڭ ئاخىرىنىمۇ يەنە شۇ شائىرنىڭ ئىككى مىسرا شېئىرى بىلەن ئاخىرلاشتۇرايلى :

« مەرىپەت ئول گوياكى ئابى ھايات ،
ئىچسە كىم ئۆلمەكتىن تاپقاي نىجاد ! »

1996 - يىلى ئىيون ، مارالبېشى



ئارام تاپقان جانلار

1

چاپا - مۇشەققەتكە تولغان شۇ كۈنلەر ھېلىمۇ ئېسىمدە . ئۇ چاغدىكى يېزىلارنى ھەققەتەن « سەھرايى قىيامەت » دېيىشكە بولاتتى ! ئۇنىۋېرسىتېتنى پۈتتۈرۈپلا ، جەنۇبىي شىنجاڭ يېزىلىرىغا بېرىپ ئىككى يىلدەك « سوتسىيالىستىك تەلىم تەربىيە ھەرىكىتى » گە قاتناشتىم . شۇ چاغدىكى دېھقانلارنىڭ روھى ھالىتى ، يېزىلارنىڭ قىياپىتىنى تەسۋىرلەش ئادەم ئۈچۈن ئازابلىق ئىش ، باشقىسىنى قويۇپ تۇرۇپ ، دېھقانچىلىق ئەمگىكىنىڭ ئۆزىنى ئالىدىغان بولساق ، ئىپتىدائىي بۇقۇسا ، سۆرەم ، كەتمەن ، زەمبىل ، غالتەك ، قاپ دېگەندەك نەرسىلەر دېھقانلارنىڭ يىلىكىنى ئۈزۈۋەتكەن ئىدى . مەن شۇ چاغدا ، قاپ بىلەن قىغ توشۇپ دۈمچەكلىشىپ كەتكەن ياش قىز - چوكانلارنى ، ئەمگەكنىڭ ئېغىر ۋە مۇشەققەتلىكىدىن ئېتىز قىرلىرىدا ئايلىنىپ كەتكەن ناتىۋان ئاياللارنى تالاي قېتىم كۆرۈپ ، خۇدانىڭ بۇ بەندىلىرىگە ئىچ ئاغرىنغان ئىدىم . ئۇ ۋاقىتتا ئەمگەك ئېغىر ، ۋاقىت ئۇزاق ، دېھقانلار كاج تەلەي ئىدى . شۇنچە جاپالىق ئىشلىگەنگە يارىشا ، كۆرىدىغان راھىتىمۇ يوق ئىدى. ئەرلەر كېچە - كۈندۈز كالا ، ئېشەك بىلەن يەر ھەيدەپ ، سۆرەم سېلىپ ، خامان تېپىپ ، خۇددى ئاشۇ كالا ، ئېشەككە مېڭى تەپسىمۇ تەۋرىمەيدىغان دېۋەك ، قاشاڭ ؛ ئاياللار قاپ كۆتۈرۈپ قىغ - گەندە توشۇپ ، ئوت ئوتاپ ، قوناق

تاقلاپ گويا ئاشۇ يەرنىڭ داڭگاللىرىدەك سەت ، كۆرۈمىسىز بولۇپ كەت-
كەن ئىدى . قىسقىسى ، ئىنسانلارغا ئەقىل - ئىدراك ، گۈزەللىك ،
مەئشەت ئانا قىلغان ئۇلۇغ ئەمگەك نېمە ئۈچۈندۇر شۇ ۋاقىتتىكى دېھ-
قانلارغا ھەددىدىن ئارتۇق زورۇقۇش ، چېكىدىن ئاشقان ھەمۇرىي بۇيرۇق ،
قالاق ، ئىپتىدائىي ۋاسىتىلەر تۇپەيلىدىن بىر خىل روھىي بېسىم ۋە
تۈرلۈك جىسمانىي ئەيىبلەرنى پەيدا قىلىپ بەرگەن ئىدى .

ئارىدىن 30 يىل ئۆتكەندىن كېيىن ، مەن يەنە جەنۇبىي شىنجاڭ-
نىڭ ئەڭ خىلۋەت ناھىيىسى بولغان مارالبېشىنىڭ يېزىلىرىغا بېرىپ ئۇ
يەردە بىر نەچچە ئاي تۇردۇم .

بۇ جەرياندا ، يېزىلارنىڭ يېڭى قىياپىتى ، دېھقانلارنىڭ يېڭىچە
روھىي ھالىتىنى كۆرۈپ ، كۆڭلۈم سۆيۈنۈپ چوڭقۇر بىر ئۇھ تارتتىم .
ئەينى چاغدا ، دېھقانلار بۇقۇسا ، ساپانلاردا يەر ھەيدىگەن ، كالا بىلەن
سۆرەم سالغان ، قولى بىلەن بۇغداي - قوناق ئورغان ، ئۇلاغلاردا خامان
يۇمشاتقان ئېتىزلاردا ئەمدى تراكتورلار ، سىپالكا ، ماشىنا - كومپايىنلار
گۈرۈلدەيتتى . ئۆز ۋاقتىدا ئەرلەرنى قاشاڭلاشتۇرۇپ ، ئاياللارنى
سەتلەشتۈرۈۋەتكەن ئېغىر - جاپالىق ئەمگەكلەرنىڭ ئورنىنى ماشىنا
ئۈستىگە ئالغان ئىدى . شۇنىڭدىن تارتىپ ، دېھقانلارنىڭ جاپالىق
ئەمگەكتىن قاپارغان قوللىرى ، قاپ يۈدۈپ مۇكچەيگەن ئاياللارنىڭ دۈم-
بىسى ، تۈگمەس ھاشارلار بىلەن يىلىكى ئۈزۈلگەن پۈتلىرى ئارام تاپتى .
قىسقىسى ، خۇدانىڭ 360 كۈنى مىدىرلاپ تۇرۇپمۇ تۇرمۇشنىڭ لەززىتىنى
تېتىيالمىغان بىتەلەي جانلىرى ئارام تاپتى ! مانا بۇلارنىڭ ھەممىسى يېزا
ئىگىلىكىنى ماشىنىلاشتۇرۇشنىڭ شارائىتى ئىدى . مارالبېشى خەلقى ئون
نەچچە يىلدىن بۇيانقى يېزا ئىگىلىكىنى ماشىنىلاشتۇرۇشنىڭ تاتلىق تە-
مىنى تېتىدى ، شۇنداقلا بىرمۇنچە ئەقىل - پاراسەتلىك ئېسىل
تەجرىبىلەر بىلەن ئاچچىق - ساۋاقلارنى يەكۈنلەپ ، ئاپتونوم رايونىمىز-
دىكى پۈتۈن يېزا - كەنتلەر ئۈچۈن ئوبدان نەمۇنە كۆرسەتتى . بۇ
نەمۇنە پۈتۈن ئاپتونوم رايوننىڭ ھەرقايسى يەرلىرىدە يىلتىز تارتىپ ،

چېچەكلەپ ، شېرىن مېۋىلەرنى بەردى . بۇ مېۋىلەرنىڭ ئىقتىسادىي ھەم ئىجتىمائىي ئۈنۈمى ھەقىقەتەن يۇقىرى بولدى .

2

مارالبېشى 90 - يىللارنىڭ بېشىدىلا يېزا ئىگىلىكىنى ماشىنىلاشتۇرۇشتا مەملىكەت بويىچە داڭ چىقاردى :

1992 - يىلى مەملىكەتلىك « تۆمۈر بۇقا لوڭقىسى » نى تالىشىش پائالىيىتىدە بىرىنچىلىككە ئېرىشتى ، بۇ شەرەپ كىچىك ئەمەس ئىدى . پۈتۈن جۇڭگودىكى 1503 ناھىيىنىڭ سەركىسى بولۇش تەكلىماكاننىڭ بىر بۇرجىكىدىكى كىچىككىنە خىلۋەت ناھىيە ئۈچۈن ئېيتقاندا كاتتا شان - شەرەپ ئىدى !

1992 - يىلى 7 - ئاينىڭ 20 - كۈنى مارالبېشىدا مەملىكەت بويىچە يېزا ئىگىلىكىنى ماشىنىلاشتۇرۇش نەقەمىدىن يىغىنى ئېچىلدى . بۇ يىغىنغا ھەرقايسى ئۆلكە ، ئاپتونوم رايون ۋە شەھەرلەرنىڭ يېزا ئىگىلىكىنى ماشىنىلاشتۇرۇشقا مەسئۇل باشلىقلىرى ھەم مۇناسىۋەتلىك خادىملاردىن بولۇپ 260 دىن ئارتۇق ئادەم قاتنىشىپ ، ئېكسكۇرسىيە قىلدى ، تەجرىبە ئالماشتۇردى . شۇ چاغدا ، يېزا ئىگىلىك مىنىستىرلىكى ماشىنىلاشتۇرۇش مەھكىمىسىنىڭ باشلىقى سۇڭ سىجاڭ ناھايىتى ھاياجانلىنىپ : « ئەگەر مەملىكەت بويىچە مارالبېشىدىكى شۇجى ، ھاكىمدەك كادىرلاردىن نەچچە ئونى بولسا ، مەملىكەتنىڭ زامانىۋىلاشتۇرۇش سەۋىيىسى تېخىمۇ ياخشى بولغان بولاتتى ! » دېگەن ئىدى . 1991 - ۋە 1992 - يىلى ئاپتونوم رايون بويىچە يولغا قويۇلغان « تۆمۈر بۇقا ئالتۇن لوڭقا » مۇسابىقىسىدە ، مارالبېشى ئۇدا ئىككى يىل « ئالتۇن لوڭقا » مۇكاپاتىغا ئېرىشتى . 1994 - يىلى مارالبېشى ناھىيىسى ئاپتونوم رايون بويىچە « يېزا ئىگىلىكىنى ماشىنىلاشتۇرۇشتىكى ئون كۈچلۈك ناھىيىنىڭ بىرى » بولۇپ باھالاندى . ئارقا - ئارقىدىن يېتىپ كەلگەن بۇ خۇش خەۋەرلەر مارالبېشى ناھىيىسىنى

ناھايىتى تېزلىكتە كىشىلەرنىڭ نەزىرى چۈشكەن مۇھىم نۇقتىغا ئايلاندۇرۇپ قويدى .

بۇ نەتىجىلەرنى كۆرگەن كىشىلەر ئىختىيارسىز ھالدا ئاشۇ شانلىق سەھىپە ئېچىلغان كۈندىن ھازىرغا قەدەر بولغان بۇ ئۇزاق ، جاپالىق ۋە سەلتەنەتلىك مۇساپىنى مارالبېشى خەلقى قانداق بېسىپ ئۆتكەن بولغىنىنى دېگەن خىيالغا كېلىدۇ ! ئەلۋەتتە .

راست ، بۇ مۇساپە ھەقىقەتەن جاپالىق ، ئەگرى - توقاي بولغان ، ئۇلار مەبلەغ يېتىشمەسلىك ، تېخنىك يېتىشمەسلىكتەك توسقۇنلۇققا دۇچ كېلىپ قالماستىن ، يەنە دېھقانلارنىڭ ئېگىدىكى كونىلىق ، خۇراپىي ئادەت كۈچلىرىنىڭ توسقۇنلۇقىمۇ دۇچ كەلگەن .

1976 - يىلى ئەتىيازدا ، چارباغ گۇگۇشىسىنىڭ 2 - دادۇپىدە كېزەز بىلەن قوناقنى ماشىنىلاشقان مەشغۇلات ئارقىلىق تېرىش سىناق قىلىندى . بۇ سىناققا شۇ چاغدىكى يېزا ئىگىلىك ئىدارىسىنىڭ باشلىقى ئەمەت ئابدۇللا بىلەن تېخنىك قۇربان مەيدىن مەسئۇل بولدى . بۇ ئىككى ئادەم 1500 مو كېۋەز ۋە 800 مو قوناقنى شۇ چاغدىكى تۆت قۇرلۇق ، ئالتە قۇرلۇق ئاددىي ، قوپال سېپالكا بىلەن تېرىغان ئىدى . دېھقانلار بۇنى كۆرۈپ : « تۆمۈرنىڭ ئارىسىدىن چۈشكەن ئۇرۇقمۇ ئۈنەمدۇ ؟ ئۇنىڭ جەۋھىرى يوقايدۇ . سېپالكا دېگەن ئەقلى يوق نەرسە ، ئايىغى ئېغىر ، زىرائەت ۋەيران بولىدۇ ! » دېيىشىپ ، سېپالكا بىلەن تېرىقچىلىق قىلغىلى بولىدىغانلىقىغا زادى ئىشەنمىدى . شۇڭا ، دېھقانلار ئىشقا چىقماي ، قېچىپ يۈردى ، ھەتتا ئۇلارغا بىرەر قاچا سوغۇق سۇمۇ بەرمىدى . لېكىن ، ئەمەت ئابدۇللا بىلەن قۇربان مەيدىن سىناق قىلىش ئىشىدىن يالتايىمىدى ، ھەممە ئىشنى ئۆزلىرى قىلدى ، تراكتور بىلەن يەر تۈزلىدى ، ھەيدىدى ، سۆرمە سالدى ، كېۋەز تېرىغاندا ، دېھقانلار ئۇلارنى يەنە مەسخىرە قىلدى : « چىگىت چىلەكتىن ئايلىنىپ چۈشىدىكەن ، بۇنداق ئۇرۇقنىڭ بېشى ئايلىنىپ قالمىدۇ ؟ بېشى ئايلانغان ئۇرۇق قانداق ئۈنەلەيدۇ !؟ » دېيىشتى . لېكىن ، كېۋەز تېرىلىپ ئۇزاق ئۆتمەي ئۇرۇقلار بەلەن ، چىرايلىق ئۈنۈپ

چىققاندا، ئۇلار ھەيران قېلىشتى. كېيىن بۇ يەرلەر كولىتۋاتسىيە قىلىندىغاندا، دېھقانلار ئېتىزلارغا چىقىپ تەكشۈردى. بىرىنچى قېتىملىق يەر يۇمشىتىپ، ئوت ئوتاش ۋاقتىدا، ئاياللار ئېتىزغا كىرىپ، ماشىنا مەش-خۇلاتىنى ئۆز كۆزى بىلەن كۆرۈپ، يەرلەرنىڭ ھەقىقەتەن 15 — 20 سانتىمېتر چوڭقۇرلۇقتا يۇمشىتىلىپ، پاكىز ئوتالغانلىقىنى كۆرگەندە، ئۇلار خۇشاللىقتىن بارىكالا ئېيىنىشتى ۋە ئۆيلىرىدىن نان، قېتىق، چاي ئېلىپ چىقىپ ئەمەت ئابدۇللا بىلەن قۇربان مەيدىنى مېھمان قىلدى.

— بۇ ئىشلارنى بىزگىمۇ ئۆگىتىپ قويۇڭلار! — دېيىشتى ئۇلار قايسىل بولۇپ، — بىزنى دۇيجاڭلار ھەممىشە يەر يۇمشىتىڭلار، ئوت ئوتايڭلار دەپ ئات، كالىدەك ئىشقا سالاتتى، تېخى قولغا ئۇزۇن سىمىنى ئېلىۋېلىپ چوڭقۇرلۇقىنى ئۆلچەپ، چوڭقۇر بولمىسا، بىزنى تىللايتتى، قايتا ئىشلىتەتتى، جېنىمىزنى ئېلىپ جاڭگالدا قوياتتى. شۇنىڭ بىلەن بىزمۇ بىرىنچى قېتىملىق يەر يۇمشىتىش، ئوت ئوتاش ۋاقتىدا، ھامىلىدار بولۇپ قالدىم دەپ قەستەن يېتىۋېلىپ ئىشقا چىقمايتتۇق. بۇ، ئېغىر ئەم-گەكتىن بىزار بولغان ئاياللارنىڭ يۈرەك سۆزى.

دېھقانلار ئەمەلىيەتچى كېلىدۇ، ئۆز كۆزى بىلەن كۆرمىگۈچە ئېشەنمەيدۇ! ئەمەلىيەت ئاخىر ئۇلارنى ئىشەندۈردى، پاكىت ئۇلارنى ئوي-خاتتى. ئۇلار ئاستا - ئاستا ماشىنىلاشقان مەشغۇلات بىلەن تېرىقچىلىق قىلىشنىڭ تاتلىق تەمىنى تېتىدى. ماشىنىلاشتۇرۇش ئېغىر ئەمگەكتىن قۇتۇلۇشنىڭ، بېيىشنىڭ، پاراغەتلىك تۇرمۇش كەچۈرۈشنىڭ بىردىنبىر چىقىش يولى ئىكەنلىكىنى ئەمەلىي سىناقلىرى ئارقىلىق كۆرۈپ يەتتى.

بۇ قېتىمقى سىناق ئەمەت ئابدۇللا بىلەن قۇربان مەيدىنىگىمۇ ئاسانغا چۈشمىدى، ئۇلار قاتتىق، جاپالىق ئىشلىدى. ئۇ چاغدىكى ماشىنىلار ھا-زىرقىدەك زامانىۋى ئەمەس ئىدى. ماشىنا تۈزۈتقان توپا - چاڭ دەستىدىن ئۇلارنىڭ نەپىسى بوغۇلاتتى، ئىسسىق، چاڭ - تۈزەن ھەم پاسكىنچىلىق دەستىدىن، ئۇلار قىچىشقاق بولۇپ قالدى، شۇ ھالەتتىمۇ ئۇلار ئىشنى توختاتمىدى، 800 مېتىرلىق سالا ئېتىزنىڭ قاپ ئوتتۇرىسىغا

بېرىپ ، ئەترەت باشلىقى ئەكىلىپ بەرگەن زاغۇن يېغىدا بەدىنىنى ياغلاپ ، بىرەر سائەتتەك يالغۇچ ئاپتاپقا قاقلىنىپ يېتىۋېلىپ ، يەنە ئىشنى داۋاملاشتۇردى . ئۇلارنىڭ بۇنداق پىداكارلىق روھى دېھقانلارنى تەسىرلەندۈردى . شۇنىڭدىن كېيىن ، دېھقانلار بۇ ئىككىيلەنگە « دېھقان كادىرلىرى » دېگەن يېقىملىق نامنى بەردى .

شۇ قېتىمقى ماشىنىلاشقان مەشغۇلات ئارقىلىق تېرىقچىلىق قىلىپ مول ھوسۇل ئالغان تۇنجى سىناق مارالبېشى ناھىيىسىنىڭ يېزا ئىگىلىكىنى ماشىنىلاشتۇرۇش تارىخىدا دەسلەپكى شانلىق بىر سەھىپە بولۇپ قالدى .

3

نامراتلىقمۇ ئەينى ۋاقىتتا يېزا ئىگىلىكىنى ماشىنىلاشتۇرۇشنىڭ يەنە بىر زور توسالغۇسى بولغان ئىدى .

1989 - يىلى 4 - ئايدا يېزا ئىگىلىك ئىدارىسىنىڭ مۇئاۋىن باشلىقى مۇھەممەت مامۇت چوڭقۇرچاق يېزىسىغا كېلىپ ، ئەتىيازلىق تېرىلغۇ ئەھۋالىنى تەكشۈرۈش جەريانىدا ، 14 - ۋە 15 - دادۇپىدىكى دېھقانلارنىڭ بۇقۇسا ، ساپان بىلەن يەر ھەيدەۋاتقانلىقىنى كۆرۈپ ، يېزىلىق پارتكومنىڭ مۇئاۋىن شۇجىسىدىن « بۇ دادۇپىلەردە تراكتور يوقمۇ ، تېخىچە مۇشۇنداق قالاق ئۇسۇلدا تېرىقچىلىق قىلىۋاتامسىلەر ؟ » دەپ سورىغاندا ، مۇئاۋىن شۇجى : « يېزىمىز بويىچە 31 دادۇپىدىن 14 دادۇپىدە تراكتور بار ، 17 دادۇپىدە تراكتور يوق ، بۇنداق ئەھۋالدا بۇقۇسا ، ساپان ئىشلەتمەي قانداق قىلىمىز ؟ تراكتور ئالاھىلى دېسەك پۇل يوق ! » دەيدۇ . بۇ ئەھۋال مۇھەممەت مامۇتنى قاتتىق ئويلىاندۇرىدۇ . ئۇنىڭ نەزىرىدە يېزا ئىگىلىكىنى ماشىنىلاشتۇرۇش سۈرئىتىنى تېزەتمەي ، ئومۇملاشتۇرماي تۇرۇپ ، دېھقانلارنى بېيىتقىلى ، ئۇلارنى ئېغىر ئەمگەكتىن قۇتۇلدۇرغىلى ، يېزا ئىگىلىكىنىڭ تەرەققىيات سۈرئىتىنى ئىلگىرى سۈرگىلى بولمايتتى . لېكىن بۇنىڭ ئۈچۈن پۇل ، مەبلەغ كېرەك . بۇنى زادى

قانداق ھەل قىلىش كېرەك؟ بىر نەچچە كۈنلۈك جىددىي ئويلىنىش، ئىنچىكە ھېساب قىلىش ئارقىلىق ئۇنىڭ كالىسىدا يېڭى بىر پىلان پەيدا بولىدۇ. ئۇ مۇنداق بىر ھېساباتنى قىلىپ كۆرىدۇ: 1988 - يىلى ناھىيە بويىچە 68 مىليون يۈەنگە كېۋەز سېتىلدى، كېۋەز كۆلىمى 220 مىڭ مو بولغان ئىدى. 1989 - يىلى كېۋەز ساتقان پۇل 140 مىليون يۈەنگە يېتىدۇ. يەنە ئۆتكەن يىلدىكىدىن 248 مىڭ مو كۆپىيدۇ، پاختىنىڭ سېتىۋېلىش باھاسىمۇ بۇرۇنقىدىن ئۆستۈرۈلدى. شۇڭا، ھەر بىر دېھقان ساتقان بىر جىڭ كېۋەزنىڭ پۇلىدىن بەش يۈڭدىن تۇتۇۋېلىپ، بۇ پۇللارنى كوللېكتىپنىڭ جۇغلانمىسى قىلىپ، يېزا - كەنتلەرنىڭ ماشىنىلاشتۇرۇش ئىشىغا ئىشلەتسەك، نۆۋەتتىكى مەبلەغ يېتىشمەسلىك مەسىلىسىنى ھەل قىلغىلى بولماسمۇ؟

مۇھەممەت مامۇت بۇ پىلاننى بىر نەچچە يېقىن بۇرادەرلىرىگە ئېيتىدۇ، ئۇلار بۇ ئىشنى قوللايدۇ. شۇنىڭ بىلەن بۇ پىلان يازما شەكىلدە ناھىيىلىك پارتكومغا سۈنۈلىدۇ. پارتكومنىڭ بىر قېتىملىق يىغىنىدا بۇ پىلان مەخسۇس مۇزاكىرە قىلىنىپ، قىزغىن قوللاشقا، ئالاقىشقا ئېرىشىدۇ. يىغىندا بەزىلەر: « دۇنيا بانكىسىنىڭ پۇلىنى يېزا ئىگىلىكىگە مەبلەغ قىلايلى، دېھقانلار ساتقان بىر جىڭ كېۋەزنىڭ پۇلىدىن ئون يۈڭدىن تۇتۇۋېلىپ، بۇنى كوللېكتىپ جۇغلانمىسى قىلىپ، ماشىنىلاشتۇرۇشقا ئىشلىتەيلى، ھازىر كېۋەزنىڭ باھاسى ئۆسكەچكە، ئون يۈڭدىن پۇل دېھقانلارنىڭ تۇرمۇشىغا چوڭ تەسىر يەتكۈزمەيدۇ، بەلكى بۇ ئايلىنىپ كېلىپ يەنىلا دېھقانلارنىڭ كىرىمىنى ئاشۇرۇشقا خىزمەت قىلىدۇ » دەيدۇ.

شۇنىڭ بىلەن مۇھەممەت مامۇتنىڭ پىلانى پارتكومنىڭ قارارى بولۇپ تارقىتىلىدۇ. 1990 - يىلىدىن باشلاپ، بىر جىڭ پاختىدىن ئون يۈڭدىن تۇتۇپ قېلىندۇ. بۇ پۇللار كوللېكتىپ جۇغلانمىسى قىلىنىپ، 1993 - يىلىغا كەلگەندە، ناھىيە ھەرقايسى يېزا - بازارلارغا ئالدى 400 مىڭ يۈەندىن، كەينى 200 مىڭ يۈەنگىچە جەمئىي 2 مىليون 500 مىڭ

يۈەن پۇلنى ئۆسۈمسىز قەرز بېرىدۇ. بۇنىڭ بىلەن نۇرغۇن كەنت، مەھەللىلەر تراكتور ھەم چانما سايمانلارنى سېتىۋېلىپ، ماشىنىلاشتۇرۇش قەدىمىنى تېزلىتىدۇ.

شۇنداق قىلىپ، مارالبېشى خەلقى چاپلىق كۈرەش، ئۈزلۈكسىز ئىزدىنىش ئارقىلىق، يېزا ئىگىلىكىنى ماشىنىلاشتۇرۇشتا يوقلۇقتىن بارلىققا، ئازلىقتىن كۆپلۈككە، كىچىكلىكتىن چوڭلۇققا يۈزلىنىپ، ئاخىر شەپقەتسىز تەبىئەت ئالدىدا يېڭىلىمەيدىغان زور بىر كۈچنى شەكىللەندۈرىدۇ. بۇ كۈچ ھاياتلىق يولىنى مۇستەھكەملەيدۇ، كېڭەيتىدۇ، يىلمۇ يىل مول ھوسۇل ئېلىشنىڭ گۈزەل مەنزىرىسىنى يارىتىدۇ.

4

لېكىن، ئېغىر ۋە مۈشكۈل سىناق مارالبېشى خەلقى ئالدىدا تۇراتتى.

مەركەزنىڭ يوليۇرۇقى بويىچە يەرلەر بىلەن بارلىق ئىشلەپچىقىرىش قوراللىرى ئائىلىلەرگە ھۆددىگە بېرىلىدۇ. بۇنداق دەۋر بۆلگۈچ بۇرۇلۇش دېھقانلارنىڭ قىزغىن ئالقىشىغا ئېرىشىدۇ، شۇنداقلا يېزا - كەنتلەرنىڭ قىياپىتىدە ئالەمشۇمۇل ئۆزگىرىشلەرنى بارلىققا كەلتۈرىدۇ. بۇ ئۆزگىرىش كۆتۈرە بېرىشنىڭ دەسلەپكى مەزگىلىدە، ئەسلىدىكى دۆلەت ۋە كوللېكتىپ ئىگىدارچىلىقىدىكى يېزا ئىگىلىك ماشىنىلىرىنى باشقۇرۇش تۈزۈمىگە جىددىي جەڭ ئېلان قىلىدۇ. بارلىق چوڭ - كىچىك تراكتور قاتارلىق يېزا ئىگىلىك ماشىنا - سايمانلىرى ئەرزان باھادا شەخسلەرگە سېتىپ بېرىلىدۇ ياكى ھۆددىگە بېرىلىدۇ. بۇنىڭ بىلەن ئالاقىدار تارماقلار ۋە يېزا - بازار رەھبەرلىرى يېزا ئىگىلىك ماشىنىلىرىنى باشقۇرۇشتىن مەھرۇم بولۇپ قالىدۇ. بۇ ماشىنىلار تارقاقلاشقان دېھقانلارنىڭ قولىدا ھەرخىل قاتناش قورالى بىلەن قوشۇمچە ئىشلەپچىقىرىش قورالىغا ئايلىنىپ، يېزا ئىگىلىك بىلەن شۇغۇللىنىشقا ئىمكانىيەت

بەرمەيدۇ ، ئىشلەپچىقىرىشنىڭ جىددىي پەيتلىرىدە ئۇلارنى تاپقىلى بولمايدۇ ، بۇنىڭ بىلەن پۇرسەت قولدىن كېتىپ ، مەھسۇلاتقا تەسىر يېتىدۇ ، پۈتۈن ناھىيىنىڭ ماشىنىلاشتۇرۇش ئەھۋالى تۆۋەنلەپ ، ماشىنىلاشقان مەشغۇلات ئارقىلىق تېرىقچىلىق قىلىدىغان ئىش يەنە قول ، ئېشەك - كالا بىلەن قىلىشقا ئۆزگىرىپ ، ئومۇمىي ئىشلەپچىقىرىش سەۋىيىسى تۆۋەنلەپ كېتىدۇ . مەسىلەن ، بۇ چاغدا بىرلا چارباغ يېزىسىنىڭ بۇغداي ئومۇمىي مەھسۇلاتى 10 مىڭ 420 توننىغا ، پاختا مەھسۇلاتى 25 مىڭ 784 دىگەن چۈشۈپ قالىدۇ . پاختىنىڭ بىرلىك مەھسۇلاتىمۇ بۇرۇنقى 142 جىڭدىن 107 جىڭغا چۈشۈپ قالىدۇ .

بۇ ئاچچىق پاكىت دېھقانلارنى ئويغا سالىدۇ . ئۇلار كادىرلارغا « سىلەر ماشىنا ، تراكتورلارنى شەخسلەرگە بېرىۋېتىپ ، بىز يەرنى كەتمەن ، بۇقۇسا بىلەن تېرىيدىغان بولدۇق ، بىزنى يەنە جاپاغا قويدۇڭلار! » دېيىشىپ نارازىلىق بىلدۈرىدۇ .

1987 - يىلىنىڭ ئاخىرىغا كەلگەندە ، چارباغ يېزىلىق پارتكومنىڭ شۇجىسى قادىر مۇھەممەت بىرىنچى بولۇپ ئوتتۇرىغا چىقىپ :

« مەن ئۈچ يىل جاپالىق ئىشلىسەممۇ مەھسۇلاتنى ئاشۇرالمىدىم ، مەن ئەمدى خاتالاشساممۇ شەخسلەرگە ھۆددىگە بەرگەن ماشىنا - تراكتورلارنى يىغىۋېلىپ پونكىت قۇرىمەن ، ماشىنىلاشتۇرۇشنى قايتا ئىشقا ئاشۇرىمەن ! » دەيدۇ .

ئاچچىق ساۋاق بۇ شۇجىنى ئويغاتقان ، غەيرەتكە كەلتۈرگەن ئىدى . ئۇ شۇ غەيرەت بىلەن شەخسلەرگە ئەرزان باھادا ساتقان (4600 يۈەنلىك ماشىنىلارنى 1500 يۈەندىن سېتىۋەتكەن) ، ھۆددىگە بەرگەن ماشىنا - تراكتورلارنى قايتىدىن كولىپكىتىپ ئىگىدارچىلىقىغا قايتۇرۇۋالىدۇ . بارلىق پۇل ھېساباتلىرىنى تۈگىتىپ ، يەنە 200 مىڭ يۈەن سەرپ قىلىپ ، ماشىنا - تراكتورلارنى رېمونت قىلدۇرىدۇ ، پونكىت قۇرىدۇ ۋە بارلىق ماشىنا - تراكتورلارنى يېزا ئىگىلىكى ئۈچۈن ئىشلىتىدۇ . بۇنىڭ بىلەن چارباغ يېزىسىنىڭ مەھسۇلاتى بىردىنلا يۇقىرى

كۆتۈرۈلدى. مەسىلەن ، ئاشلىق 13 مىڭ 507 توننىغا ، پاختا 45 مىڭ 394 دەنگە يېتىپ ، 1987 - يىلىدىكىدىن ئايرىم - ئايرىم ھالدا ئاشلىق 3 مىڭ 87 توننا ، كېۋەز 19 مىڭ 610 دەن ئاشىدۇ .

بۇ ئىش ئاستا - ئاستا ناھىيىلىك پارتكوم بىلەن ناھىيىلىك خەلق ھۆكۈمىتىنىڭمۇ دىققىتىنى قوزغايدۇ . ئۇلار ھەر تەرەپلىمە تەكشۈرۈش ، تەتقىق قىلىش ئارقىلىق ، يېزا ئىگىلىك ماشىنىلىرىنى شەخسلەرگە تارقىتىپ بېرىش نۆۋەتتىكى ئىجتىمائىيلاشقان يىرىك يېزا ئىگىلىك ئىشلەپچىقىرىشنىڭ تەلپىگە ئۇيغۇن كەلمەيدىكەن . شۇڭا ، تېزلىكتە ئۆزئارا ماسلاشقان ، بىرلىككە كەلگەن ، ئىجتىمائىيلاشقان يېزا ئىگىلىك ماشىنىلىرىنى ، مۇلازىمەت سىستېمىسىنى بەرپا قىلىش كېرەك دەپ قارايدۇ .

ئۇلار ھەقىقەتنى ئەمەلىيەتتىن تاپتى . ئەمەلىيەت ئۇلارغا ئەقىل ئۆگەتتى ، يېڭى - يېڭى چارە - تەدبىرلەر بىلەن تەمىنلىدى . نەتىجىدە ، يېزا ئىگىلىك ماشىنىلىرىنى باشقۇرۇشنىڭ سىناقىنى ئۆتكەن « بەشتە بىر تۇتاش » (باشقۇرۇشتا بىر تۇتاش ، ساقلاشتا بىر تۇتاش ، تەمىنلەشتە بىر تۇتاش ، رېمونت قىلىشتا بىر تۇتاش ، تەربىيەلەشتە بىر تۇتاش) بولۇش پىرىنسىپى ناھايىتى تېزلىكتە پۈتۈن ناھىيە مىقياسىدا ئىشقا ئاشۇرۇلدى . بۇنىڭ بىلەن يېزا ئىگىلىكىنى ماشىنىلاشتۇرۇشنىڭ يولى ماڭغانسېرى كېڭىيىدۇ . ئۇزاق ئۆتمەي ، مارالبېشى خەلقىنىڭ ئىجادكارلىق روھى ۋە جاپالىق ئەمەلىيىتىدىن ئۆتكەن « بەشتە بىر تۇتاش » پىرىنسىپى پۈتۈن شىنجاڭغا كېڭەيتىلىپ ، ئۇلار ئۈچۈن تېخىمۇ زور شان - شەرەپ ئېلىپ كېلىدۇ .

5

90 - يىللارغا كەلگەندە ، يېزا - كەنتلەردىكى مەھسۇلاتنى ئائىلەلەرگە ھۆددە بېرىش مەسئۇلىيەت تۈزۈمى يېزا ئىگىلىكىنى

ماشىنىلاشتۇرۇش ئالدىغا يەنە دېھقانلارغا ئوخشاشمىغان كۆلەمدە بۆلۈپ بېرىلگەن پارچە - پارچە ئېتىز ئۈستىدە ماشىنىلاشقان مەشغۇلاتنى قانداق قىلىش مەسلىسىدىن ئىبارەت يېڭى ۋە جىددىي مەسلىنى ئوتتۇرىغا قويدۇ . مارالبېشى ناھىيىسى بۇ مەسىلە ئۈستىدە ئەتراپلىق ئىزدىنىپ مۇھىم بىر تەجرىبىنى ئەمەلىيەتتىن ئۆتكۈزىدۇ :

ماشىنىلاشقان مەشغۇلاتقا توسالغۇ بولۇۋاتقان « ئۇششاق تىجا - رەت » ۋەزىيىتىنى ئۆزگەرتىش ئۈچۈن ، ئالدى بىلەن ئېتىز - ئىرىقلارنى ساللاشتۇرۇش كېرەك . ئۇلار بۇ مەقسەتكە يېتىش ئۈچۈن ، « بىر ساللا ئېتىزغا بىر خىل زىرائەت تېرىش ، ماشىنا بىلەن ھەيدەش ، ماشىنا بىلەن چېچىش ، ماشىنا بىلەن باشقۇرۇش » نى ئىشقا ئاشۇرۇپ ، كۆلەملىك باشقۇرۇش ئەندىزىسىنى بارلىققا كەلتۈرىدۇ ، زامانىۋى ئىگىلىك باشقۇرۇشقا قاراپ يۈزلىنىدۇ . ئۇلار 1991 - يىلىنىڭ بېشىدىلا ، 700 مىڭ مو يەرنى 2341 پارچە ئۆلچەملىك ساللا ئېتىز قىلىپ چىقىدۇ . ئۇزۇنلۇقى 700 مېتر ، كەڭلىكى 300 مېتر كېلىدىغان بۇنداق چوڭ ساللا ئېتىزلاردا ماشىنا مەشغۇلاتىغا توسالغۇ بولىدىغان ھېچقانداق قىر ، ئېرىق ، ئۆستەڭ ، دەل - دەرەخ دېگەندەك نەسىلەر بولمايدۇ . بۇ خىل ئېتىزلارنى ساللاشتۇرۇش ، بىر ساللا ئېتىزغا بىر خىل زىرائەت تېرىش ئۇسۇلى بۇرۇنقى ئۇششاق ئېتىزلار كۆپ بولۇش ، ئېرىق - قىرلار كۆپ بولۇش ، ماشىنىلاشقان مەشغۇلاتتا سەرىپىيات كۆپ بولۇش ، مەشغۇلات قىيىن بولۇش ، ئۈنۈم تۆۋەن بولۇشتەك پايدىسىز ئامىللارنى پۈتۈنلەي ئۆزگەرتىدۇ . بۇنىڭ بىلەن دېھقانلارنىڭ مەنپەئىتى قوغدىلىپ ، مەشغۇلات سۈپىتى يۇقىرى بولۇش ، تەننەرخى تۆۋەن بولۇش ، ھەق ئېلىش ئۆلچەملىرى مۇۋاپىق بو - لۇش قاتارلىق ئەۋزەللىكلەر نامايان قىلىنىدۇ .

ئېتىزلارنى ساللاشتۇرۇش ئىشىمۇ ئانچە ئاسانغا چۈشمەيدۇ ، ئەلۋەتتە . چۈنكى ، بۇ ناھىيىنىڭ يەرلىرى ئېگىز - پەس بولۇپ ، ئېگىز - پەسلىك پەرقى 50 سانتىمېتىردىن 80 سانتىمېترغىچە ئىدى . ئەگەر بۇ پەرقنى 10 - 20 سانتىمېترغىچە تۆۋەنلەتمىگەندە ، ئۆلچەملىك ساللاشتۇرۇش

تۇرۇش مەقسىتىگە يەتكىلى بولمايتتى . لېكىن ، بۇنداق چوڭ قۇرۇلۇشنى كەتمەن - گۈرجەك بىلەن قىلىش مۇمكىن ئەمەس ئىدى . شۇڭا ، ناھەيلىك يېزا ئىگىلىك ماشىنىلىرى ئىدارىسىنىڭ باشلىقى قۇربان مەيدىن ئۆزلىرىگە قوشنا بولغان بىگنۇەننىڭ 8 - تۈەنىگە بېرىپ ، بىر دانە يەر تۈزلەش ماشىنىسى ئېلىپ كېلىدۇ ۋە ئۇنى ناھىيىلىك تراكتور رېمونت زاۋۇتىغا ئۈلگە قىلىپ كۆرسىتىپ ، يېڭىدىن يۈزىنى ياساتقۇزىدۇ . بۇنىڭ بىلەن ، بىرى ، كەتمەن - گۈرجەكتە يەر تۈزلەش مەسىلىسى ھەل بولۇپ ، نۇرغۇن ئەمگەك كۈچى تېجىلىدۇ ، يەنە بىرى ، تراكتور رېمونت زاۋۇتىنىڭ ئىشسىزلىق مەسىلىسى ھەل بولىدۇ . نەتىجىدە ، سالا ئېتىزلار 28 ، 32 ، 36 ، 42 مېتىر كەڭلىكتە ئۆلچەملىك قىلىپ رەتلىنىدۇ . بۇنىڭ بىلەن ھەر خىل ماشىنىلار بىمالال مەشغۇلات قىلالايدىغان ، دېھقانلارمۇ يەرلەرگە ھەر خىل بەلگىلەرنى قويۇپ ، ئۆزىنىڭ يەر پاسىلىنى ئايرىيالايدىغان بولىدۇ .

سالالاشقان ئېتىزدا ماشىنىلاشقان مەشغۇلات ئېلىپ بېرىش دېھقانلارنىڭ يۈكىنى تېخىمۇ يېنىكلىتىپ ، ئۇلارغا كۆپ تەرەپلىمە پايدا يەتكۈزىدۇ . دېھقانلار ماشىنىلاشقان مەشغۇلات ئارقىلىق دېھقانچىلىق قىلىشنى ئەنئەنىۋى ئۇسۇلدا دېھقانچىلىق قىلىش بىلەن سېلىشتۇرۇپ كۆرۈپ ، بۇنىڭدا روشەن پەرقنىڭ بارلىقىنى تونۇپ يېتىدۇ . بىر مو يەرگە ماشىنىلاشقان مەشغۇلات بىلەن كېۋەز تېرىسا ، 11 يۈەن 25 پۇڭ چىقىم بولىدۇ ، ئەنئەنىۋى ئۇسۇلدا تېرىسا ، 50 يۈەن ئەتراپىدا چىقىم بولىدۇ . بىر مو يەرنى ماشىنىلاشقان مەشغۇلات بىلەن 20 سانتىمېتىر چوڭقۇرلۇقتا كولىتېۋاتسىيە قىلسا ، تۆت يۈەن 50 پۇڭ كېتىدۇ ، يەرنى قول بىلەن چاناپ كولىتېۋاتسىيە قىلسا ، 12 يۈەن كېتىدۇ . كالا بىلەن بىر مو يەر ھەيدىسە 15 يۈەن كېتىدۇ ، ماشىنىلاشقان مەشغۇلات ئارقىلىق بىر مو يەرنى ھەيدىسە ، يەتتە يۈەن 50 پۇڭ كېتىدۇ . ماشىنىلاشقان مەشغۇلات ئارقىلىق بىر مو يەرگە دورا چاچسا ، بىر يۈەن 20 پۇڭ كېتىدۇ ، بىر ئادەم قول بىلەن دورا چاچسا ، بىر مو يەرگە بىر كۈندە ئاران چېچىپ بولىدۇ . بۇنىڭ ھەققىمۇ

ئون يۈەندىن ئېشىپ كېتىدۇ . ماشىنىلاشقان مەشغۇلات ئارقىلىق چۆنەك ئېلىپ ئوغۇت بەرگەندە ، بىرمو يەرگە ئالتە يۈەن كېتىدۇ (20 سانتىمېتر چوڭقۇرلۇقتا چۆنەك ئالىدۇ ، 15 سانتىمېتر چوڭقۇرلۇقتا ئوغۇت كۆمىدۇ) . بۇ ئىشنى قول بىلەن قىلسا ، بىرمو يەرگە ئۈچ گۇڭ كېتىدۇ . بۇنىڭ پۇلى تۆۋەن بولغاندىمۇ 30 يۈەنگە بېرىپ قالىدۇ !

دېھقانلار بۇنداق روشەن پاكىت ۋە پايدىنى ئۆز كۆزى بىلەن كۆرگەچكە ، ئۇلارنىڭ يېزا ئىگىلىكىنى ماشىنىلاشتۇرۇشقا بولغان قىزغىنلىقى ، غەيرىتى ۋە ئىشەنچى تولۇپ تاشىدۇ . ئۇلار بۇنى ئاددىي تىل بىلەن : « بۇ بىز دېھقانلارنى جاپادىن قۇتۇلدۇرۇپ باي قىلىدىغان ماشىنىلار ئىكەن ، ھۆكۈمەت ئىشلىگەن ھەقىقىي جىڭ مال ئىكەن ! » دېيىشىدۇ .

راست ، ئۇلار توغرا دەيدۇ ! يېزا ئىگىلىكىنى ماشىنىلاشتۇرۇش دېھقانلارنى جاپادىن ، ئېغىر ئەمگەكتىن قۇتۇلدۇرۇپ قالماستىن ، بەلكى ئۇلارغا پۇل تېپىشنىڭ ، باي بولۇشنىڭ پۇرسىتىنىمۇ يارىتىپ بېرىدۇ . ئۇلارنىڭ جانلىرى ئارام تاپىدۇ ، پۇت - قوللىرى بوشايدۇ . ئۇلار ئارىسال بولغان ۋاقىتلاردا قوشۇمچە كەسىپلەر بىلەن شۇغۇللىنىپ ، پۇل تېپىشنىڭ يوللىرىنى ئاچىدۇ . مەسىلەن ، 5300 ئائىلە ، 32160 نوپۇسى بار بىرلا سې رىقبۇيا بازىرىدا ھەر خىل ھۈنەر - كەسىپ بىلەن شۇغۇللانغانلار 690 ئائىلىگە ، سودا - تىجارەت بىلەن شۇغۇللىنىدىغانلار 1316 ئائىلىگە ، ھەر خىل باقمىچىلىق بىلەن شۇغۇللىنىدىغانلار 580 ئائىلىگە يېتىدۇ . 5168 ئائىلە ، 31700 نوپۇسى بار چوڭقۇرچاق يېزىسىدىمۇ دېھقانلار ئېتىز - ئېرىق ، سۇ قۇرۇلۇش ئەمگىكىدىن ۋاقىت چىقىرىپ ، تۈرلۈك ھۈنەر - كەسىپ ۋە سودا - تىجارەت ئىشلىرى بىلەن شۇغۇللانغان . بۇنداقلار پۈتۈن يېزا ئىگىلىك ئائىلىسىنىڭ 45 پىرسەنتىنى ئىگىلىگەن . مەسىلەن ، بۈيەزىنىڭ 6 - كەنتىدىكى ئوسمان سەمەر 15 مو يەر تېرىغاندىن سىرت ، قاسساپلىق قىلىپ ، يىلىغا ئوتتۇرا ھېساب بىلەن 10 مىڭ يۈەندەك ساپ كىرىم قىلغان . 3 - كەنتتىكى تۇرغۇن قايمىم 15 مو يەر تېرىغاندىن باشقا ،

قاتناش كەسىپى بىلەن شۇغۇللىنىپ، يىلىغا 15 مىڭ يۈەن ساپ كىرىم قىلغان. 8 - كەنتتىن ئابلىنىم راخمان 12 مو يەر تېرىغاندىن سىرت، ياغاچچىلىق قىلىپ، يىلىغا 15 مىڭ يۈەن ئەتراپىدا ساپ كىرىم قىلغان. 30 - كەنتتىن ئىمىن بەختى ئون مو يەر تېرىغاندىن باشقا، قوشۇمچە چارۋا بورداپ سېتىپ، يىلىغا 15 مىڭ يۈەن ساپ پايدا تاپقان.

دۆلەتباغ يېزىسىدىمۇ 3300 ئائىلە ئىچىدە 2920 ئائىلە يېزا ئىگىلىك ئىشلەپچىقىرىشى ئارىسال بولغان چاغلاردا قوشۇمچە چارۋىچىلىق، باغۋەنچىلىك كەسىپى بىلەن شۇغۇللىنىپ، چارۋىدىن كىرگەن يىللىق كىرىمى 5 مىليون، باغۋەنچىلىكتىن كىرگەن يىللىق كىرىمى 4 مىليون يۈەندىن ئاشۇرۇۋەتكەن.

مانا بۇ مىساللار بىزگە يېزا ئىگىلىكىنى ماشىنىلاشتۇرۇشنىڭ دېھقانلارنىڭ تۇرمۇشىغا ئېلىپ كەلگەن جانلىق ھاياتىي كۈچى بىلەن شاراپىتىنى، شۇنداقلا «ئىنقىلەپكەن چىلىق - چىلىق، ئىشلىمىگەن قۇرۇق پىلىك» دېگەن ھېكمەتنى چۈشەندۈرۈپ بېرىدۇ.

6

يېزا ئىگىلىكىنى ماشىنىلاشتۇرۇشتا ئادەم ھەل قىلغۇچ ئامىل. يېتىشكەن تېخنىكا، ماھىر تراكتورچىلار بولماي تۇرۇپ، يېزا ئىگىلىكىنى ماشىنىلاشتۇرۇشنىڭ سەۋىيىسىنى يۇقىرى كۆتۈرگىلى بولمايدۇ. مارالبېشى ناھىيىسىدىكى ھەردەرىجىلىك پارتىيە كومىتېت ۋە خەلق ھۆكۈمەتلىرى ئادەم تەربىيەلىشىنى ئالاھىدە چىڭ تۇتقان. ناھىيە ۋە يېزىلاردا ھەر يىلى قىش پەسلىدە ئىككى ئايدىن ئارتۇق نەزەرىيە دەرسى ئۆتۈش ۋە ئەمەلىي مەشق قىلىش بويىچە تەربىيەلىش ئېلىپ بېرىلىپ، بۇنىڭ بىلەن ناھىيە بويىچە ھەر يىلى 6000 دىن ئارتۇق ئادەم تەربىيەلىنگەن. ئەمەلىي يەتتە ئۆلگە كۆرسىتىش ئارقىلىق، تېخنىكا ۋە شاپۇرلارنىڭ تېخنىكا سەۋىيىسى ئۆستۈرۈلگەن. مەخسۇس بىر گۇرۇپپا تەشكىل قىلىنىپ، ئۇلار

تراكتور چىلارنىڭ مەشغۇلات سەۋىيىسى، تېخنىكىسىنى ئەقەيداندا نومۇر قويۇپ باھالىغان. بۇچاغدا تېخنىكا، شوپۇرلارغا تۈز تېرىش، تولۇق تېرىش ھەققىدە يۇقىرى ئۆلچەم، قاتتىق تەلەپ قويۇلغان. يۇقىرى ئۆلچەم دېگەندە، 700 — 1000 مېتىرغىچە بولغان مەيداندا مايماقلىق پەرقى ئۈچ سانتىمېتىردىن ئاشماسلىق، ئەگەر ئېشىپ كەتسە، قايتا تېرىش، زىياننى تراكتورچى بىلەن شۇ ئىشقا مەسئۇل بولغان كادىر تۆلەش پىرىنسىپى كۆزدە تۇتۇلغان؛ قاتتىق تەلەپ دېگەندە، قانداق تەلەپ بولسا، شۇ تەلەپنى تولۇق ئىشقا ئاشۇرۇش كۆزدە تۇتۇلغان. ناھىيە رەھبەرلىكى تېخنىكا، شوپۇرلارنى تەربىيەلەشتە مۇكاپات بىلەن جازانى تەڭ يولغا قويغان.

1988 - يىلى 3 - ئاينىڭ 31 - كۈنى ئانار كۆل يېزىسىدا ماشىنا بىلەن سۇلياۋ يوپۇق يېپىپ كېۋەز تېرىش قەسەمىياد يىغىنى ئېچىلىدۇ. بۇ يىغىندا كېۋەز تېرىش ھەققىدە (1) تۈز بولۇش؛ (2) تولۇق بولۇش؛ (3) سۇلياۋ يوپۇق بەش سانتىمېتىر كۆمۈلگەن بولۇش؛ (4) نۇرلىنىش مەيدانى (سۇلياۋ يوپۇقنىڭ كۈن چۈشىدىغان يېرى) 32 سانتىمېتىردىن كەم بولماسلىق؛ (5) سۇلياۋ يوپۇقنىڭ ئۈستىگە ئېلىنغان توپا بىر يېرىم سانتىمېتىردىن ئاشماسلىق؛ (6) ئوغۇت بېرىش چوڭقۇرلۇقى سەككىز سانتىمېتىردىن كەم بولماسلىق؛ (7) بىخەتەر مەشغۇلات قىلىش؛ (8) ئوغۇت، ئۇرۇق، سۇلياۋ يوپۇق ئىسراپ بولماسلىق؛ (9) مەشغۇلاتتىن كېيىن ماشىنا - سايمانلار تازىلىنىپ، ئۆز ئورنىغا تىزىلغان بولۇشتىن ئىبارەت توققۇز تەلەپ ئوتتۇرىغا قويۇلىدۇ.

يىغىندا مۇشۇ ئۆلچەم بويىچە مەشغۇلات ئېلىپ بارغان تراكتور-چىلارنى باھالاپ، قىزىل بايراقدار بولۇپ باھالانغانلارغا بىر رەڭلىك تېلېۋىزور، ئىككىنچى دەرىجىلىك بولۇپ باھالانغانلارغا بىر كەپتەر مار-كىلىق ۋېلىسىپىت، ئۈچىنچى دەرىجىلىك بولۇپ باھالانغانلارغا بىر يۇڭ ئەدىيال مۇكاپات بېرىش قارار قىلىنىدۇ.

ئانار كۆل يېزىسىدا ئېچىلغان قەسەمىياد يىغىنىدىن كېيىن، ناھىيە

بويىچە يېزا - بازارلار ئۆز ئالدىغا باھالاش ئېلىپ بېرىپ ، 75 نەپەر قىزىل بايراقدارنى كۆرسىتىپ چىقىدۇ . ناھىيە رەھبەرلىكى بۇ 75 نەپەر قىزىل بايراقدارنى يېتەكلەپ ، ئۇلار ئىشلىگەن يەرلەردە بىرھەپتە سېلىشتۇرۇپ باھالاش ئېلىپ بېرىش ئارقىلىق ، ئاخىرىدا دۆلەتباغ يېزىسىدىكى راخمان قۇربان دېگەن تراكتورچى قىزىل بايراقدار بولۇپ باھالاندى . ئۇ كېۋەز ، يۇغداي ، قوناقلارنى ھەقىقەتەن تۈز ، تولۇق ، ئۆلچەملىك تېرىغان . 50 سانتىمېتر پەرق بار يەردىمۇ ئىلىپتەك تۈز تېرىپ چىققان . ئۇنىڭغا 2500 يۈەنلىك بىر رەڭلىك تېلېۋىزور مۇكاپات بېرىلگەن . ئۇلاردىن 20 نەپەر تراكتورچى ئىككىنچى دەرىجىلىك باھالاندى ، ئۇلارغا بىردىن كەپتەر ماركىلىق ۋېلوسىپىت مۇكاپات بېرىلگەن . يەنە ئون نەپەر تراكتورچى ئۈچىنچى دەرىجىلىك باھالاندى ، ئۇلارغا بىردىن يۇڭ ئەدىيال مۇكاپات بېرىلگەن .

بۇ پائالىيەت ئۈچۈن ناھىيە 40 مىڭ يۈەن سەرپ قىلغان . ناھىيە رەھبەرلىرى : « بۇنداق قىلماساق ، كىشىلەرنىڭ ئاكتىپچانلىقىنى ئىشقا سالغىلى بولمايدۇ ، ئىشلەپچىقىرىشنى يۈكسەلدۈرگىلى بولمايدۇ . بىزدە راخمان قۇرباندىك قىزىل بايراقداردىن بىر ، ئىككى يۈزى چىقسىمۇ ئازلىق قىلىدۇ » دەپ ، ئۇلارنى رىغبەتلەندۈرگەن .

مۇشۇنداق رىغبەتلەندۈرۈش ئارقىسىدا 1990 - يىلىغا كەلگەندە ، راخمان قۇرباندىك رەڭلىك تېلېۋىزور مۇكاپات ئالغان قىزىل بايراقدارلار 12 دىن ئېشىپ كەتكەن .

قاتلاممۇ قاتلام ئېلىپ بېرىلغان بۇنداق پائالىيەتلەر يېزا ئىگىلىكىنى ماشىنىلاشتۇرۇشتا يېڭى ۋەزىيەت ، يېڭى كەيپىيات ياراتقان . بۇنىڭ بىلەن تەرەققىيات تېز بولۇپ ، تېخنىكا سەۋىيىسى ئۆسۈپ ، مەشغۇلات ئۆلچەملەشكەن .

مارالبېشى ناھىيىسىنىڭ يېزا ئىگىلىكىنى ماشىنىلاشتۇرۇش جەھەتتە قولغا كەلتۈرگەن نەتىجىلىرى ھەردەرىجىلىك پارتىيە - ھۆكۈمەتتىكى رەھبەرلەرنىڭ ئالاھىدە ئېتىبار بېرىشى ۋە ئۆزلىرى بىۋاسىتە

تۇتقانلىقىدىن ئايرىلمايدۇ. ئون نەچچە يىلدىن بۇيان، ئۇلار يېزا ئىگىلىك كىنى ماشىنىلاشتۇرۇش خىزمىتىنى نامراتلىقنى تۈگىتىپ، باي بولۇشنىڭ چىقىش يولى دەپ قاراپ، يېزا ئىگىلىكىنى ماشىنىلاشتۇرۇشنىڭ تەدبىر - ئۇسۇللىرى، تەكشۈرۈش، تەتقىقات ئىشلىرىنى كۈندىلىك خىزمەتنىڭ كۈنتەرتىپىگە كىرگۈزگەن. ئۇلار يېزا ئىگىلىكىنى ماشىنىلاشتۇرۇشنىڭ زامانىۋى يېزا ئىگىلىكىنى ئەمەلگە ئاشۇرۇشتىكى بىردىنبىر چىقىش يولى ئىكەنلىكىنى تونۇپ يەتكەچكە، ھەرقايسى يېزا - بازارلارنى ياخشى ئىقتىسادىي مۇھىت بىلەن تەمىنلىگەن. ئۇلار 1989 - يىلىدىن باشلاپ، قايسى يېزا - كەنت چوڭ ۋە ئوتتۇرا تىپلىق يېزا ئىگىلىكىگە ئىشلىتىدىغان ماشىنا سېتىۋالماقچى بولسا، ناھىيە مالىيىدىن 1000 يۈەندىن 2000 يۈەنگىچە پۇل ئاجرىتىپ بېرىلىدۇ، قايسى يېزا توپا ئىتتىرىش ماشىنىسى ۋە « تۆمۈر بۇقا - 55 » تراكتور سېتىۋالماقچى بولسا، ناھىيە تەرەققىيات مەبلىخىدىن 20000 - 30000 يۈەنگىچە ئۆسۈمىز، قەرەلسىز قەرز بېرىلىدۇ دەپ بەلگىلىمە چىقارغان. بۇ بەلگىلىمە يېزا - كەنتلەرنىڭ يېزا ئىگىلىكىگە ئىشلىتىلىدىغان ماشىنا سېتىۋېلىش ئاكتىپلىقىنى قوزغىغان ۋە ئۇلارغا مەدەت بولغان.

بۇ بەلگىلىمىنىڭ تۈرتكىسى ئارقىسىدا، 1991 - ۋە 1992 - يىلى ئىچىدە ناھىيە بويىچە 75 توپا ئىتتىرىش ماشىنىسى، 400 « تۆمۈر بۇقا - 55 » تراكتور سېتىۋېلىنغان. ناھىيە رەھبەرلىرى يېزا ئىگىلىكىگە ئىشلىتىلىدىغان ماشىنىلارنى سېتىۋېلىش دولقۇنىغا ئۇلاپلا: « ئەگەر بىر كەنتتە بىر تراكتور بولمىسا، شۇ كەنتنىڭ شۇجىسى بىلەن كەنت باشلىقى خىزمىتىدىن ئىستىپا بېرىش كېرەك. بىر كەنت بىر تراكتور سېتىۋالماسا، بىز قانداق قىلىپ خەلقنى باي قىلىپ، ئىشلەپچىقىرىشنى تەرەققىي قىلدۇرالايمىز؟ » دېگەن مەزمۇندا ئۇقتۇرۇش تارقاتقان. بۇنىڭ بىلەن، ئاساسىي قاتلام كادىرلىرى ماشىنا - تراكتور سېتىۋېلىشنىڭ ئامالىنى قىلغان، بۇرۇن بارلىرى تېخىمۇ كۆپەيتكەن. بۇنىڭ بىلەن ئىلى گىرى ئۇلاخ كۈچى ۋە قول بىلەن قىلىنىدىغان يەر ھەيدەش، تېرىش،

ئوتاش قاتارلىق جاپالىق ئىشلار تۈگىتىلگەن . ھازىر ناھىيە بويىچە ماشىنا بىلەن ھەيدەلگەن يەر 99 پىرسەنتكە ، تېرىلغان كېۋەز 100 پىرسەنتكە ، تېرىلغان بۇغداي 100 پىرسەنتكە ، ئېگىز ئورنىغا تېرىلغان قوناق 90 پىرسەنتكە ، يەرۋىش (كۆلتۈۋاتسىيە ، دورا چېچىش ، ئوغۇتلاش) 98 پىرسەنتكە يەتكەن .

مۇشۇنداق مۇستەھكەم ئاساس بولغاچقا ، مارالبېشى ناھىيىسىنىڭ يېزا ئىگىلىكىنى ماشىنىلاشتۇرۇش تەرەققىياتى ، ھەر يىلى يۇقىرى مول ھوسۇل ئېلىش ۋەزىيىتى زور كاپالەتكە ئىگە بولغان .

مەن مۇشۇ مۇناسىۋەت بىلەن 1996 - يىل 7 - ئاينىڭ 19 - كۈنى ناھىيىنىڭ ھاكىمى مۇھەممەتئىمىن توختىنى زىيارەت قىلغان ۋاقىتىدا ، ئۇ كىشى ماڭا مېغىزلىق قىلىپ :

« ناھىيىمىزنىڭ يېزا ئىگىلىكىنى ماشىنىلاشتۇرۇش ئەمەلىيىتى شۇنى ئىسپاتلىدىكى ، قايسى يېزا - بازارنىڭ ماشىنىلاشتۇرۇش قەدىمى تېز ، سەۋىيىسى يۇقىرى بولسا ، شۇ يېزا - بازارنىڭ تەرەققىياتى ، رورناق تېپىشى تېز بولدى ؛ ئەكسىچە ، ماشىنىلاشتۇرۇش قەدىمى ئاستا ، سەۋىيىسى تۆۋەن بولغان يېزا - بازارنىڭ تەرەققىياتى ئاستا بولۇپ ، ئىشلەپچىقىرىشتا ئارقىدا قالدى! » دېدى .

بۇ ، ئون نەچچە يىللىق جاپالىق ئىزدىنىش ، كۈرەش قىلىش ۋە تىرىشىش نەتىجىسىدىن چىقىرىلغان توغرا ۋە ئاقىلانە ھۆكۈم !

مارالبېشىنىڭ يېزا ئىگىلىكىنى ماشىنىلاشتۇرۇش ئىشى خۇددى بىر شانلىق جەڭ مەيدانىدەك نۇرغۇنلىغان پىداكار ئەزىمەتلەرنى ، ئىختىساس ئىگىلىرىنى ، ماھىر باشقۇرغۇچىلارنى تاۋلاپ يېتىشتۈردى . تۇرسۇن ھۈسسىيىن ، قۇربان مەيدىن ، مۇھەممەت مامۇت ، ئابدۇراھمان قاتارلىقلار ئەنە شۇلارنىڭ جۈملىسىگە كىرىدۇ . بۇ يەردە تىلغا ئېلىشقا ئالاھىدە ئەرزىيدىغىنى شۇكى ، ھازىرقى ناھىيىلىك خەلق قۇرۇلتىيى دائىمىي كومىتېتىنىڭ مۇئاۋىن مۇدىرى قۇربان مەيدىن 1956 - يىلىدىن 1959 - يىلىغىچە جەنۇبىي شىنجاڭ يېزا ئىگىلىك تېخنىكومىنىڭ ماشىنىلاشتۇرۇش

كەسىپىدە ئوقۇغان بولۇپ ، بۇ ئادەم ئوقۇش پۈتتۈرۈپ ناھىيىگە كەلگەندىن ھازىرغىچە يېزا ئىگىلىك ماشىنىلىرىنىڭ ئارقىسىدا يۈرۈپ ، يېزا ئىگىلىكىنى ماشىنىلاشتۇرۇش ئۈچۈن تەر تۆكۈپ ، يېزا ئىگىلىكىنى ماشىنىلاشتۇرۇش ئۈچۈن ئەجىر سىڭدۈرمەكتە . بۇ ئادەم 1993 - يىل 2 - ئايدا بېيجىڭغا بېرىپ ناھىيىگە ۋاكالىتەن مەملىكەتلىك « ئالتۇن بۇقا لوگ - قىسى » مۇكاپاتىنى ئېلىپ كەلگەندە ، بۇ كاتتا شان - شەرەپ ئالدىدا ، بىر تەرەپتىن پۇخادىن چىققانداك ھاياجان بىلەن ئۇلۇغ نەپەس ئالسا ، يەنە بىر تەرەپتىن تېخىمۇ غەيرەتكە ، جاسارەتكە تولۇپ ، ناھىيىنىڭ يېزا ئىگىلىكىنى ماشىنىلاشتۇرۇش ئىشىنى يەنىمۇ يۇقىرى سەۋىيىگە كۆتۈرۈش ئۈچۈن ئۆزىنى ئاخىرغىچە بېغىشلاش نىيىتىگە كەلگەن .

ئەنە شۇ خالىس نىيەت ئۇنى ئارام تاپقۇزمايدۇ ، گەرچە ئۇنىڭ خىزمەت ئورنى ئۆسكەن بولسىمۇ ، لېكىن ئۇ ماشىنا - تراكتور بىلەن ھەپلىشىشتىن زادىلا توختىمايدۇ . مەن ئۇنى زىيارەت قىلغان ۋاقىتىدا ، ئۇ ماڭا ناھايىتى سەممىيلىك بىلەن :

« ھەر يىلى كېۋەز تېرىلغان چاغدا ، چارباغ يېزىسىدىن ئاۋات يېزىسىغا بارغۇچە ئاز دېگەندە ، 250 ماشىنىغا قولۇم تېگىدۇ ، ئۆزۈم نەقە مەيداندا تەڭشەپ ئۆلگە كۆرسىتىپ بېرىمەن ، بەزىدە تاڭ ئاتقۇچە ئۇخلىماي ئېشلەپ كېتىمەن ، بەزىدە قانىتىم بولسا ، نەدە چاتاق چىقسا شۇ يەرگە ئۇچۇپ بېرىپ ئۆزۈم قىلىۋەتسەم ، باشقىلار چاپناپ بەرگەن ناننىڭ نېمە لەززىتى دەپ كېتىمەن . مەن ھازىر پىكاپقا چىقسام كادىر ، پىكاپتىن چۈشسەم رېمونتچى . مەن شۇنداق ئىشلىسەم بەزىلەر ئارقامدىن : < بۇنىڭ ھاكىملىقتىن تەمەسى بار ، ئۆسمەكچى ! > دېيىشتى ، يەنە بەزىلەر : < بۇ كىشى ئىدارىنى تاشلىۋەتتى ، ھەدىسىلا تۆۋەنگە كېتىۋالدى > دەپ قاقشاشتى . لېكىن مەن ھەمىشە : بىز كەتمەنگە بەخشەندە بولغان بەندە - مۇ ؟ بىزنىڭ دېھقانلىرىمىزمۇ ئېغىر ئەمگەكتىن قۇتۇلۇپ ، ماشىنا بىلەن تېرىقچىلىق قىلىپ ئىشلىسە بولمامدىكەن ؟ نى - نى قاۋۇل كىشىلەر ئېغىر - جاپالىق ئەمگەكتىن مۇكچىيىپ كەتتى . ئېغىر ئاپاق ئاياللارمۇ ئېتىز

بېشىدىن نېرى كېتەلمىدى ، مەندە خەلقىمنى ، دېھقانلارنى ئېغىر ئەمگەك تىن قۇتۇلدۇرىدىغانلا ئوي بار . قانچە ئۆۋەنگە چۈشسەم شۇنچە ياخشى . بىز ئىدارىنى ، جوزا ئۇستىنى ماشىنىلاشتۇرۇشقا ياكى ئېتىز - ئېرىق نىمۇ؟!» دېدى .

قۇربان مەيدىنىدەك ئۆزىنىڭ كۈچ - قۇدرىتى ، ئەقىل - پاراسىتى ، قان - تەرىنى ماشىنىلاشتۇرۇشقا بېغىشلىغان بۇنداق كادىرلار ھەقىقەتەن قىممەتلىك ! بۇنداق كادىرلار قانچە كۆپ بولسا ، نامرات يېزىلىرىمىزنىڭ تەرەققىياتى ، يۈكسەيلىشى شۇنچە تېز بولىدۇ . دېھقانلىرىمىز ئېغىر ئەمگەكتىن بۇرۇنراق قۇتۇلۇپ ، قاقشىغان جانلىرىنى بۇرۇنراق ئارام تاپقۇزىدۇ . بۇنداق كادىرلار دۆلەتنىڭ بايلىقى ، خەلقنىڭ غەم - گۇزارى ! ئۇلارنىڭ ئوبرازى ، ئۇلارنىڭ ئاۋازى ئاشۇ گىگانت ماشىنىلاردەك جاپاكەش خەلقنىڭ ئىچىدە ، پايانسىز ئېتىز - قىرلار ئۇستىدە ئەبەدىلئەبەد نۇرلىنىپ ، ياڭراپ تۇرىدۇ .

7

1996 - يىلى مارالبېشى ناھىيىسى يېزا ئىگىلىكىنى ماشىنىلاشتۇرۇشنىڭ ئەۋزەللىكىنىڭ كارامىتىنى كۆرگەن بىر يىل بولدى .

1996 - يىلى ئەتىيازدا قاتتىق يامغۇر ياغقانلىقتىن پۈتۈن ناھىيىدە ھۆلچىلىك بولۇپ ، كېۋەز تېرىلغۇسى ئون نەچچە كۈن كېچىكىپ كەتتى . ئادەتتە ئىلگىرىكى يىللاردا مارالبېشى ناھىيىسىدە كېۋەز تېرىلغۇسى 4 - ئاينىڭ 1 - كۈنى باشلىنىپ 12 - كۈنى ئاخىرلىشاتتى . ئەگەر يامغۇر ياغدى دەپ قاراپ تۇرىدىغان ھەمدە 430 مىڭ مو كېۋەزنى ئادەم كۈچى بىلەن تېرىمىز دەيدىغان بولسا ، تېرىلغۇ ۋاقتى كېچىكىپ ، يەرنىڭ ئو - سىسى كېتىپ مەھسۇلاتقا زور تەسىر يېتەتتى . « كالىنىڭ دۈمبىسىگە تېگىپ يەرگە چۈشكەن ئۇرۇق يەتتە كۈن كېيىن ئۈنىدۇ » دېگەن گەپ بار . دېمەك ، پۇرسەت غەنىمەت . مارالبېشىدىكى ھەردەرىجىلىك پارتىيە

كومىتېتى ۋە خەلق ھۆكۈمەتلىرى ھەر مىللەت خەلقىگە يېتەكچىلىك قىلىپ ، 800 دىن ئارتۇق سۇلياۋ يوپۇق يېپىش ماشىنىسىنى ئىشقا سېلىپ ، 430 مىڭ مو يەردىكى كېۋەزنى ھاۋا كىلىماتى ناچار بولغان ئەھۋالدىمۇ 12 كۈندە تېرىپ بولىدۇ . كېيىنكى مايسا ئەھۋالىدىن قارىغاندا ، ئاشۇنداق جىددىي تېرىقچىلىقتىمۇ سۈپەتكە ، تەلەپكە كاپالەتلىك قىلىنغانلىقى ئىسپاتلىنىدۇ . ئەسلىدە ، بىر مو يەردە 11 مىڭ 346 تۈپ مايسا بولاتتى . كېچىكىپ تېرىلغان 430 مىڭ مو يەردىكى كېۋەزلەرنىڭ ھەر موسدا 10 مىڭدىن 11 مىڭ تۈپكىچە مايسا ئۈنۈپ چىقىدۇ . بۇ ، ئىنسانلارنىڭ ماشىنا ، تېخنىكا كۈچىدىن پايدىلىنىپ شەپقەتسىز تەبىئەتنى بويسۇندۇرغان ، تەبىئەت ئۈستىدىن غەلبە قىلغانلىقىنىڭ تەننەنە ناخشىسى !

مارالبېشى ناھىيىسىدە يېزا ئىگىلىكىنى ماشىنىلاشتۇرۇش ئىشى ئېتىز - ئېرىق ئىشلىرىدىلا يولغا قويۇلۇپ قالماستىن ، بەلكى بىنەم ئېچىپ ئېتىز بەرپا قىلىش ۋە سۇ قۇرۇلۇش ئىشلىرىدىمۇ ئۆزىنىڭ غايەت زور رولىنى جارى قىلدۇرىدۇ .

1991 - يىلى شەھەر ئۆستىگىنىڭ زاكۇسى پۈتكەندىن كېيىن ، ئۇنىڭ ئايىغىدىن ئىككى يېرىم كىلومېتر يەرنى چاپىدىغان ئىش چىقىدۇ . بۇ يەر كەڭلىكى 60 مېتر ، چوڭقۇرلۇقى ئۈچ يېرىم مېتىردىن ئالتە مېترغىچە چېپىلاتتى . ئەينى ۋاقىتتا بۇ ئىشنى ماشىنا كۈچى بىلەن قىلىش ياكى ئادەم كۈچى بىلەن قىلىش مەسىلىسىدە كەسكىن تالاش - تارتىش بولىدۇ . ناھىيىلىك يېزا ئىگىلىك ماشىنىلىرى ئىدارىسى بۇ ئىشنى ماشىنا بىلەن قىلىمىز دەيدۇ . ناھىيىلىك سۇ ئىدارىسى بۇ ئىشنى ئادەم كۈچى بىلەن قىلىمىز دەيدۇ . ئورۇندىغىلى بولمايدۇ ، توپا ئىتتىرىش ماشىنىسى بىلەنلا نېمە ئىش قىلغىلى بولىدۇ ؟ دەپ تۇرۇۋالىدۇ . شۇ چاغدا ، ناھىيىلىك يېزا ئىگىلىك ماشىنىلىرى ئىدارىسىنىڭ باشلىقى قۇربان مەيدىن ئوتتۇرىغا چىقىپ : « ئەگەر بۇ ئىشنى دېھقانلار قول بىلەن قىلسا بىر نەچچە ئاي كېتىدۇ ، ئاڭغىچە ئۇلار نەدە ياتىدۇ ، نېمە يەيدۇ ؟ بىز ئۆتكەندە سۇ قۇرۇلۇشى قىلىمىز دەپ دېھقانلارنى ھاشارغا ھەيدەپ بىزار

قىلىۋەتتۇق ، ئۇلارنى يەنە بۇ ئىشقا سالىق ، قاچۇرۇپ قويمىز . ئەڭ ياخشىسى ، بۇنى ماشىنا بىلەن قىلايلى ، بۇنىڭغا بىزنىڭ كۈچىمىز يېتىدۇ!» دەيدۇ .

بۇ ھەقتە دېھقانلارمۇ قۇلىقنى دىڭ تۇتۇپ يۈرۈشكەن ئىدى . بەزى دېھقانلار ھاشاردىن ۋايساپ : « بىز مارالبېشىدا تۇرالمىدىغان ئوخشايمىز ، 60 مېتر كەڭلىكتىكى توپا - شېغىلنى قاچان يۆتكەپ بولىمىز ؟ ئەڭ ياخشىسى ، يۇرتتىن چىقىپ كەتمەسەك ، بۇ ئىشتىن قۇتۇلالمايدىغان ئوخشايمىز ! » دېيىشىدۇ .

بۇ پاراڭلار ناھىيە رەھبەرلىرىنىڭ دىققىتىنى تارتىدۇ . ئۇلار ھەر تەرەپلىمە ئامىللارنى نەزەردە تۇتۇپ ، بۇ سۇ قۇرۇلۇش ۋەزىيىتىنى ئاخىر يېزا ئىگىلىك ماشىنىلىرى ئىدارىسىغا بېرىدۇ . ئۇلار بىر كۇب مېتر توپا قېزىشنى 80 پۇڭدىن كۆتۈرە ئېلىپ ، ئىشنى باشلىۋېتىدۇ . بۇنىڭغا 45 تراكتور ۋە توپا ئىتتىرىش ماشىنىسى قاتناشتۇرۇلىدۇ . قۇرۇلۇش ناھايىتى ئوڭۇشلۇق ، سۈپەتلىك ئورۇندىلىدۇ . بۇنى كۆرگەن دېھقانلار خۇشال بولۇپ ، ئۆزلىرىنى جاپالىق ئەمگەكتىن ئازاد قىلغان تراكتورچىلارغا رەھمەت ئېيتىدۇ ھەمدە مېۋە - چېۋە ، نان ، قېنىقلارنى شوپۇرلارنىڭ ئالدىغا ئايرىپ ئۇلارنى مېھمان قىلىدۇ ، ھەتتا بەزىلەر خۇشاللىقىدا : « بىر كۇب مېتر توپا قېزىش 80 پۇڭدىن بويۇنۇ ، بۇنىڭدىن يۇقىرى بولغان بولسىمۇ ، كېمىنى بىز تولۇقلاپ بېرەتتۇق » دېيىشىدۇ . ھەيۋەتلىك ماشىنا ئەتىرىتى بۇ زور ، جاپالىق ۋەزىيىتى بىر ئايدا تولۇق ، سۈپەتلىك ئورۇنداپ ، پۈتۈن ناھىيە خەلقىنىڭ ئالقىشىغا سازاۋەر بولىدۇ .

1992 - يىلى ئۇلار يەنە 167 مېتر كەڭلىكتىكى شور كۆل سۇئام - بىرىنىڭ چۈشۈرگىسىنى چاپىدۇ . بۇ ۋەزىيەتتە 95 توپا ئىتتىرىش ماشىنىسى بىلەن 45 كۈندە ئورۇندىلىپ بولىدۇ . ئەمما چۈشۈرگە چېپىلىپ بولۇپ ، ئۈچ كۈندىن كېيىن كەلكۈن كېلىدۇ . ئەگەر بۇ ۋەزىيەت ماشىنىلار ئارقىلىق قىلىنىپ مۇددەتتىن بۇرۇن پۈتمىگەن بولسا ، 10 مىليون يۈەنگە يۈتكەن يېڭى چۈشۈرگە زاكۇسى ۋەيران بولۇپ ، دۆلەتكە ، خەلىققە 10 مىلي-


سۇن يۈەن زىيان بولغان بولاتتى . بۇنى كۆرگەن ناھىيە رەھبەرلىرى ۋە دېھقانلار « ئەگەر بۇ ئىش ماشىنا بىلەن قىلىنمىغان بولسا ، زاكۇنى سۇ ئېلىپ كېتىپ مارالبېشىنى سۇ بېسىپ كېتەر ئىكەن . ئەمدى سۇ قۇرۇلۇشلىرىنىمۇ ماشىنا بىلەن ئىشلىسەك بولىدىكەن ! » دېيىشىدۇ .

بۇنداق جانلىق ، ئەمەلىي پاكىتلار مارالبېشى خەلقىنىڭ ئېڭىدا ، ھەرىكىتىدە زور بۇرۇلۇش ياسايدۇ . ئۇلار يېزا ئىگىلىكىنى ماشىنىلاشتۇرۇشنىڭ ئۆزلىرىنىڭ جانىجان مەنپەئىتىگە مۇناسىۋەتلىك ئىكەنلىكىنى ، بېيىپ روناق تېپىشنىڭ ، ھالاۋەتلىك ، ئارامخۇدا تۇرمۇش كەچۈرۈشنىڭ ھەقىقىي پاكىتى ئىكەنلىكىنى چوڭقۇر تونۇپ يېتىدۇ !

بۇگۈنكى كۈندە ، زەرەپشان دەرياسىنىڭ تۆۋەن ئېقىنىغا جايلاشقان بۇ پايانسىز ، قەدىمكى بوستانلىقتا ئاشلىق بىلەن پاختا ئامبارلارغا لىق تولغان ، كىشىلەرنىڭ چىرايىدىن خۇشاللىق چىقىپ تۇرىدىغان جۇشقۇن بىر مەنزىرە بارلىققا كەلدى . بۇ مەنزىرە مارالبېشى خەلقىنىڭ ئون نەچچە يىلدىن بۇيان يېزا ئىگىلىكىنى ماشىنىلاشتۇرۇش يولىدا تۆككەن ھالال تەرى بەدىلىگە بارلىققا كەلگەن ، ئەلۋەتتە . دولان ئەجدادلىرىنىڭ جاپالىق ئەجرى ئارقىلىق گۈللەپ ياشىغان بۇ قەدىمكى بارچۇق دىيارى بۈگۈن مىڭلىغان ، ئون مىڭلىغان يېزا ئىگىلىك ماشىنىلىرىنىڭ گۈلدۈرلەپ چىقىرىلغان ئاۋازى بىلەن تېخىمۇ جانلىنىپ ، تېخىمۇ ئويغىنىپ ، زامانىمىزنىڭ تەرەققىيات سەپىرىدە ئۆزىگە خاس رەڭدار ۋە ھەيۋەتلىك ناخشىسىنى ياڭراتماقتا !

1996 - يىلى ئاۋغۇست ، قەشقەر





ئوتتۇز يىللىق مېھىر - مۇھەببەت

مۇقەددىمە

1994 - يىلى ، ئالتۇن كۆز !

مۇقام يۇرتىدا خۇشاللىق ناۋاسى ياڭرىدى .

خەلق غەلبە تەنتەنىسىگە چۆمدى ، دېھقان ئۆز ئەجرىنىڭ

مېۋىسىنى تېتىدى .

قايناق تۇرمۇش مېلودىيىسى گويا بۇ يۇرتنىڭ قەدىمكى ، گۈزەل باغچىسىدا قەد كۆتۈرگەن خانىش ئاماننىساخاننىڭ سەلتەنەتلىك ھەيكىلىنى ئويغىتىۋاتقاندەك ، قولىدىكى ساتاردىن ئۇنى ئۆز ۋاقتىدا ئېيتىپ تۈگىتەلمىگەن مۇڭلۇق ، يېقىملىق كۈپلەرنى ياڭرىتىشقا ئۈندەۋاتقاندەك قىلانتى !

شۇنداق ، يەكەن ناھىيىسى بۇ يىلى مۇشۇنداق تەنتەنىگە ، شادلىققا چۆمۈشكە ھەقلىق ئىدى . يەكەن ناھىيىسى پاختا ئىشلەپچىقىرىشتا 1 مىل يىون دەنلىك زور ئۆتكەلنى بۆسۈپ ئۆتۈپ ، دۆلەت بويىچە بىرىنچى ئورۇنغا ئۆتتى .

يەكەن خەلقى بۇنداق مۇشكۈل ، شەرەپلىك ۋەزىپىنى ئادا قىلىش ئۈچۈن ئاز جاپا تارتىدى . ئۇلار يەر بىلەن ئېلىشتى ، ئاسمان بىلەن كۈرەش قىلدى ، نى - نى كېچىلەرنى ئۇيقۇسىز ئۆتكۈزدى ، نى - نى خاسىيەتلىك ھېيت - بايراملارنى ئېتىز - ئېرىق ئۈستىدە ئوينىدى .

ئاخىر ئۇلارنىڭ تۆككەن ھالال تەرىپىگە، اسىڭدۇرگەن جايلىق ئەجرىگە يارىشا، سېخىي تەبىئەتتۇ ئۆز ھالاۋىتىنى كۆرسەتتى. ۱۹۹۰ - يىللار مەملىكىتىمىزنىڭ سوتسىيالىستىك زامانىۋىلاشتۇرۇش قۇرۇلۇشىنىڭ ئىككىنچى قەدەملىك ستراتېگىيىلىك نىشانى ئەمەلگە ئاشۇرۇلىدىغان ئاچقۇچلۇق يىل، يەكەن ناھىيىسىمۇ ئۆزىنىڭ ئىقتىسادىنى تەرەققىي قىلدۇرىدىغان ئاچقۇچلۇق پەيت بولدى. ئىسلاھات، ئېچىۋېتىش ئىشلىرىنىڭ قەدىمىنىڭ تېزلىنىشى ئۇلارغا پۇرسەت، ئامەت ۋە كۈچ - قۇۋۋەت ئېلىپ كەلدى. بۇنىڭ شارائىتى بىلەن ئۇلار يىلدىن يىلغا يۇقىرى ئۆرلىدى، يىلدىن يىلغا روناق تاپتى، يىلدىن يىلغا يېيىدى. خەلق پارتىيىسىگە رەھمەت ئېيتتى، پارتىيىنىڭ سىياسىتىدىن رازى بولدى، ئىسلاھات، ئېچىۋېتىشنىڭ خاسىيىتىنى كۆردى.

بۇ ھال يەكەن ناھىيىسىدىكى ھەر دەرىجىلىك رەھبىرىي كادىرلارنىڭ جاسارىتىنى ئۇرغۇتۇپ، ئەقىل - پاراسىتىنى جارى قىلدۇرۇپ، ئىنتىپاقلىشىپ كۈرەش قىلىپ، ھەر مىللەت خەلقى ئۈچۈن، يۇرت ئۈچۈن ئىشلەشنى ئۆزلىرىنىڭ بۇرچى دەپ بىلىپ، خەلقنىڭ غېمىنى يەپ، خەلققە مەنپەئەت يەتكۈزۈپ، ۋەزىپە ئۆتەۋاتقان مەزگىلدە يۇرتنىڭ قىتايىتى، مۇھىتى ۋە خەلقنىڭ تۇرمۇش شارائىتىنى ئۆزگەرتكەن، يۈك سەلدۈرگەنلىكىنىڭ نەتىجىسى، ناھىيىلىك خەلق قۇرۇلتىيىنىڭ بىر نەچچە قېتىملىق يىغىنلىرىدا قەيت قىلىنغان مەلۇماتلاردىن كۆرۈۋېلىشقا بولىدۇكى، 1992 - يىلى ناھىيىنىڭ سانائەت، يېزا ئىگىلىك ئومۇمىي مەھسۇلات قىممىتى 881 مىليون 976 مىڭ 700 يۈەنگە يېتىپ، 1991 - يىلىدىكىدىن %11.6 ئاشقان؛ چارۋىچىلىقتا، يىل ئاخىرىدىكى قوتان قال دۇقى 900 مىڭ تۇياقتا يېتىپ، 1991 - يىلىدىكىدىن %5.9 ئاشقان؛ دېھقانلارنىڭ ناھىيە بويىچە كىشى بېشىغا توغرا كەلگەن ساپ كىرىمى 671 يۈەن 81 پۇغغا يېتىپ، 1991 - يىلىدىكىدىن %3.3 ئاشقان. 1994 - يىلىغا كەلگەندە، ناھىيىنىڭ سانائەت، يېزا ئىگىلىك ئومۇمىي مەھسۇلات قىممىتى 1 مىليارت 68 مىليون 858 مىڭ 600 يۈەنگە يېتىپ، ئالدىنقى يىللاردىكىدىن

17.5% ئاشقان؛ چارۋىچىلىقتا يىل ئاخىرىدىكى قوتان قالدۇقى 1 مىليون 1000 تۇياققا يېتىپ، ئالدىنقى يىللاردىكىدىن %5.4 ئاشقان؛ دېھقانلارنىڭ ناھىيە بويىچە كىشى بېشىغا توغرا كەلگەن ساپ كىرىمى 830 يۈەن 43 پۇڭغا يېتىپ، ئالدىنقى يىللاردىكىدىن 125 يۈەن 16 پۇڭ ئاشقان. 1995 - يىلى چارۋا ئالدىنقى يىلدىكىدىن %5 ئېشىپ، كىشى بېشىغا توغرا كەلگەن ساپ كىرىم 933 يۈەن 32 پۇڭغا يەتكەن.

بۇ نەتىجىلەر ھەر يىلى ئوخشاشمىغان دەرىجىدە، ئوخشاشمىغان كۆلەمدە بولۇپ تۇرىدىغان تۆۋەن تېمپېراتۇرا، قۇرغاقچىلىق، ھۆلچىلىك، كەلكۈن، مۆلدۈر، ئۇششۇك، بوران، زىيانداش ھاشارات قاتارلىق تەبىئىي ئاپەتلەر ئۈستىدىن ئۈزلۈكسىز كۈرەش قىلىش، ئۈزلۈكسىز ئېلىشىش، ئاشلىق ۋە پاختىنىڭ مۇقىم ئېشىشىغا كاپالەتلىك قىلىپ، كۆپ ئىخچام ئىگىلىكنى زور كۈچ بىلەن تەرەققىي قىلدۇرۇش ئاساسىدا قولغا كەلگەن. ئۇلار بۇ نەتىجىلەرنى قولغا كەلتۈرۈش جەريانىدا، يېزا ئىگىلىك ئىشلەپچىقىرىشىدا مەسئۇلىيەت، كۆرسەتكۈچ ئېنىق بولغان، جازالاش - مۇكاپاتلاش ئېنىق بولغان، خېيىم - خەتەرنى ئورتاق ئۈستىگە ئالىدىغان يەتتە پەن - تېخنىكا ھۆددىگەزلىك گۇرۇھىنى تەشكىللەش شەكلى ئازقىلىق، بۇغداي بىلەن قوناقنى كىرىشتۈرۈپ تېرىش، تونىلىق ئاشلىق ئېتىزى بەرپا قىلىش، پاختىدىن يۇقىرى مەھسۇلات ئېلىش قاتارلىق ئىسسىق تېمپا قۇرۇلۇشىنى يولغا قويۇپ، پەن - تېخنىكا تەدبىرلىرىنى ئەمەلىيلەشتۈرگەن. تەدبىرلەر چىڭ تۇتۇلغاچقا، پۈتۈن ناھىيىنىڭ يېزا ئىگىلىكى تۆۋەن، ئوتتۇرا مەھسۇلاتلىق سەۋىيىدىن ئوتتۇرا، يۇقىرى مەھسۇلاتلىق سەۋىيىگە قاراپ تەرەققىي قىلغان. نەتىجىدە، ناھىيە بويىچە سىياسىي جەھەتتە مۇقىم بولۇش، ئىگىلىك تەرەققىي قىلىش، ئىجتىمائىي مۇھىت ياخشىلىنىش، خەلقنىڭ تۇرمۇش سەۋىيىسى يىلدىن يىلغا يۇقىرى ئۆرلەشتەك خۇشاللىنارلىق مەنزىرە بارلىققا كەلگەن.

يەكەن ناھىيىسىدىكى ھەر دەرىجىلىك زەھىرىي كادىرلار ۋە ھەر مىللەت خەلقىنىڭ ئورتاق تېرىشچانلىق كۆرسىتىشى ئارقىسىدا، يەكەن

ناھىيىسى 1991 - يىلى « مەملىكەت بويىچە مەدەنىيەت خىزمىتىدىكى ئىلغار ناھىيە » بولۇپ باھالىنىپ ، گوۋۇيۈەننىڭ تەقدىرلىشىگە ئېرىشكەن .

1991 - يىلى « مەملىكەت بويىچە چوڭلار مائارىپى خىزمىتىدىكى ئىلغار ناھىيە » بولۇپ باھالانغان .

1992 - يىلى « مەملىكەت بويىچە ئورمانچىلىق خىزمىتىدىكى ئىلغار ناھىيە » بولۇپ باھالانغان .

1992 - يىلى ئاپتونوم رايوننىڭ سۇ ئىنشائاتى بويىچە « تەڭرىتاغ لوڭقىسى » ۋە يېزا ئىگىلىكىنى ماشىنىلاشتۇرۇش بويىچە « تۆمۈر بۇقا

لوڭقىسى » نى تالىشىش مۇسابىقىسىدا بىرىنچى دەرىجىلىك مۇكاپاتلانغان . 1992 - يىلى « ئاپتونوم رايون بويىچە ساۋاتسىزلىقنى تۈگىتىش

خىزمىتىدىكى ئىلغار ناھىيە » دېگەن شەرەپلىك نامغا ئېرىشكەن . 1994 - يىلى پاختا ئىشلەپچىقىرىشتا مەملىكەت بويىچە بىرىنچى

بولۇپ تەقدىرلەنگەن .

1994 - يىلى « مەملىكەت بويىچە پەن - تېخنىكا ئەمەلىي كۈچى كۈچلۈك 110 ناھىيىنىڭ بىرى » دېگەن شەرەپلىك نامغا ئېرىشكەن .

1995 - يىلى « يېزا ئىگىلىكىنى ئۈنۈپرسال ئېچىشتا مەملىكەت بويىچە ئىلغار ناھىيە » بولۇپ باھالىنىپ مۇكاپاتلانغان .

مەن يەكەن ناھىيىسىنىڭ قولغا كەلتۈرگەن نەتىجىلىرى ۋە شە- رەپلىرىنى كۆرگەندىن كېيىن ، 1996 - يىلى 8 - ئاينىڭ 18 - كۈنى

يەكەن ناھىيىسىنىڭ ھاكىمى غوپۇر ھاشىمنى ئالاھىدە زىيارەت قىلدىم ، مەن بۇ نەتىجىلەر ئۈستىدە ئېغىز ئېچىشمىغىلا ئۇ ماڭا ناھايىتى ئىخچام ۋە

مەزمۇنلۇق قىلىپ : « خىزمىتىمىزدە خېلى زور نەتىجىلەرنى قولغا كەلتۈرگەن بولساقمۇ ، لېكىن بۇ نەتىجىلەر دەۋرىنىڭ ، خەلقنىڭ تەلپىدىن

خېلى يىراق . بىز ھازىر ئالاھىدە تارىخىي دەۋردە تۇرۇۋاتىمىز ، ئالدىمىز- دىكى ۋەزىپىلەر ناھايىتى ئېغىر ، مۈشكۈل ھەم ناھايىتى شەرەپلىك . بىز

زور تارىخىي مەسئۇلىيەت بىلەن پۈتۈن ناھىيىدىكى 565 مىڭ ھەرمىللەت خەلقىنىڭ ئۈمىدىنى ئۈستىمىزگە ئالدىق . بىز چوقۇم پارتىيە ، دۆلەت ۋە

ناھىيىدىكى ھەر مىللەت خەلقى ئالدىدا يۈكسەك دەرىجىدە جاۋابكار بو-
لۇپ ، ناھىيىمىزدە ئىسلاھات ، ئېچىۋېتىش ۋە زامانىۋىلاشتۇرۇش
قۇرۇلۇشىنىڭ يېڭى ۋەزىيىتىنى يارىتىپ ، دەۋرنىڭ ، خەلقنىڭ كۈتكەن
ئۈمىدىنى ئادا قىلالايمىز » دېدى .

ھاكىمىنىڭ بۇ سۆزىدىن كەمتەرلىك ، سەممىيلىك چىقىپ
قالماستىن ، يەنە قىزغىنلىق ، ئۈمىدۋارلىق چىقىپ تۇرىدۇ . مەن ھاكىمىنىڭ
سۆزىنى ئاڭلاپ ، چوڭقۇر ئويغا پاتتىم : « ھەرقانداق بىر ئىشتا نەتىجە يا-
زىتىش ، شەرەپ كەلتۈرۈش ئۈچۈن ماھىر تەشكىلاتچى بولۇپلا
قالماستىن ، بەلكى يەنە ئۆز ئەمەلىيىتى ئارقىلىق ئۈلگە كۆرسىتىش ، نەمۇنە
تىكلەشكە ئىرادە باغلىغان باشلامچىنىڭ بولۇشىغا توغرا كېلىدۇ . كىم باش
كۆتۈرۈپ چىقسا ، شۇ قۇياش ، ئاي ، چولپان بولىدۇ . بۇنىڭ ئۈچۈن
مۇستەھكەم ئىرادە ، كۈچلۈك جاسارەت ۋە ئۆتكۈر ئەقىل - پاراسەت
كېرەك - تە ، ئەلۋەتتە . »

قاراڭ ! يەكەن ناھىيىسىنىڭ ھاكىمى — 52 ياشلىق ، ئوتتۇرا
بوي ، يۇمىلاق يۈز ، قاڭشارلىق ، كۆزى ئۆتكۈر ئادەم ئەنە شۇنداق ئالغا
ئىنتىلىپ تۇرىدىغان ، ئىرادىلىك ، جاسارەتلىك ، ئەقىل - پاراسەتلىك ،
تەدبىرلىك ئادەملەرنىڭ بىرى .

مەن 1996 - يىلى 8 - ئايدا يەكەن ناھىيىسىنىڭ يېزا -
قىشلاقلىرىغا ، كەنت - مەھەللىلىرىگىچە بېرىپ زىيارەت قىلىش جەريدا-
نىدا ، دېھقانلار ، ئاساسىي قاتلام كادىرلىرى ، تىجارەتچىلەر ۋە
شوپۇرلاردىن غوپۇر ھاشىمىنىڭ ئىش ئىزلىرى توغرىسىدىكى نۇرغۇن
مەدھىيىلەرنى ئاڭلىدىم .

ئۇنىڭ كىشىلىك ھاياتىنىڭ ئۇزاق مۇساپىسىدە قالدۇرغان ھەربىر
ئىش - ئىزلىرى خۇددى پايانسىز قۇملۇقتا چېچىلىپ ياتقان ئۈنچە -
مەرۋايىتىلاردەك چاقنايتتى . بىز بۇ ئۈنچە - مەرۋايىتىلارنى بىر يەرگە
يىغىدىغان بولساق ، ئۇنىڭدىن ئاجايىپ گۈزەل ۋە سەلتەنەتلىك مەنزىرىلەر
بارلىققا كېلىدۇ .

سالام ، زەرەپشان !

بۇنىڭدىن 30 يىل ئىلگىرى ، غوپۇر ھاشىم بىر چامادان بىلەن يوتقان - كۆرپىسىنى كۆتۈرۈپ بۇ ناھىيىگە كەلگەندە بۇرۇتلىرى ئەمدىلا خەت تارتقان ، ئاق سېرىق چىرايىدىن ياشلىق كۈچ - قۇدرىتى ئۇرغۇپ تۇرىدىغان بىر يىگىت ئىدى . ئۇ 1965 - يىلى 8 - ئايدا شىنجاڭ ئۇنىۋېرسىتېتىنىڭ ماتېماتىكا فاكولتېتىنى پۈتتۈرۈپ ، ئۆز تەلپى بىلەن يىراق ، جاپالىق يەرلەردە ئىشلەش ئۈچۈن بۇ ناھىيىگە تەقسىم قىلىنىپ كەلگەن . ئۈرۈمچىدىن قارا ماشىنىغا ئولتۇرۇپ سەككىز كۈندە بۇ ناھىيىگە كەلگەنلىكىنىڭ ئۆزى ھەقىقەتەن بۇ يەرنىڭ يىراق ھەم جاپالىق جاي ئىكەنلىكىنى چۈشەندۈرۈپ بېرىدۇ .

بۇ يەر ئۇ تۇغۇلۇپ چوڭ بولغان ، تاغلىرى ياپېشىل ، يايلاقلىرى گۈلگە پۈركەنگەن ، سالقىن ، خۇش ھاۋالىق ئالتايغا ئوخشاشمايتتى . لېكىن ، ئۇ بۇ ناھىيىگە كەلگەن ئىكەن ، تېزلا بۇ جاپالىق يەرگە كۆنۈپ قالدى . بۇ قەدىمكى يۇرتنىڭ سېھرىي كۈچى ئۇنى ئاستا - ئاستا ئۆزىگە جەلپ قىلىۋالدى . چۈنكى ، ئۇمۇ بۇ قەدىمكى دىيارنىڭ نەچچە مىڭ يىللىق شان - شۆھرىتىدىن پەخىرلىنىدىغان ، سەلتەنەتلىك مۇقام كۆپلىرىنى ئاڭلىسا ، يۈرەك تارلىرى تىترەيدىغان ، ۋۇجۇدى ئىرتىش دەرياسى بىلەن زەرەپشان دەرياسىنىڭ ئالتۇن چايقاپ ئاقىدىغان ئەرەك سۈيىدىن يۇغۇرۇلغان ، قان تومۇرىدا ئەجدادى بىلەن ئانا تۇپراقنىڭ سۆيگۈ - مۇھەببىتى ئوخشاپ تۇرىدىغان ئۇيغۇر ئوغلى ئىدى .

قۇياشقا ئارقىسىنى قىلىپ تۇرغان ئادەمنىڭ كۆرىدىغىنى ھامان ئۆزىنىڭ كىچىككىنە سايسى بولىدۇ ، خالاس ! قۇياشقا - بۇ ئۇلۇغ رېئاللىق بىلەن ئۆچمەس ھەقىقەتكە ئالدىنى قىلىپ تۇرغان ئادەملا كۆز ئالدىدىكى بىپايان زېمىننى ۋە شۇ زېمىن بىلەن تېنىمسىز ھەپىلىشىۋاتقان خەلقنىڭ جاپالىق ، ئەھمىيەتلىك ھەرىكىتىنى كۆرەلەيدۇ . بەخت بىلەن

بەختسىزلىك ، شادلىق بىلەن قايغۇ ، ئۆتمۈش بىلەن كېلەچەك گىرەلىشىپ كەتكەن بۇ تېنىمىز ھەرىكەتنى كۆرگەندىلا ، ئاندىن ئۇنىڭدا بۇ زېمىنغا ۋە بۇ خەلىققە بولغان مېھىر - مۇھەببەت بىلەن ھۆرمەت - ئىززەت تۇيغۇسى پەيدا بولىدۇ .

يىراق - يېقىنغا نامى تارالغان بۇ قەدىمكى دىيارنىڭ يەنىلا ھا- زىرقىدەك گۈزەل ۋە مۇنبەت تۇرۇشى مىللىي مەدەنىيىتىمىزنىڭ ئۇزاق تارىختىن بۇيان زادىلا ئۇزۇلمەي داۋاملىشىپ كېلىۋاتقانلىقىدىن بولغان . غوپۇر ھاشىمىنىڭ كۆز ئالدىدا ھەمىشە ئەنە شۇ ئەجدادلارنىڭ جاسارەتلىك ، ئەقىل - پاراسەتلىك ئوبرازى نامايان بولاتتى ، قۇلاق تۈ- ۋىدە ھەمىشە قەدىمكى زامان كارۋانلىرىنىڭ يېقىملىق قوڭغۇرىقى جىرىڭشىپ ئاڭلىنىۋاتقاندا تۇيۇلاتتى . ئەجدادلار ئۆز ۋاقتىدا كېيىنكى ئەۋلادلىرى ئۈچۈن بۇ زېمىننى ئاچقان ، گۈللەتكەن . ئەمدى بىزمۇ ئاتا - بوۋىلىرىمىزنىڭ ئاشۇ ئۆلمەس روھىغا ۋارىسلىق قىلىپ ، كېيىنكى ئەۋلادلار ئۈچۈن بۇ زېمىننى تېخىمۇ گۈللەندۈرۈپ ، باياشات ، گۈزەل ما- كانغا ئايلاندۇرۇشىمىز لازىم . شۇ چاغدىلا ، بىز تارىخىمۇ ، كەلگۈسىگىمۇ يۈز كېلەلەيمىز .

بۇ ، ئىنقىلابىي خىزمەتكە ئەمدىلا كىرىشكەن يىگىتنىڭ ئارزۇسى ۋە مەسئۇلىيەت تۇيغۇسى ئىدى ! ئۇ شۇ قېتىم ئۈرۈمچىدىن « سالام زەرەپشان ! » دەپ يەكەنگە كەلگەن پېتى يەكەندە توپتوغرا 30 يىل تۇرۇپ قالدى . 30 يىل - ئىنسانلار تارىخىغا نىسبەتەن ئازغىنا ۋاقىت بولغىنى بىلەن ، بىر ئادەمگە نىسبەتەن ئېيتقاندا ، 30 يىل بېجىرىم بىر ئەرنىڭ يېرىم ئۆمرىگە تەڭ دېگەن گەپ . ئۇنىڭ ئالتۇندەك ياشلىق چاغلىرى مۇشۇ زېمىننىڭ تۇپراقلرىدا ياش - ئۆسمۈرلەرنى تەربىيەلەش بىلەن ئۆتتى ، ئوقۇتقۇچىلىق ئۇنىڭ ئۆزى ياخشى كۆرىدىغان غايىلىك كەسپى بولۇپ قالدى ؛ ئۇ يېزىلاردا ئېلىپ بېرىلغان سوتسىيالىستىك تەربىيىنىڭ قايناق ئوچاقلرىدا تاۋلاندى ، دېھقانلار بىلەن ھەمنەپەس ، تەقدىرداش بولۇپ ، ئۇلارنىڭ سۈيىدە ئاقتى ، ئوتىدا كۆيدى . شۇنىڭ بىلەن ئۇنىڭ قەلبىدە

جاپاكەش دېھقانلارنى نادانلىقتىن ، نامراتلىقتىن قۇتۇلدۇرۇشنىڭ تۇنجى غايىسى ، ئارزۇسى بىخ سۈرگەن ئىدى ؛ ئۇ يەنە ئىككى قولى بىلەن بىنەم ئېچىپ ، ئاشلىق تېرىپ ، ئىگىلىك تىكلەش ، ئادەم ئۆزگەرتىشنىڭ شانلىق شەجەرىسىنى ياراتتى ؛ كېيىن ئۇ كەتمەننى تاشلاپ مۇنبەرگە چىقتى ، بۇ يەردىمۇ ياش ئەۋلادلارنى بىلىملىك ، ئەقىللىق ، ئەخلاقلىق قىلىپ تەربىيەلەشنىڭ ئۈلگىسىنى تىكلدى . ئىش قىلىپ ، ئۇ قەيەرگە تىكسە ، شۇ يەرگە يىلتىز تارتىپ مېۋە بېرىدىغان سورتلۇق ئۇرۇق تەك ، ھەر قانداق ئېشتا ئۆزىنىڭ ئەقىل - ئىدراكى بىلەن كۈچ - قۇۋۋىتىنى كۆرسىتىپ ، مۇشۇ تۇپراقتا ئۆسكەن ھەيۋەتلىك چىناردەك قەد كۆتۈرۈپ تۇرالىدى . ئاخىرىدا رەھبەرلىك سەھنىسىگە چىقتى . بۇ سەھنە ئاددىي سەھنە ئەمەس ئىدى ، لېكىن ئۇ بۇ يەردىمۇ گاڭگىرىمىدى . ئۇ ئەمدى يەكەن ناھىيەسىنى ، يەكەن خەلقىنى تېخىمۇ چوڭقۇر چۈشىنىش ئۈچۈن ، بۇ ناھىيەنىڭ ھازىرقى ھالىتىنىلا بىلىش كۇپايە قىلمايتتى . بەلكى ئەجدادىنى ، ئەۋلادىنى ، تارىخىنى ، ھازىرىنى ، ھەر بىر يېزا - كەنتىنى ، ھەر بىر تاغ - دەرياسىنى ۋە ھەر بىر دەل - دەرەخ ، گۈل - گىياھىنى بىلىش ، چۈشىنىش ، ئۇنىڭ سىر - ھېكمەتلىرىنى ئېچىش كېرەك ئىدى . ئۇ شۇنداق قىلدى ، بۇ يۇرتنىڭ 800 مىڭ 190 كۋادرات كىلومېتىر يېرىنى بىرنەچچە قېتىم كېزىپ چىقتى ، دەريالىرى بىلەن سىرداشتى ، تاغلىرى بىلەن مۇڭداشتى . يازلىق زېھنى كۈچىنى ، ۋاقتىنى پارتىيە ، خەلق بەرگەن خىزمەتكە قاراتتى .

قىيىنچىلىقتىن قورقمايدىغان ، جاپادىن ۋاپىسىمايدىغان ، ئالغا ئىنتىلىدىغان ھەرقانداق ئىرادىلىك ، سەمىمىي ئادەملەر مۇۋەپپەقىيەتقا زىمىندۇ . غوپۇر ھاشىم پارتىيە ، خەلقنىڭ ئىشەنچىسىنى تۇرتكە دەپ بىلىپ ، بىز قەدەم - بىر قەدەمدىن مېڭىپ ، 30 يىللىق ئۇزاق مۇساپىنى بېسىپ كەلدى . ئۇ ، بۇ قەدىمكى دىيار ۋە بۇ ئاق كۆڭۈل خەلق بىلەن مانا شۇ تېرىقىدە چەمبەرچاس باغلىنىپ كەتتى . 30 يىلدىن بېرى بۇ يەردىن ئۇنىڭ بىلەن بىللە كەلگەن ۋە كېيىن كەلگەن ياقا يۇرتلۇق كادىرلاردىن

32 سى ئىلگىرى - ئاخىر بولۇپ يۆتكىلىپ كەتكەن بولغاچقا ، ئۇنىڭدىن قانداق كۈچنىڭ بۇ يەردە 30 يىل تۇتۇپ تۇرغانلىقىنى سورىدىم . ئۇ سو-ئالمنى ئاڭلاپ بولۇپ :

« ياشلىق ۋە ئوتتۇرا ياشلىق ھاياتىم يەكەندە ئۆتتى . يەكەن خەلقى مېنى تەربىيەلەپ ئۆستۈردى ، ئەتىۋارلىدى ، ماڭا ئىشىنىپ ھوقۇق بەردى . مەن باشتىن - ئاخىر : يەكەننىڭ نېنىنى يېگەن ، سۈيىنى ئىچكەن ئىكەنمەن ، يەكەن خەلقى ئۈچۈن بەجاندىل ئىشلىشىم ، يەكەنگە ھەقىقىي مۇھەببەت باغلىشىم كېرەك دېگەن ئىدىيىدە بولدۇم ھەم ئەمەلىيەتتە شۇنداق قىلىشقا تىرىشتىم . يەكەن خەلقى ئىشلىگەن ئادەمنى بىلىدۇ ، ئىشلىگەن ئادەمنىڭ قەدرىگە يېتىدۇ ، ئارىسىغا ئالىدۇ ، ھۆرمەت قىلىدۇ » دەپ جاۋاب بەردى .

راست ، ئەلنىڭ ئىشىنى قىلغان ئادەمنى ئەل ئۇنتۇمايدۇ ! يەكەن خەلقى يىراقتىن كەلگەن ھالال نىيەتلىك بۇ ئوغلاننى چىن يۈرىكىدىن ياقتۇرۇپ قالغان ئىدى . ئۇمۇ ياۋاش ، ئەمگەكچان ، جاپاكەش يەكەن خەلقىگە چىن كۆڭلىدىن ئىشتىياق باغلىدى .

شۇ كۈنلەردە ، غوپۇر ھاشىم بۇ كەڭ ، قەدىمكى دىيارنىڭ قەيىرىگە بارسا ، كىشىلەر ئۇنى تونۇيدىغان ، ياخشى كۆرىدىغان بولۇپ قالدى . ئۇ ھېچقانداق يەردە غېرىبلىق ، مۇساپىرلىق ھېس قىلمىدى ، ھەممە يەر ئۇنىڭ ئۆز ئۆيى ، ئۆز ماكانى ، ھەممە ئادەم ئۆز قېرىندىشى بولدى . بۇلارنى ئويلىسا ، ئۇنىڭ قەلبىدە ئاجايىپ بىر ئىپتىخارلىق تۇيغۇسى پەيدا بولاتتى . لېكىن ، ئۇنىڭ بۇ ئىپتىخارلىق تۇيغۇسى قانداق تۈزىنى چوڭ تۇتۇپ ، باشقىلارنى كۆزگە ئىلمايدىغان كىبىر كۆرسىتىش بولماستىن ، بەلكى 565 مىڭ نوپۇسقا ، 800 مىڭ 190 كۋادرات كىلومېتىرلىق زېمىنغا ئىگە بۇ يۇرتنىڭ ئۆز يۇرتى ، ئۆز تۇپرىقى ۋە ئۆز خەلقى ئىكەنلىكىنى ھېس قىلىشتىن پەيدا بولغان سەمىمىي ئىپتىخارلىق ئىدى !

قىسقىسى ، ھەيۋەتلىك زەرەپشان دەرياسى ئۆزىنىڭ ئالتۇن چايىقاپ ئاقىدىغان پاك ، ئەزكەك سۈيىگە ئۇنى چۆمۈلدۈردى ، ئۇنىڭ ۋۇجۇدىغا

جاسارەت، مۇھەببەت ۋە كۈچ - قۇۋۋەت ئاتا قىلدى . ئۇمۇ ئەزىم
زەرەپشاننى خۇددى ئالتايدىكى دولقۇنلۇق ئىرتىش دەرياسىدەك سۆيدى ...

« رەھمەت ساڭا جاپالىق تۇرمۇش ! »

1973 - يىلى غوپۇر ھاشىمنىڭ خىزمەت ئورنىدا ئۆزگىرىش بولدى . تەشكىل ئۇنى ئوقۇتقۇچىلىقتىن بازارلىق ھۆكۈمەتنىڭ مائارىپ ۋە ئىشلەپچىقىرىشقا مەسئۇل كادىرلىقىغا يۆتكىدى . بۇ چاغدا جەمئىيەتتە بۇرژۇئا تەرەپپازلىقنىڭ قالدۇقى تېخى تۈگىتىلمىگەن بولغاچقا ، بازار تە- ۋەسىدىكى بەش باشلانغۇچ مەكتەپنىڭ ئەھۋالىمۇ ناھايىتى مۇرەككەپ ئىدى . ئىككى تەرەپتىن تەشكىللەنگەن مەكتەپ باشلىقلىرىنىڭ كاللىسى بىر قازاندا قاينىمايتتى ، ئوقۇتقۇچىلارنىڭ ئىدىيىۋى ھالىتىمۇ تۇراقسىز بولۇپ ، ھەركىم ئۆز دېيىغا ئۇسسۇل ئوينىدىغان ، چېچىلاڭغۇلۇق ، باش - باشتاقلىق ئەھۋاللىرى مەۋجۇت ئىدى . شۇڭا ، مەكتەپلەردىكى ئوقۇتۇش - ئوقۇش ئىشلىرى ئىزىدىن چىقىپ ، نورمال تەرتىپ بۇزۇلغان ئىدى . غو- پۇر ھاشىم بۇنداق مۇرەككەپ ۋەزىيەتتە ، ئىشنى ئالدى بىلەن مەكتەپ رەھبەرلىرىنىڭ ئىتتىپاقىنى ياخشىلاشتىن باشلىدى . ئوقۇتقۇچىلار ئارىسىدا تەلىم - تەربىيە بىلەن ياش ئەۋلادلارنى تەربىيەلەشنىڭ ئەھمىيىتىنى تەشۋىق قىلىپ ، ئۇلارنىڭ قەلبىنى ئويغاتتى . ئۇ ئىتتىپاقچى ۋە ئەستايىدىل خىزمەت ئىشلەش ئارقىلىق ، ئاخىر ھەرقايسى مەكتەپتىكى رەھبەرلىك بەنزىسىنىڭ رولىنى تولۇق جارى قىلدۇرۇپ ، ئوقۇتقۇچىلار قوشۇنىنى رەتكە سېلىپ ، مەكتەپلەردە نورمال ئوقۇتۇش - ئوقۇش تەرتىپىنى ئەس- لىگە كەلتۈردى . بۇنىڭ بىلەن قىسقىلا ۋاقىت ئىچىدە ، ئوقۇتۇش سۈپىتى يۇقىرى كۆتۈرۈلۈپ ، مەكتەپلەرنىڭ ئىلمىي نەتىجىسى 90 پىرسەنتكە يەتتى . ئەينى چاغدا مائارىپ سېپىدە بۇنداق ۋەزىيەتنىڭ قولغا كېلىشى ئاسان ئەمەس ئىدى . بۇنى غوپۇر ھاشىمنىڭ خىزمەتتە ئاكتىپ ، مۇناسى- ۋەتتە قىزغىن ، سىياسەتتە سالماق بولغانلىقىدىن ئايرىپ قارىغىلى بولمايدۇ .

1976 - يىلى پارتىيە ۋە خەلق يولداش غوپۇر ھاشىمغا يەنە بىر يېڭى ۋەزىپە تەقسىم قىلىپ ، ئۇنى ناھىيىدىن 98 كىلومېتر يىراقلىقتىكى « چىنباغ » مەيدانىغا باشلىق قىلىپ تەيىنلىدى . سىز « چىنباغ » دېگەن چىرايلىق نامنى ئاڭلاپلا ، ئۇ يەر ھەقىقەتەنمۇ بەك چىرايلىق باغ ئوخشايدۇ دەپ قالماڭ ! بۇ ناممۇ خۇددى بەزى سەت ئادەمگە چىرايلىق ئىسىم قويۇ-لۇپ قالغاندەكلا بىر ئىش ! ئۇ يەر بولسا ئىسمى جىسىمغا لايىق بولمىغان بىر جاڭگال ئىدى . يازدا پىژغىرىم ئىسسىق ، قىشتا قەھرىتان سوغۇق بولاتتى ، سەللا شامال چىقسا ، ئەتراپنى چاڭ - توزان قاپلاپ ، ئادەم تىنىشىشمۇ مۇمكىن بولمايتتى . پۈتۈن يەر شور ، قۇم ئىدى ...

غوپۇر ھاشىم مانا شۇ يەرگە 1976 - يىل 3 - ئاينىڭ 26 - كۈنى 280 نەپەر ئادەمنى باشلاپ ، ئىككى قول بىلەن ئىگىلىك تىكلەشكە چىقتى . ئۇنىڭ ۋەزىپىسى يالغۇز بۇ يەردە بىنەم ئېچىپ ، ئۆستەڭ چېپىش ، ئاشلىق تېرىشلا بولماستىن ، بەلكى ئاشۇ 280 نەپەر ھەر خىل كەسىپ ، ھەر خىل تەبىئىدىكى مۇرەككەپ ئادەملەرنى تەربىيىلەپ ئۆزگەرتىش ئىدى . شەھەر - مەھەللىلەردىن تەشكىل قىلىنغان بۇ ئادەملەرنىڭ كۆپچىلىكى بىكار تەلەپ ، ئەمگەك بىلەن خوشى يوق ئادەملەر بولغاچقا ، بۇلارنى ئۆزگەرتىش ۋەزىپىسى جاپالىق ، مۇشكۈل ھەم ئازابلىق ئىدى . ئەينى چاغدا ، غوپۇر ھاشىمنىڭ ئالدىدا ھەم يەر ئېچىپ تەبىئەت بىلەن كۈرەش قىلىش ، ھەم ئادەم ئۆزگەرتىشتەك پۇرسەت ، سىناق ، ئۈمىد ۋە قىيىنچىلىق مانا مەن دەپ تۇراتتى . پۇرسەتنى تۇتۇش ، سىناققا بەرداشلىق بېرىش ، ئۈمىدنى رېئاللىققا ئايلاندۇرۇش ، قىيىنچىلىقنى يېڭىش ئۈچۈن ئىرادە ۋە جاسارەت بولسىلا كۇپايە قىلمايتتى ، يەنە ئەقىل - پاراسەت ۋە جانلىق ، كەسكىن نەدىرلەرنىڭ بولۇشىغا توغرا كېلەتتى . بۇ جاڭگاللىق قەيەرگە قارىساڭ شور ، كۆچۈپ يۈرىدىغان قۇم ۋە توزۇپ تۇرىدىغان توپىلىق يەرلەر ئىدى ، بۇ يەردە بوز يەر ئۆزلەشتۈرۈشتە نۇرغۇن جاپا - مۇشەققەتلەرنى چېكىشكە توغرا كېلىدىغانلىقىنى غوپۇر ھاشىم بىر قاراپلا ھېس قىلدى . بۇ يەردە نەدىمۇ ياتىدىغان ئۆي ،

ئىچىدىغان سۇ، ماڭىدىغان يول بولسۇن. بۇنداق ئىكەن، بۇ قاقاس يەردە ياشاش، ئەمگەك قىلىش ئۈچۈن ئۆي سېلىش، ئۆستەك چېپىش ۋە يوللارنى ياساش كېرەك - تە! ...

غوپۇر ھاشىم ئىش باشلاشنىڭ تۇنجى كۈنى ئەتىگەندە، كىشىلەرنى يىغىپ:

— يولداشلار، قېرىنداشلار! بىز ئەمدى جاپالىق ئەمگەك ئارقىلىق بۇ قاقاس يەردە ئەمگەك تىكلەپ، چۆلىنى بوستان قىلىپ، يېمەك - ئىچمىكىمىزنى مول قىلىشقا توغرا كېلىۋاتىدۇ. ئەزەلدىن مېھنەت قىلماي ھالاۋەت كۆرگەن ئادەم يوق! خەلقنىڭ، يۇرتنىڭ پاراۋانلىقى ئۈچۈن بىز بۇ ئانا تۇپراققا قانچە تەر تۆكسەك شۇنچە ئەرزىيدۇ! ئادەم پەقەت ئۆزىنىڭ ھالال مېھنىتى بىلەن ئۇلۇغ! مېھنەتسىز ھاياتنى ھايات دېگىلى بولمايدۇ. مېھنەتسىز ئادەم تىرىك ئۆلۈك! ... — دەپ بارلىق كىشىلەرنى سەپەرۋەر قىلىدۇ ۋە ئىلھاملاندۇرىدۇ.

بۇ سۆزلەر خېلى نۇرغۇن كىشىلەرگە تەسىر قىلىدۇ. ئۇلار شەھەردە ئەمگەك قىلماي، لاغايلاپ يۈرۈپ، ئاچ - توق قالسىمۇ زارلانمايدىغان كىشىلەر بولسىمۇ، لېكىن تەشكىل ئۇلارنى بۇ يەرگە ئېلىپ چىققان ئىكەن، ئىشلىمەي بولمايتتى، شارائىتى كۆرۈپ زارلانسىمۇ، قاقاشسىمۇ مۇشۇ زېمىندا كۈن ئۆتكۈزۈشى كېرەك ئىدى.

غوپۇر ھاشىم پۈتۈن ئەمگەك كۈچلىرىنى ئىككى چوڭ گۈرۈپپىغا ئايرىپ، بىر گۈرۈپپىنى گەمە كولاشقا، يەنە بىر گۈرۈپپىنى ئۆستەك چېپىشقا ئورۇنلاشتۇرىدۇ. گەمە كولايدىغانلار گەمە كولاشقا، ئۆستەك چېپىدىغانلار ئۆستەك چېپىشقا كىرىشىپ كېتىدۇ. ئەمگەك جاپالىق، شارائىت ناچار بولسىمۇ، كىشىلەر ئۆز تىرىكچىلىكى ئۈچۈن خېلى كۈچەپ ئىشلەيدۇ، بىز نەچچە كۈن ئىچىدە كەڭ - كۈشادە يېتىپ - قوپقۇدەك چوڭ - كىچىك گەمەلەر كولىنىدۇ، ئاشخانا سېلىنىدۇ، 20 كىلومېتىر ئۇزۇنلۇقتا ئۆستەك چېپىلىدۇ. بۇ جەرياندا جاپامۇ يەتكۈچە بولىدۇ، ئەتە يازنىڭ قۇرغاق شامىلى چاڭ - توزان چىقىرىپ، يۈزگە يىڭنە

سانجىغاندەك ئۇرىدۇ ، كۆزگە توپا كىرىدۇ ، يۈزلەر يېرىلىدۇ ، شور چاپ-قاپ كەلگەن تۈزلۈك سۇ كالىپۇكلارنى گەز باغلىتىپ ، قورساقلارنى غولدۇرلىتىدۇ .

بۇنداق جاپالىق ، ئېغىر ئەمگەككە ، شارائىتقا ھەممىلا ئادەم بەرداشلىق بېرەلمىگەن . ئۇلارنىڭ بەزىلىرى ئەمگەككە چىدىماي شەھەرگە قېچىپ كىرىپ كېتىدۇ ، بەزىلەر يارىلىنىدۇ .

لېكىن بۇنداق ئەھۋال ئاستىدىمۇ غوپۇر ھاشىم ئىككىلىنىپ قالمايدۇ ، ئىرادىسىنى بوشاشتۇرۇپ قويمايدۇ ، ھەر قانداق ئىشتا جاپادا ئالدىدا ، راھەتتە ئارقىدا تۇرىدۇ ، باشلامچىلىق بىلەن ئەمگەك قىلىدۇ ، يالمان دەپ نامى چىقىپ قالغانلارنى تەربىيەلەشتە سەۋرچان بولىدۇ ، ئۇلارغا قىزغىن ، سەمىمىي مۇئامىلە قىلىپ ، سىلىق گەپ قىلىپ ، ئۇلارنى قايىل قىلىدۇ . ئادەملەرنى ھەرقايسىسىنىڭ ئىقتىدارى ، ئارتۇقچىلىقىغا قاراپ ئىشقا قويۇپ ياخشى ئورۇنلاشتۇرىدۇ .

ئۇلار ئىككى قولىغا تايىنىپ بىنەم ئېچىشقا كىرىشىدۇ . ئۇلارنىڭ ئالىي ئىشلەپچىقىرىش قورالى غالتەك بىلەن كەتمەن ، ئالىي قاتناش ۋاسىتىسى ئېشەك ئىدى . ئەينى چاغدا ئاددىي ئەمگەك قوراللىرى ئارقىلىق بۇ يەرنى ھازىرقى ھالەتكە كەلتۈرۈش ھەقىقەتەن ئاسانغا چۈشمىگەنلىكىنى تەسەۋۋۇر قىلىش تەس ئەمەس ئىدى . ئادەملەرنىڭ قىيىنچىلىقلارنى يېڭىشى ئۈچۈن ، ماھىر تەشكىلاتچىنىڭ بولىشىلا كۇپايە قىلمايتتى ، بەلكى شۇ كىشىنىڭ ئۆزى ئۈلگە بولۇشى زۆرۈر ئىدى . چۆلىنى بوستان قىلىش يولىدىكى بۇ ئەمگەككە غوپۇر ھاشىم ئۆزى ئۈلگە بولىدۇ ، كەتمەن چېپىپ قوللىرى قاپرىپ كېتىدۇ ، كېچىلىرى سۇ ياقىلايدۇ ، سۇ ياز ئېلىپ كەتسە ، سۇغا ئۆزى چۈشۈپ سۇنى توسۇپ ، لاي ئاستىدا جېنىدىن ئايرىلغىلى تاس قالىدۇ ، باشقىلار تاتلىق ئۇيغۇغا كەتكەندە ، ئۇ باشقىلارنىڭ ئامانلىقى ، خاتىرجەملىكى ئۈچۈن ، كۆزەتچىلىك قىلىدۇ ، گەمىمۇ گەمە بۇرۇپ ، كىشىلەرنى يوقلايدۇ ، ھەر قانداق جاپالىق ئىشلاردا تەرسا ، دودەن ، بەغەرمز ئادەملەر بىلەن تۇرمۇشتا بىللە بولۇپ ، ئۇلارنى

تەزبىيەلەيدۇ ، ئۇلار بىلەن ئېتىز بېشىدا دۈم يېتىپ - دۈم قوپۇپ ، لاي سۇ ئىچىپ ، زاغرا يەپ ، مەن كادىر دەپ كىبىر كۆرسەتمەي ، ئۇلارنىڭ ئۆزىنى قەدىرلەشتەك ئىنسانىي غۇرۇرنى ئويغىتىدۇ . ئۇ جاپا - مۇشەققەتنى بولۇشىغا تارتقاچقا ، ئورۇقلاپ كېتىدۇ . لېكىن ، ئۇنىڭ قەلبى ئوتلۇق ، ۋىجدانى پاك تۇرىدۇ .

توۋا ، ئۇ نېمىشقىمۇ بۇنداق ئېغىر ، جاپالىق ۋەزىپىنى ئۈستىگە ئېلىۋالغان بولغىنىتتى ؟ بۇنىڭ سەۋەبى بار ئىدى . ئۇ تۇرمۇش ياشاشتىن ئىبارەت ئىكەنلىكى ، تۇرمۇشتا باشتىن - ئاخىر مۇھەببەت بىلەن نەپرەتنىڭ بولىدىغانلىقى ، ياشىغاندا راھەتمۇ كۆرىدىغانلىقى ، ئازىمۇ تارتىدىغانلىقى ، خۇشاللىقنىمۇ كۆرىدىغانلىقى ، خاپىلىقنىمۇ تارتىدىغانلىقى ، ھاياتنىڭ تىنمىسىز ھەرىكەت ئىكەنلىكىنى چوڭقۇر چۈشىنەتتى . يەنە كېلىپ ئەينى چاغدا غوپۇر ھاشىم ھەر قانداق ئىشتا شەخسى مەنپەئەتنى ئەمەس ، بەلكى ئومۇمنىڭ مەنپەئىتىنى نەزەردە تۇتقان ئىدى .

مەن غوپۇر ھاشىمنىڭ خالىس ، شەخسىيەتسىز بولۇشتەك بۇ پەزىلىتىنى ئاڭلىغاندىن كېيىن ، 1996 - يىل 8 - ئاينىڭ 16 - كۈنى « چىنباغ » مەيدانىنىڭ سابىق ئامبارچىسى ئابلىز ئوبۇلنى زىيارەت قىلدىم ، ئۇ ئاشۇ يىللاردىكى ئىشلارنى ئەسلەپ :

« ئۇ كۈنلەرنىڭ قانداق ئۆتكەنلىكىنى ھازىر مەنمۇ تەسەۋۋۇر قىلالمايمەن ! ئىشقىلىپ ، شۇ كۈنلەرنى كۆرمىگەن ئادەم شۇ چاغدىكى تۇرمۇشنىڭ تاتلىق ياكى ئاچچىقلىقىنى ھېس قىلالمايدۇ . لېكىن ئۇ كۈنلەردە بىز ئاجايىپ قەيسەر ، جاسارەت بىلەن ئۆتكەن ئىدۇق . ئادەم بەئەينى تۆمۈرگە ئوخشايدىكەن ، ھەر قانداق قاتتىقچىلىققا چىدايدىكەن ! ئەگەر بىز شۇ چاغدا تۇرمۇشنىڭ تاتلىق بولۇشىنىلا ئويلىغان بولساق ، شۇ چاغدىكى قىيىن تۇرمۇشنىڭ سىناقلىرىغا زادىلا بەرداشلىق بېرەلمىگەن بولاتتۇق ! بۇ سىناقتىن بىزنى غوپۇر ھاشىم غەلبىلىك ئۆتكۈزدى . دەسلەپكى يىللاردا بىز گەمىدە يېتىپ - قوپتۇق ، زاغرا يېدۇق ، ئوماچ ئىچتۇق ، ئوتياش ئورنىغا ياۋا پىياز بىلەن بېدە يېدۇق . قىش كۈنلىرى سۇ

بولمىغاچقا ، بىر نەچچە كىلومېتىر يەردىن مۇزنى ئېشىككە ئارتىپ كېلىپ ياكى ئادەملەر كۆتۈرۈپ ئېلىپ كېلىپ ئېرىتىپ ئىچىنۇق . قىش كۈنلىرى يەرگە توك ياتقۇزساق ، ئۆستەنچىدىكى مۇزنى سۇغا كىرىپ چوقۇپ سۇ ئېلىپ كېلەتتۇق . غوپۇر ھاشىم ھەر يىلى قىشتا ئاشۇ دېھقانلار بىلەن بىللە مۇزلۇق سۇغا كىرىپ مۇز يارغان . ياز كۈنلىرى سۇ تۇتۇش تېخىمۇ قىيىن ئىدى . ھەممە يەر قۇم ، شور بولغاچقا ، سۇ ئاسان يار ئېلىپ كېتەتتى . چاشقانلار قىرلارنى كولاپ كامار قىلىۋەتكەچكە ، ئېرىققا سۇ كەلگەن ھامان سۇ چىقىپ كېتەتتى . ھەر ئون قەدەم ئارىلىقتا بىردىن ئادەم تەشكەككە قازاپ تۇراتتى ، تەشكەك چىقسا ، شۇن تەشكەكنى ئېتەتتى . بۇنداق چاغدا ئاشپەزلەر ئەكەلگەن زاڭ ياكى ئوماچنى كەتمەنگە ئېلىپ ، ئېرىق بويىدا ئۆرە تۇرۇپلا ئىچەتتۇق . بۇ ئىشىمۇ غوپۇر ھاشىم بىزگە باشلامچى بولاتتى . بىز قېتىم ئېرىققا سۇ جىق كەلگەچكە ، ئېرىق يار ئېلىپ كەتتى ، غوپۇر ھاشىم دەرھال ئۆزىنى يارغا ئېتىپ ، بەدىنى بىلەن سۇنى توستى ، بىز ئۇنىڭ ئۈستىگە توپا تاشلىدۇق ، كېيىن ئۇنى لايىنىڭ ئاستىدىن ئاران تارتىپ چىقاردۇق . قارىساق تىنقى پەسلەپ ، ھالىدىن كېتىپتۇ . بۇنداق ئىش ئۈچ قېتىم يۈز بەردى . نۇرغۇن ئادەملەر « غوپۇر ھاشىم بۇ مەيداننى مەيدان قىلالمايدۇ ، ئۇ يەر ئاخىر ئاشۇ يولدىن چىققان ئادەملەرنىڭ جىنايەت ئۇۋىسىغا ئايلىنىپ كېتىدۇ ! » دەپ قارىغان ئىدى . لېكىن غوپۇر ھاشىم قەتئىي ئىرادىسى ، ئېسىل خىسلىتى ، قەيسەر زۈھى بىلەن ئاخىر ئۇلارنى تەربىيەلەپ ، مەيداننى مەيدان قىلدى . بىزنىڭ ئۇ يەردە ئىشلىگەن ۋاقتىمىز دەل مەدەنىيەت ئىنقىلابىنىڭ ئاخىرقى مەزگىلىگە توغرا كېلەتتى . شۇنداق ئەھۋالدىمۇ غوپۇر ھاشىم ئاشۇ مۇرەككەپ ئادەم لىھەرنى مۇقىم تۇتۇپ ، ئىشلەپچىقىرىشنى ئىلگىرى سۈردى . مۇقىملىق جەھەتتە ، ئۇ جەمئىيەتكە زور تۆھپە قوشتى .

ئايلىز ئوبۇلنىڭ بۇ سۆزلىرىدىن ھەم ئاچچىق ئەسلىمە ، ھەم چوڭقۇر ئىپتىخارلىق تۇيغۇسى چىقىپ تۇراتتى .

دېگەندەك ، مېھنەتنىڭ مېۋىسى ، جاپانىڭ راھىتى بولدى ، شۇ

يىلىلا ئۇلار 300 مۇدەك بىنەم ئېچىپ ، ئاشلىق تېرىدى ، ئورمان قويدى ، چارۋا باقتى . 1977 - يىلى بۇغداينىڭ مۇپىشى مەھسۇلاتى 460 جىڭغا يەتتى ، 37 مىڭ تۈپ كۆچەت تىكىپ ، ئورمان بىنا قىلىندى ، بىر كور- پۇس ئۆي سېلىندى . قوي 300 تۇياققا ، كالا 50 تۇياققا ، ئات 30 تۇياققا ، ئېشەك 20 گە يەتتى . 1978 - يىلىغا كەلگەندە ، بۇ يەر ئاشلىق ، چارۋىدا ئۆزىنى قامدايدىغان ئىسى جىسىمغا لايىق چىنىباغ مەيدانىغا ئايلاندى . 1979 - يىلىغا كەلگەندە بۇ يەردە ئۆستەك چېپىلىپ 5000 مۇدەك بىنەم يەر ئېچىلدى . ئاشلىق ۋە چارۋىدا ئۆزىدىن ئېشىنىپ ، دۆلەتكە سېتىپ بېرىلدىغان ، شەھەر خەلقىنى « مەيداننىڭ تاتلىق قوغۇنى » شېكەر پەلەك بىلەن تەمىنلەيدىغان ھالغا يەتتى .

بۇ ، جاپالىق ئەمگەك ، ئۈزلۈكسىز ئالغا ئىلگىرىلەشنىڭ تاتلىق مېۋىسى . ھايات سەپىرىنىڭ ئاخىرقى چېكى بولمايدۇ . پەقەت خەتەردىن ، ئەگرى - توقايلىق ، ھېرىپ - چارچاشتىن قورقمايدىغان ئادەملار ئۇنىڭ يۇقىرى پەللىسىگە يېتىپ بارالايدۇ - دە ، ھاياتلىقنىڭ گۈزەل ۋە تاتلىق ئىكەنلىكىنى ھېس قىلالايدۇ ! ...

بۇ ھېسسىيات غوپۇر ھاشىمىمۇ ، ئۇنىڭ بىلەن بىللە تەر تۆكۈپ ئىشلىگەن بارلىق دېھقانلاردىمۇ ئوخشاشلا پەيدا بولغان ئىدى . ئۇلار ئۆز ئەجرىنىڭ شېرىن مېۋىسىنى تېتىدى . كۈچلۈك ئىرادىدىن پەيدا بولغان گۈزەل مەنزىرىنى كۆردى ، ئۆز مېھنىتىدىن ، ئەقىل - پاراسىتىدىن پەخىرلەندى !

بۇنداق گۈزەل ، باياشات مەيدان تەبىئەت دۇنياسىنى ئۆزگەرتىش بىلەن قولغا كېلىپ قالماستىن ، بەلكى ئىنسانلارنىڭ روھىي دۇنياسىنى ئۆزگەرتىش ئارقىسىدا قولغا كەلدى .

1977 - يىلى 5 - ئايدا تۈنەك بولغان ئىدى . مەيدان ئەزالىرى « ئۈچ كۈنگىچە ئۆزىمىز تۈنەيمىز ! » دەپ تۇرۇشۇۋالدى . بۇ ئىش غوپۇر ھاشىمنىڭ دىققىتىنى جەلپ قىلدى . ئەگەر ئۇلارنى ئۆز ئىختىيارغا قويۇۋەتسە ، بىرەر چاتاق چىقىش تۇرغانلا گەپ ئىدى ، ئىختىيارغا قويۇ-

ۋە تەمسە ، ئۇلارنىڭ كەيپىياتىغا تەسىر يېتەتتى . ئاخىر ئۇ ئەپلىك بىر چارىنى تېپىپ چىقىدۇ . بۇ چارە بويىچە تۈنىگەندە ، ھەم ئۇلارنىڭ تەلد پىنى قاندۇرغىلى ، ھەم بىرەر چاتاق چىقىشتىن ساقلانغىلى بولاتتى . ئۇ مەيداننىڭ ئوتتۇزىسىغا يوغان بىر چېدىر تىكتۈرۈپ ، مەيداندىكى بارلىق ئەزالارنى شۇ يەرگە يىغىدۇ ھەمدە ئۈچ كۈنگىچە ياخشى يېمەك - ئىچمەك بىلەن تەمىنلەيدۇ ، ئۇ مۇشۇ ئۈچ كۈنگىچە دېھقانلار بىلەن بىللە تاماق يەيدۇ ، بىللە پائالىيەت ئېلىپ بارىدۇ ، بىر - بىرى بىلەن سىردىشىش پائالىيىتىنى ئۇيۇشتۇرىدۇ ، تەسىرلىك ھېكايىلارنى ئېيتىپ بېرىپ ، ئۇلارغا روھىي مەدەت بېرىدۇ . ئۇلار بۇ ئىشتىن قاتتىق تەسىرلىنىپ ، ھاياجىنىنى باسالماي ، ئۇنىڭغا قىزغىن ئالقىش ياڭرىتىدۇ . شۇنىڭدىن كېيىن ، ئىلگىرى ناتوغرا كەسىپ بىلەن شۇغۇللىنىپ قالغان قىمارۋاز ، ئوغرى ، لۈكچەكلەر غويۇر ھاشىمنى ئۆز ئادىمىدەك كۆرۈپ ، ئۆزىنىڭ كۆڭلىدىكى سىرىنى ئۇنىڭغا ئېيتىدۇ ، ئۇنىڭغا يېقىنلىشىدۇ ، ئۇنىڭ كىيىمىنى كىچىك يېنىل خىلىتىدىن ، كىشىلەرگە قىزغىن ، سەممىي مۇئامىلە قىلىدىغان چىقىشقا تەبىئىتىدىن تەسىرلىنىدۇ ھەمدە ئۇنىڭ ئالدىدا خىجىللىق ھېس قىلىپ ، ئۆزلىرىنىڭ يامان ئادەتلىرىنى تاشلاش ئۈچۈن بەل باغلايدۇ .

قاراڭ ! ئادەم دېگەن شۇنداق نېمە ، ئۇلار بىر - بىرى بىلەن ئالاقە قىلىش ، بىر - بىرىنى چۈشىنىش ئارقىلىق بۇ دۇنيادا غېرىبلىق ، مىسكىنلىك ۋە ئازاب - ئوقۇبەتلا بولۇپ قالماستىن ، يەنە كىشىلەرنىڭ كۆڭلىنى ھەمىشە ئارزۇ - ھەۋەسكە ، بەخت ۋە ئۈمىدكە تولدۇرۇپ تۇرىدىغان ئۇلۇغۋار بىر ھېسسىياتنىڭمۇ بارلىقىنى بىلىۋالىدۇ . بۇ ، قېرىنداشلارچە ، دوستلارچە ، سەممىي ھەم ئوتتەك يېلىنچاپ تۇرىدىغان مېھىر - مۇھەببەت ! چۈنكى ، ئىنسان بۇ دۇنيادا مېھىر - مۇھەببەتكە موھتاج ! بۇ ، ئىنسانلار ئارىسىدا كەم بولسا بولمايدىغان ھاياتلىق ئۇچقۇنى ! غويۇر ھاشىم مانا مۇشۇ ھاياتلىق ئۇچقۇننىڭ تەپتى بىلەن ئۆز ۋاقتىدا مەيداندا بىللە ئىشلىگەن ئاددىي مەيدان ئەزالىرى بىلەن ھازىرغىچە

مۇناسىۋەتنى ساقلاپ كېلىدۇ ، ئۇلار بىلەن باردى - كەلدى قىلىدۇ ، ئۇلارنى ھېيت - ئايەملەردە يوقلاپ تۇرىدۇ . ئۇ 1994 - يىلى يازدا (ھاكىم بولغاندىن كېيىن) ، « چىنباغ » مەيدانىغا خىزمەت تەكشۈرۈپ چىققاندا ، ئۆز ۋاقتىدىكى مەيدان ئەزاسى ئابدۇكېرىم مەنسۇرنى ئالاھىدە يوقلايدۇ . ئابدۇكېرىم مەنسۇر ئۇنى كۆرۈپ ، بۇرۇنقى پەدىسىدىلا : « غو- پۇر ، ئەھۋالڭ قانداق ؟ بىرەر تال چېكىشەمدۇق ، ئاتتىن چۈشكەن يېرى بار جۇمۇ ؟ » دەپ كۆرۈشكىنىچە ئىشكىنىڭ ئالدىدىكى بىر تۈپ دەرەخنى كۆرسىتىپ :

— ئۆز ۋاقتىدا سەن مېنى مۇشۇ دەرەخكە ئېسىپ تۇرغان ئىدىڭ ، ئېسىڭدە باردۇ ؟ — دەپ سورايدۇ .

— ئېسىمدە بار ! — دەپ جاۋاب بېرىدۇ غوپۇر ھاشىم ئوچۇق چىراي بىلەن ، — ئۇ چاغدىكى ئەھۋال شۇنداق ئىدى ، لېكىن ھازىر سېنى ئۇنداق تۇرسام ، قانۇن مېنى جازالايدۇ !

— مېنىڭ دېمەكچى بولغىنىم ، — دەپ ئىزاھ بېرىدۇ ئابدۇكېرىم مەنسۇر ، — شۇ چاغدىكى تاياق مېنى ئادەم قىلغان ، شۇ تاياقنىڭ شار- پىتى بىلەن ھازىر ئوبدانلا ئادەم بولۇپ قالدىم ! ...

راست ، ئابدۇكېرىم مەنسۇر ھازىر ئوبدانلا ئادەم بولۇپ قالماستىن ، بەلكى ئوبدانلا باي بولۇپ قالغان ئىدى . ئۇ بىر نەچچە يىلدىن بېرى بىنەم ئېچىپ قوغۇن تېرىغان ، چارۋا باققان ، دەرەخ تىكىپ باغ بىنا قىلغان . ئۇ ھازىر ناھىيىلىك مەيداننىڭ سۇ كادىرى . ئۇنىڭ ھازىر بىر دانە شەخسى توپا ئىتتىرىش ماشىنىسى ، 200 دىن ئارتۇق چارۋىسى ، 20 مىڭ تۈپكە يېقىن ئورمىنى بار . ئۇ يەنە ، توپا ئىتتىرىش ماشىنىسى بىلەن 200 مو بىنەم ئېچىپ ، ناھىيىلىك مەيدانغا ئۆتكۈزۈپ بېرىپتۇ . ھازىرقى ناھىيىلىك مەيدان ئاشۇ يىللاردىكى چىنباغ مەيدانى ئاساسىدا قۇرۇلغان مەيدان بولۇپ ، ھازىر ئۇنىڭ 850 دىن ئارتۇق ئادىمى ، 20 مىڭ مودىن ئارتۇق تېرىلغۇ يېرى بار . ئۇلار ھەر يىلى دۆلەتكە 600 مىڭ جىڭ ئەتراپىدا پاختا ساتىدۇ ، 400 مىڭ جىڭدىن ئارتۇق ئېشىنچا ئاشلىق سېتىپ بېرىدۇ . ئۇلار

يەنە پۈتۈن ناھىيىنى سورتلۇق ئۇرۇق بىلەن تەمىنلەيدۇ .
 ئابدۇكېرىم مەنسۇرنىڭ تۇرمۇش سەزگۈزەشتىلىرى بىزگە شۇنداق
 بىر ھەقىقەتنى ، ئادەم ھاياتلىق يولىدىكى ئوڭۇشلىرى بىلەن
 توسقۇنلۇقلارنى بۆسۈپ ئۆتەلسىلا ، تۇرمۇش ئۇنىڭ ئۈچۈن مەنلىك ۋە
 ئەھمىيەتلىك بولىدىغانلىقىنى چۈشەندۈرۈپ بېرىدۇ!
 كونسىلار: « لايىنى چالا تەپسىلەك كوزا بولىدۇ ، راسا تەپسەك
 جانان » دېيىشىدۇ . غوپۇر ھاشىمنىڭ قۇم - شور بىلەن قاپلانغان بۇ
 جاڭگاللىقتا غەلبە - غەلبە قىسمەتتىكى ئادەملەر بىلەن تۆت يىلغا يېقىن
 بىللە ئېلىپ بارغان جاپالىق ، مۇشەققەتلىك كۈرىشى ئۇنى ھەقىقەتەن راسا
 پىشۇرۇپ ، تاۋلاپ جانانغا ئايلاندۇرغان . شۇڭا ، ئۇ بۇ جاپالىق تۇرمۇشقا
 چىن كۆڭلىدىن رەھمەت ئېيتىدۇ .

ھاكىمنىڭ ئىش كۈنلىرى

I

غوپۇر ھاشىم 1993 - يىل 4 - ئايدا ھاكىملىققا رەسمىي
 سايلاندى . ئۇ ھاكىملىققا سايلانغان كۈندىن باشلاپ ، مۇقەددەس بىر تا-
 رىخىي مەسئۇلىيەتنى ، پۈتۈن ناھىيىدىكى 565 مىڭ خەلقنىڭ ئۈمىدىنى
 ئۈستىگە ئالدى . بۇ يۈك يەڭگىل ئەمەس ئىدى ، بۇنى كۆتۈرۈش ئۈچۈن
 كۈچلۈك جاسارەت ۋە پولاتتەك ئىرادە كېرەك !
 كۆپ ھاللاردا بىر ئادەمنىڭ مەنسىپىنىڭ ئۆسكەن ۋاقتى ئۇنىڭ
 تۇمان ئىچىگە تاشلانغان ۋاقتى بولىدۇ . بىر ئوچۇم خۇشامەتچىلەر ،
 ساختىپەزىلەر ، پۇرسەتپەرەسلەر ئۇنىڭ ئەتراپىنى تۇماندەك ئوزۇنلۇپ ،
 ئۇنىڭغا ياخشى ئادەملەرنى ، ياخشى ئىشلارنى كۆرسەتمەسلىككە ئۇرۇنۇپ ،
 ئۇنىڭ كۆزىنى توسۇۋالماقچى بولىدۇ . ئەگەر ئۇ سەزگۈر ۋە ئۆتكۈر بول-
 سا ، ئەتراپىنى ئورسۇۋالغان تۇماننى يېرىپ ئۆتۈپ ، كىمنىڭ يامان ،
 كىمنىڭ ياخشى ئىكەنلىكىنى كۆرىدۇ ، يولدىن ئاداشمايدۇ !

پايدىغان غويۇر ھاشىم ھاكىم بولغاندىن كېيىن ، ئەتراپىنى ئورنۇلغان تۇ- مانىنى يېرىپ چىقىپ كالىسىنى سەگەك تۇتتى ، كۆزى ئۆتكۈر بولدى . بىر قىسىم ئادەملەرنىڭ غەزەپلىك ماختاپ - ئۇچۇرۇشلىرىغا ، چۆزىسىدە ئېزىتىقۇدەك يۈرگەنلەرنىڭ سىزلىق ئايلاندۇرۇشىغا ئەسرار بولۇپ كەتمىدى ، ئۇ ئادەملەرنى ئىقتىدارغا قاراپ ئىشقا قويدى ، خىزمەتلەرنى ئىنچىكە ، ئەستايىدىل ئورۇنلاشتۇردى . ئۇ سايلامدىن كېيىن ، شۇ قارارلىق ھۆكۈمەت بەزىسىنىڭ بىرانچى قېتىملىق باش قوشۇش يىغىنىدا مۇنداق دەيدۇ :

« ھازىر پۈتۈن مەملىكەت ۋە ئاپتونوم رايون بويىچە زامانىۋىلاشتۇرۇش قۇرۇلۇشى ۋە ئىسلاھات ، ئېچىۋېتىش ئىشلىرى يېڭى بىر تارىخىي تەرەققىيات دەۋرىگە كىردى . بىزگە نىسبەتەن ئېيتقاندا ، پۇرسەت ۋە سىناق ، ئۈمىد ۋە قىيىنچىلىق تەڭلا مەۋجۇت . بىز تارىخى مەسئۇلىيەت بىلەن ناھىيىمىزدىكى ھەر مىللەت خەلقىنىڭ ئۈمىدىنى زىممىمىزگە ئالدۇق . بىز چوقۇم پارتىيە مەركىزى كومىتېتى ۋە ئاپتونوم رايونلۇق پارتكوم ، خەلق ھۆكۈمىتىنىڭ رەھبەرلىكىدە بىردەك ئىتتىپاقلىشىپ ، ئىككى قولدا ھەقىقىي چىڭ تۇتۇپ ، يول ئېچىپ ئالغا ئىلگىرىلەپ ، ئىسلاھات ، ئېچىۋېتىش ۋە زامانىۋىلاشتۇرۇش قۇرۇلۇشىنىڭ يېڭى ۋەزىيىتىنى يارىتىشىمىز لازىم ! ... »

ئۇ بىر نەچچە كۈنگىچە ئۆزى ئېيتقان مۇشۇ سۆزنىڭ قانداق ھۆددىسىدىن چىقىش ئۈستىدە قاتتىق ئويلىنىدۇ . ئۇنىڭ بىر نەچچە يىلدىن بۇيانقى كۆزىتىشى ، تەھلىل قىلىشى ۋە ئەمەلىيەتتە كۆرگەنلىرىدىن قارىغاندا ، ناھىيىنىڭ ئومۇمىي ۋەزىيىتىدە ، ئادەم ۋە خىزمەتلەردە تېخىچە تۆۋەندىكىدەك مەسىلىلەر ئۈزۈل - كېسىل بىر تەرەپ بولمىغان ئىدى . (1) يېزا ئىگىلىك ئىشلەپچىقىرىشىدا ئۇزاق ۋاقىتتىن بۇيان شەكىللىنىپ كەلگەن مەھسۇلات يېزا ئىگىلىكى ، پىلانلىق يېزا ئىگىلىكى ، تاماق يېيىش يېزا ئىگىلىكىدىن ئىبارەت كونا قېلىپتىكى ئەنئەنىۋى قاراش . ئەگەر بۇنداق كونا قاراشتىن قۇتۇلمىغاندا ، سوتسىيالىستىك بازار ئىگىلى

كىگە يۈزلىنىپ ، ئەلا سۈپەتلىك ، يۇقىرى ئۈنۈملۈك يېزا ئىگىلىكىگە قاراپ تەرەققىي قىلىشتەك يېڭى ئىدىيىنى نۇرغۇنغىلى بولمايتتى . (2) « ئازراق بېيىپلا شۈكۈر قىلىش » ، « ئازراق ئىلگىرىلەپلا قانائەتلىنىش » تەك كونسېرۋاتىپلىق ئىدىيە ۋە ئالغا ئىلگىرىلەشنى خالىمايدىغان خىزمەت ئىستىلى . ئەگەر بۇنداق ئىدىيە ۋە ئىستىل ئۆز گەرتىلمىسە ، كادىرلار بىلەن ئاممىنىڭ قەلبىدە ئىگىلىكنى تەرەققىي قىلدۇرۇشتىكى تەخىرسىز-لىك تۇيغۇسى بىلەن ئۈزلۈكسىز ئالغا ئىلگىرىلەش روھىنى تۇرغۇزغىلى بولمايتتى . (3) ئۆزىگىلا تايىنىپ ، ئىشكنى تاقىۋېلىپ تەرەققىي قىلىش تەك رامكا - چۈشەكلەر . ئەگەر بۇنداق رامكا - چۈشەكلەر بۇزۇپ تاشلانمىسا ، ئىشكنى كەڭ ئېچىۋېتىپ سىرتتىن تەكلىپ قىلىش ، سىرتقا چىقىپ شېرىكلىشىپ ئىگىلىك يارىتىش قاتارلىق پائالىيەتلەرنى قانات يايدۇرغىلى بولمايتتى . (4) نەچچە ئون يىلدىن بۇيانقى ئىشلەپچىقىرىش-قىلا ئەھمىيەت بېرىپ ، ئوبوروتقا سەل قاراشتەك كونا ئىگىلىك كۆز قارىشى . ئەگەر بۇ خىل كۆز قاراش بۇزۇپ تاشلانمىسا ، بازار قۇرۇلۇشىغا ، بازارنىڭ يېتەكچىلىك رولىغا ئەھمىيەت بېرىش تۇيغۇسىنى شەكىللەندۈرگىلى بولمايتتى .

دېمەك ، ھازىر بەزى ھەر دەرىجىلىك رەھبىرىي كادىرلارنىڭ ئىدىيىۋى كۆز قارىشىنىڭ يېڭىلىنىشى ۋە زىيەت تەرەققىياتىنىڭ تەلپىگە يېتىشەلمەسلىك ، ئىدىيىدە دېگەندەك ئازاد بولۇپ كېتەلمەسلىك ، بازار ئىگىلىكى كۆز قارىشى ھەققىي تىكلەنمەسلىك ، ئىسلاھات ، ئېچىۋېتىش تۇيغۇسى كۈچلۈك بولماسلىقتەك مەسىلىلەر ئوخشاشمىغان دەرىجىدە مەۋجۇت ئىدى . غوپۇر ھاشىمنىڭ نەزىرىدە ، ئەگەر بۇ مەسىلىلەر ئۈزۈل - كېسىل ھەل قىلىنمىسا ، ئىگىلىكنى زور دەرىجىدە تەرەققىي قىلدۇرغىلى ، ئىقتىسادنى تېخىمۇ يۈكسەلدۈرگىلى ، خەلقنى بېيىتقىلى بولمايتتى . بۇ مەسىلىلەرنى ھەل قىلىشنىڭ بىردىنبىر يولى - پارتىيە 14 - قۇرۇلتىيىدىنىڭ ھۆججەتلىرى ۋە يولداش دېڭ شىۋېننىڭ جەنۇبىنى كۆزدىن كۆچۈرگەندە قىلغان مۇھىم سۆزىنىڭ روھىنى قايتا ئۆگىنىپ ، ئىدىيىنى

تېخىمۇ ئازاد قىلىش ، مېڭىنى يېڭىلاش ئارقىلىق ، ئەسلىدىكى ئەنئەنىۋى ئىدىيە ۋە كۆز قاراشلارغا خاتىمە بېرىش ئىدى .

بۇ مەقسەتنى چىقىش قىلىپ كەڭ كادىرلار ئارىسىدا يەنە بىر قېتىم ئۆگىنىش ئويۇشتۇرۇلىدۇ ۋە مۇنازىرە قانات يايدۇرۇلىدۇ . بۇ ئىش ئۇلار- نىڭ ئىدىيىسىدە زور ئۆزگىرىشلەرنى ئېلىپ كېلىدۇ . ئۆگىنىش ئارقىلىق خىزمەتنىڭ مۇھىم نۇقتىسى « كاپىتالىزمۇ ياكى سوتسىيالىزمۇ » دېگەن مەسىلىگە قارىتىپ « ئۈچكە پايدىلىق » بولۇشنى تەكىتلەش ، ئەمەلىي ئىشلەش تۇيغۇسى تۇرغۇزۇلىدۇ . ۋەزىيەت كىشىنى ھەم خۇشال قىلاتتى ، ھەم تەقەززاقىلاتتى . غوپۇر ھاشىم بۇ ناھىيىنىڭ سۈيى ئەلۋەك ، زېمىنى مۇنبەت ، كان مەھسۇلاتلىرى كۆپ ، يەر بايلىقى مول بىر جاي ئىكەنلىكىنى بىلەتتى . ناھىيىنىڭ يېزا ئىگىلىكى ئازادلىقتىن بۇيانقى قىرىق نەچچە يىللىق تەرەققىيات ، بولۇپمۇ ئىسلاھات ، ئېچىۋېتىش ئېلىپ بېرىلغان ئون نەچچە يىللىق تەرەققىيات ئارقىلىق مەلۇم كۆلەمگە ۋە مەلۇم ئاساسقا ئىگە بولغان ئىدى . ئۇنىڭ ئۈستىگە ، پۈتۈن ناھىيىدىكى 565 مىڭ ھەر مىللەت خەلقىنىڭ تەرەققىي قىلىش ، بېيىش ۋە باياشات تۇرمۇش كەچۈرۈش ئارزۇسى كۈچلۈك ئىدى . ئەگەر سىياسەت جانلىق ، نەدىرلەر مۇۋاپىق بولىدىكەن ، بۇلار كۈچلۈك ئالغا سىلجىتىش كۈچىگە ئايلىناتتى . مانا بۇ ئىجابىي ئامىللار غوپۇر ھاشىم كۆڭلىگە پۈككەن بۇندىن كېيىنكى غەلبىلەرگە تولۇق ئىشەنچ ۋە غەيرەت بەخش ئېتەتتى .

غوپۇر ھاشىم ئاشۇ ئۇلۇغۋار پىلان ۋە نەسەۋۋۇرلىرىنى ئىشقا ئا- شۇرۇش ئۈچۈن ، ناھىيە رەھبەرلىرى بىلەن بىرلىكتە تۆۋەندىكى بەش جەھەتتە بۆسۈش ھاسىل قىلىشنى ئوتتۇرىغا قويدۇ ؛ (1) تەرەققىيات سۈرئىتى جەھەتتە بۆسۈش ھاسىل قىلىش . بۇنىڭدا ، خەلق ئىگىلىكىنىڭ يىللىق ئۆسۈش سۈرئىتى 12 پىرسەنتتىن تۆۋەن بولماسلىق ؛ (2) يېزا ئىقتىسادىنىڭ تەرەققىياتىدا بۆسۈش ھاسىل قىلىش . بۇنىڭدا ، يىرىك يېزا ئىگىلىكىنىڭ ئىچكى قىسمىدىكى قۇرۇلمىلارنى تەڭشەش ۋە ئەلالاشتۇرۇش

ئارقىلىق ، دېھقانچىلىق ، ئورمانچىلىق ، چارۋىچىلىق كىرىمىنىڭ نىسبىتىنى ئايرىم - ئايرىم 50 ، 20 ، 30 پىرسەنتكە يەتكۈزۈش ، يېزىلاردا كىشى بېرىشىغا توغرا كېلىدىغان ساپ كىرىمىنىڭ يىللىق ئېشىپ بېرىشىنى 80 — 100 يۈەندىن ئاشۇرۇۋېتىش ؛ (3) سودا ئارقىلىق ناھىيىنى گۈللەندۈرۈشتە بۆسۈش ھاسىل قىلىش . بۇنىڭدا بىر نەچچە يىل ئىچىدە ئوندىن كۆپرەك چوڭ تىپتىكى كەسىپلەشكەن بازار بەرپا قىلىش ؛ (4) ئىككىنچى ۋە ئۈچىنچى كەسىپلەرنىڭ تەرەققىياتىدا بۆسۈش ھاسىل قىلىش . بۇنىڭدا 9 - بەش يىللىق پىلان ئاخىرىدا ، ناھىيە بويىچە ئىككىنچى ، ئۈچىنچى كەسىپلەرنىڭ ئىگىلىگەن سالمىقىنى 55 پىرسەنتتىن ئاشۇرۇۋېتىش ؛ (5) يەككە ۋە خۇسۇسىي ئىگىلىكنىڭ تەرەققىياتىدا بۆسۈش ھاسىل قىلىش . بۇنىڭدا ، سىياسەتنى كەڭ قوبۇل قىلىپ ، شارائىت يارىتىپ ، تەرەققىياتنى تېزلىتىش . 9 - بەش يىللىق پىلان مەزگىلىدە ، ناھىيىنىڭ يەككە ۋە خۇسۇسىي ئىگىلىك بىلەن شۇغۇللىنىدىغانلارنى تەرەققىي قىلدۇرۇپ ، 80 مىڭ ئائىلىگە يەتكۈزۈش .

ئىدىيىنىڭ ئازاد بولۇشى ، كۆز قاراشنىڭ يېڭىلىنىشى ، قەدەمنىڭ بىرلىككە كېلىشى ، پىلان ، تەسەۋۋۇر ۋە تەدبىرلەرنىڭ جانلىق ، ئۈنۈملۈك يولغا قويۇلۇشى غايەت زور ماددىي ۋە مەنىۋى كۈچكە ئايلاندى . مانا شۇ كۈچ ئىقتىسادىي تەرەققىيات بىلەن ئىجتىمائىي تەرەققىيات سۈرئىتىنى قەدەممۇ قەدەم تېزلىتىپ ، ئۈنۈمنى بالداقمۇ بالداق يۇقىرى كۆتۈردى . بۇنىڭغا 1993 - يىلى ناھىيىنىڭ مىللىي ئىشلەپچىقىرىش ئومۇمىي قىممىتى 487 مىليون 110 مىڭ 800 يۈەن بولۇپ ، ئالدىنقى يىلدىكىدىن %1.8 ئاشقانلىقى ؛ 1994 - يىلى مىللىي ئىشلەپچىقىرىش ئومۇمىي قىممىتى 604 مىليون 162 مىڭ 600 يۈەن بولۇپ ، ئالدىنقى يىلدىكىدىن %13.32 ئاشقانلىقى ؛ 1995 - يىلى مىللىي ئىشلەپچىقىرىش ئومۇمىي قىممىتى 955 مىليون 752 مىڭ 600 يۈەن بولۇپ ، ئالدىنقى يىلدىكىدىن %14.2 ئاشقانلىقى جانلىق مىسال بولالايدۇ .

ئىشلەپچىقىرىشنىڭ مانا شۇنداق تۈز سىزىق بويىچە ئۈزلۈكسىز يۇقىرى ئۆرلىشى ناھىيىنىڭ ئومۇمىي ئىقتىسادىي ۋەزىيىتىدە يۈكسىلىش ، گۈللىنىش ۋە جانلىنىشنى بارلىققا كەلتۈرىدۇ . ۋەھالەنكى ، يېزا ئىگىلىك-ئىشلىك تەرەققىياتى ۋە دېھقانلارنىڭ بېيىشقا قاراپ يۈزلىنىشى يەنە دېھقانلارنىڭ سېلىقنى ئېغىرلىتىۋېتىش ۋە بېھۋەدە ھەق ئېلىش تۈرلىرىنى كۆپەيتىۋېتىشتەك ناچار خاھىشلارنىمۇ پەيدا قىلىدۇ . ئەگەر بۇ خىل خاھىشلار تىزگىنلەنمەيدىغان بولسا ، دېھقانلارنىڭ يۈكى ئېغىرلاپ ، پار-تېپە ۋە ھۆكۈمەتنىڭ سىياسەتلىرىنىڭ دېھقانلارنىڭ قەلبىدىكى ئوبرازغا نۇقسان يېتەتتى . بۇ جەھەتتە غويۇر ھاشىم ھەر دەرىجىلىك پارتىيە ، ھۆكۈمەتنىڭ سىياسەت ۋە يوليۇرۇقلىرىنى ئۆز ۋاقتىدا ، ئەستايىدىل ئىجرا قىلىدۇ .

1991 - يىلى دېھقانلارنىڭ ئىنكاسى كۈچلۈك بولغان سۇ ھەققى مەسىلىسىنى ناھىيە بويىچە بىر قېتىم چوڭقۇر تەكشۈرۈپ ، سۇ باشقۇرۇش ئورۇنلىرى بىلەن سۇ باشقۇرۇش خادىملىرىنىڭ ھەر بىرا يېزا ئاھالىسىدىن يىلىدا 200 يۈەندىن 300 يۈەنگىچە سۇ باشقۇرۇش قوشۇمچە خىراجىتى دەپ ئالدىنغان پۇلنى بىردەك ئەمەلدىن قالدۇرغاندىن سىرت ، بىر قىسىم يېزا - بازارلار ئارتۇق يىغىۋالغان 341 مىڭ 400 يۈەن سۇ ھەققىنى پۈتۈنلەي دېھقانلارغا قايتۇرۇپ بېرىدۇ .

1991 - يىلى يەنە ناھىيە بويىچە تۈرلۈك يوللار بىلەن نامۇۋاپىق يىغىۋېلىنغان 7 مىليون 492 مىڭ 600 يۈەن ھەق بىلەن ھەر خىل جەرىمانە شەكلىدە ئېلىنغان 18 مىڭ 700 يۈەن پۇلنى تەكشۈرۈپ ئېنىقلاپ ، ئاخىرىدا قاتلاممۇ قاتلام چوڭ يىغىنلارنى ئېچىپ ئاممىغا ئۇقتۇرۇپ ، يىل-نىڭ ئاخىرىغىچە 5 مىليون 661 مىڭ يۈەن نەقپۇلنى دېھقانلارنىڭ قولىغا قايتۇرىدۇ ، قالغان قىسمىمۇ داۋاملىق قايتۇرۇلىدۇ .

1992 - يىلى دېھقانلارنىڭ مەجبۇرىي ئەمگەك كۈنىنى زور دە-

رىجىدە قىسقارتىپ، ئەر ئەمگەك كۈچلىرىنىڭ ھەر يىللىق مەجبۇرىي ئەمگەك ئىش كۈنىنى 30 كۈن، ئاياللارنىڭكىنى 20 كۈن قىلىپ بەلگىلەيدۇ.

1993 - يىلى ناھىيە بويىچە دېھقانلارنىڭ سېلىقىنى يەنە بىر قېتىم ئومۇميۈزلۈك تەكشۈرۈپ ئېنىقلاپ، دېھقانلارنىڭ 14 تۈرلۈك نامۇۋاپىق سېلىقىنى ئەمەلدىن قالدۇرىدۇ. شۇنىڭ بىلەن ناھىيە بويىچە دېھقانلارنىڭ سېلىقى 18 مىليون 671 مىڭ يۈەن يەڭگىلەيدۇ. بۇ پۇل ئوتتۇرا ھېساب بىلەن ھەر بىر يېزا نوپۇسىغا 43 يۈەن 85 پۇڭدىن توغرا كېلىدۇ.

1995 - يىلى دېھقانلارنىڭ سېلىقىنى يەنىمۇ يەڭگىلەتتىش ۋە ئۇلارنىڭ تۇرمۇشىغا قولايلىق يارىتىپ بېرىش ئۈچۈن، ناھىيە بويىچە كىشى بېشىغا 76 جىڭدىن چىڭگىت قايتۇرۇپ بېرىدۇ. يەنە شۇ يىلدا، دېھقانلارنىڭ سېلىقىغا چېتىشلىق بولغان 81 تۈرنى ئەمەلدىن قالدۇرغانلىقىنى ئاشكارا جاكارلايدۇ.

مەن كۆڭلۈمدە يۇقىرىدىكى سانلار بىلەن يېزا - كەنتلەرگە بارغاندا دېھقانلاردىن ئاڭلىغانلىرىمنى سېلىشتۇرۇپ كۆردۈم. بۇ سانلار ئەمەلىيەتتە، دېھقانلارنىڭ ئارزۇسىغا ئۇيغۇن كەلدى. مەن ناھىيە رەھبەرلىرىنىڭ دېھقانلارنىڭ دەردىنى، ئازابىنى يەڭگىلەتتىش ئۈچۈن قوللانغان بۇنداق ئاقىلانە تەدبىرلىرىدىن سۆيۈندۈم. بىز ھەر قانداق ۋاقىتتا دېھقانلارنىڭ مەنپەئىتىنى ئۇنتۇپ قالماسلىقىمىز لازىم. چۈنكى، دېھقانلارمۇ ئادەم، ئادەم بولغاندىمۇ خۇددى شەھەرلىككە، كادىرلارغا ئوخشاش بەختتىن، شادلىقتىن، ھۇزۇر - ھالاۋەتتىن بەھىر ئالالايدىغان، لېكىن باشقىلار ئۈچۈن جاپا چېكىشنى ئۆزلىرى ئۈچۈن راھەت دەپ بىلىدىغان ئۇلۇغ ئادەم! ئۇلارنى ھۆرمەتلەش، قەدىرلەش ئىنتايىن مۇھىم! چۈنكى، بۇ تۇپراققا ئاشۇ ئاق كۆڭۈل، جاپاكەش دېھقانلارنىڭ ئەجدادلىرىنىڭ ئۈمىد - ئارزۇسى سىڭگەن، ھازىر ئۇلار ئۆزلىرىنىڭ جىمى ئۈمىد - ئارزۇلىرىنى يەنە شۇ تۇپراققا سىڭدۈرۈۋاتىدۇ. بۇنىڭغا يەنە كەلگۈسى ئەۋلادلارنىڭمۇ ئۈمىد - ئارزۇسى سىڭىدۇ. ھايات ئەنە شۇنداق

داۋاملىشىش بىلەن ئۆزىنىڭ ئەبەدىيلىكىنى ، گۈزەللىكىنى مەڭگۈ نامايان قىلىپ تۇرىدۇ .

3

غوپۇر ھاشىم مائارىپ ئىدارىسىغا مەسئۇل بولغان ۋاقىتتا ياكى ھاكىم بولۇپ ناھىيىنىڭ ئومۇمىي خىزمەتلىرىگە رىياسەتچىلىك قىلغان ۋاقىتتا بولسۇن ، باشتىن - ئاخىر مائارىپ خىزمىتىنى چىڭ تۇتتى . ئۇ ھازىرقى دۇنيا رىقابىتىنىڭ پەن - تېخنىكا رىقابىتى ئىكەنلىكى ، دۆلىتىمىزنىڭ يېقىن كەلگۈسىدىكى ئاساسلىق رىقابىتىمۇ پەن - تېخنىكا رىقابىتى بولىدىغانلىقىنى ، پەقەت پەن - تېخنىكىنى ئىگىلىگەندىلا بېيىد خىلى ، پەن - تېخنىكا ئارقىلىق كۈچەيگىلى ، پەن - تېخنىكا ئارقىلىق تەرەققىي قىلغىلى بولىدىغانلىقىنى چوڭقۇر ھېس قىلغان ئىدى . ئۇنىڭ قارىشىچە ، بىلىملىك ، ئىختىساسلىق ئادەملەرنى يېتىشتۈرۈشنىڭ يولى مائارىپتا ئىدى . شۇنىڭ ئۈچۈن ، ئۇ مائارىپ ئىشلىرىنىڭ تەرەققىياتىغا ئىزچىل ئەھمىيەت بېرىدۇ ھەم ئۇنى ئۆزى بىۋاسىتە تۇتىدۇ . مائارىپنى تەرەققىي قىلدۇرۇش ئۈچۈن ، ئوقۇتۇش ، تەلىم - تەربىيە خىزمىتىنىڭ سۈپىتىنى ئۆستۈرۈشكە ئالاھىدە كۆڭۈل بۆلىدۇ . ئۇ بارلىق مائارىپچىلارغا « ئوقۇتۇش سۈپىتى مائارىپنىڭ جېنى » دېگەن ئىدىيىنى سىڭدۈرۈپ ، ئۇلارنى ئوقۇتۇش سۈپىتىنى ئۈزلۈكسىز ئۆستۈرۈشكە سەپەرۋەر قىلىدۇ . ئۆزى تۆۋەنگە خىزمەت تەكشۈرۈشكە بارغاندىمۇ ، ئوقۇتۇش سۈپىتىنى نۇقتىلىق تەكشۈرۈش ئارقىلىق مەكتەپلەرنىڭ خىزمىتىگە باھا بېرىدۇ . ئۇ يەنە « يەكەن مائارىپى يەكەن خەلقىنىڭ مائارىپى ، يەكەن مائارىپى يەكەن خەلقى قىلدۇرىدۇ . يەكەن خەلقى نادانلىقتىن قۇتۇلدۇرۇش ئۈچۈن ، مائارىپقا ، پەن - تېخنىكىغا ۋە خەلقىنىڭ مائارىپ ئېڭىنى ئۆستۈرۈشكە تايىنىش كېرەك ! » دېگەن كۆز قاراشنى كەڭ تەشۋىق قىلىپ ، بارلىق ساھەنى مائارىپنى تۇتۇشقا ، مائارىپقا كۆڭۈل بۆلۈشكە سەپەرۋەر قىلىدۇ . نەتىجىدە ، يەكەن مائارىپى تولۇق قوللىغۇچىلارغا ،

قىزغىن يېتەكچىلەرگە ئېرىشىپ ، ياخشى تەرەققىيات يۈزلىنىشىگە قاراپ يۈزلىنىدۇ .

1991 - يىلى مائارىپ خىراجىتى ئۈچۈن ناھىيە مالىيىسىدىن 16 مىليون 50 مىڭ يۈەن ئاجرىتىپ بېرىلىدۇ . بۇ ، پۈتۈن ناھىيە مالىيە ئۈچۈن مۇمىن چىقىمىنىڭ 31 پىرسەنتىنى ئىگىلەيدۇ . 1992 - يىلدىن 1996 - يىلغىچە ھەر يىلى مائارىپ ئۈچۈن دۆلەت ، كۆپلىكتىن ۋە شەخسلەردىن بولۇپ 22 مىليون 971 مىڭ 206 يۈەن مەبلەغ سېلىنىدۇ . ھەر قايسى مەكتەپلەردە ئېلىپ بارغان ئومۇمىي قۇرۇلۇش كۆلىمى 99.791 كۋادرات مېترغا يېتىدۇ .

رەھبەرلىكنىڭ مائارىپنى مانا شۇنداق ئەمەلىي قوللىشى ، خەلقنىڭ ، جەمئىيەتنىڭ قىزغىن يار - يۆلەكتە بولۇشى نەتىجىسىدە ، يەكەن مائارىپىنىڭ تەرەققىياتى ، ئوقۇتۇش سۈپىتى يىلدىن يىلغا يۇقىرى كۆتۈرۈلۈپ ، ئوقۇغۇچىلارنىڭ ئالىي مەكتەپلەرگە بېرىش نىسبىتىمۇ ئۈز - لۈكسىز ئېشىپ بارىدۇ .

1991 - يىلى ھەر قايسى ئالىي مەكتەپلەر بىلەن ئوتتۇرا تېخنىكوملارغا بارغان ئوقۇغۇچىلارنىڭ سانى 465 نەپەر بولغان بولسا ، 1994 - يىلى 668 نەپەرگە ؛ 1995 - يىلى 741 نەپەرگە يېتىدۇ . 1994 - يىلى ئاپتونوم رايون بويىچە ئالىي مەكتەپ ئىمتىھانىغا قاتنىشىپ ، يۇقىرى نومۇرغا ئېرىشكەن 100 نەپەر ئوقۇغۇچىنىڭ ئىچىدىن 42 نەپەر ئوقۇغۇچى يەكەن ناھىيىسىدىن چىقىدۇ .

ناھىيىنىڭ چوڭلار مائارىپى خىزمىتى باشتىن - ئاخىر چىڭ تۇتۇلۇپ ، ياخشى نەتىجىلەرگە ئېرىشكەن . ساۋاتسىزلىقنى تۈگىتىش خىزمىتىدە ناھىيە بويىچە 15 ياشتىن 45 ياشقىچە بولغان ياش ۋە ئوتتۇرا ياشلىق دېھقان - چارۋىچىلاردىن ساۋاتلىق بولغانلار سانى 173 مىڭ 458 نەپەرگە يېتىپ ، ساۋاتسىزلىقنى تۈگىتىش نىسبىتى 98 پىرسەنتكە يەتكەن . نەتىجىدە ، يەكەن ناھىيىسى 1991 - يىلى « مەملىكەت بويىچە چوڭلار مائارىپى خىزمىتىدىكى ئىلغار ناھىيە » بولۇپ باھالانغان .

كەسپىي تېخنىكا مائارىپىمۇ ئالاھىدە ئېتىبار بىلەن تۇتۇلۇپ ، پۈ-
تۈن ناھىيىدىكى 29 يېزا - بازاردا كەسپىي تېخنىكا مەكتىپى بولۇش ، 504
كەنتتە تېخنىكا مەكتىپى ياكى ئوقۇتۇش نۇقتىسى بولۇش ئىشقا
ئاشۇرۇلۇپ ، بۇنىڭغا ھەر قايسى يېزا - بازارلاردىن 1 مىليون 348 مىڭ
360 يۈەن مەبلەغ سېلىنغان .

1995 - يىلى « يەكەن ناھىيىسىنىڭ 2000 - يىلىغىچە بولغان
مائارىپ مۇپەتتىش پىلانى » تۈزۈلۈپ ، يولغا قويۇلغان . بۇنىڭ نەتىجىدە
سىدە ، ئوتتۇرا ۋە باشلانغۇچ مەكتەپ ئوقۇغۇچىلىرىنىڭ مەكتەپكە كىرىش
ۋە تۇراقلىشىش نىسبىتى يۇقىرى كۆتۈرۈلگەن . پۈتۈن ناھىيىدىكى
ئوقۇش يېشىغا يەتكەن بالىلارنىڭ مەكتەپكە كىرىش نىسبىتى 98.7 پىر-
سەنتكە ، تۇراقلىشىش نىسبىتى 97.8 پىرسەنتكە ، مەكتەپتىكى ئوقۇغۇچى
سانى 113 مىڭ 462 نەپەرگە يەتكەن .

مائارىپ سېپىدە قولغا كەلگەن بۇنداق زور ، شەرەپلىك نەتىجىنى
ئەلۋەتتە پۈتۈن ناھىيىدىكى ھەر مىللەت مائارىپچىلىرىنىڭ ئورتاق
تىرىشىدىن ، شۇنداقلا غوپۇر ھاشىمنىڭ بىۋاسىتە كۆڭۈل بۆلۈپ ، چىڭ
تۇتقانلىقىدىن ئايرىپ قارىغىلى بولمايدۇ .

بىر مىللەتنىڭ روناق تېپىشى ، گۈللىنىشى مائارىپقا باغلىق . ئە-
گەر بىر مىللەتنىڭ مائارىپى تەرەققىي قىلمايدىكەن ، ئۇ ئەبەدىلەپ بەد
مەھكۇملۇقتا ، نادانلىقتا ، تۇرغۇنلۇقتا قېلىۋېرىدۇ . بىر مىللەت ئىچىدىن
چىققان رەھبەرلەرنىڭمۇ كاللىسىدا زامانىۋى مائارىپ ئېگىنىڭ بولۇش -
بولماسلىقى ، مەۋقەسىنى مائارىپ ئىشلىرىنى تەرەققىي قىلدۇرۇش يۈك-
سەكلىكىگە قويۇش - قويماسلىقى ئۇنىڭ ھازىرقى دۇنيانى بىلىشى، پەن -
تېخنىكىنىڭ رولىنى چۈشىنىشى ، زامانىۋىلاشتۇرۇش قۇرۇلۇشىنىڭ
ئەھمىيىتىنى تونۇشى ۋە جەمئىيەت تەرەققىياتىنىڭ ئېھتىياجى بىلەن
دەۋرنىڭ تەقەززاسىنى ھېس قىلالىشى قاتارلىق مەسىلىلەرگە باغلىق .

بۇ جەھەتتە غوپۇر ھاشىمنى مۇئەييەن مائارىپ ئېگىغا ، دەۋر
روھىنى ، كىشىلەر تەقەززاسىنى مەلۇم دەرىجىدە چۈشىنەلەيدىغان سەز-

گۈرلۈككە ئىگە ئادەم دېيىشكە بولىدۇ . ئۇنىڭ ۋۇجۇدىدىكى بۇ ئاڭ ۋە سەزگۈرلۈك بارلىق خىزمەتلىرىگە سىڭىپ كەتكەن . ئۇ ھاكىم بولغاندىن كېيىن ، خىزمىتىنىڭ كۆپ ۋە ئالدىراش بولۇپ كېتىشى تۈپەيلىدىن مائارىپ ئىشلىرىنى ئېسىدىن چىقىرىپ قويماسلىق مەقسىتىدە ، ھەر قېتىم تۆۋەنگە چۈشكەندە ، ئۆزى ئۈچۈن « ئۈچىنى يوقلاش » ، يەنى ھەر قانداق يېزا - بازارغا بارغاندا : « بىر مەكتەپنى يوقلاش ، بىر ئوقۇتقۇچىنى يوقلاش ، بىر دەم ئېلىشقا چىققان پېشقەدەم مائارىپچىنى يوقلاش » تىن ئىبارەت تۈزۈمنى بېكىتكەن .

1985 - يىلى غوپۇر ھاشىم مۇئاۋىن ھاكىم ۋاقتىدا ، ئۇنىڭ مەلۇم بىر يىغىنىدا ئېيتقان : « خەلق ئوقۇتقۇچىلىرىنى كەمسىتىشكە ھەرگىز يول قويۇلمايدۇ ! » دېگەن سۆزى شۇ ھامان ناھىيىدىكى مائارىپچىلار ئارىسىغا تارقاپ ، ئۇلارنىڭ غۇرۇرىنى ، ئىززەت - ھۆرمىتىنى قوغداشتىكى جانلىق چاقىرىققا ئايلانغان . بۇ سۆز مۇنداق بىر ۋەقە تۈپەيلىدىن كېلىپ چىققان : 1985 - يىلى ئەتىيازدا ، ناھىيىلىك خەلق ھۆكۈمىتى ئىشخانىسى مەلۇم يېزىدىكى ئوقۇتقۇچىلاردىن كەلگەن بىر پارچە خەتنى تاپشۇرۇۋالغان . خەتتە يېزىلىق ئاشلىق پونكىتىنىڭ شەھەردىن ئېلىپ چىققان يېڭى ئۇنى كادىرلار بىلەن باشقا مەمۇرىي خادىملارغا تارقىتىپ بېرىپ ، ئوقۇتقۇچىلارغا ئامباردا ئۇزاق تۇرۇپ قالغان ئۇنى بەرگەنلىكىدەك قىلمىشى پاش قىلىنغان . بۇ ئەھۋالدىن خەۋەر تاپقان غوپۇر ھاشىم دەرھال ناھىيىلىك ئاشلىق ئىدارىسىنىڭ مەسئۇللىرىغا بۇ مەسلىنى تەكشۈرۈپ ئېنىقلاپ ، نەتىجىسىدىن ئۆزىنى خەۋەرلەندۈرۈشنى ئېيتقان . ئاشلىق ئىدارىسى دەر - ھال ئىككى نەپەر كادىرنى ھېلىقى يېزىغا تەكشۈرۈشكە ئەۋەتكەن . تەكشۈرۈش نەتىجىسىدە پاش قىلىنغان ئەھۋالنىڭ پۈتۈنلەي راستلىقى ، ھەتتا ئوقۇتقۇچىلارغا بەرگەن ئۇنىڭ سۈپىتى ئۆزگىرىپ ، مېتە چۈشكەن ئۇن ئىكەنلىكى ئىسپاتلانغان . شۇنىڭدىن كېيىن ، غوپۇر ھاشىم مۇناسىۋەتلىك ئورۇنلار بىلەن مەسئۇللارغا يىغىن ئېچىپ : « بۇ قىلمىش خەلق ئوقۇتقۇچىلىرىنى ماددىي جەھەتتىن كەمسىتكەنلىك بولىدۇ . ئۇنىڭ

سەۋەبى يەنىلا كاللىدا! ئوقۇتقۇچىلارنى ھۈرمەتلەشكە بولىدۇكى ، كەمسىتىشكە ھەرگىز يول قويۇلمايدۇ! بۇ مەسىلىنى جىددىي بىر تەرەپ قىلىپ ، بىۋاسىتە جاۋابكارلىقى بار ئادەملەرگە لايىقىدا چارە كۆرۈپ ، ئاممىغا ئىبرەت قىلىشىمىز لازىم!» دەپ كەسكىن يولپۇرۇق بەرگەن . يولپۇرۇق ئۇزاققا قالماي ئەمەللىشىپ ، ھېلىقى ئاشلىق پونكىتىنىڭ مەسئۇلى ئوقۇتقۇچىلار ئالدىدا ئۆزىنى تەكشۈرگەن . ئوقۇتقۇچىلارنىڭ ناچار ئۇنى سېتىۋېلىشتا تارتقان زىيانلىرى تۆلەپ بېرىلگەن .

بۇ ئىش ئامما ئارىسىدا ناھايىتى چوڭقۇر تەسىر قوزغاپ ، ئوقۇتقۇچىلارنىڭ جەمئىيەتتىكى ئورنى ، كىشىلەر نەزىرىدىكى قىممىتى تېخىمۇ يۇقىرى كۆتۈرۈلگەن .

1995 - يىلى 4 - ئايدا قاتتىق يامغۇر يېغىپ ، ھۆلچىلىك يۈز بېرىدۇ . غوپۇر ھاشىم قاتتىق يامغۇرغا قارىماي ، ناھىيىنىڭ ئەڭ چېتىدىكى خاڭدى يېزىسىغا بېرىپ دېھقانلار بىلەن مەكتەپنى يوقلايدۇ . خاڭدى ئوتتۇرا مەكتىپىدە قەشقەر يېڭىشەھەر ناھىيىسىدىن كېلىپ ، ئوتتۇرا نەچچە يىلدىن بېرى مۇشۇ چەت ، نامرات يەردە ئىشلەۋاتقان بىر پېشقەدەم ئوقۇتقۇچى بار ئىدى . شۇ كۈندىكى يامغۇر ئۇنىڭ ئۆيىنىڭ يېرىمىنى ۋەيران قىلىپ ، كۆپ جانلىق ئائىلىنى غەمگە سېلىپ قويدۇ . غوپۇر ھا-شىم ئۇنىڭ ئۆيىگە كېلىپ ھال سورايدۇ ۋە دەرھال ئادەم تەشكىللەپ ، ئۇنىڭ ئائىلىسىنى خەتەردىن قۇتۇلدۇرىدۇ . شۇ چاغدا ، بۇ پېشقەدەم ئو-قۇتقۇچىنىڭ ئايالى ھاكىمغا دەردىنى ئېيتىدۇ . ئۇلارنىڭ توققۇز بالىسى بار بولۇپ ، بىر نەچچىسى ئالىي مەكتەپ ئىمتىھانىدىن ئۆتكەن بولسىمۇ ، لېكىن ئىقتىسادىي قىيىنچىلىق تۈپەيلىدىن بىرەر بالىسىنىمۇ ئالىي مەكتەپكە ئەۋەتمەپتۇ . خوتۇنى ئىشىز ئىكەن ، شۇنچە ئادەم ئاشۇ بىر ئوقۇتقۇ-چىنىڭ مائاشىغا قاراشلىق ئىكەن . غوپۇر ھاشىم ئۇلارنىڭ ئەھۋالىنى ئۇققاندىن كېيىن ، ناھىيىگە قايتىپ كېلىپ ئون كۈن ئىچىدە ، ئۇلارنىڭ بىر بالىسىنى خاڭدى بازار مەكتىپىگە ئوقۇتقۇچىلىققا ئورۇنلاشتۇرۇپ ، بۇ ئوقۇتقۇچىنىڭ يۈكىنى يەڭگىلەتتىدۇ .

غوپۇر ھاشىمىنىڭ مائارىپىنى تەرەققىي قىلدۇرۇش يولىدا كىشىلەرگە ئىلھام ۋە رىغبەت ، كۈچ ۋە ئىرادە بەخش ئېتىدىغان ئىش ئىزلىرى ناھايىتى كۆپ . ئۇ ئۆزى ئوقۇتقۇچىلىق قىلىۋاتقان چاغلىرىدىمۇ تەلەپچان بىر ئوقۇتقۇچىغا خاس خىسەت بىلەن نۇرغۇن ياراملىق شاگىرتلارنى يېتىشتۈرۈپ ، جەمئىيەتكە تۆھپە قوشقان . مەن مۇشۇ مۇناسىۋەت بىلەن 1996 - يىلى 8 - ئاينىڭ 13 - كۈنى ناھىيىنىڭ مۇئاۋىن ھاكىمى كۈرەش تۇرسۇنى زىيارەت قىلغان ۋاقتىدا ، ئۇ ماڭا سەمىمىيلىك بىلەن : « مەن ئوقۇۋاتقان ۋاقتتا ، غوپۇر ھاكىم تولۇق ئوتتۇرا مەكتەپنىڭ مۇدىرى ئىدى . ئۇ ناھىيە مائارىپىنىڭ ئاساس سالغۇچىلىرىنىڭ بىرى . ئۇنىڭ يەكەن مائارىپىنى تەرەققىي قىلدۇرۇشتا قوشقان تۆھپىسى زور . ئۇ ئىشچان ، جاپادىن قورقمايدۇ ، ھەر قانداق ئىشتا ئۆزى باشلامچى بولۇپ ئىشلەيدۇ . بىزنىمۇ شۇنداق تەربىيلىدى . مەن ئۇنىڭدىن نۇرغۇن نەرسىلەرنى ئۆگەندىم . غوپۇر ھاشىم يەكەندە يۇقىرى ئىناۋەت ، يۇقىرى نوپۇز تىكلىدى . ئۇ ئادەمنىڭ ئوبرازى مېنىڭ قەلبىمدە ھەمىشە بۇرۇنقى ئۇستازلىق سىياقىدا تۇرىدۇ » دەيدۇ .

مانا بۇ ، مائارىپىنى سۆيگەنلەرگە ، مائارىپ بىلەن كىشىلەرنىڭ قەلبىنى نۇرلاندۇرغانلارغا بېرىلگەن ياخشى باھا ، ئالىي مۇكاپات !

4

ئادەم كەمتەر ، كىچىك پېئىل بولغانغا كىچىكلەپ كەتمەيدۇ . ئەكسىچە كىشىلەرگە يېقىملىق ، خۇش خۇي تۇيۇلىدۇ . ئادىللىقمۇ كىشىلەرگە ئۇلۇغۋار تۇس ئاتا قىلىدۇ !

ھاكىمنىڭ كاتىپى — تارتىنچاق ، ئەمما ئۇقۇمۇشلۇق ، تەربىيە كۆرگەن نۇرمۇھەممەت ئىمىنىڭ ئېيتىشىچە ، غوپۇر ھاشىم ھاكىم بولغاندىن كېيىن ، ھەر كۈنى خىزمەتكە كەلگەندە ، ماشىنىدىن چوڭ دەرۋازىنىڭ ئالدىدا چۈشۈپ ، ئىشچى - خىزمەتچىلەر بىلەن كۆرۈشۈپ ، ئىدارىغا بىر خىل ئىللىقلىق يەتكۈزۈپ ، ئاندىن ئىشخانىغا كىرىشىنى ئادەت

قىلغان. بۇنىڭ بىلەن، باشقا ھاكىم ۋە باشلىقلارمۇ ئالسىنا - ئاستا بۇرۇنقىدەك ماشىنا بىلەن ئۇدۇل خىزمەت بىناسىنىڭ ئىشىنى ئالدىغا كېلىپ، ھېچكىمگە كۆرۈنمەي ئىشخانىسىغا كىرىپ كېتىشتەك تۈزۈنچىلىك ئادەتلىرىنى تۈگەتكەن ئىكەن.

يەنە بىر ئىش ھازىرغىچە بەزى كادىرلار ۋە دېھقانلارنىڭ ئاغزىدا چىرايلىق ھېكايە بولۇپ يۈرمەكتە: 1984 - يىل 10 - ئاينىڭ ئاخىرىدا، غوپۇر ھاشىم بىر نەچچە كادىر بىلەن چارەك گۇگۇشىسىنىڭ زەرەپشان يېزىسىدا كۈزلۈك بۇغداي تېرىلغۇ ئەھۋالىنى تەكشۈرۈپ، كەچقۇرۇن چارەك گۇگۇشىسىغا قايتقان. يېرىم يولغا كەلگەندە، ئۇلار بىر ئېشەك ھارۋىسىنىڭ توغرا يولدىن چوڭ يولغا چىقىش ئېغىزىدا ئېرىققا پېتىپ قېلىپ، ھارۋىنىڭ ئوقى سۇنۇپ كەتكەنلىكىنى كۆرگەن. غوپۇر ھاشىم پىكاپتىن چۈشۈپ، ھارۋىدا بىر دېھقاننىڭ كېسەل بالىسى بار ئىكەنلىكىنى، ئۇنى دوختۇرغا ئېلىپ ماڭغانلىقىنى ئۇققان ۋە شۇھامان پىكاپتىكىلەرنى چۈشۈرۈپ، ھېلىقى دېھقان بىلەن كېسەل بالىنى پىكاپتىغا چىقىرىپ، شوپۇرغا ئۇلارنى دەرھال ناھىيىلىك دوختۇرخانىغا ئېلىپ بېرىشنى بۇيرۇغان. ئۆزى باشقا كادىرلار بىلەن بىللە پىيادە مېڭىپ، گۇگۇشىغا خۇپتەن ۋاقتى بىلەن ئاران يېتىپ كەلگەن.

بۇ ئىشلار قارىماققا كىچىك ۋە ئاددىيەدەك تۇيۇلسىمۇ، لېكىن ئۇ ماھىيەتتە بىر باشلىقنىڭ ئاممىغا، ھوقۇققا، ئىمتىيازغا قانداق پوزىتسىيە تۇتۇشى، ئۆزىنى قانداق ئورۇنغا قويۇشى بىلەن مۇناسىۋەتلىك چوڭ ئىش.

ناھىيىلىك خەلق ھۆكۈمىتىنىڭ ئىشخانا مۇدىرى ھوشۇر مۇسا ماڭا مۇنداق گەپلەرنى قىلىپ بەردى: « غوپۇر ھاكىم بىزنىڭ بۇ يۇرتتا چوڭقۇر يىلتىز تارتتى، يۈز تاپتى، نوپۇز تىكلىدى. ئۇنىڭدا كىبىر يوق، دېھقانلارنى چوڭ بىلىدۇ، يېزىلارغا بارسا، ھەرگىز ئىشخانىدا تاماق يېمەيدۇ، ئۇدۇل كەلگەن دېھقاننىڭ ئۆيىگە كىرىپ نېمىسى بولسا شۇنى يەيدۇ، تاماق يېگەچ ئەھۋال ئۇقۇشىدۇ، دېھقاننىڭ دەردى - ئەھۋالىنى

ئاڭلايدۇ ، ئاندىن يېزا باشلىقلىرى بىلەن بىللە مەسىلىنى ھەل قىلىدۇ . ئۇنى ھازىر پۈتۈن ناھىيىدىكى يەتتە ياشتىن 70 ياشقىچە بولغان ئادەملەر - نىڭ ھەممىسى تونۇپ كەتتى . بالىلار ئۇنىڭ پىكاپىنى يىراقتىن كۆرۈپلا تونۇيدۇ ھەم سالام بېرىدۇ . ئۇنىڭ ھەممە يېزىدا دېھقان ئاغىنىلىرى بار ، ئۇلار ھاكىمنى ھەمىشە يوقلاپ تۇرىدۇ ، ھاكىمىمۇ ئۇلارنى تاشلىمايدۇ . ئۇ 1995 - يىل 9 - ئايدا خىزمەت ئۈستىدە كېسەل بولۇپ قالدى . دوخ - تۇرلار : ھەددىدىن ئارتۇق چارچىغان دەپ دىئاگنوز قويدى . ئۇ قەشقەر ۋىلايەتلىك خەلق دوختۇرخانىسىدا داۋالانغاندا ، دوختۇرخانىنىڭ ۋە بىز - نىڭ قاتتىق تىقىمىمىزغا قارىماي ، نۇرغۇن كادىر ۋە دېھقانلار ئۇنى قەشقەرگە بېرىپ يوقلىدى ، ھەتتا قوشراپ ، دامسى قاتارلىق ناھىيىدىن 170 كىلومېتر يىراقلىقتىكى تاغلىق يېزىلاردىنمۇ ئادەملەر بېرىپ يوقلىدى . خەلق ئۆزى ئۈچۈن ئىشلىگەن ئادەمنى ئۇنتۇمايدىكەن ! ھاكىمنى ھەقىقەتەن قاتتىق ، جاپالىق ئىشلىگۈچىلەرنىڭ نەمۇنىسى دېيىشكە بولىدۇ . ئۇ ھەمىشە ئەتىگەن سائەت يەتتىدە خىزمەتكە كېلىپ ، كەچ سائەت 8 - 9 لاردا قايتىدۇ ، ھەتتا ئۇ ئالتايدىن تۇغقانلىرى كەلگەندىمۇ بىرەر كۈن ئىشتىن توختاپ قالمىدى .»

بۇ سۆزلەردە كادىر ۋە ئاممىنىڭ ئۆز ھاكىمىغا بولغان مۇھەببىتى ،

ھۆرمىتى ، ئىشەنچ ۋە ئۈمىدى ئەكس ئەتكەن ئىدى !

1994 - يىل 3 - ئاينىڭ ئاخىرىدا غوپۇر ھاشىم پۇتى قايرىلىپ كېتىپ ، قان بېسىمى ئۆرلەپ دوختۇرخانىدا يېتىپ قالىدۇ ، ئۇنىڭ كېسىلى تېخى ساقايىمىغان ئىدى . دەل شۇ كۈنلەردە ، يەنى 4 - ئاينىڭ 5 - كۈنى تۇيۇقسىز 6 - 7 بال قارا بوران چىقىپ كېتىدۇ . غوپۇر ھاشىمغا نىسبەتەن ئېيتقاندا ، بوراننىڭ ئۆزى سىگنال ، بوراننىڭ ئۆزى بۇيرۇق ئىدى . شۇڭا ، ئۇ شۇ كۈنلا دوختۇرخانىدا سېستىرالارغا ئۇقتۇرماي دوختۇرخانىدىن چىقىپ كېتىپ ، ئاپەت ئېغىر بولغان چارەك ، تومۇستەك ، زەرەپشان ، ياقا ئېرىق قاتارلىق يېزا - بازارلارغا بېرىپ ، ئاپەتتىن قۇتۇلدۇرۇشقا قوماندانلىق قىلىدۇ . دېھقانلارنىڭ ئۆيلىرىگە بېرىپ ، ئۇلارنىڭ

ھالدىن خەۋەر ئالدى، ئېتىز - ئېرىقلارنىڭ ئىشلىرىنى ئورۇنلاشتۇردى.
بەزى كېچىلىرى يىكاپ ئىچىدىلا بىرەر سائەت كۆزنى يۇمۇۋېلىپ يەنە
ئىشلەپ كېتىدۇ. ئاپەت ۋاقتىدا ئىشلەشكە، ھەل قىلىشقا تېگىشلىك
ئىشلار ۋاقىت خار اکتېرلىك بولغاچقا، جىددىيلىكنى، كەسكىنلىكنى،
تېزلىكنى تەلەپ قىلاتتى. شۇڭا، ئۇ شۇ قېتىم دوختۇرخانىدىن
يوشۇرۇنچە چىققان پېتى 20 كۈنگىچە ئۆيگە قايتماي، ئاپەتكە قارشى كۈ-
رەش قىلىدۇ.

5

تۇرمۇشتا ئۇششاق - چۈشەك بىلىنگەن كىچىك ئىشلاردىن
بەزىدە چوڭ ئەھمىيەتلىك ئىشلار كېلىپ چىقىدۇ.

1992 - يىلى ئەتىيازدا، غوپۇر ھاشىم ئاق كۈنۈپۇرتقا سېلىنغان
بىر پارچە خەنزۇچە خەتنى تاپشۇرۇۋالدى. خەت كىچىك مەشق
دەپتىرىنىڭ بىر ۋارقىغا قىغىر - سىڭغىر يېزىلغان بولۇپ، بەزى خەت
لىرى خاتا ھەم چۈشىنىكسىز ئىدى. غوپۇر ھاشىم تەرجىماننىڭ ياردىمى
بىلەن خەتنى تۆۋەندىكى مەنىنى ئوقىدۇ:

« قەدىرلىك ھاكىم بوۋا:

مەن ئىتتىپاق يولى بويىدىكى بىر ئائىلىنىڭ پەرزەنتى. ھەر كۈنى
تاپشۇرۇقۇمنى ئىشلەپ بولۇپ، بالىلار بىلەن ئويناشنى ياخشى كۆرىمەن.
بىراق، يول چېتىدىكى چوڭقۇر ھاڭلار بىزنى قورقىتىدۇ، بۇ يەردىكى
ئەخلەت دۆۋىلىرى ۋە سېسىقچىلىق بىزنى بىزار قىلىدۇ. شۇڭا، يىراقلارغا
بېرىپ ئوينايىمىز، ئەمما ئاتا - ئانىلىرىمىز بىزنى ئىزدەپ ئاۋارە بولۇشىدۇ،
ھەمىشە تىل ئىشتىمىز، بەزىدە تېخى تاياقمۇ يەيمىز. ئۇغۇ مەيلى،
شۇغىنىسى، ئەخلەت دۆۋىلىرى ئارىسىدا تىمىسقىلاپ يۈرگەن لالما ئىتلار-
دىن قورقۇپ يولدىن ئۆتەلمەيمىز. ھاكىم بوۋا، ئەتراپتىكى ئورۇنلار بۇ
يەرنى ئەخلەتخانا قىلىۋالدى، ئاشۇنداق كېتىۋەرسە، مۇھىت تېخىمۇ بۇل-
غىنىپ، كىشىلەرنىڭ، بىزدەك بالىلارنىڭ سالامەتلىكىگە تەسىر

يەتكۈزىدۇ . سىزنىڭ بىزگە كۆڭۈل بۆلۈپ قويۇشىڭىزنى تۆتۈنمەن !
سىزگە پېئونېرلارچە سالام بىلەن : توققۇز ياشلىق
ئوقۇغۇچى × × »

غويۇر ھاشىم خەتنى ئوقۇپ بۇ ئىش ئۈستىدە جىددىي ئويلىنىدۇ .
لېكىن بەزىلەر : « كىچىك بالىنىڭ خېتىگە نىغۇ ، ئۈنچە ئەستايىدىل بولۇپ
كىتىشنىڭ ھاجىتى يوق » دەپ ، بۇ ئىشقا ئانچە كۆڭۈل بۆلمەيدۇ . بۇ
چاغدا غويۇر ھاشىم : « ئۇ كىچىك بولسىمۇ ، شەھىرىمىزنىڭ پۇقراسى ،
پىكىر بېرىشكە ھوقۇقلۇق » دەپ بۇ ئىشنى دەرھال بىر تەرەپ قىلىشقا كى-
رىشىدۇ . ئۇ مۇناسىۋەتلىك ئورۇنلارنىڭ مەسئۇللىرىنى چاقىرىپ ،
ئىتتىپاق يولى بويىدىكى ئەخلەتلەرنى يۆتكەش مەسىلىسىنى مۇزاكىرە قى-
لىدۇ ، ھەپتە ئىچىدە ئەخلەتلەر يۆتكىلىپ كېتىلىدۇ . ئەمما بۇنىڭ بىلەنمۇ
مەسىلىنى ئۈزۈل - كېسىل ھەل قىلغىلى بولمايدۇ . ئاخىرىدا بۇ يەرنى نا-
ھىيلىك يەر باشقۇرۇش ئىدارىسىنىڭ ئىشلىتىشىگە تاپشۇرۇلىدۇ . ئۇزاق
ئۆتمەي ، ھېلىقى ھاڭ بىلەن ئەخلەتخانا قىلىنغان يەرلەر بازار ئىچىدىكى
كۆلىمى ئەڭ چوڭ بولغان كۆكتات بازىرى قىلىپ قۇرۇلۇپ ، شەھەرنىڭ
ئاۋات يېرىگە ئايلىنىدۇ . بۇ ئاددىي ئىش بىزگە « بىرسى ياققان ئوت
مىڭى ئىسىتىدۇ » دېگەن چوڭ ھېكمەتنى چۈشەندۈرۈپ بېرىدۇ .

6

تۇرمۇش سەنئەتتىن ، مەدەنىيەتتىن ئايرىلمايدۇ ! كونايلار :
« بەزىدە خۇدا بىلەن رۇسۇل ، بەزىدە دۇتار بىلەن ئۇسسۇل » دەپ
ناھايىتى توغرا ئېيتقان .

يەكەن قەدىمكى مۇقام يۇرتى ، مۇقام بۇ يۇرتنىڭ ۋۇجۇدىغا سى-
ڭىپ كەتكەن . ئۇزاق تارىختىن بۇيان ، مۇقام بۇ يەردە ئاچايىپ ئۇلۇغ
سەنئەت ئابىدىلىرىنى ، ئۆچمەس مەدەنىيەت خەزىنىسىنى بەرپا قىلغان .
ئىنسانلارنىڭ ئۆسۈپ يېتىلىشىدە ، مەنىۋى جەھەتتە كامالەتكە
يەتكەن مەدەنىيەت پېشىۋالىرىنىڭ بولۇشى ناھايىتى مۇھىم . بىر مىللەتنىڭ

ئىچىدە بۇنداق مەدەنىيەت پېشۋالىرى ئۈزلۈكسىز يېتىشىپ چىقمايدىكەن ، مىللىي مەدەنىيەتنىڭ تارىخى ئۈزۈلۈپ قالىدۇ .

غوپۇر ھاشىم بىلىملىك ، كىتابخۇمار ئادەم بولغاچقا ، ئۇ مەنىۋى جەھەتتە كامالەتكە يەتكەن مەدەنىيەت پېشۋالىرىنىڭ ئۇلۇغ تۆھپىلىرىنى چۈشەنگەن ۋە بۇ يۇرتنىڭ مانا شۇ ئالاھىدىلىكىنى چوڭقۇر ھېس قىلغان ، ئۇنىڭدىن پەخىرلەنگەن . ئۇنىڭ قەلبىدىكى بۇ ئالىيجاناب تۇيغۇ ئۇنى ئىشلەشكە ، قوللاشقا ۋە يار - يۆلەك بولۇشقا رىغبەتلەندۈرگەن .

1990 - يىلى ئۇ خانىش ئاماننىساخاننىڭ مەقبەرىسىنى ياساش

توغرىسىدىكى مۇراجىئەت نامىنى ئۆزى پۈتۈن ناھىيىدىكى ھەر ساھە ، ھەر تەبىقە خەلقىگە ، 29 يېزا - بازاردىكى ئاساسىي قاتلام كادىرلارغا ئوقۇپ ، تەشۋىق قىلىپ ، 780 مىڭ يۈەن ئىئانە توپلاشنىڭ باشلامچىسى ، تەشۋىق قاتچىسى بولغان . نەتىجىدە ، 1992 - يىلى 7 - ئايدا ئۇيغۇر خەلقىنىڭ مەشھۇر سەنئەتكارى ، مۇقام ئۇستازى ئاماننىساخاننىڭ مەقبەرىسى ياسىلىپ ، گۈزەل ھەيكىلى تۇرغۇزۇلغان . شۇ مۇناسىۋەت بىلەن ھەيكەل ئورنىتىلغان كۈنى مەدەنىيەت باغچىسىنىڭ ئورنىنى كېڭەيتىپ قۇرۇش ، ئەتراپىغا رىشانكا ئورنىتىش ، قىرائەتخانا ، زامانىۋى ھاجەتخانا ، شىپاك ياساش ، فونتان چىقىرىش قاتارلىق قۇرۇلۇش ، ئەسلىھەلەر ئۈچۈن مالىيىدىن 415 مىڭ يۈەن ئاجرىتىپ ، كۈنىمىزگە خەلقىنىڭ گۈزەل مۇھىت بىلەن ئۇچرىشىشى ، ساپ ھاۋا بىلەن نەپەسلىنىشى ۋە ئىشتىن سىرتقى مەدەنىي پائالىيەتنى ئۈچۈن ياخشى شارائىت يارىتىپ بەرگەن .

ئۇ يەنە مالىيە جەھەتتە قىيىنچىلىق بولۇۋاتقان ئەھۋال ئاستىدىمۇ

« مەدەنىيەت مەركىزى » قۇرۇش ئۈچۈن ، يەز ۋە 1 مىليون يۈەن مەبلەغ ئاجرىتىپ ، يەكەن خەلقىنىڭ مەنىۋى مەدەنىيەت تەرەققىياتى ئۈچۈن تۆھپە قوشقاچقا ، پۈتۈن ناھىيىنىڭ مەدەنىيەت ئەسلىھەلىرى ئۈزلۈكسىز مۇكەممەللىشىپ ، 29 يېزا - بازارنىڭ ھەممىسىدە مەدەنىيەت مەركىزى ياكى پونكىتى قۇرۇلۇپ ، ئۆلچەمگە يەتكەن پونكىتلار 14 كە يەتكەن ، 504 كەنتتە مەدەنىيەت ئۆيلىرى بەرپا قىلىنغان . ناھىيە بويىچە كۈتۈبخانا

خىزمىتى مەملىكەتلىك ئۈچىنچى دەرىجىلىك مۇكاپاتقا ئېرىشكەن .
ناھىيىلىك سەنئەت ئۆمىكى مەملىكەت بويىچە ئەدەبىيات - سەنئەتتە
ىكى « ئىلغار ئاساسىي قاتلام ئورۇن » دېگەن شەرەپلىك نامغا
ئېرىشكەن . ناھىيە بويىچە توققۇز قانالدا تېلېۋىزىيە نومۇرلىرىنى تارقىتىش
ئىشقا ئاشۇرۇلۇپ ، سىملىق تېلېۋىزىيە نومۇرلىرىنى كۆرگۈچىلەرنىڭ سانى
3000 ئائىلىگە يەتكەن . قوشراپ يېزىسىنىڭ چاستوتىلىق تېلېۋىزىيىسى
ئىشقا كىرىشتۈرۈلۈپ ، يىراق تاغلىق يېزىلاردا تېلېۋىزور كۆرەلمەسلىك ،
رادىئو ئاڭلىيالماسلىقتەك قالاتق ھادىسىلەرگە ئۈزۈل - كېسىل خاتىمە بې-
رىلگەن .

بۇ ئىشلارنى گەرچە ناھىيىلىك پارتكوم ۋە خەلق ھۆكۈمىتى بىر
تۇتاش ئورۇنلاشتۇرۇپ ئىشلىگەن بولسىمۇ ، لېكىن يەنىلا غوپۇر ھاشىم-
نىڭ شەخسىي تىرىشچانلىقىدىن ، سەنئەت سۆيەرلىكىدىن ۋە ئەمەلىي
تۇتۇپ ئىشلەش روھىدىن ئايرىپ قارىغىلى بولمايدۇ .

كەلگۈسىنىڭ ۋەكىللىرىگە خەت

ئەۋلادلارغا كۆيۈنۈش كەلگۈسىگە كۆيۈنگەنلىك ، ئىستىقبالغا
كۆيۈنگەنلىك ، كېلەچەكنىڭ ياراملىق ئىگىلىرىگە كۆيۈنگەنلىك بولىدۇ .
1992 - يىلى 3 - ئاينىڭ بىر كۈنى ، يەكەن بازار جامە ئالدى
باشلانغۇچ مەكتەپنىڭ مۇدىرى ھاۋا قاسىم كۈتۈلمىگەندە غوپۇر ھاشىمنىڭ
نامى بىلەن يېزىلغان بىر پارچە خەتنى تاپشۇرۇپ ئالدى . بىر رەھبەرنىڭ
نامى بىلەن يېزىلغان خەتنى تاپشۇرۇپ ئېلىش بۇ مەكتەپ تارىخىدىكى
تۇنجى ئىش ئىدى . ھاۋا قاسىم ھەيرانلىق ئىچىدە خەتنى ئوقۇيدۇ .
خەتتە :

« جامە ئالدى باشلانغۇچ مەكتىپىدىكى پېئونىر ساۋاقداشلار :
ياخشىمۇ سىلەر ؟ بۈگۈن گېزىتتىن سىلەرنىڭ ئاپتونوم رايون بويىچە
لەي نىڭدىن ئۆگىنىشتىكى ئىلغار كوللېكتىپ بولۇپ
تەقدىرلەنگەنلىكىڭلارنى كۆرۈپ ئىنتايىن خۇشال بولدۇم . سىلەر نېمىدەپ-

گەن ياخشى بالىلار ؟ شۇ تاپتا سىلەرنىڭ پېشانەڭلەرگە سۆيۈپ قويغۇم كېلىۋاتىدۇ . سىلەرنىڭ ئوقۇتقۇچى ، تەربىيىچىلار نېمىدېگەن كۆيۈم-چان ، تەلەپچان - ھە !؟ مەن سىلەرنى ۋە سىلەر ئۈچۈن جاپالىق ئەجر سىڭدۈرۈۋاتقان ئوقۇتقۇچىلارنى قىزغىن تەبرىكلەيمەن ! سىلەرنىڭ لەي نىڭدىن ئۆگىنىشتىكى ئىلغار كوللېكتىپ بولۇپ تەقدىرلەنگەنلىكىڭلار ناھىيىمىزنىڭ مەنىۋى مەدەنىيەت قۇرۇلۇشىدىكى زور مۇۋەپپەقىيەت ۋە قىممەتلىك تۆھپە . مەن ھەممىڭلارنىڭ بۇندىن كېيىن تېخىمۇ تىرىشىپ ، كوممۇنىستىك غايە ، گۈزەل ئەخلاق يېتىلدۈرۈش يولىدا لەي نىڭگە ئوخشاش جاپالىق ئەجر سىڭدۈرۈشىڭلارنى ۋە بارلىق ئۆسمۈرلەرنى لەي نىڭدىن ئۆگىنىش پائالىيىتىنى چوڭقۇرلاشتۇرۇشقا يېتەكلىشىڭلارنى ئۈمىد قىلىمەن » دەپ يېزىلغان ئىدى .

خەتنى ئوقۇپ ھاياجانلانغان مۇدىر ھاۋا قاسىم ۋە ئىلمىي مۇدىر خەيرىگۈللەر كۆزلىرىگە ئىسسىق ياش ئېلىشىدۇ . بۇ ياش ئۆز ئەجرىنىڭ شېرىن مېۋىسىنى تېتىغان ، جاپالىق مېھنىتىنىڭ ھالاۋىتىنى كۆرگەن ھالال بىر باغۋەننىڭ خۇشاللىق ، ئىپتىخارلىق يېشى ئىدى .

ئۇلار ئۆزلىرىنىڭ خۇشاللىقىغا باشقىلارنىمۇ شېرىك قىلىش ئۈچۈن ، تەنەپپۇس ۋاقتىدا بارلىق ئوقۇتقۇچىلارنى ئىشخانىغا يىغىپ خەتنى يەنە بىر قېتىم ئوقۇشىدۇ . خەت ئوقۇلۇپ بولغاندا ، كۆپچىلىك ھاياجانلىق ھېسسىياتلىرى بىلەن ئۆز ئارا سۆزلىشىپ ، خەلق ھۆكۈمىتىگە ، خەلقنىڭ ھاكىمىغا بولغان مىننەتدارلىقلىرىنى ئىپادىلەيدۇ . ئۇلارنىڭ لەي نىڭدىن ئۆگىنىش قاتارلىق سىياسىي ، ئىجتىمائىي پائالىيەتلەر بىلەن ياش ئەۋلادلارنى تېخىمۇ ياخشى تەربىيەلەش ئىشەنچى ھەسسەلەپ ئاشىدۇ . ئىلگىرى بۇنداق ئىشلار بولغاندا ، ناھايىتى چوڭ بولسا ئىتتىپاق كومىتېتى ، مائارىپ ئىدارىسى ئارىلىشاتتى . مانا بۈگۈن بولسا ، خەلق ھۆكۈمىتى ، ھاكىم ئۇلارنى تەبرىكلەۋاتىدۇ ، ئۇلارغا مەدەت بېرىۋاتىدۇ ! شۇ كۈنى مەكتەپ ئىشلار ھەيئىتى ، پىئونىرلار چوڭ ئەترىتى ، ئىتتىپاق ياچېيكىسى بىرلەشمە يىغىن چاقىرىپ ، خەلق ھۆكۈمىتىگە ،

ھاكىمغا ئەمەلىي جاۋاب قايتۇرۇش ، لەي نىڭدىن ئۆگىنىش پائالىيىتىنى تېخىمۇ چوڭقۇرلاشتۇرۇشنى قارار قىلىدۇ .

بىر ئايلىق پائالىيەت داۋامىدا ، مەكتەپ سىياسىي قىزغىنلىققا چۆمدى ، ئوقۇغۇچىلارنىڭ داۋام ، ئىنتىزام ، ئۆگىنىش نەتىجىلىرىدە كۆرۈنەرلىك ئىلگىرىلەش بارلىققا كېلىدۇ ، لەي نىڭدىن ئۆگىنىشتىكى ئىلغار كولىلېكتىپ ۋە شەخسلەر كۆپىيىدۇ ، سەزگۈر ھاۋا قاسىم مەكتەپتىكى لەي نىڭدىن ئۆگىنىش پائالىيىتىنىڭ يۇقىرى سۈپەتكە قاراپ يۈزلەنگەنلىكىدىن ئىنتايىن خۇشاللىنىدۇ . ئۇ ، بۇ قېتىمقى پائالىيەتتە كۆزگە كۆرۈنگەن ئىلغار شەخسلەرنى تاللاپ ، ھاكىمغا دوكلات قىلىش ئۆمىكى تەشكىللەپ ، ئۇلارنى داغدۇغا بىلەن خەلق ھۆكۈمىتىگە ئەۋەتىدۇ .

دوكلات ئۆمىكى قىزىل بايراقنى كۆتۈرۈپ ، پۈتۈن مەكتەپتىكى پىئونىرلارنىڭ مىننەتدارلىق خېتىنى ئېلىپ ، ھاكىمنىڭ ئىشخانىسىغا كېلىدۇ . بۇنداق قىزغىن ، سەيى ، سۆيۈملۈك پەرزەنتلەرنىڭ ھاكىمنىڭ ئىشخانىسىغا كېلىشىمۇ بۇ يەرنىڭ تارىخىدىكى تۇنجى ئىش ئىدى . ھاكىم ئۇلارنى بەكمۇ سۆيۈنۈش بىلەن كۈتۈۋالىدۇ . ئۇلارنىڭ دوكلاتىنى ئاڭلايدۇ ، خېتىنى ئوقۇيدۇ . ھاياجانلانغانلىقىدىن ھاكىمنىڭ كۆزىگىمۇ ئىسسىق ياش كېلىدۇ . ئۇ كەلگۈسىنىڭ پاك ، جۇشقۇن بۇ ۋەكىللىرىنى ماختايدۇ ، ئىلھاملاندۇرىدۇ ، ئۇلارغا بىر يۈرۈشتىن كىتاب تەقدىم قىلىدۇ ، شۇ چاغدا تۇيۇقسىز تېلېفون جىرىڭلاپ ، ھاكىمنى ناھىيىلىك پارتكومنىڭ جىددىي يىغىنىغا چاقىرىدۇ ، ھاكىم بالىلارغا ئۆزرە ئېيتىدۇ ۋە قانداق پىكىر - تەلەپلىرى بولسا ، ئۆزىنىڭ كاتىپىغا ئېيتىشنى تاپىلاپ چىقىپ كېتىدۇ . ئۇ ئىشىك ئالدىغا چىققاندا ، كاتىپقا : « بۇلار ناھىيىمىزنىڭ كىچىك ئاۋانگارى تلىرى ، مېنىڭ ئەزىز مېھمانلىرىم ، پىكىرلىرىنى ياخشى ئاڭلاپ ، قىيىنچىلىقلىرى بارمۇ - يوق تەپسىلىي سوراڭ ھەم مېنىڭ ئورنۇمدا ياخشى كۈتۈپ قويۇڭ ! » دەپ ئالاھىدە جىكىلەيدۇ . شۇ كۈنى كاتىپ نۇرمۇھەممەت ئىمىننىڭ خاتىرىسىگە : « بالىلار ئوقۇتقۇچىلىرىدىن ، مەكتەپتىن رازى ئىكەن . لېكىن سىنىپلار يېتىشمەيدۇ .

دىكەن ، خېلى بۇرۇنلا ئىش باشلىغان قۇرۇلۇش ئەترىتى سىنىپ قۇرۇلۇشىنى يېرىم يولدا توختىتىپ قويۇپتۇ » دەپ خاتىرىلىنىدۇ . كېيىن ، ھاكىم ئەھۋالىنى ئۇقۇپ ، دەرھال مائارىپ ئىدارىسى ، قۇرۇلۇش ئەترىتى ، بازارلىق ھۆكۈمەت قاتارلىق ئالاقىدار ئورۇنلارنىڭ يىغىنىنى ئېچىپ ، بالىلارنىڭ تەلپىنى ئوتتۇرىغا قويىدۇ ۋە قۇرۇلۇشنىڭ يېرىم يولدا توختاپ قېلىشىدىكى ئاساسىي سەۋەب باھا پەرق تۈپەيلىدىن كېلىپ چىققان مەبلەغ يېتىشمەسلىك ئىكەنلىكىنى بىلىپ ، شۇ يەردىلا مەسئەلنى ھەل قىلىدۇ . قۇرۇلۇش ئۇزاققا قالماي پۈتىدۇ . بالىلارمۇ ئازادە سىنىپلارغا چىقىدۇ . شۇ چاغدا ئۇلار يەنە بىر قېتىم چۈچۈك تىللىرى بىلەن : « ھاكىم تاغىغا رەھمەت ! » دەپ چۇرقىرىشىدۇ . بۇ چۇرقىراشقا مۇشۇ ئەۋلادلار — كەلگۈسىنىڭ ۋەكىللىرىنىڭ ئىلىمگە ، گۈزەللىككە ، تەرەققىياتقا بولغان قىزغىن ئىنتىلىشى ھەم ئارزۇسى سىڭگەن ئىدى !

خاتىمە

تۇرمۇش گويا تىنىمىسىز ئۆزگىرىپ تۇرىدىغان دەريا ئېقىنىغا ئوخشايدۇ . ئۇ بەزىدە قۇم - لاتقىلارنى ئېقىتىپ ، قىرغاقلارنى گومۇرۇپ ئۆز يولىنى ئۆزگەرتىدۇ ؛ بەزىدە زېمىننىڭ تەكتىدىن يول ئېلىپ يوشۇرۇن ئېقىپ ، بىر يەرلەرگە بارغاندا باشقىچە ھەيۋەت بىلەن يەنە يەرنىڭ ئۈستىدە پەيدا بولىدۇ .

ئوتتۇز يىل ئەنە شۇنداق ئۆتۈپ كەتتى . مېھىر - مۇھەببەتكە ، ئۈمىد ۋە ئىشەنچكە ، قايغۇ ۋە خۇشاللىققا ، جاپا ۋە ھالاۋەتكە ، بەخت ۋە بەختسىزلىككە تولغان بۇ ئوتتۇز يىل غوپۇر ھاشىمنى ئاددىي ، نازۇك ، تەجرىبىسىز بىر ياش زىيالىيىدىن پىشقان ، ئىرادىلىك ، پىداكار بىر كوممۇنىستقا ئايلاندۇردى . ئۇزاققا سوزۇلغان ۋاقىت ۋە شۇ جەرياندا يېتىلگەن جاسارەت ، ئىقتىدار ئانا يۇرتنىڭ قىزىق تۇپرىقى ۋە جاپاكەش خەلق بىلەن ئىگە شۇ تەرىقىدە چەمبەرچاس باغلاندى .

مەن غوپۇر ھاشىم بىلەن ئاخىرقى قېتىم كۆرۈشۈپ ، خوشلىشىش

ئالدىدا ، ئۇنىڭدىن ناھىيىنىڭ نۆۋەتتىكى پاختا ئىشلەپچىقىرىش ئەھۋالى ۋە ئىستىقبالى توغرىسىدا سورىغىنىدا ، ئۇ ماڭا سەممىيلىك بىلەن : « پاختىچىلىق ھازىر ناھىيىنىڭ ئىقتىسادىنى گۈللەندۈرۈشنىڭ قىبلىنامىسى قىلىنىپ ، دېھقانلارنىڭ كىرىمىنى ئاشۇرۇشتىكى تۈۋرۈكلۈك كەسىپ ھېسابلانماقتا . بۇ ئەلۋەتتە توغرا ، لېكىن بۇ مەقسەتكە يېتىشتە چوقۇم پاختىنىڭ بىرلىك مەھسۇلاتىنى ئاشۇرۇش كېرەك . بىرلىك مەھسۇلاتىنى ئاشۇرماي ، كۆلەمنى كېڭەيتكەن بىلەن ، ئاخىرقى ھېسابتا دېھقانغا پايدا بولمايدۇ . كۆلەم كېڭەيگەنسېرى چىقىم ئېشىۋېرىدۇ ، بۇ خۇددى « تۆگە قانچە ، يېغىرى شۇنچە » دېگەندەكلا ئىش ! ھازىر بىزدە يۇقىرىدىن نۆۋەنگىچە « ۋەزىپىچىلىك » كۆز قارىشى ئېغىر ، قانداق قىلىپ يۇقىرىنىڭ چۈشۈرگەن كۆرسەتكۈچىنى ئورۇنداش ئۈچۈن باش قانۇردىمىز . ئەلۋەتتە ۋەزىپە ئورۇندالسا ، شۇجىغا ، ھاكىمغا ، يېزا - كەنت باشلىقلىرىغا پايدا كۆپ ، نەچچە ئون مىڭ يۈەنلەپ مۇكاپات ئالىدۇ . لېكىن بۇنىڭدىن دېھقانغا كېلىدىغان پايدا كۆپ بولمايدۇ ، يەنىلا چىقىم بىلەن كىرىم بىر - بىرىنى قوغلىشىپ ئۆتۈۋېرىدۇ . شۇڭا ، بىرلىك مەھسۇلاتىنى ئاشۇرماي ، كۆلەمنى كېڭەيتىش يولى بىلەن دېھقاننى باي قىلغىلى بولمايدۇ » دەيدۇ . بۇ سۆزلەر غوپۇر ھاشىمنىڭ ئۇزاقتىن بېرى دېھقاننىڭ مەنپەئىتى ھەم تەقدىرى ئۈستىدە ئويلىنىۋاتقان يۈرەك سۆزى ئىدى . شۇچاغدىلا ، مەن ئۇنىڭ ئېلىشقۇ بازىرىدا بىرەر يۈز مودەك يەرگە ئۆزى باش بولۇپ كېۋەز تېرىپ ، بۇنى « قوماندانلىق ئېتىزى » دەپ ئاتىغانلىقىنىڭ سەۋەبىنى چۈشەندىم . مەن 8 - ئايدا ، ئېلىشقۇغا بارغاندا ئاشۇ ئېتىزلارنى كۆرگەن ھەم دېھقانلاردىن : « خۇدا خالسا ، بۇ كېۋەزلەرنىڭ بىرلىك مەھسۇلاتى 300 جىڭدىن ئاشىدۇ » دېگەنلىكلىرىنى ئاڭلىغان ئىدىم . دېمەك ، غوپۇر ھاشىم پاختىنىڭ بىرلىك مەھسۇلاتىنى ئاشۇرۇش يولىدا ئۆزى باش بولۇپ سىناق قىلىپ ، پۈتۈن ناھىيىگە ئۈلگە كۆرسەتمە كىچى بولغان .

مەن يېزا - كەنتلەرگە چۈشۈپ ئۇققان ، ئىگىلىگەن

ئەھۋاللىرىمىدىن قارىغاندا، « ۋەزىپىچىلىك » كۆز قارىشى ھەقىقەتەن ئېغىر ئىدى. ھەر قانداق يېزا باشلىقلىرى بىلەن كەنت شۇجىلىرىنىڭ يانچۇقىدا ئاز دېگەندە 3 — 4 يۈز مودەك كېۋەزلىك بار ئىدى. بۇ، ۋەزىپىنى ئاشۇرۇپ ئورۇنداشنىڭ ئەپلىك چارىسى ئىدى. لېكىن بۇ چارە غوپۇر ھاشىم ئېيتقاندا، دېھقانغا پايدا كەلتۈرمەيتتى. چۈنكى، كۆلەم ئاشقانسېرى سېلىنما كۆپىيىپ، ئاخىرقى نەتىجە « دوغنىڭ پۇلى سۇغا كەتتى، قالدى قېتىقنىڭ بەش پۇتى » دېگەندەك بولۇپ چىقاتتى. مېنىڭچە، بۇھال غوپۇر ھاشىملا ئەمەس، بەلكى دېھقانلارنى ھەقىقىي باي قىلىشنى ئويلايدىغان بارلىق سەمىمىي، ئاق كۆڭۈل ئادەملەرنىڭ ھەممىسى ئويلايدىغان، باش قاتۇرىدىغان ئەمەلىي ئىش! چۈنكى دېھقاننى باي قىلماي تۇرۇپ، جەمئىيەتنى گۈللەندۈرگىلى، بازارنى جانلاندۇرغىلى، تۇرمۇشنى يۈكسەلدۈرگىلى بولمايدۇ.

مەن 1996 - يىلى 8 - ئاينىڭ 20 - كۈنى يەكەندىن قايتىش ئالدىدا، يېڭى خەۋەرنى ئاڭلاپ قالدىم. پارتىيە، ھۆكۈمەت غوپۇر ھا- شىمنىڭ خىزمىتىنى ئۆستۈرۈپ، ئۇنىڭغا تېخىمۇ ئېغىر ۋە شەرەپلىك ۋەزىپىنى ئارتقان ئىدى. ئۇنىڭغا ئاپتونوم رايونلۇق مائارىپ كومىتېتىنىڭ مۇئاۋىن مۇدىرى دېگەن يېڭى ۋەزىپە ئۇقتۇرۇشى كەلگەن ئىدى. بۇ خەۋەر ھەش - پەش دېگۈچە پۈتۈن ناھىيىگە گۈررىدە تارقالدى، ھەممە يەردە مۇشۇ ھەقتە غۇلغۇلا، مۇشۇ ھەقتە پاراك ئىدى. مەن بازار ئارىلاپ يۈرۈپ، بىر توپ كىشىلەرنىڭ يېنىدىن ئۆتۈپ كېتىۋاتقىنىدا، پېنسىيىگە چىققان بىر پېشقەدەم ئوقۇتقۇچىنىڭ ئۆز ھەمراھلىرىغا خۇرسىنىپ تۇرۇپ مۇنداق دېگەنلىكىنى ئاڭلاپ قالدىم: « غوپۇر ھاشىم ياخشى ئىشلىگەن، ئۇ كەتسە يەكەن خەلقى ياخشى بىر باشلامچىدىن ئايرىلىپ قالىدىغان بولدى - دە!»


بۇ سۆزگە گەرچە ئۈمىدسىزلىك، بىر تەرەپلىملىك خاھىشى سىڭگەن بولسىمۇ، لېكىن ئۇ كىشىلەرنىڭ غوپۇر ھاشىمغا بولغان مۇھەببىتى، ئىشەنچى ۋە باھاسىنى ئىپادىلەپ بەرگەن ئىدى. چۈنكى،

خەلق ئۆز باشلىقلىرىنىڭ خىزمىتىنى ، قىممىتىنى باھالاشقا ھەر قاچان
ھەقىقەت !

ئالمىشىش ، يۇقىرىغا چىقىش ، تۆۋەنگە چۈشۈش كادىرلار ئىچىدە
بۆلۈپ تۇرىدىغان نورمال ئىش . لېكىن بۇنىڭلىق بىلەن ھايات ئۆزگەر-
مەيدۇ ، تۇرمۇش تەكرارلانمايدۇ ، بەلكى ئۇنىڭ قەدىمى ئەبىدىلىككە بەد ئالغا
تاشلىنىپ كېتىۋېرىدۇ ! ...

1996 - يىلى ، 8 - نويابىر ، ئۈرۈمچى





سىزدىن قالغان قەلەمنى مىڭلىغان ئەۋلادلار قولغا ئالدى

« ھەممە سۆزدىن ئالدۇق نەپ - مەنپەئەت ،
ئېيتىدۇ يەر - جاھان ئۇنىڭغا رەھمەت .
قارىغىن ئۆزىگە تەئەللۇق نەرسە ،
تارقالدى كەڭ ئاۋام ئىچىگە ئەبەت .
ئۇ گويا نۇرلىنىپ ئاققان بىر يۇلتۇز ،
ھە ، بۇ نۇر چاقنايدۇ ، ئۆچمەيدۇ ئەبەت . »
(گېئوتېننىڭ شېئىر ۋاپاتىدا ئوقۇغان مەرسىيىسى)

ئاتاقلىق شائىر تېيىپىچان بىز بىلەن مەڭگۈ ۋىدالاشتى . ئۇ خۇددى
تۇيۇقسىز ئاققان ئاقار يۇلتۇزدەك ئارىمىزدىن بىمەھەل كەتتى .
ئۇ راستىنلا ئارىمىزدىن مەڭگۈ كەتتىمۇ؟! ياق ، ئۇنىڭ 45 يىللىق
ئىجادقا تولغان يالقۇنلۇق ھاياتى ، كۆز ئالدىمىزدا چاقناپ تۇرغان شۆھ-
رەتلىك شېئىرلىرى ، مىللىي ئەدەبىياتنىڭ تەرەققىياتىغا قوشقان ئۆچمەس
تۆھپىسى ھەرگىزمۇ ئارىمىزدىن كەتكىنى يوق ، مەڭگۈ كەتمەيدۇ .
ئۇزاقتىن بۇيان ئۇنىڭ سالامەتلىكى ياخشى بولمىسىمۇ ، لېكىن
ھېچكىم ئۇنى « ئۆلۈم » دېگەن ئاشۇ شۇم سۆز بىلەن باغلاپ تەسەۋۋۇر
قىلمىغان ئىدى . چۈنكى ، كىشىلەرنىڭ نەزىرىدە ، ئۇ ھامان « تۈگمەس
ناخشا » نى يازغان ۋاقىتتىكى جۇشقۇنلۇق تېيىپىچان ياكى « ۋەتەن

ھەققىدە غەزەل « نى يازغاندىكى مەردانە تېپىپچان ۋە ياكى « ئەزرائىل ئالدىدا » نى يازغان ۋاقىتتىكى ئۆلمەس تېپىپچان ئىدى . ۋەھالەنكى ، ئۆلۈم ئاخىر ئۇنى ئېلىپ كەتتى . بۇ رەھىمسىز رېئاللىق ئۇنىڭ بارلىق سەپداشلىرى ، تونۇش - بىلىشلىرى ، شاگىرت ۋە ئىخلاسمەنلىرىنى چوڭقۇر قايغۇغا سالدى . ھەممەيلەن ئۇنىڭ مەردانە ، خۇش چاقچاق ئاۋا-زىنى ئاڭلىيالمىدىغانلىقى ، راۋان ، ھېسسىياتلىق يېڭى شېئىرلىرىنى ئوقۇيالمىدىغانلىقىنى ئويلىغىنىدا ، ھەقىقەتەن ناھايىتى چوڭ بىر نەرسە-سنى يوقىتىپ قويغاندەك ھېس قىلاتتى .

بۈگۈنكى ئاشۇ قايغۇلۇق ، مۇسبەتلىك كۈنلەردە ، ئۇستازىم ، شائىر تېپىپچان توغرىسىدىكى بەزى ئەسلىمە ، خاتىرىلەر مېنىڭ كۆز ئالدىمدا قايتىدىن بىرمۇ بىر نامايان بولۇشقا باشلىدى ...

مەن شائىر تېپىپچان بىلەن باشلانغۇچ مەكتەپتىكى چاغلىرىمدا ، ئۇنىڭ ئەدەبىي ئوقۇشلۇقلارغا كىرگۈزۈلگەن شېئىرلىرى ئارقىلىق تونۇش-قان ئىدىم . بالىلىق ۋاقىتتىكى تەسىرات ناھايىتى چوڭقۇر ھەمدە ئۈنۈملۈك بولدىكەن . شۇ چاغلاردا شائىرنىڭ « كۈز ئاخشىمى » ، « ناخشاك بىلەن » ، « كۆكلەم جىلۋىسى » قاتارلىق جۇشقۇن ، يەڭگىل شېئىرلىرى بىلەن « ت . ئېلىيوپ » دېگەن يېقىملىق نامى ئاۋۋال تىلىمىزغا ، ئاندىن دىلىمىزغا ئورناپ قالغان ئىدى .

تىل دىلىنىڭ ئەينىكى ، دىل روھىنىڭ ئەينىكى دېگەن گەپ بار . مەن ئەنە شۇ ئەينەك ئارقىلىق شائىرنى كۆرگەن ھەم ئۇنىڭغا بىر خىل غايىبانە ئېتىقاد باغلىغان .

يىللار ئۆتتى ، كېيىن مەن ئوقۇش ئۈچۈن ئۈرۈمچىگە كەلدىم . بۇ چاغدا شائىرنىڭ بېشىغا « كۈن » چۈشۈپ ، تۇرپانغا تۆۋەنگە چۈشۈرۈلگەن ئىكەن . شۇنىڭ بىلەن ئۇنى كۆرۈش ۋە ئاددىي ھەۋەسكار سۈپىتىدە ئۇنىڭ بىلەن سىردىشىش ئارزۇيۇم ئەمەلگە ئاشمىدى . لېكىن ، كېيىنكى تەقدىرىمدە كۈتۈلمىگەن ئۆزگىرىش بولدى . ئوقۇشنى تۈگىتىپ شائىر ئىشلىگەن ئىدارىغا خىزمەتكە كەلدىم . شۇنداق قىلىپ ، ئۇنىڭ بى-

لەن كۆرۈشۈش ، سۆزلىشىش ئىمكانىيىتى تۇغۇلدى . ئەپسۇسكى ، مەن بۇ ئىدارىغا كېلىپلا يېزىغا — سوتسىيالىستىك تەربىيە ھەرىكىتىگە كەتتىم . مەن يېزىدىن قايتىپ ئۇزاق ئۆتمەي ، « تارىختا مەسىلى كۆرۈلمىگەن مە- دەنىيەت زور ئىنقىلابى » پارتلىدى . شائىرمۇ مەركىزىي پارتىيە مەكتىپىدىكى ئوقۇشنى بېرىم يولدا توختىتىپ ، ئۈرۈمچىگە قايتۇرۇپ كې- لىنىدى . مەن شۇ چاغدا قەلبىمدىكى بۇ مەشھۇر ئادەم بىلەن ھەقىقىي كۆرۈشۈش پۇرسىتىگە ئىگە بولدۇم . لېكىن ، مېنىڭ بۇ تۇنجى قېتىملىق كۆرۈشۈشۈم تولمۇ غەلبەت بولدى ، يەنى « ئىنقىلابى ئامما » نىڭ « قارا گېزەندە » بىلەن كۆرۈشۈشى بولدى .

ئۇنىڭدىن كېيىنكى ئىشلار ھەممىگە مەلۇم ، شائىرنىڭ بېشىدىكى قالىپلار پارغانسىرى كۆپەيدى ، سىنىپى چەك - چېگرا ئېنىق ئايرىلدى ، شائىر « سىنىپى دۈشمەن » قاتارىدا قوشۇندىن قوغلاپ چىقىرىلدى .

بۇلارنىڭ ھەممىسى كىشىلىك مۇناسىۋەتتە يۈز بەرگەن ئەڭ پاجىئەلىك ئىشلار ئىدى ، ئەلۋەتتە . شائىر بىلەن گەپلىشىش ، بىر يەردە تۇرۇش قەتئىي مەنى قىلىنغان ئىدى . ھېلىمۇ ئېسىمدە ، 1970 - يىلىنىڭ بېشىدا ئىدارىمىزغا ئىشچىلار تەشۋىقات دۈيى بىلەن ھەربىيلەر تەشۋىقات دۈيى كېلىپ ، « كۈرەش قىلىش ، پىپەن قىلىش ، ئۆزگەرتىش » ھەرىكە- تىنى قانات يايدۇردى . بارلىق ئىشچى - خىزمەتچىلەر ئىدارىغا كۆچۈرۈپ كېلىندى . بىر قىسىم ئىشخانلار ياتاق قىلىندى . شۇ چاغدا ، مەن تەقسىمات بويىچە بىر نەچچە يىل بىلەن بىللە تېيىنجان ئېلىپ ياتقان ياتاققا ياتتىم . بۇ چاغدا شائىر پۈتۈن ھەرىكەتنىڭ نۇقتىسى بولۇپ ، كېچە - كۈندۈز مەسىلە تاپشۇراتتى ، تەقەپ ئاستىدا ياشايتتى . شۇنداقتىمۇ ئۇ يە- نىلا خۇش چاقچاق ، ئۈمىدۋار ئىدى . كەچقۇرۇنلىرى ياتاقنىڭ جىمجىت كەيپىياتىنى بۇزۇش ئۈچۈن ئۇنىڭغا - بۇنىڭغا چاقچاق قىلاتتى ، قىزىق - قىزىق لەتپىلەرنى ئېيتاتتى ، بەزىلىرىمىز ئىختىيارسىز كۈلەتتۇق ، تەبىئىي ھالدا چاقچاقلارغا قوشۇلۇپ كېتەتتۇق . كېيىن بۇ ئىش مېنىڭ بېشىمغا بالا بولدى . ھەرىكەتنىڭ ئاخىرىدىكى پارتىيە قۇرۇلۇشى مەزگىلىدە ، بىر

قىسىم ياشلارنى پارتىيىگە قوبۇل قىلماقچى بولدى ، مەنمۇ ئىلتىماس ياز-
 غانلارنىڭ بىرسى ئىدىم ، لېكىن مەن پارتىيىگە قوبۇل قىلىنمىدىم ، بۇنىڭدا
 بىرلا سەۋەب بار ئىدى ، ئۇ بولسىمۇ « سىنىپى مەيدانى مۇستەھكەم
 ئەمەس » دېگەندىن ئىبارەت . بۇ ئەلۋەتتە مېنىڭ شۇ چاغدىكى « قارا
 يىپ » ، « چەت ئەلگە باغلانغان ئۇنسۇر » ، « ئەشەددىي يەرلىك
 مىللەتچى » تېپىپچان ئېلىيوپتىن چەك - چېگرىنى ئايرىماي ، ئۇنىڭ
 گەپ - سۆز ھەم چاقچاقلرىغا ئارىلىشىپ قالغانلىقىمىدىن بولدى . شۇ
 ئىشتىن كېيىن روھىم چۈشۈپ كەتتى . بۇنى تېپىپچان ئېلىيوپ سەزدى
 بولغاي ، بىر كۈنى كەچقۇرۇن : « نېمە بولىدىڭىز ، بۇغۇنۇقۇپ
 يۈرسىزغۇ ؟ » دەپ سورىدى . مەن قىسقىلا قىلىپ : « تەشكىلى مەسىلەم
 ھەل بولمىدى ! » دەپ ، ھەل بولمىغانلىقىڭىز سەۋەبلىرىنى ئېيتتىم . ئۇ
 ئادەم كۈتمىگەن يەردىن ماڭا : « مېنىڭچە ، سىز پارتىيىگە
 ئىزىلىدىكەنسىز ، بۇنىڭغا دىققەت قىلمىسىڭىز بولمايدۇ ، سىز تېخى
 ياش ، ئۆزىڭىزگە قاتتىقراق تەلەپ قويۇڭ ! » دېدى . بۇ گەپ ماڭا
 « كۆتۈرەلمىسەڭ ساڭگىلىتىۋال » دېگەندەك ، تېخىمۇ ئېغىر تۇيۇلدى .
 ئىچىمدە ئاچچىقلاندىم . كۆڭلۈمدە : « مەن قىزىل بايراق ئاستىدا ئۆسكەن
 بىر ياش ، پارتىيىگە ئىزىلىمەي كىمگە ئىزىلىنمەيمەن » دەپ ئويلىدىم...

مانا شۇ ئىشلار بولۇپ ، ئارىدىن توپتوغرا 14 يىل ئۆتكەندىن
 كېيىن ، تېپىپچان ئاكا مېنى پارتىيىگە تونۇشتۇردى ھەمدە مەنمۇ ھەممە
 جەھەتتىن خېلى چوڭقۇر تەربىيىگە ئىگە بولغان بىر پارتىيە ئەزاسىغا
 ئايلاندىم .

شۇنىڭدىن كېيىن بىر نەچچە يىللار ئۆتۈپ كەتتى . شائىر بىلەن
 1974 - يىلى قىشتا ، تۇرپان سەپىرىدە يەنە بىر قېتىم ھەمسۆھبەت
 بولدۇم . مەرھۇم پەتتارجان مۇھەممىدى بىزنى توپىغا تەكلىپ قىلغان
 ئىدى . بۇ چاغدا تېپىپچان ئاكا تۆۋەنگە چۈشۈرۈلگەن يەردىن قايتىپ
 كەلگەن بولسىمۇ ، لېكىن مەسىلىسى تېخى ئۇزۇل - كېسىل بىر تەرەپ
 بولماي ئۆيىدە دەم ئېلىپ تۇرغان ئىدى . بىز — تېپىپچان ئاكا ، رەپىقىسى

خەلچەم ۋە مەن كەچلىك پويىز بىلەن مېڭىپ ، تاڭغا يېقىن تارلاڭ بېكىتىگە يېتىپ باردۇق . ئۇ يەردە بىزنى بىر ئېشەك ھارۋىسى كۈتۈپ تۇرغان ئىكەن . بىز تۇرپان ۋادىسىغا قاراپ خۇددى كۈمۈش لېنىدەك سوزۇلۇپ ياتقان تارلاڭ ئۆستىكىنى ياقىلاپ يۈرۈپ كەتتۇق . سۈبھى ئەمەنلا كۆتۈرۈلگەن ئىدى ، ھاۋا سوغۇق ، تاغ تەرەپتىن ئاچچىق تاغ شامىلى ئۇرۇپ تۇراتتى . بىز جۇۋا ، كۆرىپلەرگە يۆگىنىۋالغان ئىدۇق . ھارۋىنىڭ يېنىك تەۋرىنىشى بىلەن مېنى شېرىن ئۇيقۇ باستى ، خەلچەممۇ مۇگدەپ قالغان ئىدى . شائىر بىزنى ئويغىتىپ :

— قاراڭلار سىلەرنى ، جاھاننىڭ كۆزى ئەمدى ئېچىلىۋاتسا ، سىلەر كۆزۈڭلارنى يۇمۇۋالغىنىڭلار نېمىسى ؟ ! تەبىئەتنىڭ سەھەردىكى بۇ گۈزەللىكىنى كۆرمىدىڭلارمۇ ؟ ئوبدان كۆرۈڭلار ، ئادەمنىڭ يۈرىكى ياپراپ قالىدۇ ، — دېدى .

تېيىپچان ئاكىنىڭ يىراقلارغا تىكىلگەن كۆزلىرى ئوتتەك يېنىپ كەتكەن ئىدى . ئۇ ئۇيۇقتا قىزىرىپ كۆتۈرۈلگەن كۆركەم تاڭ شەپقىتىگە ، چەكسىز سوزۇلۇپ ياتقان مۇنبەت ۋادىغا ، ئاتا - بوۋىلارنىڭ ئېسىل ناما - يەندىسى بولغان كارىزىلارغا شائىرانە نەزەر ، شائىرانە تەپەككۈر ، شائىرانە ھاياجان بىلەن تويماي قارايتتى . بىر ئازدىن كېيىن ، شائىر خۇددى تەبىئەتكە خىتاب قىلغاندەك ، مەردانە ، يېقىملىق ئاۋازدا تۆۋەندىكى ئىككى مىسرا شېئىرنى دېكلاماتسىيە قىلدى :

يەتمەكلىك ئېرۇر مۇشكۈل ، مەقسەتكە يېتەر كىم بار ،
كۈن خىرەيۇ ، تۈن تېرەن ، ئات ئاقساق ، يول تايغاق .

...

شائىر چوڭقۇر بىر خۇرسىنىپ جىم بولدى . مەن قىزىقىپ سورىدىم :

— ئەتىگەندىلا ئىلھام كەپتۇ - دە ! ھازىرلا كۆڭلىڭىزدە يازدىڭىزغۇ دەيمەن ، داۋامى باردۇ ؟
ئۇ ئاستا بېشىنى چايقىدى :

— ياق ، بۇ مېنىڭ ئەمەس ، ناۋايىنىڭ غەزىلى .

مەن شۇ ھامان غەزەلنى كىچىككىنە خاتىرە دەپتىرىمگە يېزىۋالدىم .
بۇ قىسقىلا ئىككى مىسرا غەزەلدە شائىرنىڭ شۇ چاغدىكى ھەسرەتى ، نا-
تۋانلىقى ۋە رېئاللىققا بولغان نارازىلىقى مۇجەسسەملەنگەن ئىدى .

بىز تۇرپاندا بىر نەچچە كۈن تۇردۇق . بۇ جەرياندا شائىرنىڭ
مەندە قالدۇرغان ئەڭ چوڭقۇر تەسىراتى — ئۇنىڭ ئەدەبىياتقا بولغان
چوڭقۇر ، يۈكسەك مۇھەببىتى ئىدى . راستىنى ئېيتسام ، مەندە ئۇ چاغلاردا
پېشقەدەم يازغۇچى ، شائىرلارنىڭ بېشىغا كەلگەن بەھۇدە كۈلپەتلەرنى
كۆرۈش نەتىجىسىدە ئەدەبىياتتىن سوۋۇش ، ئىجادىيەتتىن يالنىيىش خا-
ھىشى تۇغۇلغان ئىدى . لېكىن ، مەن ئەدەبىيات ئۈچۈنلا شۇنچە
بالايىئاپەتلەرنى بېشىدىن كەچۈرگەن شائىرنىڭ ۋۇجۇدىدىن ھېچقانداق
چۈشكۈنلۈك ۋە ئۈمىدسىزلىكلەرنى كۆرمىدىم . ئۇ ئازغىنا ۋاقىتتىمۇ بوشقا
ئۆتكۈزمەي ئوقۇيتتى ، ئويلايتتى ، مۇلاھىزە قىلاتتى . شۇ كۈنلەردە بولغان
بىر ئىش ھازىرقىدەك ئېسىمدە تۇرۇپتۇ :

بىر كۈنى تاڭ سەھەردە ناھايىتى يېقىملىق ، خۇش نەپەس بىر
ئاۋازدىن ئويغىنىپ كەتتىم . ئاستا كۆزۈمنى ئاچسام ، شائىر تېپىپچان
ياتقان ئورنىدا يوتقاننى دۈمبىسىگە ئارتىپ يۈكۈنۈپ ئولتۇرۇپ ، ئىككى
ياققا يېنىك تەۋرەنگىنىچە بىر نەرسىلەرنى ئوقۇۋېتىپتۇ . مەن خىيالىمدا :
« بۇ ئادەمنى كىشىلەر تېپىپ قارىي دەيدىكەن ، بەلكىم ئۇ قۇرئان
ئوقۇۋاتقان ئوخشايدۇ » دەپ ئويلىدىم . لېكىن ئوبدانراق زەن سېلىپ ،
ئوقۇۋاتقان نەرسىلەرنىڭ ئايەت ئەمەس ، شېئىر ئىكەنلىكىنى پەرق ئەتتىم .
بېشىمنى كۆتۈرۈپ قارىسام ، ياستۇق ئۈستىدە كونا بىر كىتاب ئېچىقلىق
تۇرۇپتۇ . شائىر ئوقۇشتىن توختىغاندا ، مەن تەئەججۇپ بىلەن سورىدىم :

— شۇ كۈنلەردىمۇ بۇ نەرسىلەر كۆڭلىڭىزگە سىغامدۇ ؟

ئۇ كىتابنى ۋاراقلاۋېتىپ :

— شائىرنىڭ كۆڭلى دەريادەك كەڭ بولۇشى كېرەك . شائىرنىڭ

كۆڭلىگە ھەممە نەرسە سىغىمسا بولمايدۇ ، پەقەت بىرلا نەرسە —

ساختىلىق ، يالغانچىلىق سىغماسلىقى كېرەك ! — دېدى ۋە بىر ئاز تۇ-
رۇۋېلىپ سۆزىنى داۋاملاشتۇردى ، — بۇ ئىش ماڭا خۇمار ، ئوقۇمىسام ،
يازمىسام تۇرالمايمەن . لېكىن ھازىر نېمىنى يازمەن ؟ بېشىمنى قىمىرلاتسام
تورۇسقا تېگىدۇ ، قولۇمنى مىدىرلاتسام تامغا تېگىدۇ . شۇڭا ، ئەڭ ياخ-
شىسى ، ھازىرچە ئوقۇپ تۇراي ، ھامان يازىدىغان كۈنلەر كېلىدۇ ،
شۇڭىچە ئوقۇپ ، مۇتالىئە قىلىپ تۇراي ، ياخشى كىتاب ئادەمگە قانات
بېغىشلايدۇ ، بۇمۇ خۇددى پىچاقنى بىلەپ تۇرغاندەكلا ئىش !

بۇ سۆز خۇددى ماڭىلا قارىتىپ ئېيتىلغاندەك ، ماڭا قاتتىق تەسىر
قىلدى . مەن يازغۇچى بولىمەن دەپ يۈرگەن بىر ھەۋەسكار بولساممۇ ،
لېكىن ئەدەبىياتقا ، ھاياتقا ، ئۆگىنىشكە بولغان مۇھەببىتىمنىڭ ئۈنچىلىك
كۈچلۈك ، مۇستەھكەم ئەمەسلىكىنى ئويلاپ ، ئىچىمدە قاتتىق خىجىل
بولدۇم . خىجىللىقىمنى يوشۇرۇش ئۈچۈن ، نەزىرىمنى شائىرنىڭ
قوللىدىكى كىتابقا ئاغدۇردۇم :

— بۇ قايسى كىتاب ؟ كونا كىتابتەك قىلىدىغۇ ؟

— ھەئە ، كونا كىتاب ، ناۋايىنىڭ « خەزانىپول مەئان » دېگەن
دىۋانىنىڭ « غەرايىبوس - سىغار » (« ياشلىق ھۈنەرلىرى ») ناملىق
بىرىنچى كىتابى ، — دېدى شائىر ۋە بىردىنلا جانلىنىپ چۈشەندۈرۈشكە
باشلىدى ، — بۇنىڭدىكى غەزەللەر ناھايىتى چىرايلىق ، لىرىك يېزىلغان ،
شەكلىمۇ خىلمۇ خىل . مۇشۇ بىر دىۋاندىلا ئارۇز ۋەزىنىنىڭ « ھەزەج
بەھرى » ، « رەجەز بەھرى » ، « رەمەل بەھرى » قاتارلىق توققۇز بەھرى
قوللىنىلغان . ئاڭلاپ بېقىڭ ، مەن سىزگە بىرىنچى غەزەلنى ئوقۇپ بېرەي :

ئەشرەقەتمەن ، ئەكسى شەمسىل ، كەئسى ئەنۋارۇل ھۇدا ،
يارى ئەكسىن مەيدە كۆردەپ ، جامىدىن چىقتى سادا .

بۇنى نەسىر بويىچە يەشسەك مۇنداق بولىدۇ :

ھىدايەتنىڭ نۇرى قەدەھ ئىچىدە قۇياشتەك ئەكس ئېتىپ چىقتى ،
يارىڭنىڭ جامالىنى مۇشۇ يەردە كۆرگىن دەپ جامىدىن سادا چىقتى !

بىز كىچىك چاغلاردا موللاملار ئۆگەتكەن بۇ غەزەلنى بالىلار بىلەن
ئاھاڭغا كەلتۈرۈپ مۇنداق يادلايتتۇق :

ئەشرە قەتمەن ، ئەسكى كەتمەن ، پالتا - كۈرچەك ، لاخشىگر ،
ئالتە تىيىنغا تاڭگا ئالدىم ، يەتتە تىيىنغا مۇشكىر .

ھەر ئىككىمىز كۈلۈشۈپ كەتتۇق . شائىر بالىلىق چاغلىرىنى
ئەسلەپ ناھايىتى ھۇزۇرلانغان ئىدى . ئۇ يەنە ئارقىدىنلا مۇنداق دېدى :
— ئۇ چاغدا بەزى تالىپلار ناۋايىنى قارىسىغا يادلاۋېرىپ ، شې-
ئىرلارنىڭ مەنىسىنى چۈشەنمەي ، زېرىككەنلىكىدىن ناۋايى توغرىسىدا
مۇنداق بېيىتلارنى توقۇشقان .

ئەي ناۋايى خام قاپاق ، قايماق سېتىپ قارىڭنى باق .
بىر بېيىتنى ئوقۇيالماي ، كۆزلىرىڭ بولدى چاپاق !

شائىر يەنە ھۇزۇرلىنىپ كۈلدى ، ئۆتكەن ئىشلار ئۇنىڭغا دىلگەش-
لىك ، ئازادلىك ۋە ئاراملىق بېغىشلىغان ئىدى . ئۇ كىيىملىرىنى
كېيىۋېتىپ ، يەنە شېئىرىيەت توغرىسىدا سۆز باشلىدى :
— كىلاسسىك شېئىرىيىتىمىز شەكىلگە بەكمۇ باي ، بىز تېخى ئۇ-
نىڭ ئوندىن بىر قىسمىنىمۇ ئۆگىنىپ بولالمىدۇق . مەدرىستىكى تالىپلار
ئارىسىدا « مۇئەمما » كەڭ تارقالغان . بۇ شېئىرىيىتىمىزدىكى تېپىشماق
شەكلى بولۇپ ، زېھنىنى ئۆتكۈرلەشتۈرۈش ، تىلنى راۋانلاشتۇرۇشتا بەك
مۇھىم . مەن سىزگە بىرنى ئوقۇپ بېرەي ، تېپىپ بېقىڭ :

موللىنىڭ بېشىنى كەس ، مامات بولسۇن ،
قەبرى ئارا كۆمگىن ئۇنى ، ھايات بولسۇن .

...

مېنىڭ بۇنداق شەكىلدىكى شېئىرنى تۇنجى قېتىم ئاڭلىشىم ئىدى ،

شۇڭا دەماللىققا ئۇنىڭ مەنىسىنى يېشىپ بېرەلمىدىم . ئاخىر تېپىپچان ئاكا
ئۆزى يېشىپ بەردى :

— بۇ ئىككى مىسرا بېيتتىن « قەمبەر » دېگەن ئىسىم چىقىدۇ . بۇ
كونىچە « قەمبەر » دەپ يېزىلىدۇ .

شۇ كۈنى ئەتىگەندە ئورۇندىن قوپقۇچە بولغان ئارىلىقتا بولغان
قىسقىچە سۆھبىتىمىز مەندە ئۇنتۇلغۇسىز تەسىرات قالدۇردى . بېشىدىن
شۇنچە ئېغىر قىسمەتلەرنى ئۆتكۈزگەن ۋە شۇ كۈنلەردىمۇ قاتمۇ قات
روھىي كىشەنلەردىن تېخى تولۇق قۇتۇلمىغان شائىرنىڭ شۇنچە جۇش-
قۇن ، ئۈمىدۋار ھەم خۇش چاقچاقلىقى مېنى چوڭقۇر ئويغا سالدى . مەن
شۇ چاغدىلا ئۇنىڭ پاچىئەلىك تەقدىرىنى كۈلكە بىلەن كۈتۈۋالالايدىغان ،
قاراڭغۇلۇق ئىچىدە يوزۇقلۇقنى كۆرەلەيدىغان ، بەختسىزلىك ئىچىدىن
ھۇزۇر - ھالاۋەت تاپالايدىغان ئادەم ئىكەنلىكىنى بىلىۋالغان ئىدىم .

تۇرپاندا بولغان بىر نەچچە كۈن ئىچىدە شائىر ئۇ يەرنىڭ
ئەتىۋارلىق مېھمىنىغا ئايلاندى . ئوقۇتقۇچىلار ، ئارتىسلار ، ھەۋەسكارلار
ئۇنى قىزغىن قارشى ئالدى . شائىرنىڭ ئۇ يەردىكى ئىجتىمائىي ، ئاممىۋى
ئاساسى ھەقىقەتەنمۇ ھەيران قالغۇدەك چوڭقۇر ئىدى . ئۇنىڭ زىيالىيلار
ئىچىدىلا ئەمەس ، ئاددىي پۇقرالار ئىچىدىمۇ ئابرويى چوڭ ئىدى .
دېھقانلاردىن سىرداش ئۈلپەتلىرى بار ئىدى .

*

*

سەمىمىيلىك دۇنيادىكى يۈزلىگەن ، مىڭلىغان مەۋجۇداتلار ئىچىدە
ئادەمگىلا خاس مۇھىم ئامىللارنىڭ بىرى .

شائىر تېپىپچان ئادەملەرگە سەمىمىي مۇئامىلە قىلاتتى ، ئۇنىڭ
كۆڭلى تۈز ، ئوچۇق - يورۇق ئىدى ، كۆڭلىدە نېمە بولسا شۇنى ئېيتىدۇ .
ۋېرەتتى ھەم باشقىلاردىنمۇ شۇنى تەلەپ قىلاتتى . بۇ ھال ئۇنىڭ ئۆز
ئىجادىيىتىگە قانداق مۇئامىلە قىلىشىدا ئوچۇق ئىپادىلىنىپ تۇرىدۇ .

1985 - يىلى شائىر تەھرىر بۆلۈمىگە بىر تۈركۈم شېئىر بەردى .

شېئىرىيەت گۇرۇپپىسىدىكى تەھرىرلەر قولمۇ قول كۆرۈپ ، ئاخىرىدا مېنىڭ بىر تەرەپ قىلىشىغا سۇندى . قارىسام بەزى شېئىرلارغا تەھرىر- لەرنىڭ پىكىرلىرى باردەك قىلاتتى . مەنمۇ قايتا - قايتا ئوقۇپ سېلىشتۇرۇپ باقتىم . ئىككى پارچە شېئىر ماڭمۇ سەل بوشراق تۇيۇلدى . ئەتىسى شائىر تۇيۇقسىز بىر ئىش بىلەن ئىشخاناغا كىرىپ قالدى . مەن شۇھامان شېئىرلار توغرىسىدا سۆز ئېچىپ :

— تېپىپچان ئاكا ، شېئىرلىرىڭنى ھەممىمىز قىزىقىپ كۆردۈك . لېكىن ئىككى پارچە شېئىرىڭنى بويىڭىز بىلەن ئۆلچىسەك ، سەل - پەل پاكاردەك قىلىدۇ ، قانداق قىلساق بولار ؟ — دېدىم .

— قانداق قىلاتتىڭىز ، — دېدى ئۇ ئوچۇق - يورۇقلۇق بىلەن ، — بويۇم بىلەن تەڭ كەلگىنىنى بېرىسىز ، پاكار بولۇپ قالغانلىرى قېلىۋەرمەمدۇ ! تەھرىرلەرگە ئېيتىپ قويۇڭ ، نامدارلارنىڭ شېئىرلىرى كەلسە ئۈچە قورۇنۇپ كەتمسۇن ، ھەممەيلەنگە ئوخشاش كۆزدە قارىسا بولۇۋېرىدۇ . بىزمۇ ئەۋلىيا ئەمەس ، يازغانلىرىمىزدا ھامان ئۇنداق - مۇنداق يېتەرسىزلىكلەر بولۇپ تۇرىدۇ .

ئۇ ھەقىقەتەن تەھرىر بۆلۈمىگە ئۆز ئەسەرلىرى توغرىسىدا ئەزەل-دىن يولسىز تەلەپلەرنى قويغان ئەمەس ، تەھرىرلەرنى ھەمىشە ھۈرمەت قىلاتتى ، تەھرىرلەرنىڭ ھوقۇقىغا ئارىلاشمايتتى ، پىكىرلىرىنى سەمىمىي قوبۇل قىلاتتى . ئۇ ئىجادىيەتتە سەمىمىي ، تەلەپچان ئىدى . ئەسەرلىرىگە خۇددى ھيوگوننىڭ : « شائىرنىڭ تەبىئەتتىن ئىبارەت بىر ئۆلگىسى ۋە ھەقىقەتتىن ئىبارەت بىر يېتەكچىسى بولۇشى كېرەك . ئۇ ئاللىبۇرۇن يېزىلىپ بولغان نەرسىلەر ئۈستىدە قەلەم تەۋرەتمەستىن ، بەلكى ئىجاد-يەت ئۈستىدە زېھنىنى ۋە يۈرەك قېنىنى سەرپ قىلىشى كېرەك » دېگەندەك تەلەپ بىلەن ئەستايىدىل ئىشلەيتتى . ئۇنىڭ ھەر بىر شېئىرىدىن يېڭىلىق ئۇرغۇپ تۇراتتى ، پىكىرى ، شەكلى يېڭى ئىدى ، ئۇنىڭ ھەقىقىتى چىنلىق ئىدى . ئۇ پۈتكۈل ئىجادىيەتنىڭ ئاساسىي قىسمىدا :

شېئىر يازمىقىم ھەۋەستىن ئەمەس ،

مەن ئۈچۈن شېئىر ۋىجدان ئىشى ، بەس .
پىكىر — يۈرىكىم ، مىسرالار — تومۇر ،
ھەرپلەر — قېنىم ، ۋەزىنلەر — نەپەس !

دېگەن ئەقىدىسىنى ، لەۋزىنى ئىشقا ئاشۇردى .

شائىر ئۆزىگىلا قاتتىق تەلەپ قويۇپ قالماي ، باشقىلارغىمۇ ئوخشاشلا قاتتىق تەلەپ قويايتتى ھەم كۆيۈنەتتى . ئەدەبىياتىمىزدا مەيدانغا كەلگەن ھەر بىر نەتىجىدىن خۇشاللىناتتى . بولۇپمۇ ياشلارنىڭ نەتىجىسىدىن ، يۈكسىلىشىدىن چوڭقۇر پەخىرلىنەتتى . شۇ يىللاردا ئارقا - ئارقىدىن مەيدانغا چىققان بىر تۈركۈم جۇشقۇن ، ئۈمىدلىك ، ئىقتىدارلىق ياشلار شائىرنىڭ دىققىتىنى تارتتى . بۇ جەھەتتە ئۇ چوڭ - كىچىك سورۇنلاردا ھاياجانلىنىپ ، تەسىرلىنىپ سۆزلەيتتى . كېيىنچە سۆز بىلەن قايىل قىلىپ قالماي ، قولغا قەلەم ئېلىپ ، ئۇلارنىڭ نەتىجىلىرىنى يۈكسەك باھالىدى ، ئوبزورلار يېزىپ ئۇلارغا ئىلھام بەردى ، ئۇلارنى يېتەكلىدى .

مەسىلەن ، 1984 - يىلى ياش شائىر ئەركىن ئىبراھىمنىڭ يېڭىدىن ئېلان قىلىنغان بىر تۈركۈم شېئىرلىرى توغرىسىدا « نۇر ئوغل - نىڭ ناخشىسى » ناملىق ئوبزور يېزىپ ، « تارىم » ژۇرنىلىنىڭ شۇ يىللىق 5 - سانىدا ئېلان قىلدۇردى . ياش شائىرە گۈلباھار مەمتىمنىڭ بىر قىسىم لىرىكىلىرى توغرىسىدىمۇ تەھرىر بۆلۈمىدە تەسىراتىنى سۆزلەپ ، بۇنداق ئۈمىدلىك ياشلارنى نۇقتىلىق تەربىيەلەش ، ھەر خىل ئۇسۇل بىلەن ئالاقىلىشىپ ، داۋاملىق ئىلھام بېرىپ تۇرۇش توغرىسىدا مەسلىھەت بېرىپ تۇردى .

كېيىنكى يىللاردا مەن شائىر بىلەن بىر قورۇدا ئولتۇردۇم . ئۇنىڭ بىلەن ھەمىشە دېگۈدەك ئۇچرىشىپ تۇرىدىغان بولدۇق . ئۇ قورۇپىمىز - دىكى كىچىككىنە باغچىنىڭ ئىشچان باغۋىنى ئىدى . ئۇ ھەر كۈنى تاڭ سەھەردە باغقا چىقىۋېلىپ ، گۈللەرنى پەرۋىش قىلاتتى ، ياۋا ئوتلارنى يۇلاتتى ، دەل - دەرەخلەرنى سۇغراتتى . ئۇنىڭ قولى ئىشتىن بوشىغان چاغدا بىز ھايات توغرىسىدا ، ئەدەبىيات توغرىسىدا ۋە ھەر خىل يېڭىلىقلار

توغرىسىدا كەڭ - كۈشادە پاراڭلىشاتتۇق . بىر كۈنى تېيىپجان ئاكا ماڭا شۇ چاغدا ئېلان قىلىنىپ ، جەمئىيەتتە ئاز - تولا ئىنكاس قوزغىغان « خەير - خوش ، توققۇز كۈنلۈك ماكان » دېگەن ھېكايەم توغرىسىدا سۆز ئېچىپ :

— ھېكايىڭىزنى دەسلەپ كۆرمەپتىكەنمەن ، جەمئىيەتتىكى ئىند كاسلارنى ئاڭلاپ قىزىقىپ ئوقۇپ باقتىم . ھەقىقەتەن مېنىمۇ قىزىقتۇردى . ھاياتقا خېلى ئىچكىرىلەپ كىرىپسىز ، ئاڭلىسام ، بەزىلەر ئۆزىگە ئەپكەت كەن ئوخشايدۇ ، بۇمۇ ياخشى بولغىنى ، بىر ئەسەر ئېلان قىلىنغاندىن كېيىن يا ئېچىشتۇرمىسا ، يا قىچىشتۇرمىسا ، ئۇنىڭ ئىجتىمائىي ئۈنۈمىنى نېمىدېيىش كېرەك ؟ ! مېنىڭچە ، كىم ئۆزىگە ئالغان بولسا ، خۇددى قىچىشقان يەردە بۇرگە بار دېگەندەك گەپ بولىدۇ ! — دېدى .

— ئۇغۇ شۇنداق ، تېيىپجان ئاكا ، — دېدىمەن . شۇ چاغلاردا بو- لۇۋاتقان گەپ - سۆزلەرنى قىسقىچە چۈشەندۈرۈپ ، — لېكىن بەزى ئادەملەر ئۆزىنى قويايماي قاپتۇ ، ھېكايە ئۈستىدىن خېلى - خېلى يەر- لەرگىچە ئەرز - شىكايەت قىلىپ ، خۇددى مېنى بىر نەرسە قىلىۋېتىدىغاندەك ئەلپازادا ئىش قىلىشىۋېتىپتۇ ! ...

— قولىدىن كەلسە مۇشۇ ئىش ئۈچۈن سىزنى سوت مەيدانىغا بىر تارتىپ چىقارسا ياخشى بولاتتى ! — دېدى شائىر بىردىنلا جىددىي تۇس ئېلىپ ، — شۇ چاغدا مانا بىز ئاقلغۇچى بولۇپ ، ئەدەبىياتنىڭ نېمىلى- كىنى چۈشەنمەيدىغان ، ئىدىيىسى كونا قېلىپتىكى ئاشۇنداق قاتمال ئادەملەر بىلەن يۈزمۇ يۈز سۆزلىشەتتۇق ! بىر يازغۇچى ئىجتىمائىي تۈر- مۇشتىكى ئاشۇنداق رەزىل ئىللەتلەرنىمۇ پاش قىلىپ يازالمىسا ، ئۇنى قانداقمۇ دەۋرنىڭ ۋىجدانى دېگىلى بولىدۇ ؟ ! مەيلى ، ئايرىم ئادەملەر نېمە دېسە دەۋەرسۇن ، سىز ئالدى بىلەن خەلقنىڭ كۆڭلىدىكى گەپنى قىلىدىڭىز ، پارتىيىنىڭ پاكلىقىنى قوغداش يولىدا دادىللىق بىلەن قەلەم تەۋرەتتىڭىز ، ھەقىقەت سىز تەرەپتە !

شۇ كۈنى قەدىردان ئۇستازىم تېيىپجان ماڭا ئالەمچە ھېسداشلىق

قىلدى ، ئىلھام بەردى ، مەدەتكار بولدى . ئىجادىيىتىمدە قولغا كەلتۈرگەن كىچىككىنە مۇۋەپپەقىيەت ئۇنى ھەقىقەتەن سۆيۈندۈرگەن ، خۇشال قىلغان ۋە ئۈمىدلىنىدۇرگەن ئىدى .

قىسقىسى ، مىللىي ئەدەبىياتنى گۈللەندۈرۈش ، ئىجادىيەت قوشۇ-نىنى ئۆستۈرۈش شائىرنىڭ ھەردەملىك خىيالى ، ئارزۇسى ۋە پائالىيەت نۇقتىسى ئىدى . بۇ يولدا تاشلانغان ھەر بىر قەدەم ئۇنىڭ ئۈچۈن قىممەتلىك تۇيۇلاتتى . شۇڭا ، ئەدەبىي ھاياتىمىزدا يۈز بەرگەن كىچىككىنە بىر يېڭىلىقمۇ شائىرنى چوڭقۇر ھاياجانلاندۇراتتى ، خۇشال قىلاتتى . 1988 - يىلى 6 - ئايدا مەرھۇم ئابدۇكېرىم خوجىغا تەزىيە بىلدۈرۈش مۇراسىمى ئۆتكۈزۈلدى . ئەتىسى تېيىپجان ئاكا قورۇدا مېنى چاقىرىپ :

— سىزنىڭچە ، تۈنۈگۈنكى تەزىيە يىغىنى قانداقراق بولدى ؟ — دەپ سورىدى . قارىسام ، شائىرنىڭ روھى كۆتۈرەڭگۈ ، كەيپى چاغ ئىدى .

— ياخشى بولدى ، — دېدىمەن ئەينەن تەسىراتىمنى سۆزلەپ ، — ھەر ھالدا يازغۇچى ، شائىرلارنىڭ ئۆزىگە تۇشلۇق ئېتىبارى بارلىقىغا بۈگۈن خېلى ئىشەندىم .

— يەنە بىر مۇھىم نۇقتا بار ، — دېدى شائىر چۈشەندۈرۈپ ، — ئۇ بولسىمۇ ، پارتىيە ۋە ھۆكۈمەتنىڭ بىزگە بولغان ئىشەنچى . تۈنۈگۈن كۆردىڭىز ، پارتىيە ۋە ھۆكۈمەتنىڭ ھەممە مەسئۇللىرى ئۆزلۈكىدىن كەلدى ، بىز بىلەن بىللە كۆز يېشى قىلدى . بۇنىڭ خەلققە ۋە سىرتقا بولغان تەسىرى كىچىك ئەمەس . بايا ئابلىز نازىرى بىلەن دېيىشتۇق ، سىز مۇشۇ ھەقتە بىرەر نەسىر بولامدۇ ، خاتىرە بولامدۇ يازسىڭىز قانداق ؟ بۇ ئىش گېزىت - ژۇرناللاردا ئېلان قىلىنسا ، ئۇنىڭ تەسىرى تېخىمۇ كېڭىيىدۇ . پارتىيە ، ھۆكۈمەتنىڭ بىزگە قىلىۋاتقان بۇنداق چوڭ غەمخورلۇقى ، ئېتىبارىنى ھەممەيلەننىڭ كۆرگىنى ، ئاڭلىغىنى ياخشى ...

دەرۋەقە ، شۇ كۈندىكى يىغىن ھەقىقەتەنمۇ داغدۇغىلىق ئۆتكۈ-زۈلگەن ئىدى . يىغىنغا ئاپتونوم رايونلۇق پارتكوم ۋە خەلق ھۆكۈمىتىنىڭ

شۇجىسى، رەئىسلىرى ئۆزلۈكىدىن كەلدى. ئىدارىمىزنىڭ رەھبەرلىرىدىن بىرسى مەرھۇمنىڭ مەمۇرىي دەرىجىسى نازىر ياكى مۇئاۋىن نازىر دەرىجىلىك بولمىغاچقا، پارتىيە، ھۆكۈمەتتىكى رەھبەرلەرنىڭ ھەممىسىنى تەزىيە يىغىنىغا تەكلىپ قىلىشقا پىئىنالمىغانلىقىنى ئېيتقاندا، يولداش سۇڭ خەنلىياڭ جىددىي ھالدا: «يازغۇچى، شائىرلارنىڭ بۇنداق دەرىجە ئايرىمىسى بولمايدۇ، ئۇلارنىڭ دەرىجىسىنى ياراتقان ئىجادىي مېۋىسى، خەلق ئىچىدىكى ھۆرمىتى بىلەن ئۆلچەش كېرەك، ئۇلارنىڭ دەرىجىسىنى خەلق بېرىدۇ» دېگەن ئىدى. بۇ سۆز يالغۇز مەرھۇم ئابدۇكېرىم خوجىغا خىلا قارىتىپ ئېيتىلغان بولماستىن، بەلكى بىر پارتىيە رەھبىرىنىڭ پۈتۈن يازغۇچى، شائىرلارغا بەرگەن يۈكسەك باھاسى ۋە قىزغىن ئۈمىدى ئىدى.

تېخىيىچان ئېلىيۇپ شۇ كۈندىكى تەزىيە يىغىنىدىن ئەنە شۇنداق چوڭقۇر تەسىرات ئالغان ۋە پارتىيە، ھۆكۈمەت مەسئۇللىرىنىڭ بۇ ئەمەلىي ھەرىكىتىدىن قاتتىق تەسىرلەنگەن ئىدى. بۇ ئىش خېلى ئۇزاققىچە شائىرنىڭ خىيالىدىن كۆتۈرۈلمىدى. 1988 - يىلى 8 - ئايدا، مەن شائىر بىلەن بىللە مەملىكەت بويىچە غۇلجىدا ئېچىلغان ئەدەبىي تەرجىمانلار يىغىنىغا قاتنىشىش ئۈچۈن يولغا چىقتىم. بىر مەنزىل يول يۈرگەندىن كېيىن، ئۇ مەندىن شۇ ئىشنى يەنە سورىدى: — ئابدۇكېرىم خوجىنىڭ تەزىيە يىغىنى توغرىسىدىكى نەرسىنى قانداق قىلىدىڭىز؟

مەن خىجىللىقىمنى بىلدۈرۈپ:

— شۇ ۋاقىتنىڭ ئۆزىدىلا دەرھال بىر تەرەپ قىلماپتىمەن، كېيىن ئۇ توغرىدىكى تەسىراتلار ئاستا - ئاستا ئېسىمدىن كۆتۈرۈلۈپ كېتىپ، ئىلھامم كەلمىدى، — دېدىم.

ئەھۋال راستتىنلا شۇنداق ئىدى. شائىر ماڭا بۇ ئىشنى ئېيتقان چاغدا، قولۇمدا باشقا بىر ئىش بولغاچقا، شۇ ھامان كىرىشىپ كېتەلمىدىم، كېيىنچە تەسىراتىم سۇسلىشىپ، ئىلھامم قېچىپ كەتكەن ئىدى.

تېپىپجان ئاكا بىر ئاز ئەپسۇسلانغاندەك بولۇپ :

— بىز بەزى ئىشلارنى بەكمۇ سەل چاغلايمىز ، بەزىدە ناھايىتى ئاددىي ئىشلاردىن چوڭ ھەقىقەتنى كۆرۈۋالغىلى بولىدۇ . ئاشۇ كۈندىكى يىغىن گەرچە يىغا - زارىغا توشقان تەزىيە يىغىنى بولسىمۇ ، لېكىن ئەدەبىي ھاياتىمىزدا كىشىنى خۇشال قىلىدىغان ، سۆيۈندۈرىدىغان ، ئۆزىدىن مەنئەندۈرىدىغان يىغىن بولغان ئىدى .

ئۇ بىردەم جىم بولۇپ قالدى . چىرايمۇ تۇرۇلگەن ئىدى . كېيىن يەنە كەيپىياتىنى توغرىلاپ سۆزىنى داۋام قىلدى :

— ئۇ كۈنى سۇڭ خەنلىياڭ شۇ جىننىڭ ئېيتقان ئاشۇ بىر ئېغىز سۆزى ناھايىتى جايىدا بولدى . ھەقىقەتەنمۇ يازغۇچى ، شائىر دېگەن ناھايىتى شۆھرەتلىك ، ئۇلۇغ نام ، ئۇنى ھەر قاندىق دەرىجە بىلەن ئۆلچەمگىلى بولمايدۇ . ئۇ ئىنسان روھىنىڭ ئىنژېنېرى بولۇپلا قالماستىن ، بەلكى ئەخلاقنىڭ سىمۋولى . ئەجدادلارنىڭ ، ئىنسانلارنىڭ ئەقىل - پاراستى ، ئىلىم - پەن دۇراندانلىرى ئاشۇ يازغۇچى ، شائىرلارنىڭ قەلىمى ئارقىلىق كىشىلەرگە يېتىپ كېلىدۇ . لېكىن ، بىز بۇ ئۇلۇغ نامنىڭ ھۆددىسىدىن قانچىلىك چىقتۇق ؟ مەن تېخى بىر نەرسە دېيەلمەيمەن . ئۆزىنى يازغۇچى ، شائىر دەپ ئاتىغان ھەر بىر ئادەم بۇ نامغا ئۆزىنىڭ مۇناسىپ كېلىدىغان - كەلمەيدىغانلىقىنى سېلىشتۇرۇپ تۇرۇشى كېرەك ، ئەلۋەتتە !

مەن شائىرنىڭ قەلبىدە ئاشۇ تەزىيە يىغىنى تۈپەيلىدىن تۇغۇلغان پىكىرلەرنىڭ ئۇنچىلىك چوڭقۇر ۋە تەسىرلىك بولغانلىقىنى ئانچە ئويلاپ يەتمىگەن ئىكەنمەن . شائىر بۇنى ئەدەبىياتىمىز بىلەن پارتىيىنىڭ ، ئەدىب بىلەن رەھبەرلەرنىڭ مۇناسىۋىتى يۈكسەكلىكىدە تۇرۇپ كۆزەتكەن ۋە ئويلىغان ئىكەن . شۇ چاغدىلا مەن ئاشۇ تەزىيە يىغىنى توغرىسىدا بىرەر پارچە نەرسە يېزىپ ئېلان قىلمىغانلىقىمغا قاتتىق ئۆكۈندۈم .

غۇلجىغا كېتىۋېتىش سەپىرىدە يەنە نۇرغۇن سۆھبەتلەرنى قىلىش ، سۆھبەتنىڭ ھەممىسى ھايات ۋە گۈزەللىك توغرىسىدا ،

ئەدەبىياتىمىزنىڭ ھازىرى ۋە كەلگۈسى توغرىسىدا بولغان ئىدى .

تېپىپجان ئاكا تالانتلىق ، شۆھرەتلىك شائىر بولۇپلا قالماستىن ، يەنە زوقمەن كىتابخان ئىدى . ئۇ كلاسسىك شېئىرىيىتىمىزنى ، جۇڭگو ۋە چەت ئەل شېئىرىيىتىنى ئوقۇپ ، تەتقىق قىلىش بىلەن بىر ۋاقىتتا ، يەنە ئەدەبىياتىمىزدا مەيدانغا كەلگەن نەسرىي ئەسەرلەرنى ، بولۇپمۇ يىرىك ئەسەرلەرنى قويماي ئوقۇيتتى ۋە بۇ ھەقتىكى قاراشلىرىنى ئوچۇق - ئاشكارا ئېيتاتتى . دەل شۇ قېتىم ئۇ ماڭا يېڭىلا نەشىردىن چىققان « ئۇنتۇلغان كىشىلەر » توغرىسىدا مۇنداق دېدى :

— رومانىڭىزنى نەنەندە دەم ئېلىۋېتىپ ئوقۇپ چىقتىم . ماڭا ياقتى . تۇنجى يىرىك ئەسىرىڭىز بولۇشىغا قارىماي ، مۇۋەپپەقىيەتلىك چىقىپتۇ ، بۇ ھەقتە ئابلىز نازىرى بىلەنمۇ پىكىر ئالماشتۇردۇق . بەزى بابلارنى قايتا - قايتا ئوقۇدۇم . رومانىڭىزدا مەن ئاڭلىمىغان 32 سۆز بار ئىكەن ، ئاستىغا بىزىپ قويدۇم . گەرچە ئۇ يەرنىڭ سۆزلەر بولسىمۇ ، لېكىن ئەدەبىي تىلىمىزنى بېيىتىدۇ . تىل جەھەتتە خېلى ئىزدىنىپ ، ئەجىز قىلىپسىز . ئەلۋەتتە ، بەزى يەرلەرگە پىكىرىمۇ چىقتى . بۇ ھەقتە كېيىنرەك سىزگە تەپسىلىي بىر پارچە خەت يېزىپ ، ئۆزۈمنىڭ پىكىرى ۋە تەسىراتلىرىمنى بىلدۈرۈش نىيىتىم بار ، ئۇنى شۇ چاغدا كۆرۈپ باقار - سىز . ھازىر سىزگە ئېيتىدىغىنىم : تۇنجى قەدەمنى ئەمدى باستىڭىز ، مەغرۇرلۇقتىن ، كىبىردىن ساقلىنىڭ . ئادەم كۆپ ۋاقىتلاردا مۇشۇ جەھەتتە كەتكۈزۈپ قويدۇ . مەندىمۇ بۇنىڭ ئاچچىق ساۋاقلرى بار . ئۆزىنى ھەمىشە ئۈنچە - مارجانلارغا ئوخشىتىدىغان ئادەم جەزمەن كۆمۈ - لۇپ قېلىشتىن قورقىدۇ ، شۇڭا غادىيىشىنى ، ئۆزىنى ماختاشنى ياخشى كۆرىدۇ . بۇ بىز روھىي ئىللەت ، ياشلار ، بولۇپمۇ سىلەر ئوتتۇرا ياشلىقلار بۇنىڭدىن ھەزەر ئەيلەڭلار . ئادەم كەمتەر ، كىچىك پېئىل بولغانغا كەچىكلەپ كەتمەيدۇ ! بۇ جەھەتتە ، زۇنۇنكام بىزنىڭ ياخشى ئۈلگىمىز ، ئۇ كىچىك پېئىل ، پەزىلەتلىك ئادەم ، بىز ئۇنى دورىيالىماي كېتىۋاتىمىز !

كۆيۈمچان ئۇستازنىڭ ئاشۇ قېتىمقى يېقىملىق سۆزلىرى ، قىزغىن

ئۈمىدى ، ئۇلۇغ ئادەملەرگە خاس سەمىمىي نەسىھىتى ھازىرغىچە قۇلىقىمدا
جاراڭلاپ تۇرۇپتۇ. ئۇ راستتىنلا ئۆزى ئېيتقاندا ، غۇلجىدىكى يىغىندىن
قايتىپ كېلىپلا بېيجىڭدىكى يىغىنغا بېرىشنىڭ ھارپىسىدىكى بىر جىددىي
پەيتتە رومانم توغرىسىدىكى خەتنى يازدى . بۇ خەت ئۇنىڭ 45 يىللىق
يالقۇنلۇق ئىجادىي ھاياتىدىكى ئاخىرقى تەۋەرىۋك ئەسەر بولۇپ قالدى . بۇ
خەت مەن ئۈچۈن ئەمەس ، بەلكى ئەدەبىياتىمىز ئۈچۈنمۇ شانلىق بىر
يالداما بولۇپ قالغۇسى !

*

*

« ئۇلۇغ ئادەم ھەمىشە بالىدۇر . ئۇ جان ئۈزۈۋېتىپ دۇنياغا ئۆز-
نىڭ ئۇلۇغ بالىلىقىنى قالدۇرىدۇ . » بۇ ئاتاقلىق ھىندى يازغۇچىسى
تاگورنىڭ ھېكمەتلىك سۆزى .

شائىر تېيىپىجان ئېلىيوپ ئۆمرىنىڭ ئاخىرىدا تاگورنىڭ ئەنە شۇ
سۆزىگە ئاھاڭداش بولدى ، كىشىلەرگە قەلبىنىڭ سەبىي ۋە پاك يەرلىرىنى
قالدۇرۇپ كەتتى ...

1989 - يىلى 1 - ئاينىڭ 30 - كۈنى مەن شائىرنى يوقلاپ
دوختۇرخانىغا چىقتىم . بۇ چاغدا ئاتاقلىق تىلشۇناس ، يازغۇچى ، شا-
ئىرلاردىن ئىبراھىم مۇتىنى ، ئابدۇرېھىم ئۆتكۈر ۋە شۇكۇر يالقىنلارمۇ
دوختۇرخانىغا چىققان ئىكەن . بۇ كۈنلەردە شائىرنىڭ كېسىلى خېلى ئې-
غىرلىشىپ قالغان بولسىمۇ ، لېكىن پىكرى ، گەپ - سۆزى ۋە سەزگۈسى
خېلى جايىدا ئىدى . ئۇ سافادا ئولتۇرۇپ ، ھەممەيەلەن بىلەن تىنچلىق
سوراشتى . خىيالىدا كىملىرىگىدۇر يەنە بۇرۇنقىدەك چاقچاق قىلغۇسى ،
قىزىق - قىزىق گەپلەر بىلەن كۈلدۈرگۈسى باردەك قىلاتتى - يۇ ، لې-
كىن ئاغرىق ئازابىدىن قىيىنلىپ دېيىشكە ئامالسىز قېلىۋاتاتتى . شۇنداقتىمۇ
شائىر سەپداشلىرىغا كۆڭلىگە پۈككەن گەپلىرىنى ، يۈرىكىدىكى ئاخىرقى
ئارزۇ - ئارمانلىرىنى ئالدىرىماي ، دانىمۇ دانە سۆزلەشكە باشلىدى :
— سىلەر بىلەن كۆرۈشۈۋالغىنىمغا خۇشالمەن ... بۇنداق چاغلاردا

يۈرەكتىكى سۆزلەر كۆپ بولىدىكەن ... ئايرىم - ئايرىم سىردىشىپ ، بۇ-
رۇن كۆڭلۈڭلارنى چېگىپ قويغان يەرلىرىم بولسا يېشىۋېتەي دېۋېدىم ...
ئۇلگۈرلەمەيدىغان ئوخشايمەن ... مەندىن ئۆتكەن ئىشلار بولسا رازى بو-
لۇڭلار ... شۇكۈر ئاكا ، سىزنى رەنجىتكەن يەزلىرىم كۆپ ، كۆڭلىڭىزدىن
چىقىرىۋېتىڭ ... ئىبراھىم ئاكا ، سىز بىلەن ئوبدان ھەمكارلىشالمىدۇق ،
بولمىسا ئەدەبىي تىلىمىز توغرىسىدا ياخشى كىتابلارنى يېزىپ
بېرەتتىڭىز ... ئۆتكۈر بىلەن كۆپ سىرداش بولالمىدىم ... ئەپۇقد
لىڭلار ، رازى بولۇڭلار ...

شائىرنىڭ كۆزى ياشقا تولدى ، پۈتۈن ۋۇجۇدىنى ئېرىتىپ
چىقىۋاتقان ئاخىرقى ئىسسىق ياشلىرى تاتارغان ، ئۈمچەيگەن يۈزىنى
بويلاپ ئۈزۈلمەي ئاقتى . باشقىلارنىڭمۇ كۆڭلى بۇزۇلدى ، ئۇنى ئېغىر
قايقۇ باستى . ئەگەر بۇ ھالەت ئۇزاقراق داۋام قىلسا ، شائىرنىڭ كېسىلىدە
ئۆزگىرىش بولۇپ قېلىشى ئۈمكىن ئىدى . شۇڭا ، ئىبراھىم مۇتئى دەرهال
ئۆزىنى ئوڭشاپ ، شائىرغا تەسەللى بەردى :

— كۆڭلۈڭلارنى بۇزماڭلا ، ئاداش ، شائىر دېگەن ئۈمىدۋار
بولدۇ ، ئۆلسەكمۇ ناخشا توۋلاپ كېتىمىز . ئابدۇللا توقاينىڭ ھېلىقى شې-
ئىرى ئېسىڭلادا يوقمۇ ؟ مەن سىلىگە ئۆز پېتى ئوقۇپ بېرەي :

جىرلى ، جىرلى ئۆلەنمىمەن ئۆلگەندە دە

دەشمى قالمام ① غەزرائىلىنى كۆرگەندە دە .

بىس كېتەمىز ، سىز قالاسىز دىپ جىرلايمىن

جەسەدىمنى تۇپراق بىلەن كۆمگەندە دە .

بۇنى تەرجىمە قىلىپسەممۇ چۈشىنىلسە ، شائىر دېگەن ئەنە شۇنداق
بولىدۇ . سىلە جەزمەن ياخشى بولۇپ كېتىلسە ، تېخى نۇرغۇن ئىشلارنى
بىللە ئىشلەيمىز ...

كونا سەپىدىنىڭ تەسەللىسى ، كۆڭۈل ياسىشى بىلەن شائىرنىڭ

① دەشمى قالمام — سۆزلەپ تۇرۇش مەنىسىدە .

چىرايغا ئىللىق كۈلكە يۈگۈردى . ئەمدى بۇ گەپنى ئۆزىنىڭ ئۈستىگە يۆتكەپ ، چوڭقۇر بىر ئىچكى ئازاب بىلەن مۇنداق دېدى :
— ئويلىسام ، نۇرغۇن نەرسىلەرنى يېزىپتەنمەن . ئۇنىڭ ئىچىدە ياخشىلىرىمۇ ، يامانلىرىمۇ بار ئىكەن . بىر مەزگىل مۇقامدا يوق سىياسەتلەر تۈپەيلىدىن مۇقامدا يوق شېئىرلارنىمۇ يېزىپ قويدۇم. بۇنىڭغا قاتتىق ئەپسۇسلىنىمەن ... شېئىرىي تىل بىلەن ئېيتقاندا ، يۈرىكىمدە يىغلايمەن ...

شائىر يەنە جىم بولۇپ قالدى ، ئۇنىڭ چىرايىدىن ئاغرىقنىڭ دەرىدە بىئارام بولۇۋاتقانلىقى چىقىپ تۇراتتى .
خەلقىمىزدە « ئات يىقىلماي يول تاپماس » دېگەن گەپ بار . تېپىپچان ئاكىمۇ 60 يىلغا يېقىن ھاياتىدا بىر نەچچە قېتىم يىقىلىپ قوپۇپ ، يەنە يىقىلىپ ، يەنە قوپۇپ ئاخىر يول تاپقان ئىدى . بۇ يول شائىرنى خەلق ئۈچۈن ، مىللىي ئەدەبىيات ئۈچۈن تېخىمۇ كۆپ تۆھپە يارىتىشقا ، تېخىمۇ ساپ ، ھەقىقىي ۋىجدان بىلەن ياشاشقا ئېلىپ باراتتى . لېكىن شۇ كۈنلەردە ئۇنىڭ ھاياتى يار بەرمەيۋاناتتى ، شائىر ئەنە شۇنىڭ ئۈچۈن يىغلايتتى ، ئەپسۇسلىناتتى ...

دەرۋەقە ئەپسۇسلىنىشنى بىلىشمۇ ئادەمدە بولىدىغان خىسلەتلەرنىڭ بىرى ، چۈنكى ، ئەپسۇسلانغان شۇ كىشىنىڭ كۆڭلىدە ئەپسۇسلىنىشنىڭ ئارقىسىدىن كېلىدىغان قىزغىن بىر ئۈمىدى بولغان بولىدۇ . ۋەھالەنكى ، ھاياتتا شۇنداق ئادەملەرمۇ باركى ، ئۆمۈر بويى يامان ، سەت ، قەيەب ئىشلارنى قىلىپ تۇرۇپمۇ بىرەر قېتىم ، ھەتتا ئاخىرقى قېتىمدا بولسىمۇ ئەپسۇسلانمايدۇ . بۇ خىلدىكى ئادەملەرنى شائىر تۆۋەندىكى رۇبائىددا مۇنداق سۈرەتلىگەن ئىدى :

نامەردلەر قورقۇنچاق كېلىدۇ قەۋەت ،
بۇ شەكسىز ھەقىقەت ، ئەزەلدىن ئەبەت .
ئەگەر بار دېسەڭ ئۇنىڭ قورقمايدىغىنى ،
راست ، ئۇ قورقمايدۇ نۇمۇستىن پەقەت !

شائىر كېيىنكى سۆزىدە ئۆزىنىڭ پېشقەدەملەرگە بولغان ئارزۇ-
سنى ، قىزغىن ئۈمىدلىرىنى ئوتتۇرىغا قويدى :
— سىلەر قوشۇنمىزنىڭ مۆتىۋەرلىرى ، ھەممە ئىشتا باشلامچى
بولۇڭلار ، ياشلىرىمىزغا ئۆزىمىزنىڭ ئاچچىق ساۋاقلارنى سۆزلەيلى . مې-
نىڭچە ، ھازىر قوشۇنمىزنىڭ ئىتتىپاقلىقىنى كۈچەيتىش مۇھىم .
قوشۇنمىز ئىتتىپاق ، مۇستەھكەم بولسلا ، ئىشىنىمەنكى ، ياخشى ، ئۇل-
مەس ، ئۇلۇغ ئەسەرلەر چىقىدۇ ... يۇرتۇزلىققا ئۇزۇل - كېسىل خاتىمە
بېرەيلى ... ئەدەبىياتىمىز يۇرتىنىڭ ئەدەبىياتى ئەمەس ، مىللەتنىڭ ئەدەبى-
ياتى ...

— توغرا دېدىڭىز ، — دېدى ئابدۇرېھىم ئۆتكۈر دەرھال شائىرنى
قۇۋۋەتلەپ ، — يازغۇچى ، شائىرلارنى يۇرت بىلەن باغلىغاندىن كۆرە ،
پۈتۈن مىللەت بىلەن باغلىغان تۈزۈك . خوجا ھاپىز شىرازىنىڭ مۇنۇ
بېيتىنى سىز بۇرۇنمۇ ئاڭلىغان :

ھازاران خېيىش ناقابىل ئەگەر مېي رەپىت چىغم دارەم ،
ۋەلى تەرەسەمكى يەك بىگانىي ئاقىل رەۋەت ئەزدەست .

مەنىسى : ئۆزۈمنىڭ تۇغقان ، خىش - ئەقىرباللىرىم بولسىمۇ ،
كېرەكسىز ، ناقابىل كىشىلەر بولۇپ ، ئۇلاردىن قانچىسى ئۆلۈپ كەتسە ،
بۇنىڭدىن مېنىڭ غېمىم يوق ، پەرۋايم پەلەك ، لېكىن ماڭا يات بولسىمۇ
كىم ۋە قەيەرلىك بولۇشىدىن قەتئىينەزەر ، ئاقىل ، بىلىملىكلەردىن بىرسى
ئۆلۈپ كەتسە ، بۇنداق ئادەملەرنىڭ دەرد - پىراقىدا ياقامنى چاك - چاك
بىرتىمەن !

مەن بىر چاغدا بۇ غەزەلنى ئوقۇپ بەرسەم ، سىز ناھايىتى قايىل
بولۇپ يېزىۋالغان ئىدىڭىز ...

— شۇنداق ، ئېسىمدە ، ... — دېدى شائىر بېشىنى يېنىڭ
ئېغىتىپ ، — بۇ ھەقىقەتەن ئۇلۇغ سۆز ئىكەن ، مۇشۇنداق پىكىرلەرنى شۇ

زامانلاردا ئەجدادلىرىمىز ئوتتۇرىغا قويغان بولسىمۇ ، بىز ئەمەل قىلالمايپ تۇق ... ئۇنىڭ مەنىسىگە تازا چۈشىنەلمەپتۇق ... لېكىن سىلەر بار ، بۇنىڭغا ئەمەل قىلايلى ... ئەۋلادلىرىمىزنىڭ قەلبىگە ئاشۇنداق ئۇلۇغ پىكىرلەرنى ئورناتقۇزايلى .


ئىبراھىم مۇتئى شۇ ھامان ئۆتمۈش تارىخىنى ئەسكە ئالدى :
— بۇ ھەقتە ھەقىقەتەن ئاچچىق ساۋاقلار كۆپ ، يۇرتۋازلىق مە- سىلىسى تېگى - تەكتىدىن ئالغاندا ، مىللىتىمىزدىكى بىر تارىخىي ئىللەت . 20 - يىللارنىڭ بېشىدا خەلقىمىز ئومۇمىي بىر ئېتنىك نام بىلەن ئاتالماي ، قانداقتۇ تۇرپانلىق ، قەشقەرلىك ، ئىلىلىق ، خوتەنلىك ، دولان ، تارانچى دېگەندەك يەرلىك ناملار بىلەن ئاتىلىپ يۈرەتتى . كېيىن بىر قىسىم ئىلغار زىيالىيلار بۇنىڭ زىيىنىنى تونۇپ يېتىپ ، مىللەتنىڭ « ئۇيغۇر » دېگەن ئېتنىك نامىنى ئەسلىگە كەلتۈردى ۋە شۇ نام ئاستىدا خەلقىمىزنى ئۈزلۈكسىز ئىتتىپاقلاشتۇرۇپ كەلدى . ۋەتەنپەرۋەر ، ئىلغار شائىر ئابدۇخالىق زۆرۈرىيەت تۈپەيلىدىن ، ئىسمىنىڭ ئاخىرىغا « ئۇيغۇر » تەخەللۇسىنى قويۇپ ، يۇرتۋازلىق ئىللەتلىرىگە دەككە بەرگەن ئىدى . مېنىڭچە ، ھەر قانداق يۇرتۋازلىقنىڭ ئارقىسىغا قانداقتۇ بىر شۇم غەرەز يوشۇرۇنغان بولىدۇ . شۇڭا ، ئۇنىڭغا يول قويماسلىقىمىز ، بۇ ناچار ئىل- لەتنى ياش ئەۋلادلارنىڭ پاك قەلبىگە يۇقۇتۇماسلىقىمىز لازىم . بۇ جەھەتتە ، سىز ئېيتقاندەك ، بىز پېشقەدەملەرنىڭ تارىخىمىزدىكى ئەنە شۇ خۇنۇكلۇكنى ، ئاچچىق ساۋاقلارنى سۆزلەش مەسئۇلىيىتىمىز بار !


شائىرنىڭ كۆڭلى ئەمىن تاپقاندەك ، يەڭگىل نەپەس ئالدى .
چىرايمۇ قايىللىق ، رازىمەنلىك بىلەن خېلى ئېچىلىپ قالدى ...
توغرا ، « روناق تاپىدىغان ئەل بىر - بىرىنى باتۇرۇم دەر » دې- گەن گەپ بار . بۇ ھەقىقەتنى ھەممەيلەننىڭ چۈشىنىشى زۆرۈر ئىدى . شائىرنىڭ ئويلىغىنىمۇ ، كۈتكىنىمۇ ، ئارزۇسىمۇ ، ئۈمىدىمۇ شۇ ئىدى .
مەن شۇ كۈندىكى ئۇچرىشىشنىڭ شائىر بىلەن ئەڭ ئاخىرقى ئۇچرىشىش بولىدىغانلىقىنى تەسەۋۋۇر قىلمىغان ئىدىم . شۇنىڭدىن

كتيپىن ، ئۇنىڭ خۇش خۇي چىرايىنى ، يېقىملىق ، مەردانە ئاۋازىنى ئاڭلىدىم . بۇ چىراي ، بۇ ئاۋاز بىزدىن مەڭگۈ يىراقلاپ كەتكەن ئىدى . شۇم ئەجەل ئاخىر ئۇنى ئېلىپ كەتتى ...

ئەي قەدىردان ئۇستاز ، سىز ياراتقان شانلىق تۆھپىڭىزنىڭ ئىشارىتىمىدىن ياتقان يېرىڭىز جەننەتتە بولسۇن ! سىزدىن قالغان تەۋەرىۋك قەلەمنى يۈزلىگەن ، مىڭلىغان شاگىرتلىرىڭىز مەردانلىق بىلەن قولغا ئېلىپ ، سىز ئورۇندىيالمىغان ئارزۇ - ئارمانلارنى جەزمەن ئورۇندايدۇ !

1989 - يىل مارت ، ئۈرۈمچى





تارىم ۋادىسىدىن ئەرەفات تاغلىرىغىچە

1991 - يىلى مايدا بېيجىڭ - موسكۋا خەلقئارا پويىزىغا ئولتۇرۇپ ئۈزۈن سەپەرگە ئاتلاندىم . دۇنيا ھەقىقەتەن كەڭ ئىكەن ، ھايات بەكمۇ رەڭدار بولىدىكەن ، ئادەم بېشىدىن كەچۈرگەن ئازغىنا كەچۈرمىشمۇ تۇرمۇشتا مەلۇم ئەھمىيەتكە ئىگە بولىدىكەن . بۇ سەپەردە نۇرغۇن نەرسىلەرنى كۆردۈم ، ئاڭلىدىم ، ئويلىدىم . شۇنىڭ بىلەن مەندە ئاز - تولا بىرنەرسە يېزىش ئىستىكى تۇغۇلۇپ قالدى . يازغانلىرىم ئوقۇرمەنلەر نەزەردىدە ، مەن كۆرگەن دۆلەتلەرنىڭ تاغ - دەرياسى ۋە ئىجتىمائىي ، ئىتىپاق ئەھۋالى توغرىسىدا ئاددىي ساۋات بولۇپ قالسا ئەجەب ئەمەس !

سىبىرىيە تايىگىلىرىنى بويلاپ...

1991 - يىلى 26 - ماي ئەتىگىدە ۋەتەن چېگرىسىدىن ئۆتتۈم : ۋەتەن تۇيغۇسى ھەقىقەتەن مۇقەددەس ، ۋىجدانىي تۇيغۇ ئىكەن . مەن بۇنى ئىككى دۆلەت چېگرىسى ئارىلىقىدىكى 200 مېتىردەك كېلىدىغان بىر تەرەپ يەردىن ئۆتۈۋاتقان چاغدا چوڭقۇر ھېس قىلدىم . شۇ پەيت كۆڭلۈمدىن ناۋايىنىڭ مۇنۇ ئىككى مىسرا بېيىتى چاقماق تېزلىكىدە ئۆتتى:

« ۋەتەن تەركىنى بىر نەپەس ئەيلىمە ،

يەنە رەنجۇ غۇربەت ھەۋەس ئەيلىمە ! »

مەن ئۇر ۋاقتىدا جۇغراپىيە دەرسلىكىدىن سىبىرىيەنىڭ كەڭلىكى

ۋە بايلىقى ، سىبىر تايىگىلىرىنىڭ گۈزەل ۋە ھەيۋەتلىكلىكى توغرىسىدا يېزىلغان ساۋاتلارنى ئوقۇغان ئىدىم . ئەمدى بۈگۈن بۇ يەرنى ئۆز كۆزۈم بىلەن كۆرۈۋاتىمەن . سىبىرىيە ھەقىقەتەن پايانسىز يېشىللىق دۇنياسى ، بايلىق مەنبەسى ئىكەن . كۆككە بوي تارتقان قارىغايلىق ، قېيىنزارلىقلار . نىڭ چېكىنى كۆرگىلى بولمايتتى . ياپيېشىل توقايلىق ئادەم كىرسە ئېزىپ قالغۇدەك دەرىجىدە سىرلىق ئىدى . ھەممە يەر گۈل - چېچەكلەرگە ، ياۋا مېۋىلەرگە تولغان باغۇ بوستانلىق ئىدى .

پويىز مانا شۇ يېشىللىق دۇنياسىنى قاپ ئوتتۇرىسىدىن كېسىپ ئۆتۈپ ، توپتوغرا بەش كېچە - كۈندۈز ماڭدى . بۇنداق ئۇزاق سەپەردە كىشىگە بىردىنبىر ئەمەك بولىدىغىنى ياخشى ھەمراھ ، كۆڭۈللۈك سۆھبەت . مېنىڭ ھەمراھلىرىم ئىچىدە زىيالىيمۇ ، تىجارەتچىمۇ ، قاسساپمۇ ، ئاشخانا خوجايىنىمۇ ، بەش ۋاخ نامازنى تەرك ئەتمەيدىغان تەقۋادار مېۋىلىمۇ بار ئىدى . ئۇلار مۇقەددەس ئارزۇ ۋە ئېتىقاد بىلەن ھەج سەپىرىگە ئاتلانغان ئىدى .

بىز چۈشكەن پويىز خەلقئارا پويىز بولغاچقا ، ئۇنىڭدا ھەر خىل دۆلەت ، ھەر خىل مىللەتلەرنىڭ ئادەملىرى بار ئىدى . شۇڭا ، پويىزدىكى تۇرمۇشمۇ خىلمۇ خىل ئىدى . بولۇپمۇ ياشلارنىڭ تۇرمۇشى ئالاھىدە قىزغىن ۋە ئۆزگىچە ئىدى . بىزنىڭ ۋاگوندا شەرقىي ياۋروپا تەرەپكە كېتىۋاتقان ئىككى جۈپ بېيجىڭلىق ئوغۇل - قىز بىلەن يەنە بىر جۈپ چەت ئەللىك (ئېھتىمال ئىنگىلىز بولسا كېرەك) بار ئىدى . ئۇلار كۈندۈزى كۆپ ۋاقىتتا ۋاگوننىڭ تارىغىغا كاردورغا چىقىۋېلىپ ، دېزىنىڭ يېنىدا بىر - بىرىگە چاپلىشىپ تۇرۇپ ، سىرتىنى تاماشا قىلاتتى ۋە ھېسسىياتلىرى تۈيۈقسىز ئۆرلىگەن ۋاقىتلاردا بويۇنلىرىغا گىرە سېلىشىپ سۆيۈشەتتى ، يالىشاتتى ...

ياشلارنىڭ بۇ خىل « ئاشكارا ئىشقىي - مۇھەببىتى » دەرھال مېنىڭ ھەمراھلىرىم ئىچىدە جىددىي ئىنكاس قوزغىدى . بولۇپمۇ جەنۇبىي شىنجاڭدىن كەلگەن ھەمراھلىرىمغا بۇ ئەھۋال ناھايىتى غەلبەتتە ھەم تاسا .

دېيىپ تۇيۇلۇپ ، ھەيرانلىق ۋە بىزارلىق بىلەن سۆزلىشىپ كەتتى :
— يائىللا ، نېمىنى كۆردۈم مەن ! خۇدايىم ، كۆزۈم كۆرمىگەن
بولسۇن !

— شۇنى دېسىلە ، نېمىدېگەن سەتچىلىك بۇ ! ؟ ھۇ ، ناشۇكۇر
بەچچىغەرلەر ! ...

— تۇفى ! ... بىنومۇس ، ھاياسىزلار ! كۈپكۈندۈزدە ، خەلقئالەم
ئالدىدا ياللىشۋاتقىنىنى ! ...

لېكىن ، ئارىمىزدىكى جاھان كۆرگەن بەزىلەر ئۇنداق قارىمىدى :
— مۇھەببەت دېگەن ئوچۇق - ئاشكارا ، ئەر كىن نەرسە ! ئۇلار
بىر - بىرىنى لايىق تاپقان ئىكەن ، نەدە ، نېمە قىلسا قىلمايدۇ ؟ سىلەرگە
نېمە دەخلى ؟ ! — دېيىشتى .

شۇنىڭ بىلەن مۇھەببەتنىڭ يوشۇرۇنلۇقى ۋە ئاشكارىلىقى
توغرىسىدا بەس - مۇنازىرە قىلىپ كەتتى .

كىشىلەرنىڭ بۇ مەسىلە ئۈستىدە غۇلغۇلا قىلىشى تەبىئىي ھادىسە .
چۈنكى ، رېئاللىقتا تۇرمۇش شەكلىگە ، گۈزەللىككە ۋە ئارزۇ -
ھەۋەسلەرگە كىشىلەرنىڭ ئوخشاشمايدىغان قاراش ، چۈشەنچە ھەم
تاللاشتا بولۇشى تەبىئىي . شۇنداق ئىكەن ، جەزمەن غۇلغۇلا كېلىپ
چىقىدۇ !

يول داۋام قىلماقتا . تۇشمۇ تۇشتىن ئۆزگىرىپ تۇرغان ھادىسىلەر ،
مەنزىرىلەر بىزنىمۇ يېڭى - يېڭى ھېس - تۇيغۇ ۋە تەسىراتلار ئىچىگە
ياشلاپ ماڭماقتا .

پويىز ماي كۈنلىرىنىڭ ئەتىگەنلىكى رۇس قىزلىرىنىڭ كۆزىدەك
ياپيېشىل ياللىراپ تۇرغان بايقال كۆلىنى بويلاپ مېڭىشقا باشلىدى . دۇنيا
بويىچە ئەڭ چوڭقۇر ھېسابلىنىدىغان بايقال كۆلى ھەقىقەتەن ھەيۋەتلىك
ئىدى . ۋاگوندىكىلەرنىڭ ھەممىسى دېرىزە ئالدىغا كېلىپ ، كۆلىنى ۋە ئۇ-
نىڭ ئەتراپىدىكى گۈزەل مەنزىرىلەرنى تاماشا قىلىشاتتى . مېنىڭ يېنىمدا
تۇرغان ھېلىقى بېيجىڭلىق بىر جۈپ ياش كۆلگە ۋە ئۇنىڭ ئەتراپىدىكى

پايانسز ئېدىرلىقلارغا قازاپ پاراڭغا چۈشتى .

— قارىڭا ، نېمىدىگەن كەڭ ۋە گۈزەل زېمىن بۇ ! — دەيدى

يىگىت ئاچكۆزلۈك بىلەن يىراقلارغا قاراپ ، — ئاڭلىشىمچە ، 8 — ئەسىردە

تاڭ سۇلالىسى بۇ يەرلەرنىمۇ باشقۇرغان ئىكەن ! ...

— شۇنداق ، — دەپ قوشۇنچە قىلدى ئۇنىڭ يېنىدىكى قىز —

مۇ — ئاتاقلىق شائىر لى بەينىڭمۇ مۇشۇ يەردە تۇغۇلۇپ ئۆسكەنلىكىنى

ئاڭلىغانمەن .

بۇلارنىڭ سۆھبىتى مېنىڭ خىيال قۇشلىرىمنى ئۇر كۈتتى . ئۇلار

زامان بىلەن ئادەم ئىسمىنى توغرا ئاتىغان بولسىمۇ ، لېكىن ماكاننى

ئالماشتۇرۇپ قويغان ئىدى . تاڭ سۇلالىسى 8 — ئەسىردە بۇ يەرنى ئە-

مەس ، بەلكى يەتتە سۈنى ئۆز باشقۇرۇشىغا ئالغان ، لى بەيمۇ ئەنە شۇ

يەتتە سۈنىنىڭ توقماق دېگەن يېرىدە تۇغۇلغان ئىدى . ۋەھالەنكى ، ئۇ

چاغدا بۇ يەرلەردە بولسا ، تۈركىي خەلقلەر ياشايتتى ، شۇڭا ، ئۇلار بۇ

كۆلنىڭ ئىسمىنى بېلىق كۆپ بولغاچقا ، « بايکۆل » دەپ ئاتىغان ، كېيىن

رۇسلار بۇنى ئۆز تەلەپپۇزى بويىچە « بايكال » دەپ ئاتاشقا باشلىغان .

تارىخىي شەخسلەر ، تارىخىي ئىشلار توغرىسىدا ھەر خىل

قاراشلارنىڭ بولۇشى تەبىئىي ئەھۋال . لېكىن بىرلا نەرسە ئېنىقكى ، ھەر-

كىمنىڭ ھەر نېمىدېيىشىدىن قەتئىينەزەر ، تارىخ ھامان ئۆز ھەقىقىتى ، ئۆز

قىياپىتى بويىچە مەيدانغا چىقىدۇ ، چۈنكى ، ئۇ ئويىپىكتىن نەرسە !

پويىزنىڭ پۇشۇلداپ توختىشى بىلەن خىيالدىن سەڭگىدىم ،

قارىسام ، ئوتتۇراھال بىر ۋوگزالغا كېلىپ قاپتۇق . ھەممەيلەن پويىزدىن

چۈشۈپ ھاۋالىنىشقا ، ئەتراپتىكى ئوتكا ، ماگىزىنلارنى ئارنىلاشقا باشلىدى .

بوتكىلاردا ھەر خىل گېزىت — ژۇرناللار كۆپ ئىدى . لېكىن ماگىزىنلار

تاقاقلىق ، ئوچۇقلىرىنىڭمۇ پوكەيلىرى ئاساسەن قۇرۇق ئىدى . شۇ

چاغدا ، قەيەردىندۇر ئۇششاق تىجارەتچىلەر پەيدا بولدى . ئۇلارنىڭ

كۆپىنچىسى ياغلىقلىرىنى ئېگىكىدىن قوشۇپ چېگىۋالغان ئاياللار ئىدى .

قوللىرىدا كۆتۈرۈۋالغان چېلەك ، سېۋەتلىرىدە پىشۇرۇلغان تەرخەمەك ،

ياڭيۇ ياكى قېزىل تۇرۇپ ، گازىر - پۇرچاق دېگەندەك نەرسىلەر بار ئىدى . ئۇلار تۆت تەرەپىگە خۇدۇكسىرەپ قارايتتى ، كىملىرىدىندۇر ئەندىكىپ تۇراتتى . ئۇلار پويىزدىن چۈشكەنلەر بىلەن ئەمدىلا سودا قىلىشنى باشلىۋېدى ، قەيەردىندۇر تاپانچا ئېسىپ ، توك كالتەكلىرىنى پۇلاڭلىتىپ كۆتۈرۈۋالغان ساقچىلار پەيدا بولدى - دە ، ھېلىقى ئۇششاق تىجارەتچىلەرنى بەئەينى لاچىن سوققان كەپتەردەك ئۇر كۈتۈۋەتتى .

شۇ چاغدا ، بىردىنلا كۆز ئالدىمغا بىرۋاقىتتا بىزدىمۇ بولۇپ ئۆتكەن ھېلىقى « مەدەنىيەت ئىنقىلابى » دىن ئىبارەت ئاپەتلىك يىللارنىڭ خاتىرىسى كەلدى . ئۇ چاغدا بىزنىڭمۇ جاپاكەش ، كاج تەلەي خەلقىمىز قورساق بېقىش ، تىرىكچىلىك قىلىش ئۈچۈن مۇشۇنداق كۈنلەرگە يولۇققان ئىدى . قاسساپلار ، بىرەر پاخاننى قازىناقلىرىدا يوشۇرۇن سودا يۇپ ، گۆشنى بىر جىڭ ، يېرىم چىڭدىن بەللىرىگە تۈگۈپ ، بۇلۇڭ - پۇچقاقلاردا سودا - سېتىق قىلاتتى . ناۋايىلار بولسا ، ئۆيىدە ياتقان نانلىرىنى تۆت - بەشتىن قويۇنلىرىغا تېقىپ ، ئىما - ئىشارە بىلەن خېرىدار چاقىراتتى . ئەگەر ئۇلار ئازراق بىخەستەلىك بىلەن ئاشكارا سودا قىلىپ قالسا ، شۇ ھامان تاپاق - توقماق ئاستىدا قېلىپ ، مالىرى پاك - پاكىز مۇسادىرە قىلىناتتى .

مەن بۇ ئەھۋاللارنى - بىز ئۈچۈن ئاللىقاچان كۈلكىلىك ھەم ئې - چىنىشلىق تارىخقا ئايلىنىپ كەتكەن كۆڭۈلسىز ئەھۋاللارنى ئەمدىلىكتە يىراق سىبىرىيىنىڭ چوڭ - كىچىك بېكەتلىرىدە كۆرۈپ ، يەنە بىر قېتىم ئىچ - ئىچىمدىن قاتتىق ئەپسۇسلاندىم !

سالام ، موسكۋا !

ھېلىمۇ ئېسىمدە ، باشلانغۇچ مەكتەپتىكى چېغىمىدىلا ، تىل - ئە - دەبىيات ئوقۇتقۇچىسى بۇ ئىسىمنى مېنىڭ قەلبىمگە سىڭدۈرگەن . شۇندىن باشلاپ « موسكۋا » مەن ئۈچۈن تونۇش ھەم يېقىملىق ئىسىم بولۇپ قالغان ئىدى ! كېيىنكى چاغلاردا بۇ ئىسىمنىڭ ئىنسانلار تارىخىدىكى

ئۇرغۇن پاجىئەلىك ھەم سەلتەنەتلىك ئىشلار بىلەن مۇناسىۋەتلىك ئىكەنلىكىنى بىلىپ يەتكەنلىكىم تەبىئىي ئەھۋال ، ئەلۋەتتە . ئەڭ مۇھىمى ، ھەن ئۈچۈن يېقىملىق ۋە سۆيۈملۈك بولغان ئۇلۇغ كىشىلەردىن پۇشكىن ، گوگۇل ، تولستوي ، بېلىنسىكى ، گوركى ، پاستىرناك ، شولۇخۇۋ ناتارلىق يازغۇچى ، شائىرلار مانا شۇ خاسىيەتلىك زېمىندا ياشاپ ، ئىجادىيەت بىلەن شۇغۇللىنىپ ، ئىنسانلارنىڭ مەدەنىيەت خەزىنىسىگە ئۆچمەس تۆھپىلەرنى قوشقان ! شۇڭا مەندە بۇرۇندىلا بۇ كاتتا شەھەرنى بىر كۆرۈش ۋە ئۇنىڭ ئالەمشۇمۇل خاتىرىلەرنى بېسىپ ياتقان قىزىق نۇپرىقىنى تاۋاب قىلىش ئارزۇ - ئىستىكى بار ئىدى .

مەن ئەنە شۇنداق ھۆرمەت ۋە ھاياجان ئىلكىدە ، ماي ئېيىنىڭ ئاخىرقى بىر كۈنى سائەت ئىككى بىلەن موسكۋانىڭ كىيېۋىسكىي ۋوگزالىغا كېلىپ پويىزدىن چۈشتۈم . كۆز ئالدىمدا ھەقىقەتەن باشقىچە بىر دۇنيا - خىلمۇ خىل چىراي ، رەڭگارەڭ كىيىم ، ئېگىز ، ھەيۋەتلىك بىر نالارغا تولغان شاۋقۇن - سۈرەنلىك بىر دۇنيا نامايان بولدى . كىيېۋىسكىي ۋوگزالى ئوكرائىنانىڭ ئىمارەتچىلىك پاسونىدا سېلىنغان ، ئانچە ھەشەم - دەرمىسى يوق ۋوگزالارنىڭ بىرى ئىكەن . ئۇ يەردە مەخسۇس جەنۇبىي ياۋروپاغا بارىدىغان پويىزلار باشقۇرۇلىدىكەن . بىز بىر نەچچە ھەمسەپەرلەر يۈك - تاقلرىمىزنى ۋوگزالنىڭ ئالدىغا چۈشۈرۈپ قويۇپ ، كېيىنكى قەدەمنى قانداق بېسىش توغرىسىدا مەسلىھەتلەشتۈك . چۈنكى بىز بۇ يەرگە كېلىپلا گاچا ، گاس ھەم قارىغۇغا ئايلىنىپ قالغان ئىدىق . تىل بىلمەيمىز ھەم باشقىلارنىڭكىنى ئاڭلاپ چۈشىنەلمەيمىز ، ھەتتا ئۆزىمىز تۇرغان يەردىن تۆت قەدەم نېرىغا بارالمايمىز . قىسقىسى ، بىز گويا باشقا بىر كائىناتتىن تۇيۇقسىز بۇ يەرگە چۈشۈپ قالغان ئادەمدەك غېرىبلىق ، يېتىملىك ئىچىدە قالغان ئىدىق . ئەتراپىمىزدا يۈرگەن ھەر خىل ئادەملەر - قولتۇقىغا دىپلومات سومكىسىنى قىستۇرۇپ ، كاستۇم - بۇرۇلكىسىنى قاتۇرۇپ كىيگەن زىيالىيلار ، نەسلى بۇزۇلغان ئاجايىپ غەلىتە ئىنسانلارنى يېتىلىۋالغان سېرىق چاچ ، كۆك كۆز خانىملار ،

چاچلىرى پاخپايغان ، يەڭلىرىنى شىمايلاپ ، بوينغا كرىست بەلگىلىك زەنجىر ئېسىۋالغان ھامباللار بىزگە ئالاھىدە قىزىقىش بىلەن ئۇزاق - ئۇزاق قاراپ كېتىشەتتى . ھەممىپەرلىرىم ئىچىدىكى ساقال - بۇرۇتلىرى ئۆسۈپ كەتكەن ، بېشىغا شاپاق دوپپا ، ئەڭنىگە ئىشتانباغلىق كەڭ ئىشتان بىلەن مەخسۇمچە ئاق كۆڭلەك كىيىۋالغان بىر - ئىككىسى ئۇلارنىڭ دىققىتىنى ئالاھىدە قوزغىغان بولسا كېرەك ، ئۇلار بىر نەرسىلەرنى دېيىپ شىپ ، پىچىرلىشانتى ، كۈلۈشەتتى ...

بىز ئۆزىمىزگە ئازاپ ، باشقىلارغا كۈلكە بولۇپ ، نېمە قىلىشىمىزنى بىلىمەي گاڭگىراپ تۇرغان ھالەتتە 2 - 3 سائەتنى ئۆتكۈزۈۋەتتۇق . شۇ چاغدا بىزدىكى ئەڭ چوڭ ئارزۇ يۈك - تاقلىرىنى بىر يەرگە يىغىشتۇرۇپ ، ياتاق بىلەن قورساققا يەيدىغان بىر نەرسە تېپىش ئىدى . دەل شۇ چاغدا ، خۇددى « كۆتۈرەلمىسەڭ ساڭگىلىنىۋال » دېگەندەك ، ئۈچ - تۆت بالىلار قەيەردىندۇر پەيدا بولۇپ ، بىزنىڭ پۇت - قوللىرىمىزغا ئېسىلىپ تىلەمچىلىك قىلىشقا باشلىدى . ئۇلارنىڭ چوڭراقى 10 - 11 ياشلىق قىز بالا ، كىچىكلىرى ئالتە - يەتتە ياشلىق ئوغۇللار ئىدى ، ھەممىسىنىڭ دېگۈدەك كىيىملىرى جۇل - جۇل ، پاش - پاش - كۆزى مەينەت ئىدى . مەن ئۇلارنىڭ رەڭگىرۈيىغا ، ئۆڭىگە ، ئۆز ئارا ۋېچىرلىشىۋاتقان تىلىغا زەن سېلىپ ، شۇ يەردىكى سىگانلارنىڭ ياكى چىركەسلەرنىڭ بالا - چاقىد لىرى بولسا كېرەك دەپ ئويلىدىم . بىز ئىشارەت بىلەن ئۇلارغا بەرگۈدەك نەرسىمىزنىڭ يوقلۇقىنى چۈشەندۈرۈپ تۇرۇشىمىزغا ساقاللىق دېۋاندىن بىرسى كەلدى . ئۇ خۇددى ئۇرۇش يىللىرىدا مېيىپ بولغان سولداۋتەك ، بىر پۇتى تىزىدىن يوق ، ھاسا تايىنىۋالغان ، قاسماق كەپكە شەپكىسىنى قىڭغىر كىيىپ ، ئاپئاق چاچلىرىنى پاخپايتىۋالغان ، ئۆشنىسىگە كونا بىر خالتىنى ئېسىپ ، قولىدا يوغان بىر قەلەي كۇرۇشكا كۆتۈرۈۋالغان ئىدى . مەن بىر قاراپلا ئۇنىڭ رۇس ئىكەنلىكىنى بىلىدىم . بىز بۇ چوڭ - كىچىك دېۋانلىرىدىن يانچۇقىمىزدا ئېشىپ قالغان بىر نەچچە تال كەمپۇت ، پېچىنلەرنى ئۈلەشتۈرۈپ بېرىپ ئاران قۇتۇلدۇق . بىر نەچچە مىنۇت ئىد

چىندە بولۇپ ئۆتكەن بۇ ئەھۋال بىردىنبىلا مېنىڭ كۆڭلۈمنى ئېزىۋەتتى . مەن ئۇزاقتىن بېرى كۆرۈشنى ئارزۇ قىلغان ، كۆڭلۈمدە مۇقەددەس ئورۇن ئالغان بۇ مۆتىۋەر شەھەرگە كېلىپلا مۇنداق ئەھۋالنى ئۇچرىتارمەن دەپ ئويلىمىغان ئىدىم . ھەي ... خىيال باشقا! ھايات باشقا ئىكەن . دە !

ئاستا - ئاستا كەچ كىرىشكە باشلىدى ، بىز تېخىمۇ جىددىيلەشىپ قالدۇق . شۇ چاغدا ، تەلپىمىزگە ھاممالار ئېچىدىن بىر - ئىككى تاناز چىقىپ قالدى . بىز ئۇلار بىلەن چالا پۇچۇق سۆزلىشىش ئارقىلىق ، ۋوگزالنىڭ يۈك - تاق ساقلايدىغان يېرىنى تاپتۇق . لېكىن ھاممالار بىزنى ئاگاھلاندۇرۇپ : « سومكا - تاغلارلىرىڭلاردىن اپات - پات اخەۋەر ئېلىپ تۇرۇڭلار ، بولمىسا يوقاپ كېتىدۇ » دېدى . بۇ گەپ بىزنى بىر ئاز ئەنسىرىتىپ قويدى . بىز يۈك - تاق ساقلايدىغان بىرسىگە بېيجىڭدىن ئېلىۋالغان ماي قەلەم بىلەن بىر نەچچە تال تىرناق ئالغۇچ بېرىپ ، يۈك - تاقىمىزغا ئوبدانراق قاراپ قويۇشنى تاپىلىدۇق .

قاراڭغۇ چۈشۈش بىلەن بېشىمىزغا يەنە بىر غەم چۈشتى . قەيەردە ئۇخلاش كېرەك ؟ ئەتراپتىكى مېھمانخانىلاردىن ئورۇن ئاپالمىدۇق . قولىمىزدا دۇنيانىڭ ھەممە يېرىدە ئۆتىدىغان ئامېرىكا دوللىرى ، سوۋېتتىڭ رۇبىلىسى تۇرۇقلۇق ، بىرەر بۇلۇڭ - يۇلچاقنى ياتىدىغان ئورۇن ئېپىلمايدىغانلىقى بىزگە بەكمۇ ئەلەم قىلدى . شۇنچە ھەيۋەتلىك ، كاتتا موسكۋادا بىزدەك غەرب - مۇساپىرلار سىغىۋەتكەن بىرەر پاناھلىق جاي يوقمىدۇ ؟ كۈنلەر توغرا ئېيتىپتىكەن : « ئايغىڭ كىچىك بولسا ، دۇنيانىڭ كەڭلىكىدىن نېمە پايدا ؟ ! » مېنىڭچە ، جەمئىيەت تەرەققىياتى ھامان ئادەملەرنىڭ ئوبدانراق ياشىشى ئۈچۈن قولاي شارائىت يارىتىشى كېرەككۇ ؟ ! ھازىر بۇ يەردە بىزنى قىيناۋاتقنى يالغۇز ياتاقلا ئەمەس ، بەلكى كېيىنكى سەپەر ئۈچۈن پويىز بېلىشى ئالدىدىغان يەرنى تېپىشنىڭ قىيىنلىقى ئىدى . موسكۋادا ئوققۇز يەردە كاتتا - كاتتا پويىز ۋوگزاللىرى بولسىمۇ ، لېكىن ئۇ يەردە بېلەت سېتىلمايدىكەن ، بېلەت شەھەرنىڭ ئالدى

قانداق بىر بۇلۇڭ - پۇچقاقلاردا سېتىلىدىكەن . دېمەك : « بىرى باغدا ، بىرى تاغدا » دېگەندەك ، پويىز بار يەردە بېلەت يوق ، بېلەت بار يەردە پويىز يوق ئىكەن ! شۇنداق قىلىپ ، موسكۋانىڭ تۇنجى كېچىسىنى ۋوگزالنىڭ كۈتۈش ئۆيىدىكى قاتتىق ئورۇندۇقتا بەزىدە ئولتۇرۇپ ، بەزىدە يېرىم - ياتا قىلغىيىپ ئۆتكۈزۈشكە توغرا كەلدى . مەن ئۈچۈن ، بەش كېچە - كۈندۈزلۈك ئۇزۇن سەپەرنىڭ ئازابىدىنمۇ كۆرە ، مۇشۇ بىر كېچىنى ئۆتكۈزۈش بەكمۇ مۇشكۈل تۇيۇلدى . مۇگىدەپ ئولتۇرۇپ يېرىم كېچىنى ئۆتكۈزۈم . كېيىن بېشىمغا كىچىك سومكىنى قويۇپ ، سوزۇلۇپ ياتتىم - دە ، ئۇيقۇغا كەتتىم . ئۇزاق ئۆتمەي يەنە چۆچۈپ ئويغاندىم ، سەزدىمكى ، توڭلاپ ، تىترەپ ، شۇمشىيىپ قاپتىمەن . ماي ئېيى موسكۋانىڭ يامغۇرلۇق كۈنلىرى بولغاچقا ، كەچ ۋە سەھەردە خېلى ئاچ - چىنق سوغۇق بولىدىكەن . قارىسام ، سائەت تۆتكە يېقىنلىشىپ قاپتۇ . ئۈزۈمىدىن تۇرۇپ ۋوگزالنىڭ سىرتىغا چىقتىم . سۈبھى كۆتۈرۈلۈپ ، ئۇيۇق يورۇپتۇ . يۈزۈمگە خۇددى تاغ سەلكىنىدەك ساپ ۋە سوغۇق ھاۋا ئۇرۇلدى . كېچە ئازراق يامغۇر ياغماچقا ، ئاسفالت يوللار چىراغ نۇرىدا پارلاپ كىز يالتىرايتتى . ئەمخۇش سوغۇق ھاۋا بىلەن تېخىمۇ توڭلاشقا باشلىدىم . ھەرىكەتلىنىش كېرەك ، ھەرىكەت بىلەن ئىسسىنىش كېرەك ! كىيىۋىتىشكى ۋوگزالنىڭ ئالدىدا كىچىككىنە ئۈچ بۇرجەك باغچا ۋە ئۇنىڭ يولىدا چوڭ ئاسفالت يول بار ئىدى . مەن شۇ يولنى بويلاپ چارەك سائەتتەك يۈگۈرۈپ دۈم ۋە ئىسسىق ئەرلىگەندىن كېيىن ، ئارقىمغا قايتىپ ھېلىقى ئۈچ بۇرجەك باغچىنى ئايلاندىم . باغچا چىرايلىق ، بۈككىدە ئىدى . كوچىلارغا تېخى ئادەم چىقىمىغاچقا ، ھەممە يەر تىنچ ۋە خىلۋەت ئىدى . لېكىن ، ئۇيۇقسىز قۇلقىمغا مۇڭلۇق گىتار ئاۋازى ئاڭلاندى . مەن قىزىقىپ شۇ تەرەپكە سىلىجىدىم . گۈللۈكلەر ئارىسىغا قويۇلغان چەتتىكى بىر ئورۇندۇقتا ئۈچ رۇس يىگىتى ئولتۇراتتى . ئوتتۇرىسىدىكى يىگىت بىر پۇتتىنى يەرگە ، بىر پۇتتىنى ئورۇندۇققا قويۇپ گىتار چېلىۋاتاتتى ، ياندىكى ئىككىسى ناخشا تەڭگەش قىلىۋاتاتتى . ئۇلار شىركەپ ئىدى ، كۆزلىرى

خۇمارلاشقان ، كىيىملىرى ساڭگىل - سۇڭگۈل كۆرۈنەتتى . ئورۇندۇقنىڭ ئالدىدا قالايمىقان تاشلانغان ۋودكا بوتۇلكىسى ، كونسېرۋا قۇتىسى ، تاماكا قالدۇقى ۋە ھەر خىل سۇلياۋ خالتىلار چېچىلىپ ياتاتتى . ئەپتىدىن قارىغاندا ، ئۇلار كېچىچە مۇشۇ يەردە تۇنىگەندەك ، ئۆزلىرىچە ھاياتنىڭ پەيزىنى سۈرۈپ ، مۇھەببەت ناخشىلىرى بىلەن مەست بولغاندەك قىلاتتى . مەن ئۇلارنىڭ ناخشىسىنى بىلمىسەممۇ ، لېكىن ئۇلارنىڭ ئاھاڭىدىن ، ئاۋازىدىن ، روھىي كەيپىياتىدىن بىر خىل مىسكىنلىكنى ، چۈشكۈنلۈكنى ھېس قىلغاندەك بولدۇم . شۇ چاغدا ، قەيەردىندۇر پەيدا بولغان بىر چال يەردىكى بوتۇلكىلار بىلەن كونسېرۋا قۇتىلىرىنى يىغىپ يەلكىسىدىكى خالتىغا سالدى ۋە يېنىدا ھېچكىم يوقتەك قاراپمۇ قويماي ، ئالدىمىزدىن دېڭگۈ كىلاب تۆتۈپ كەتتى ...

مەن موسكۋانىڭ تۇنجى سەھىرىنى ئەنە شۇنداق يۈگۈرۈش ، سەيلە قىلىش ۋە يېڭى تونۇشلار بىلەن غايىبانە سىردىشىش ئارقىلىق كۈتۈۋالدىم !

مەن موسكۋادا بار - يوقى تۆت كۈن تۇردۇم . كۆرگەنلىرىم ئانچە كۆپ بولمىسىمۇ ، لېكىن كۆڭلۈمگە پۈككەن ئاساسلىق جايلارنى كەزدىم ، ئايلاندىم .

شەرقىي ياۋروپا تۈزلەڭلىكىنىڭ مەركىزىگە جايلاشقان ، 8 مىليون نوپۇسقا ئىگە بۇ چوڭ شەھەر ھەقىقەتەنمۇ كاتتا ۋە ھەيۋەتلىك ئىدى . شەھەرنىڭ توققۇز يېرىگە جايلاشقان چوڭ - چوڭ پويىز ۋوگزاللىرى موسكۋانى ئۆز مەملىكىتىنىڭ ھەر قايسى شەھەر - يېزىلىرى ۋە دۇنيانىڭ ھەر قايسى جايلىرى بىلەن تۇتاشتۇراتتى . شەھەرنىڭ مەركىزىگە جايلاشقان كېرىمىل سارىيى بىلەن قىزىل مەيدان كىشىنىڭ كۆز ئالدىدا ئۆزىنىڭ شان - شۆھرىتىگە يارىشا سەلتەنەت ۋە سالاپەت بىلەن قەد كۆتۈرۈپ تۇراتتى . بۇ يەردىكى قەدىمكى چېركاۋلارنىڭ سۈرلۈك ، ھەيۋەتلىك ۋە ئىلىك مۇنارلىرى بىلەن يېڭى پاسوندىكى قات - قات ئىمارەتلەر رۇس خەلقىنىڭ يۈكسەك ئەقىل - پاراسىتى بىلەن كۈچلۈك مىللىي روھىنى

نامايان قىلاتتى! مېنى ھەممىدىن بەك جەلپ قىلغىنى ۋە ھەيران قالدۇرغىنى، پۈتۈن موسكۋا شەھىرىنى ئومۇمچۈك تورىدەك ئوراپ تۇردىغان 200 كىلومېتىر ئۇزۇنلۇقتىكى مېترو (يەر ئاستى تۆمۈر يولى) بولدى، ئۇ دۇنيا بويىچە 1 - دەرىجىلىك مېترو بولۇشىغا مۇناسىپ ياسالغان ئىدى. ئۇنىڭ ئازادە، ھەيۋەتلىك كۆرۈنۈشى پەن ۋە ئەقىل - پاراسەتنىڭ مەھسۇلى بولسا، ئۇنىڭ گۈزەل نەقىش ۋە بەزەكلىرى يۈكسەك سەنئەتنىڭ مەھسۇلى ئىدى. خۇددى يەرنىڭ قەھرىگە سېلىنغاندەك بۇنداق چوڭقۇر، پۇختا، مۇرەككەپ ۋە بىخەتەر قۇرۇلۇشنى پەقەت يۈكسەك زامانىۋى پەن - تېخنىكا ۋە يۈكسەك سانائەتنىڭ كۈچى بىلەنلا قىلغىلى بولاتتى. موسكۋا مېتروسىغا ھەقىقەتەن رۇس خەلقىنىڭ يېتەرلىك ئەقىل - پاراسىتى ۋە ھالال قان - تەرى سىڭگەن ئىدى. شەھەردىكى قاتناش قوراللىرى ئىچىدە ئەڭ ئەرزنمۇ يەنە شۇ مېترو ئىدى. 15 كوپىك (بىزدىكى بىر نەچچە پۇلغا تەڭ) بىلەن مېترونىڭ خالىغان يېرىدىن چۈشۈپ، خالىغان يېرىدىن چىققىلى بولاتتى. موسكۋا شەھىرىدىكى يەنە بىر ئالاھىدىلىك - تېلېفون ئالاقىسىنىڭ ناھايىتى ئەرزان، راۋانلىقى ئىدى. كوچىلارنىڭ ھەر قانداق بىر دوقمۇشىغا ئون نەچچىدىن تېلېفون بوتكىسى ئورنىتىلغان بولۇپ، ئىككى كوپىكلىك تەڭگە پۇل بىلەن ناھايىتى تېزلا موسكۋانىڭ ھەر قانداق يېرى بىلەن ئازادە سۆزلەشكىلى بولاتتى.

«ئۆزبېكىستان رېستورانى» موسكۋادىكى ئۆزبېك، قازاق، ئۇيغۇر، تاتار... ئىشقىلىپ ئىسلام دىنىغا ئېتىقاد قىلىدىغان كىشىلەر يىغىلىدىغان سورۇن ئىكەن، مەنمۇ ھەمراھلىرىم بىلەن بىللە شۇ يەرنى تېپىۋالدىم، تاماق مەسىلىسى ھەل بولدى. ياتاقنىمۇ موسكۋادا سودىگەرچىك قىلىپ يۈرگەن ھەمشەھەرلەرنىڭ ياردىمى بىلەن بىر زاۋۇتنىڭ مېھمانخانىسىدىن ھەل قىلدۇق.

ھايت - ھۇيت دېگۈچە تۆت كۈنمۇ ئۆتۈپ كەتتى، موسكۋادىن ئايرىلىدىغان كۈنمۇ يېتىپ كەلدى. مەن پويىزغا چىقىدىغان ۋاقىتتا،

ھەممە يېرى ھايات شاۋقۇنلىرىغا تولغان ، كىشىلەر تىرىكچىلىك ۋە سۆھ-
سىسى بىلەن جىددىيلىشىپ يۈرىدىغان بۇ مېخانىك دۇنياغا ئاخىرقى قېتىم
چوڭقۇر نەزەر بىلەن يەنە بىر قېتىم قارىدىم . كۆڭلۈمدە ھۆرمەت ۋە ئەپ-
سۇس ، قىيالماسلىق ھەم بىزارلىققا ئوخشاش مۇرەككەپ تۇيغۇلار پەيدا
بولدى !

شۇنداق ، ئادەمنىڭ روھى بەكمۇ مۇرەككەپ نەرسە ، ئۇ خۇددى
چىلەكتە قۇيغاندەك ياغقان يامغۇردىن كېيىن ئاسماندا پەيدا بولغان
ھەسەن - ھۈسەنگە ئوخشاپ كېتىدۇ . ئۇنىڭدىن چاقىنغان خىلمۇ خىل
نۇرلارنىڭ بەزىسى ناھايىتى جۇلالىق ، روشەن بولسا ، بەزىسى بەكمۇ
خۇنۇك ۋە بەدرەڭ بولىدۇ !...

سوۋېت - رۇمىنىيە تۆمۈر يولىدا

موسكۋادىن كەچتە قوزغالغان پويىز ئەتىسى چاي ۋاقتى بىلەن
ئوكرائىنانىڭ مەركىزى كېيىۋىتىن ئۆتتى . يىراقتىنلا بۇ قەدىمكى ، مەشھۇر
شەھەرنىڭ ئالتۇن مۇنارلىق چېركاۋلىرى ، كۆككە بويسوزغان زامانىۋى
ئىمارەتلىرى ئەتىگەنلىك قۇياش نۇرىدا چاقىناپ ، جۇلالىنىپ
تۇراتتى . بۇك - باراقسانلىق ئىچىدە سالاپەت بىلەن ئاستا ئېقىپ
چىققان ھەيۋەتلىك دىنىپىر دەرياسى شەھەرگە تېخىمۇ ھۆسن ۋە
گۈزەللىك قوشقان ئىدى . مەن بۇ شەھەردىن ئۆتۈۋېتىپ ، مۇشۇ يەردە
ياشىغان ، ئىجاد قىلغان ئۇلۇغ يازغۇچى ، شائىرلاردىن 19 - ئەسىردىكى
ئاتاقلىق ئىنقىلابىي دېموكراتىك شائىر تاراس گېرىگورېۋىچ شېۋچ-
ىنكو (1814 — 1861) بىلەن ئىۋان فرانكو (1856 — 1916) نى
چوڭقۇر ھۆرمەت بىلەن ئەسكە ئالدىم . مەن مۇشۇلارنىڭ ئەسىرى ئارقىد-
لىق كېيىۋ شەھىرىنىڭ تارىخىنى ۋە ئۇنىڭ گۈزەل ھۆسن - جامالىنى
خىيالىەن كۆرگەن ئىدىم . مانا بۈگۈن شۇ خىيالىي شەھەر يول ئۈستىدە
بولسىمۇ كۆز ئالدىمدا ئەينەن نامايان بولدى .
پويىز چۈشتىن كېيىن ، سوۋېت - رۇمىنىيە چېگرىسىغا كەلدى ،

بۇ يەردىن نۇرغۇن رۇمىنىيلىك يولۇچىلار پويىزغا چىقتى . مەن ياتقان ئۆيگىمۇ ئىككى رۇمىنىيلىك ئورۇنلاشتى . ئۇلارنىڭ ئېلىپ ماڭغان يۈك - تاغلىرىدىن قارىغاندا ، تىجارەتچىلەردەك كۆرۈنەتتى . مەن ئۇلار بىلەن تېزلا چىقىشىپ كەتتىم . 60 ياشلار ئەتراپىدىكى ئاق چاچلىق ، دوغلاققىنا كەلگەن بىرسى تولىمۇ خۇش يېئىل ، دىلكەش ئادەم ئىكەن . مەن ئۇنىڭ بىلەن ئىما - ئىشارە ئارقىلىق ئەھۋاللاشتىم . ئۇ ھەقىقەتەن ئۆزىنىڭ ئىككى دۆلەت ئوتتۇرىسىدا ئاز - ئولا تىجارەت قىلىۋاتقانلىقىنى ئېيتتى . مەن ئۇنىڭغا ناۋات بىلەن چاي دەملەپ ، بېيجىڭدىن ئېلىۋالغان ئالىي سورتلىق پېچىنىلەرنى بەردىم ، ئۇمۇ ماڭا ئۆز دۆلىتىدە ئىشلەنگەن شا-كالاتلاردىن بەردى . شۇنداق قىلىپ ، بىز قول ئىشارىتى بىلەن سۆزلىشىدىغان ھەمسەپەرلەردىن بولۇپ قالدۇق .

ئىيۇننىڭ ئوچۇق بىر ئەتىگەنلىكى رۇمىنىيىنىڭ پايتەختى بۇخا-رېستقا كەلدىم . بەزىلەر بۇ شەھەرنى « بۆكەرەش » دەپ ئاتايدىكەن . بەلكىم بۇ تارىختا تۈركلەر تەرىپىدىن قېپقالغان نام بولسا كېرەك . بۇخا-رېست دېگەن ئىسىم ۋە بۇ شەھەر ماڭا كىچىكىمدىنلا دۇنيا جۇغراپىيىسى دەرسى بىلەن « ستىپان بەگ » ، « دوناي دولقۇنى » قاتارلىق بىر نەچچە كىنولار ئارقىلىق تونۇش ئىدى . بىز بۇخا-رېست ۋوگزالدا پويىزدىن چۈشۈپلا خۇددى پىرقىرىتىپ تاشلىۋەتكەن ئادەمدەك گاراڭ ۋە خامۇش بولۇپ قالدۇق . يەنە شۇ تىل دېگەن بۇ ئەتىۋارلىقنى بىلىمگەچكە ، ئەتراپتىكى كىشىلەر بىلەن مۇھىت بىز ئۈچۈن يۈچۈن ۋە سىرلىق ئىدى . پارقىراپ تۇرغان كۆزىمىزلا ھەر خىل چىراي ، ھەر خىل رەڭ ۋە ھەر خىل شەكىللەرگە تولغان جىددىي ، شاۋقۇنلۇق بىر ھايات ئېقىنىنى كۆرۈپ تۇراتتى . بىز يۈك - ئاقىمىزنى خالىيىراق بىر يەرگە تارتىپ ، شۇ يەردە مۈكچىيىپ ئولتۇردۇق . خىيالىمدا ، تۇيۇقسىز بىر مۆجىزە يۈز بېرىپ ، تىل بىلىدىغان تونۇش بىرسى ئالدىمدا خىزىرغا ئوخشاش پەيدا بولۇپ ، بىزنى بۇ گاراڭلىقتىن ، غېرىبلىقتىن قۇتۇلدۇرىدىغاندەك قىلاتتى . شۇ چاغدا ، ئارىمىزدىكى قاسساپلىق بىلەن بېيىغان بىرسى قاتتىق ئۇلۇغ - كىچىك

تىنىپ مۇنداق دېدى :

— خەپ ! ... تىل دېگەن شۇنداق بولسا ، بالىلىرىمغا بىر نەچچە خىل تىل ئۆگەتمەسم ! تىل بىلمەسلىكىمىز بەكمۇ جاندىن ئۆتتى !... — شۇنداق ، — دېدى يەنە بىرەيلەنمۇ ئۇنى قۇۋۋەتلەپ ، — باشقا تىللارنى بىلىش خۇددى بىر قۇلۇپقا چۈشىدىغان بىر نەچچە ئاچ-قۇچقا ئىگە بولغاندەك خاسىيەتلىك ئىش ئىكەن ! دېمىسىمۇ ، بىز ھازىر تىلىمىز تۇرۇپ گاچىغا ، قۇلىقىمىز تۇرۇپ گاسقا ئايلىنىپ قالدۇق ! — مەن بۇرۇن ، بىزنىڭ تىلىمىز ئىمان بىلەن كەلگەن تىل ، ھەممىدىن ئۇلۇغ ، ھەممىدىن ئەزىز دەپ قارايتتىم ، — دېدى ھېلىقى قاسساپ يەنە ئۆكۈنۈش بىلەن ، — نەدىكىنى ، قەشقەردىن چىقىپلا ھېچ-نىمىگە ئەسقاتمىدى ! ئەمدى مەن قايتىپ بېرىپ ئىككى بالامنى چەت تىل ئۆگىنىشكە بېرىمەن . تىل بىلىش — ئۇلۇغ ئىش ئىكەن !..

بۇ ، شەپقەتسىز رېئاللىق ۋە ئەمەلىيەت نەتىجىسىدە پەيدا بولغان ساپ ۋە سەمىمىي ھېسسىيات ئىدى . يۇقىرىدىكى سۆزلەر بىلەن تەبىئىي ھالدا تۇغۇلغان تىل توغرىسىدىكى سۆھبەت خېلى ئۇزاق ۋە چوڭقۇر داۋام قىلدى . مەن پۇرسەتتىن پايدىلىنىپ ، بۇ چالا ساۋات ھەمراھلىرىمغا ناۋائىنىڭ تىل توغرىسىدىكى مۇنۇ شېئىرىنى ئوقۇپ بەردىم :

« تىلدۇر كىم ، نىشان بېرەر ئۆلۈككە جاندىن ،
تىلدۇر كىم ، بېرەر جانغا خەۋەر جاناندىن .
ئىنساننى تىل قىلدى جۇدا ھايۋاندىن ،
بىلكىم ، گۆھىرى ئەزىز يوق ئۇنىڭدىن . »

شۇنداق ، تىل بىلىمگەن ئادەم خۇددى بۇتقا ئوخشاش ئۆزىنىڭ ھېسسىياتىنى ، پىكىر - تۇيغۇسىنى باشقىلارغا يەتكۈزەلمەي ، بىزگە ئوخشاش ھاڭۋېقىپ تۇرۇۋېرىدىكەن . تىل بايلىقى ھەقىقەتەن ھېسسىيات ۋە تەپەككۈر بايلىقى ئىكەن !..

توۋا ، « تىلىسەڭ تاپارسەن » دېگەندەك ، « خىزىر » غا يولۇقۇش

ئۈمىدىمىز تۇيۇقسىز رېئاللىققا ئايلاندى . بىزنىڭ ئالدىمىزدا راستتىنلا خى-
زىر — زەڭگەر ئاسماندەك كۆك كۆز ، قىرقم چاچ ، غۇنچە بوي ، قىرىق
ياشلار ئەتراپىدا بىر ئايال پەيدا بولدى . ئۇ بىز بىلەن بىر ۋاگوندا بىر
كۈن بىللە سەپەرداش بولغان رۇمىنىيلىك ئىدى . ئۇ بىزنىڭ گاڭگىراپ ،
يېتىمىسراپ ئولتۇرغانلىقىمىزنى پەملىگەن بولسا كېرەك ، يېنىمىزغا
كېلىپ ، ئىشارەت بىلەن : « نەگە بارسىلەر ؟ نېمە قىلماقچى ؟ » دېگەن
گەپلەرنى ئۇقتۇردى . ئىشقىلىپ ، بىز ئاشۇنداق ئىما — ئىشارەتلەر بىلەن
دۇنيانىڭ بىز ئۈچۈن يۈچۈن ، بىگانە بولغان مۇشۇنداق سىرلىق ، قايناق
يەرلىرىدىمۇ كۈنىمىزنى ئۆتكۈزدۈك . ھېلىقى ئايال ئۆزىنىڭ بىر
ھەمراھىنى چەتنە توختىتىپ قويۇپ ، مېنىڭ قولۇمدىن يېتىلدى — دە ،
ۋوگزالنىڭ ئىش سوراىش ئورنىغا بېرىپ ، ئۇ يەردىكى بىر قىز بىلەن بىر
نەرسىلەرنى دېيىشتى ، كېيىن يەنە قولۇمدىن يېتىلەپ ، بۇ چوڭ ۋە مۇ-
رەككەپ ۋوگزالنىڭ بىر نەچچە يەرلىرىگە ئاپاردى ھەم بېلەتكە قول
قويدۇرىدىغان ئورۇننى ، ئەتىسى بىز ماڭىدىغان پويىزنىڭ سائەت نەچ-
چىدە قوزغىلىدىغانلىقىنى ، يېقىن ئەتراپتىكى مېھمانخانىنى ھەم ۋوگزالنىڭ
چوڭ ئىشىكى ئالدىدىكى مېترونىڭ كىرىش ئىشىكىنى كۆرسىتىپ ،
قەغەزگە ھەر خىل شەكىللەر ئارقىلىق سىزىپ چۈشەندۈرۈپ ، يۈك —
تاق ، پۇل — پۇچەككە ئوبدان ھېزى بولۇشىمىزنى تاپىلدى — دە ،
چىرايلىق سالام بېرىپ خوشلىشىپ كەتتى . مەن بۇ ئايالنىڭ بىزدەك نا-
تونۇش غېرىپ — مۇساپىرلارغا قىلغان غەمخورلۇقىدىن ، شاپائىتىدىن
قاتتىق تەسىرلەندىم . دۇنيادا يەنىلا ياخشى ئادەملەر كۆپ ئىكەن . ھايات
ۋە تۇرمۇش ھەمىشە ئەنە شۇنداق ياخشىلىقنى ، ئۇلۇغلۇقنى ، ھىممەتنى
ئۆزىگە بۇرچ قىلغان ئادەملەر بىلەن تېخىمۇ گۈزەل ۋە چىرايلىق كۆرۈنىد-
ىكەن . قايسى بىر دانىشمەن توغرا ئېيتىپتۇ : « ئالەم ئۇلۇغ كىشىلەرگە
باي ، ئاخىر ، ھەر بىر يېزا ، ھەر بىر شەھەر ، ھەر بىر ئۆلكە ئۆزىنىڭ بۇ-
يۈك كىشىلىرىگە ئىگە ئەمەسمۇ ! »

بىز شۇ كۈنى كەچتە ، بۇخارىستىن 250 كىلومېتىر يىراقلىقتىكى

كونىستانغا قاراپ يۈرۈپ كەتتۇق . كونىستانتا رۇمىنىيىنىڭ قارا دېڭىز بويىدىكى ئەڭ چوڭ پورتى ھەم كېمىسازلىق سانائىتى مەركىزى ئىكەن . شۇ سەۋەب بىلەن ماڭا كاريات تاغ تىزمىسىنىڭ شەرقىي جەنۇب تەرىپىدىكى كەڭ ۋە مۇنبەت تۆۋەن دوناي تۈزلەڭلىكىنى كۆرۈش نېسىپ بولدى .

مەن ھەمراھلىرىم بىلەن ئەتىسى ئەتىگەنلىكى كونىستانتىدىن ئاپتوبۇسقا ئولتۇرۇپ ، تۈركىيىگە قاراپ يولغا چىقتىم . ئاپتوبۇس رۇمىنىيە ۋاقتى كەچ سائەت يەتتە بىلەن بۇلغارىيە چېگرىسىدىن ئۆتتى . بىز كېچىچە قايقاراڭغۇ ئورمانلىقلاردىن ، يوپيورۇق شەھەر - مەھەللىلەردىن ۋە خامۇش ئۇيغۇغا چۆمگەن پايئەخت سوفييدىن ئۆتۈپ ، سائەت ئىككى بىلەن تۈركىيە چېگرىسىغا كەلدۇق . سائىتىمگە قاراپ ھېسابلاپ كۆرسەم ، 100 مىڭ كۋادرات كىلومېتىردىن ئارتۇق بۇلغارىيە زېمىنىنى ئۇ بېشىدىن بۇ بېشىغا ئالتە يېرىم سائەتتە كېسىپ ئۆتۈپ بويۇتۇق !

ئىككى قىتئەگە تەئەللۇق شەھەر

ئىستانبۇل مېنىڭ گۆدەك تەسەۋۋۇرۇمدا خۇددى چۆچەك - رىۋايەتلەردىكى ئوردا - قەسىرلەردەك ساماۋى شەھەر ئىدى ! ئىيۇن ئېيىنىڭ ئوچۇق بىر ئەتىگەنلىكى كۈن بىلەن تەڭ مەن بۇ شەھەرگە كىرىپ كەلدىم . شۇ ھامان كۆز ئالدىمدا نامايان بولغىنى ، قانداقتۇ تەسەۋۋۇرۇمدىكى ئازادە ، تىنچ ۋە خىرامان شەھەر ئەمەس ، بەلكى ئادەم بىلەن ئاپتوموبىل قىيان بولۇپ ئېقىۋاتقان ، جىددىي ھەرىكەت رېتىمى بىلەن تۇرمۇشنىڭ قىقاس - چوقانلىرى پەلەككە يەتكەن شاۋقۇنلۇق شەھەر ئىدى .

7 مىليوندىن ئارتۇق نوپۇس بىلەن ئىككى يېرىم مىليوندىن ئارتۇق ئاپتوموبىللارنى ئۆز يەلكىسىدە كۆتۈرۈپ تۇرغان بۇ شەھەر ھەقىقەتەنمۇ ئالدىراشچىلىق ، جىددىيچىلىك ، تىرىكچىلىك ۋە كۆزگە كۆرۈنمەس رىقابەتلەر بىلەن ئېغىر ھاسىرايتتى ، پۇشۇلدايتتى ...

مەن بىر - بىرى بىلەن يول تالاشىپ، قاتتىق سىگنال بىلەن سەپ - سەپ تۇرۇپ كەتكەن ئاپتوموبىللارغا قاراپ خىيالغا چۆمدۈم: ئىنسانلار ھەر خىل تىپتىكى ئاپتوموبىللارنى ۋە كەڭ - ئازادە ئاسفالىت يوللارنى پەقەت ئاسىراق مېڭىش، تېزراق مېڭىش ئۈچۈنلا ياسىغان، لېكىن ھازىرقى ئەھۋالدىن قارىغاندا، ئىنسانلار ئەسلىدىكى مەقسەتكە يېتەلمىگەندەك قىلىدۇ. چۈنكى، مېنىڭ كۆز ئالدىمدا قۇچاق ئاچقان، ئاپتوموبىللارغا تولۇپ كەتكەن بۇ شەھەر ئۆز كىشىلىرى تەرىپىدىن بەرپا قىلىنغان ئارتۇقچە بايلىقنىڭ ئاستىدا بېسىلىپ قېلىۋاتقاندا، ئەگەر ئۇ مۇۋاپىق تەڭشەلمىسە، شەھەرنىڭ گۈزەل قامىتى مۇكچىيىپ، ساپ ھاۋاسى ئادەم چىدىغۇسىز دەرىجىدە بۇلغىنىپ كېتىدىغاندەك قىلاتتى!

توۋا، ئادەملەرنىڭ كۈچ - قۇدرىتى، ئەقىل - پاراسىتى ئارقىلىق بەرپا بولغان نەرسىلەرنىڭ ئاخىر كېلىپ، يەنە شۇ ئادەملەرنى ۋەيران قىلىدىغانلىقىغا ھەيرانمەن! ئېھتىمال، بۇمۇ تەبىئەت بىلەن ئىنسانلار تەرەققىياتىنىڭ مۇقەررەر قانۇنى بولسا كېرەك. بولمىسا، ئادەملەر نېمە ئۈچۈن ئۆزىگە پايدىلىق تەبىئىي نۇر بىلەن يورۇقلۇقنى توسۇپ، ئاسمان - يەلەك بىنالارنى سېلىۋالىدۇ؟ نېمە ئۈچۈن شۇنچە كۆپ ئاپتوموبىللارنى ئىجاد قىلىپ، قىياس - چوقابىلار ئىچىدە ئۆزىنىڭ نېرۋىلىرىنى قاقشىتىدۇ ۋە ئىس - تۈتەك ئىچىدە بۇرۇقتۇم بولۇپ ياشايدۇ؟! دەرۋەقە، بۈگۈنكى ئىجتىمائىي ماددىي مەدەنىيەت تەرەققىياتى ئىنسانلارغا ھۇزۇر - ھالاۋەتلىك تۇرمۇش بەخش ئەتتى. ئەگەر سىز كۆڭۈل ئېچىشنى خالىسىڭىز، ئۆيىدىن چىقمايلا تېلېۋىزور، ئۇنىۋېرسال بىلەن كۆڭلىڭىزنى خۇش قىلالايسىز؛ ساياھەتكە چىقماقچى بولسىڭىز، ئاپتوبۇس، پويىز، ئايروپىلان، پاراخوتلار بىلەن ھېچقانداق رىيازەت چەكمەيلا جاھاننى ئايلىنالايسىز؛ قەۋەتلىك بىنالاردا ئولتۇرسىڭىز، قىشتا پارۋاي، يازدا شامالدىرغۇچ بىلەن راھەتلىنىسىز. ئىشقىلىپ، ھازىرقى زامان كىشىلىرى ئاتا - بوۋىلىرىنىڭ جاپالىق كۈرەشلىرى ھېسابىغا بەختلىك تۇرمۇش كەچۈرۈۋاتىدۇ. لېكىن، شۇنىڭ بىلەن بىر ۋاقىتتا،

جەمئىيەت تەرەققىياتى، زامانىۋى چوڭ شەھەرلەرنىڭ بەرپا بولۇشى كىشىلەردە يېڭى بىر خىل «مەدەنىيەت كېسىلى» نىمۇ پەيدا قىلىۋاتىدۇ. چوڭ شەھەرلەردىكى قىستاڭچىلىق، ۋاراڭ - چۇرۇڭ ۋە مۇھىتنىڭ بۇلغىنىشى قاتارلىق ئەھۋاللار كىشىلەرنى ھۇدۇققاق، غەمكىن، چاققۇن، ئۇيقۇسىز قىلىپ، بىر مۇنچە جىسمانىي ۋە روھىي ئازابلارغا گىرىپتار قىلىپ قويدى. ھەممىگە مەلۇمكى، مۇزىكا كىشىگە ئېستېتىك لەززەت بېرىدۇ. چۈنكى، ئۇنىڭ رېتىمى گۈزەل، جاراڭلىق، مۇڭلۇق، دولقۇنلۇق، يېقىملىق بولىدۇ. يەڭگىل مۇزىكىلارنى ئاڭلىغاندا، كىشىلەر شۇ ھامان ئىچ پۇشقىدىن خالاس بولۇپ، كۆڭلى ئېچىلىپ كېتىدۇ. لېكىن يېقىمسىز ئاۋاز پۈتۈنلەي بۇنىڭ ئەكسىچە، ئادەمنىڭ ئىچىنى تىتىلدېتىپ، جېنىنى قاقشىتىدۇ، زېرىكتۈرىدۇ، بىئارام قىلىدۇ. پويىز، تراكتور، ئاپتوموبىل، موتسىكىل، ئوت ئۆچۈرۈش ئاپتوموبىلى ۋە چوڭ، ئاۋات بازارلاردىكى ۋاراڭ - چۇرۇڭ، چۇقان - سۈرەنلەر ھەقىقەتەن ئادەمنى بىزار قىلىپ، نېرۋىسىنى ئاجىزلاشتۇرۇۋېتىدۇ. ئۆتكەندە، ياپونىيىدىكى بىر داشۆ ئوقۇغۇچىسىنىڭ ئۆزى ئىشلەۋاتقان زاۋۇتتىكى پار بازغىنىنىڭ ئاۋازىدىن ئىچى تىتىلداپ، بىئارام بولۇپ، ئاخىر چىدىيالىماي بېشىنى پار بازغىنىنىڭ ئاستىغا تۇتۇپ بېرىپ، بىراقلا تىنچلانغانلىقى بۇنىڭ قورقۇنچلۇق دەلىلى ئەمەسمۇ؟!

ئىستانبۇل ئەنە شۇنداق كېچە - كۈندۈز ئادەم ۋە ئاپتوموبىللار بىلەن جاراڭلاپ تۇرىدىغان ئويغاق، ھەممە يەر جىددىي ھەرىكەت بىلەن رىقابەتكە تولغان تىنىمسىز، شاۋقۇنلۇق، كاتتا شەھەر ئىكەن. ئۇ، سۇ ۋە قۇرۇقلۇق يولىنىڭ تۆت كوچا ئېغىزىغا جايلاشقاندا، قاتنىشى قولاي، بازارلىرى ئاۋات ھەم جانلىق ئىكەن.

مەن ئىستانبۇلغا كەلگەن كۈننىڭ ئەتىسىلا، دېڭىز كۆرۈش ئىشى تىياقى بىلەن مەرمەر دېڭىزىنىڭ بويىغا كەلدىم. بۇ يەر تېخىمۇ ئاۋات، قايىناق ھەم كۆڭۈللۈك ئىدى. بەزىلەر دېڭىز بويىدىكى ئىستىراھەت باغچىلىرىدا سالقىنداپ، دەم ئېلىپ، ھايات پەيزىنى سۈرەتتى؛ بەزىلەر دېڭىز

ئۇيقۇنلىرى بىلەن سۆيۈشۈپ تۇرغان قىيا تاشلارغا مەنسۇپلىق ، بېلىق تۇتاتتى ؛ بەزىلەر دولقۇن ئۇرۇپ تۇرغان مۇزدەك سۇغا چۆمۈلۈپ ، ئىرا- دىسىنى چېنىقتۇراتتى . مەن ئىككى قەۋەتلىك ساياھەت پاراخوتىغا چۈشۈپ دېڭىزنى ئابلىندىم . دېڭىز ھەيۋەتلىك گۈرۈلدەيتتى ، گويا مەڭگۈ ھېرىپ - چارچاشنى بىلمەيدىغاندەك ، نەرە تارتىپ چايقلاتتى . ئۇنىڭ نەشىپۈت چېچەكلىرىدەك بۇزغۇن چاچرىتىپ تۇرغان كۆكۈش ، تىنىق سۈيى كەچكى شەپەق نۇرىدا تېخىمۇ رەڭلىنىپ جۇلالايتتى . ئۇنىڭ ئۇيۇق سىزىقى بىلەن بىرلىشىپ كەتكەن يىراق چېتىدە پايانسىز بىر يېشىللىق ئا- لىمى پەيدا بولۇپ ، ئادەمنىڭ كۆڭلىدە بىر خىل كەڭ ۋە راھەتلىك سېزىم ھاسىل قىلاتتى ... قىسقىسى ، دېڭىز ئۆزىنىڭ چەكسىز كۈچ - قۇدرىتى ، ھەيۋىتى ، سەلتەنىتى ۋە باغرىدا يوشۇرۇپ ياتقان ئاجايىپ سىرلىرى بىلەن كىشىلەرنى ئۆزىگە جەلپ قىلاتتى . ئېھتىمال ، بۇ پاراخوتتا ماڭا ھەمراھ بولۇپ دېڭىز ساياھىتى قىلىۋاتقانلار ئىچىدە ماڭا ئوخشاش دېڭىزنى تۇنجى قېتىم كۆرۈۋاتقىنى يوق بولسا كېرەك ، شۇڭا مەن ھەممە نەرسىگە قىز- قىش ، ھەۋەس ۋە ھەيرانلىق بىلەن قارايتتىم ، كۆز ئالدىمدا داۋالغۇپ تۇرغان بۇ يېشىل دۇنيا ماڭا ئاجايىپ سىرلىق ۋە مۆجىزىلىك كۆرۈنەتتى . دېمىسىمۇ ، دېڭىز بەزىدە شىددەتلىك چايقىلىپ ، دولقۇن ئۇرۇپ گۈرك- رەيتتى ؛ بەزىدە تىپتىنچ ، مۇلايىم بولۇپ قالاتتى ؛ بەزىدە كۈن نۇرىدا ئالتۇندەك جۇلالىنىپ ، گۈزەل ، يېقىملىق كۆرۈنەتتى ؛ بەزىدە تۇمان قاپلاپ ، سۈرلۈك تۇس ئالاتتى . ئىشقىلىپ ، ئۆز گىرىشچان ، كۆپ قىرلىق بۇ جانلىق ئالەم كىشىلەرگە ئىجتىمائىي تۇرمۇشنىڭ مەنتىقىسىدەك رېئال تۇيغۇ ۋە تەسىرات بېرەتتى ...

مېنىڭ چوڭقۇر خىياللىرىمنى شەپەق نۇرىدىن قىزارغان دېڭىز سۈيى ئۈستىدە بەزىدە قانات كېرىپ پەرۋاز قىلىپ ، بەزىدە ساداقنىڭ ئو- قىدەك سۇغا قاراپ شۇڭغۇپ يۈرگەن بىر نەچچە بېلىقچى قۇشلارنىڭ ھەرىكەتلىرى بۆلۈۋەتتى . دېڭىزنىڭ ھەيۋەتلىك گۈركىرىشى ئۇلار ئو- چۈن مۇزىكا ، دېڭىزنىڭ قەھرىلىك ئۇيقۇنلىرى ئۇلار ئۈچۈن ئۇسسۇل

مەيدانى ئىدى .

مەن كېتىۋېتىپ ، بىر نەرسىگە ئالاھىدە قىزىقىپ قالدىم . ئالدىمدا ئۈنچە - مەرۋايىتتەك جىمىرلاپ تۇرغان تىپتىنچ سۇ ئۈستىدە خۇددى مۇئەللىھەتتە تۇرغۇزۇلغاندەك بىر مۇنار پەيدا بولدى . پاراخوت ئۇنىڭ يېنىدىن ئەگىپ ئۆتكەندە مەن ئۇنىڭ ئادەملەر تەرىپىدىن ياسالغان راۋاق شەكىللىك مۇنار ئىكەنلىكىنى كۆرۈپ ، تېخىمۇ ھەيران بولدۇم . لېكىن ھەيرانلىقىم ئۇزاققا بارمىدى ، شۇ يەردىلا بۇ مۇجىزىلىك قۇرۇلۇشنىڭ سىرىمۇ ئايدىڭلاشتى . ئۇنى تۈركچە « قىز كۆلى » (قىز راۋىقى) دەيدىكەن . رىۋايەت قىلىنىشىچە ، قايسىبىر تۈرك سۇلتانىنىڭ ئامراق قىزى بىر ئاددىي يىگىتنى ياخشى كۆرۈپ قاپتۇ . پادىشاھ بۇنى نومۇس بىلىپ ، قەرزىنى توسۇۋېتىۋ ، قىز يىغلاپتۇ ، ئازابلىنىپتۇ ، غەمگە يېتىپتۇ . بىر كۈنى پەرىشان ھالدا ئۆزى يالغۇز باغنى ئايلىنىپتۇ . توساتتىن ئالدىغا يوغان چار يىلان ئۇچراپتۇ ، قىز قورقۇپ ھوشىدىن كېتىپتۇ ۋە كېسەل بولۇپ قاپتۇ . پادىشاھ قىزىدىن ئەنسىرەپ ، تىنچ ۋە خالىي يەردە تۇرغۇزۇش ئۈچۈن ، مەرمەر دېڭىزىنىڭ ئۈستىگە راۋاق سالدۇرۇپتۇ ۋە قىزنى قۇرۇقلۇقتىن ، ئادەملەردىن ئايرىپ ، كېمە بىلەن شۇ يەرگە ئاپىرىپ تۇرغۇزۇپتۇ . بىر كۈنى خىزمەتكار بازاردىن مېۋە ئېلىپ كەپتۇ . قىز مېۋىلەرنى سېۋەنتىن ئېلىۋاتسا ، ھېلىقى يىلان يەنە مېۋىنىڭ ئاستىدىن چىقىپ قىزنى چېقىپتۇ ، قىز ئۆلۈپتۇ ، ئۇنىڭ جەسىتىنى قۇرۇقلۇققا ئەكىلىپ قويۇپتۇ . ئەسلىدە ، ھېلىقى يىگىت يىلان سۈرىتىگە كىرىپ ، قىزنىڭ يېنىغا كەلگەن ۋە ئۇلار شۇ يول بىلەن مۇرادىغا يەتكەن ئىكەن ...

مەن رىۋايەت تۈسىنى ئالغان بۇ مۇھەببەت داستانىنى ئاڭلاپ ، پاك ۋە ھەقىقىي سۆيگۈ - مۇھەببەتنى ھەر قانداق يەردە ، ھەر قانداق كۈچنىڭ توسۇپ قالايمىغانلىقىنى ، ئۇنىڭ خۇددى مۇشۇ دېڭىزدەك تەڭداشسىز كۈچ - قۇدرەتكە ۋە ئەبەدىي ئۆچمەس روھقا ئىگە ئىكەنلىكىنى يەنە بىر قېتىم چوڭقۇر ھېس قىلدىم !

پاراخوت مەرمەر دېگىزىنى يېرىم دائىرە ئايلىنىپ ، ئاخىرىدا فوسفور بوغۇزىغا يېقىنلاپ كەلدى . مەن يىراقتىنلا بۇ مەشھۇر بوغۇزنىڭ گۈزەل مەنزىرىسىنى ۋە ئۇنىڭ ئۈستىگە سېلىنغان ھەيۋەتلىك پولات ئاسما كۆۋرۈكىنى كۆرۈپ ھايانجانلىدىم .

فوسفور بوغۇزى قاراتىل بىلەن ئېيتقاندا ، « كالا كېچىكى » دېگەن مەنىدىكى سۆز بولۇپ ، ئېيتىشلارغا قارىغاندا ، قەدىمكى يۇنانلىقلارنىڭ قۇياش ئىلاھى زېۋستىن ئۆزگەرگەن بىر ئىلاھىي كالا پادىشاھنىڭ مەلىكىسىنى كۆتۈرۈپ ، مۇشۇ بوغۇزدىن ئۆتكەن ئىكەن .

فوسفور بوغۇزى گويا ئىنسانلارنىڭ قولى بىلەن ياسالغان زۇمرەت ئېقىندەك ، ئۆزىنىڭ يەڭگىل شاۋقۇنى ، گۈزەللىكى ، ئىللىقلىقى ، لاتاپىتى ۋە بارلىق مۆجىزىسى بىلەن ئادەمنى ئۆزىگە جەلپ قىلاتتى ۋە بىردەم بولسىمۇ ، ئادەمنى تۇرمۇشنىڭ غەم - ئەندىشىلىرىدىن خالىي قىلىپ ، خىيالىي بىر دۇنيا قوينىدا ياشاۋاتقانداك راھەتلىك ھېس قىلدۇراتتى .

ئىككى قىرغىقى يېشىللىققا ۋە كۆركەم ئۆي - ئىمارەتلەرگە تولغان فوسفور بوغۇزى ئىستانبول شەھىرىنى شەرق ۋە غەربتىن ئىبارەت ئىككى بۆلەككە ئايرىپ تۇراتتى . ۋەھالەنكى ، ئۇنىڭ ئۈستىدە گويا ھەسەن - ھۈسەندەك ئېسىلىپ تۇرغان پولات كۆۋرۈك بولسا ، خۇددى بىر تەبىئىي بەلباغقا ئوخشاش ياۋروپا ۋە ئاسىيادىن ئىبارەت ئىككى قىتئەنى بىر - بىرىگە باغلاپ تۇراتتى . مېنى ھەممىدىن بەك جەلپ قىلغىنى ، تۈركىيە جۇمھۇرىيىتى قۇرۇلغانلىقىنىڭ 50 يىللىقىغا سوۋغا قىلىنغان بۇ كاتتا كۆۋرۈكنىڭ مۆجىزىلىك قۇرۇلۇشى بولدى . بۇ قۇرۇلۇشنىڭ ئۆزى بىر كامالەتكە يەتكەن سەنئەت ئىدى ، ئۇنىڭ ئىجادكارلىرى ئەنە شۇ قۇرۇلۇش سەنئىتى بىلەن بۇ يەرنىڭ تۇرمۇشىنى تېخىمۇ گۈزەللەشتۈرۈۋەتكەن ئىدى . سۇ يۈزىدىن 60 نەچچە مېتر ئېگىزلىككە كۆتۈرۈلگەن ، ئۇزۇنلۇقى بىر يېرىم كىلومېتر ، كەڭلىكى 30 نەچچە مېتر كېلىدىغان بۇ ھەيۋەتلىك كۆۋرۈكنىڭ سۇغا تۇتاشقان ھېچقانداق تۈر -

غۇسى يوق ئىدى . زامانىۋى كۆۋرۈك قۇرۇلۇشلىرى ئىچىدىكى ئەڭ كۆركەم شەكىلدە ياسالغان بۇ كۆۋرۈكنىڭ تاغ ئۈيۈتمىسىدەك مەزمۇت تېنى بوغۇزنىڭ ئىككى قىرغىقىدىكى ئىككى مۇنارغا ئېسىقلىق ئىدى !

سەيلە كېمىسى بوغۇز ئىچىدە ئاستا ئۈزۈشكە باشلىدى ، ئۇنىڭ ئالدى - كەينىدىن قاينام بولۇپ كۆتۈرۈلگەن سۇلار ئەتراپقا ئاق چېچەكتەك بۇزغۇن چاچرىتاتتى . مەن پاراخوت سۇپىسىدا تۇرۇپ ، يىراقلارغا نەزەر تاشلىدىم ، ھاۋا خېلى ئىسسىق بولسىمۇ ، لېكىن پاراخوت سۇپىسى شۇنداق سالقىن ۋە راھەتلىك ئىدى . كۈن ئاستا - ئاستا ئولتۇرۇشقا باشلىدى ، ئۇنىڭ ئاخىرقى قىزغۇچ نۇرىدىن دېڭىز ۋە كۆۋرۈك تېخىمۇ يالنىراپ كەتتى . شۇ چاغدا ، مېنىڭ كۆز ئالدىمدا ھەيۋەتلىك مۇنار ، بۈككىندە دەل - دەرەخ ، كۆركەم بىنا - ئىمارەت ۋە قەدىمكى ، سەلتەنەتلىك قەلئەلەرنىڭ سۇدا ئەكس ئەتكەن رەڭگارەڭ مەنزىرىسى پەيدا بولدى . بۇ مەنزىرە ئەسلىدىكىدىنمۇ گۈزەل ۋە سېھىرلىك ئىدى .

قايتىشى سەپىرىمىزدە ، مەن ئاسما كۆۋرۈك بىلەن بوغۇز ئېقىنىغا يەنە بىر قېتىم قارىدىم . يېڭىلا يېقىلغان چىراغ ۋە ئاپتوموبىللار بىلەن بۇ يەر تېخىمۇ نۇرلىنىپ ، جانلىنىپ كەتكەن ئىدى . بوغۇز ئىچىدىكى ھەر خىل پاراخوتلارنىڭ گۈدۈك ئاۋازىمۇ ئەتراپتا ياڭراپ ، كېشىلەرگە ھاياتلىق ئۈچۈن تىرىشىپ - تىرىشىۋاتقان بىر خىل ئالدىراشلىق مەنزىرىنى ھېس قىلدۇراتتى !

ئۆز ۋاقتىدا ، بۇ بوغۇز ئىلاھىي كالا بىلەن بىر مەلىكىنى ئۆتكۈزگەن بولسا ، مانا ئەمدى ئىلاھ ئەمەس ، ئاددىي خەلق تەرىپىدىن ياسالغان ھەيۋەتلىك پولات كۆۋرۈك ۋە سۇ ئۈستىدىكى لەھەڭدەك كاتتا پاراخوتلار بىلەن تۈمەننىڭ « مەلىكە » لەر ئۇ قىرغاقتىن بۇ قىرغاققا ئۆتۈپ ، جاھان كەزمەكتە ئىدى .

« زەمبەركە قۇۋۇقى » ئۈستىدە ئويلىغانلىرىم

تۈزكىلەر بۇ يەرنى « توپقاپى » دەپ ئاتايدىكەن . بۇ يەردە شەرقىي رۇم ئىمپېرىيىسىنىڭ قەدىمكى قەلئەسى ۋە قەلئە سېپىلى بار ئىكەن . سېپىل بۇندىن بەش ئەسىر بۇرۇنقى قىياپىتىنى تېخى يوقاتمىغان ، بەزى يەرلىرى ھەتتا يېڭىلا سېلىنغان قۇرۇلۇشتەك چىرايلىق ھەم مۇستەھكەم تۇراتتى . مەن سېپىل ئۈستىگە چىقىپ ئەتراپقا نەزەر سالدىم . بۇ يەرنىڭ مەنزىرىسى ، قۇرۇلۇشى ھەقىقەتەن كىشىنى ئۆزىگە جەلپ قىلاتتى . تۇرۇپلا ئادەمنى يىراق ئۆتمۈشنىڭ غوۋالىق خاتىرىلىرى ئىچىگە ئېلىپ كەتسە ، تۇرۇپلا كەلگۈسىنىڭ شېرىن غايىلىرى بىلەن ھازىرنىڭ شاۋقۇن - سۈرەنلىرى ئىچىگە سۆرەپ كېلەتتى . بۇ يەر ھەقىقەتەن ئىسمى جىسمىغا لايىق بىر تارىخى مەكتەپ ، ئۆز باغرىدا ئەجدادلارنىڭ نۇرغۇن سىر ۋە ھەقىقەتلىرىنى يوشۇرغان تىلسماتلىق دۇنيا ئىدى . خىيال قۇشلىرىم ئاستا - ئاستا پەرۋاز قىلىپ ، بۇ يەرنىڭ « كونيستانىنپول » دېگەن ئىسمىدىن « ئىستانبول » دېگەن ئىسمىغا ئۆزگەرگىچە بولغان ئارىلىقتىكى قانلىق جەڭ خاتىرىلىرى ئىچىگە كىرىپ كەتتى :

مىلادى 1453 - يىلى 6 - ئاپرېلدا كونيستانىنپول ئاسمىدا تىرىكچىلىك قىلىدىغان گۈلدۈرمامىدەك توپ - زەمبىرەك ئاۋازلىرى ياڭراپ ، يالقۇنلۇق ئىس - تۈتەكلەر كۆتۈرۈلدى ، پۈتۈن شەھەر ئۇرۇش ئوتى بىلەن قاپلاندى . ئەسلىدە ، تۈرك سۇلتانى مەھمۇد II 150 مىڭ كىشىلىك قوشۇن ۋە 320 جەڭ كېمىسى بىلەن شەرقىي رۇم ئىمپېرىيىسىنىڭ پايتەختى بولغان بۇ قەدىمكى شەھەرنى قورشىۋالغان ئىدى . ئوسمان ئىمپېرىيىسىنىڭ 6 - پادىشاھى ، 21 ياشلىق بۇ تۈرك سۇلتانى شەرقىي رۇم ئىمپېرىيىسىگە 1058 يىلى پايتەخت بولغان ، ئىلگىرى - ئاخىر بولۇپ ھونلار ، ئازارلار ، ئاۋارلار ، پارسلار ، ئەرەبلەر ۋە تۈركلەر كۆپ قېتىم ھۇجۇم قىلىپ ئالالمىغان بۇ مۇستەھكەم قورغاننى ئىشغال قىلىپ ، ئۇنى

ئىسلام دىنىنىڭ مەركىزىگە ئايلاندۇرۇشقا بەل باغلىغان ئىدى .

تۈرك قوشۇنلىرى ئاۋۋال غەرب تەرەپتىكى قۇرۇقلۇق يولى بىلەن ھۇجۇم قىلدى . شەرقىي رۇم قوشۇنلىرى بۇ يەرگە تاش ۋە پىششىق خىشتىن ئىككى قات سېپىل سالغان بولۇپ ، سېپىل ئۈستىگە ھەر 100 مېتر ئارىلىقتا بىردىن مەزمۇت ئىستىھكام قۇرغان . سېپىل سىرتىغا ناھايىتى چوڭقۇر ۋە كەڭ خەندەك قېزىلغان بولۇپ ، سېپىل ئۈستىگە شوتتا بىلەن چىقىش بەسى مۇشكۈل ئىدى . شۇڭا ، سېپىلنى ئاۋۋال ئېغىر زەمبىرەك بىلەن توپقا تۇتتى . ماتېماتىكا ئىلمى بويىچە ياسالغان بۇ خىل ھاۋان زەمبىرەكلىرىگە سېلىنغان تاش ئوقلارنىڭ ھەر بىرىنىڭ ئېغىرلىقى 500 كىلوگرام كېلەتتى . بىر مەھەل توپقا تۇتقاندىن كېيىن ، ئون مىڭدىن ئاشىدىغان ئەسكەرلەر خەندەكنى تىندۈرۈش مەقسىتىدە ياغاچلارنى كۆتۈرۈپ ، غايەت يوغان سوغىلارنى دومىلىتىپ خەندەككە قاراپ ئاتلاندى . شەرقىي رۇم قوشۇنلىرى ئىستىھكام ئىچىدە ۋە سېپىلنىڭ ئۈستىدە تۇرۇپ ، قارا مىلتىق ھەم تاش ئاتار توپلار بىلەن داۋاملىق قايتۇرما زەربە بېرىپ تۇردى . نۇرغۇنلىغان تۈرك ئەسكەرلىرى يارىلىنىپ ، خەندەككە يېقىن بارالماي چېكىندى .

قاتتىق ھۇجۇمدىن نەتىجە چىقمىغاندىن كېيىن ، تۈرك سۇلتانى مەھمۇد II باشقىچە يول تۇتتى ...

كونستانتىنوپولغا دېڭىز ئارقىلىق كىرىدىغان ئېغىزلارنىڭ ھەممىسى تۆمۈر زەنجىرلەر بىلەن توسۇۋېتىلگەن ئىدى . مەھمۇد II ئال تۇن مۇڭگۈز قولتۇقى ئارقىلىق قەلئەگە يۈچۈك ئېچىشنى پىلانلىدى . پىلان بويىچە ھەرىكەت ئېلىپ بارىدىغان كۈنى ئاخشىمى ، تۈرك قوشۇنى لىرىنىڭ 70 كېمىسى ئالتۇن مۇڭگۈز ئېغىزىدىكى تۆمۈر زەنجىرلەردىن بەرپا قىلىنغان توساقتىن ئايلىنىپ ئۆتۈپ ، گالاتىيە قىرغىقىغا بېرىپ توختىدى ، ئارقىدىنلا ئادەم كۈچى بىلەن كېمىلەرنى سۆرەپ قىرغاققا چىقاردى . ئۇنىڭدىن كېيىن ، قۇرۇقلۇق ئۈستىگە قېلىن ، پۇختا تاخ-

تايلارنى ياتقۇزۇپ بىر خىل ياغاچ يول ياسىدى . تاختايلارنىڭ ئۈستىگە نۇرغۇن مىقداردا كالا ۋە قوي يېغىنى سۈركەپ ، كېمە سۆرەشكە توسالغۇلۇق قىلىدىغان سۈركىلىش كۈچىنى ئازايتتى ، شۇنىڭ بىلەن كېمىلەرنى تاختاي يول ئارقىلىق ئىتتىرىپ ، ئالتۇن مۇڭگۈز قولتۇقىنىڭ گىرۋىكىگە ئېلىپ باردى . تاڭ يورۇشقا ئاز قالغاندا ، 70 كېمىنى تۇشمۇ تۇشتىن سۇغا چۈشۈرۈپ ، لەيلەتمە كۆۋرۈك ھاسىل قىلدى ۋە ئۇنىڭ ئۈستىدە چاققان ئىستىھكاملارنى قۇردى . تۈرك ئەسكەرلىرى مۇشۇ لەيلەتمە كۆۋرۈك ئارقىلىق 29 - ماي تاڭ سەھەردە كونسىتانتىنپولغا شىددەتلىك ھۇجۇم قوزغىدى .

شەرقىي رۇم قوشۇنلىرى ئالتۇن مۇڭگۈز قولتۇقىدا تۈرك ئەسكەرلىرىنىڭ تۇيۇقسىز پەيدا بولۇپ قېلىشىنى ئويلىمىغان ئىدى ، شۇڭا ئۇلار تاقابىل تۇرۇشقا ئامالسىز قالدى . تۈرك ئەسكەرلىرىنىڭ ئۈزۈلمەستىن توپقا تۇتۇشى ۋە مىڭلىغان ، ئون مىڭلىغان تۈرك ئەسكەرلىرىنىڭ بىر خىل رىتىمدا قىلغان ھۇجۇمدا قەلئە سېپىلىدىن بىر ئېغىز ئېچىلدى . ئۇلار مانا شۇ ئېغىزدىن شەھەرگە بېسىپ كىردى . 53 كۈن مۇھاسىرىدە تۇرغان مۇستەھكەم قورغان ئاخىر يېمىرىلدى . تۈرك ئەسكەرلىرى شەھەردە ئۈچ كۈن بۇلاڭ - تالاڭ ۋە قىرغىنچىلىق بىلەن شۇغۇللاندى . نۇرغۇنلىغان ئاھالىلەر قۇل قىلىندى . كۆركەم ، ھەيۋەتلىك ئوردا - سارايلار كۆيدۈرۈپ تاشلاندى . ئەسىرلەردىن بۇيان ساقلىنىپ كەلگەن بېناھا ، نەپىس سەنئەت بۇيۇملىرى كۆيۈپ كۈلگە ئايلاندى . خرىستىئان دىنىنىڭ بارلىق بۇتلىرى چېركاۋلاردىن چىقىرىلىپ ، ئۇنىڭ ئورنىغا ئىسلام دىنىنىڭ مېھراب - تەكچىلىرى ياسالدى . خرىستىئان دىنىنىڭ 9 - ئەسىردىن بۇيانقى كاتتا ئىبادەتخانىسى ، شەرق بىنا - كالىق سەنئىتىنىڭ جەۋھىرى بولغان « ئاياسوفىيە » ئىبادەتخانىسى مۇسۇلمانلارنىڭ مەسچىتىگە ئۆزگەرتىلدى . شەرقىي رۇم ئىمپېرىيىسىنىڭ پايتەختى كونسىتانتىنپول دېگەن تارىخىي ئىسمىمۇ ئىستانبۇلغا

ئۆزگەرتىلدى . شۇنداق قىلىپ ، 1000 يىلدىن ئارتۇق ھۆكۈم سۈرگەن شەرقىي رۇم ئىمپېرىيىسى كونيستانتىنپولىنىڭ قولىدىن كېتىشى بىلەن ئۈزۈل - كېسىل بەربات بولدى !

مەن ئۇزاق تارىخنىڭ بىردىنبىر شاھىدى بولغان مانا شۇ قەلئە سېپىلى ئۈستىدە تۇرۇپ ، ئاشۇ قانلىق خاتىرىلەرنى ئەسلىگەن ۋاقتىمدا ، بۇ دۇنيانىڭ ئەزەلدىن داۋالغۇپ تۇرغان تىنچسىز ، غەلىيانلىق بىر دۇنيا ئىكەنلىكىنى ، ئىنسانلارنىڭ ئەزەلدىن ئېلىشىش ، تىركىشىش ، ئايرىلىش ، قوشۇلۇش ۋە كۈچىيىش ، يوقىلىشقا ئوخشاش تەكرارلىنىشلار ئارقىلىق ئۆزىنى قۇدرەت تاپقۇزغان ۋە شۇنىڭ ھېسابىغا تەرەققىي قىلىپ بۈگۈنكى كۈنگە كەلگەنلىكىنى ھېس قىلغاندەك بولدۇم ...

رەڭگارەڭ دۇنيا

ئىستانبولىنىڭ بازار - رەستىلىرى ناھايىتى قايناق ۋە ئاۋات ، ئىزدىگەن ھەر قانداق نەرسىنى تېپىش مۇمكىن . ماللار كۆپ ، بازار ئەلۋەك بولغىنى بىلەن باھا مۇقىم ئەمەس ، پۇلنىڭ قىممىتى تۇراقسىز . بۇ ھال مۇقەررەر ھالدا تۆۋەن تەبىقە كىشىلىرىنىڭ تۇرمۇشىدا مۇئەييەن قىيىنچىلىق تۇغدۇرماي قالمايدۇ . شۇڭا ، ئىستانبول كوچىلىرىدا تىلەمچىلىك قىلىۋاتقان قېرى ، ئاجىز سائىللار بىلەن پۇت - قوللىرى مەينەت ، كىيىم - كېچىكى ناچار ئۇششاق دېۋانلەرنى كۆرگىلى بولىدۇ . شۇنداق بولۇشىغا قارىماي ، ئىستانبولىنىڭ جەمئىيەت تەرتىپى ، ئىجتىمائىي كەيپىياتى خېلى رەتلىك ھەم مەدەنىيەتلىك ئىكەن . مەن ئاممىۋى سورۇنلاردا بىرەر ئادەم نىڭ بىزدىكىگە ئوخشاش مەجنۇنلارچە ۋارقىراپ - جارقىرىغىنىنى ياكى ئالا - تاغىل ناخشا توۋلاپ ، كىشىلەرنى بىزار قىلغىنىنى ۋەياكى كوچا - كوچىلاردا مەست بولۇپ يېتىپ قالغىنىنى زادىلا كۆرمىدىم . كىشىلەر مۇناسىۋەتتە سىلىق - سىپايە ، گەپ - سۆزدە قىزغىن ۋە ئەدەبلىك ئىد-

كەن . ئېھتىمال ، بۇ بىر مىللەتنىڭ مەدەنىيەت سەۋىيىسىگە ھەم تەربىيە كۆرگەنلىكىگە باغلىق بولسا كېرەك !

مەن بۇ قەدىمكى ، قايناق شەھەردە بىر مەزگىل تۇرۇش جەريانىدا ، بۇ يەردىكى ئىجتىمائىي ئائىلە قۇرۇلمىسىنىڭ بىزگە ئانچە ئوخشاپ كەتمەيدىغانلىقىنى ، بولۇپمۇ ياش ئوغۇل - قىزلارنىڭ ئاتا - ئانىسى بىلەن كارى بولماي ، ياشانغانلار ئۆمرىنىڭ ئاخىرىدا غېرىبلىق ، مىسكىنلىك بىلەن ئۆتىدىغانلىقىنى كۆرۈپ چوڭقۇر ئويلىنىپ قالدىم . 70 ياشتىن ھالقىغان بىر قېرى ئادەم مېنىڭ ھەمراھىغا مۇنداق بىر ئىشنى ھېكايە قىلىپ بېرىپتۇ : ئۇنىڭ ئوغلى « بورسا » دېگەن يەردە ياشايدىكەن ، بىر كۈنى ئىستانبۇلدىن ئۇنىڭغا « داداڭ ئۆلدى » دېگەن تۇيۇقسىز بىر خەۋەر بېرىپتۇ . ئوغۇل بۇ خەۋەرنى ئاڭلاپلا بىر نەچچە ئايدىن بېرى كېلىپ باقمىغان دادىسىنىڭ ئۆيىگە مىراس ئالغىلى ئالدىراپ كەپتۇ . لېكىن ئىشكىتىن كىرىپ قارىسا ، دادىسى ھايات تۇرغۇدەك . ئۇ دادىسىغا تەپتار تىماستىن يۈزمۇيۈز : « مەن سېنى ئۆلدى دەپ ئاڭلاپ كېلىۋېدىم!... » دەپتۇ .

بۇ ھېكايىنى ئاڭلاپ مېنىڭمۇ تەنلىرىم شۇركىنىپ كەتتى . شۇ ھامان ئېسىمگە ناسىر خىسراۋنىڭ مۇنۇ ئىككى مىسرا بېيىتى كەلدى :

« قېرىغا ياردەم قىل سۆيۈنگەن تېغىڭ ،

بۇنى چۈشىنىسەن قېرىغان چېغىڭ ! »

دەر ھەقىقەت ، ھاياتتا شۇنداق ئاددىي ۋە ئادىل بىر مىزان بار : ئاتا - ئاناڭ قېرىغاندا سەن ئۇنىڭغا قانداق قارىغان بولساڭ ، سېنىڭ بالىلىرىڭمۇ سەن قېرىغاندا ، ساڭا شۇنداق قارايدۇ ! چۈنكى ياشلىق كىشىنىڭ ۋۇجۇدىدا ئەبەدىي نۇرمايدۇ ، ئۆزۈڭ سەزمەيلا قېرىپ قالىسەن . ئۇ خۇددى قىشتىكى قاردەك تۇيۇقسىز ۋە شەپسىز بېسىپ كېلىدۇ . ئادەم

قېرىغان چېغدا ئەگەر مېھىر - شەپقەت، ئىززەت - ئېكرامغا ئىگە بولسا، ئۇنىڭ ئاخىرقى ھاياتى خاتىرجەم ۋە كۆڭۈللۈك ئۆتىدۇ. ئەگەر ئۇ ئۆلتۈلگەن، تاشلانغان بولسا، ئۇنىڭ كۈنى غەم - غۇسسە، ھەسرەت - نادامەت بىلەن ئۆتىدۇ. مېنىڭچە، پەرزەنتلەرنىڭ ئاتا - ئانىسىغا بولغان مېھىر - مۇھەببىتى پەقەت ئىنسانلارغا خاس بولغان مۇقەددەس بىر تۇيغۇ! لېكىن، بۇ ئەللەردىكى بەزىلەر: ئادەملەر قانچە نادان بولسا، شۇنچە مېھىر - شەپقەتلىك بولىدۇ، مەدەنىيەت سەۋىيىسى ئۆسكەنسېرى ئادەمدە زامانىۋى ئالڭ كۈچىيىپ، مېھىر - شەپقەت ئازىيىدۇ دەپ قارايدىكەن. بۇ مەنتىقە بويىچە بولغاندا، جەمئىيەت تەرەققىياتى ئادەملەرنى تېخىمۇ ئاڭلىق ھەم ئىنسانىي پەزىلەتكە ئىگە قىلماي، ئەكسىچە، ئۆز ئارا مېھىر - شەپقەت كۆتۈرۈلگەن ۋەھشىيلەرگە ئايلاندۇرۇپ قويمايدۇ؟!... ھېچكىمنى، ھەتتا ئاتا - ئانىسىنى سۆيىمگەن ئادەمنى باشقىلار سۆيەمدۇ؟! تەربىيە كۆرگەن، مەدەنىيەتلىك ئادەملەر خۇددى ئاپ. چىخوپ ئېيتقاندا: « ئىنسان شەخسىيىتىنى ھۈرمەت قىلىدۇ، شۇنىڭ ئۈچۈنمۇ ئۇلار ھىممەتلىك، ئاق كۆڭۈل، خۇش مۇئامىلە ۋە كۆڭۈلچەك بولىدۇ! »

ھەممىگە ئايانكى، قېرىلىق، ئۆلۈم ئىنسانلارنىڭ بېشىدىكى كۈلپەتلىك تەقدىر، بۇنىڭدىن ھېچكىم قېچىپ قۇتۇلالمايدۇ. لېكىن قېرىلىقنىڭ ئازابىنى يەڭگىلەتتىشكە، ئۆلۈم ۋە سۆھبەتسىزلىكنى ئازايتىشقا تامامەن بولىدۇ. بۇ پەقەت پەرزەنتلەرنىڭ مېھىر - شەپقىتى ۋە ھۈرمەت - مۇھەببىتى ئارقىلىقلا ئىشقا ئاشىدۇ!

« توپقايى » ئوردىسىدىكى تارىخ

ئىستانبۇلنىڭ ياۋروپا قىسمىدا، « توپقايى » دەپ ئاتىلىدىغان كاتتا بىر مۇزېي بار. تەخمىنەن مىلادى 1478 - يىللىرى بەرپا بولغان بۇ

مۇزېينى ئىستانبولغا كەلگەن ھەر قانداق ئادەم بىر كۆرمەي قالمايدۇ . چۈنكى ، بۇ يەردە ئوسمان ئىمپېرىيىسىنىڭ بەش خاندانلىقىغا مەنسۇپ بولغان قىممەتلىك ئاسارەتلىقلەر ساقلانغان . ئەسلىدە ، بۇ يەر تۈرك سۇلتانى مەھمۇد II نىڭ ئىستانبولنى ئىستېلا قىلىپ ، پايتەختنى مۇشۇ يەرگە كۆچۈرگەندىن كېيىن قۇرغان خان ئوردىسى ئىدى . كېيىن ، يەنى 1858 - يىلى ئىستانبولنىڭ ئاسىيا قىسمىدا يېڭى ئوردا — « دولما باغچا » پۈتكەندىن كېيىن ، بۇ يەر تاشلىنىپ قالغان . 1922 - يىلى تۈركىيە جۇمھۇرىيىتى قۇرۇلغاندا ، بۇ يەرنى قايتىدىن ئەسلىگە كەلتۈرۈپ ، « توپقاپى مۇزېي » غا ئايلاندۇرغان . بۇ مۇزېيدا ، تۈركىيە دۆلىتىنىڭ ھەر قايسى دەۋرلەردىكى ئەتىۋارلىق ، بىباھا بۇيۇملار بۆلۈمى ، پادىشاھلىق سەربايىلار بۆلۈمى ، مۇقەددەس ئامانەتلەر بۆلۈمى قاتارلىق بۆلۈم ۋە بۆلەكلەر بار . مەن نۇرغۇن چەت ئەللىك دوستلار بىلەن بىللە يىراق تارىخنىڭ شاھىدى ۋە مىللىي روھنىڭ سىمۋولى بولغان بۇ داڭلىق مۇزېينى بىر مۇ بىر زىيارەت قىلدىم . مېنى ھەممىدىن بەك ئۆزىگە جەلپ قىلغىنى « مۇقەددەس ئامانەتلەر بۆلۈمى » بىلەن « جانان بۇيۇملار بۆلۈمى » ۋە « گۈللۈك كەشتە بۇيۇملار بۆلۈمى » بولدى . « مۇقەددەس ئامانەتلەر بۆلۈمى » دە ، مۇھەممەد ئەلەيھىسسالامنىڭ كۈمۈش ئۆيى ① ، ئالتۇن ساندۇقى ، قىلچى ، ئوقياسى ۋە ئۇزۇن لىباسى قاتارلىق قىممەتلىك بۇيۇملار بار . بۇ تارىخىي تەۋەرىرۈكلەرنى ياۋۇز ② سۇلتان سەلىم مىلادى 1517 - يىلى مىسىرغا ھۇجۇم قىلغاندا ، شۇ يەردە قولغا چۈشۈرۈپ ، ئىسپان بولغا يۆتكەپ كەلگەن ئىكەن . بۇ بۆلۈمنىڭ ئەينەكلىك تام بىلەن ئايرىلغان خاس ھۇجرىسىدا ، ئۈستىگە قىزىل تون ، بېشىغا تەقىيە كىيگەن بىر ئادەم توختىماي قۇرئان قىرائەت قىلىپ ئولتۇرىدىكەن . بۇ بۆلۈمدە يەنە ئالتۇن بىلەن ياقۇتتىن ياسالغان كىچىك - كىچىك قۇتىلاردا مۇھەممەد ئەلەيھىسسالامنىڭ ساقىلى ، چېچى ، چىشى ، ئاياغ ئىزى ، قەبرە

① كۈمۈش ئۆي — چىمىلدىققا ئوخشاش قىلىپ ياسالغان ياتار جاي .

② ياۋۇز — قەھرىمان ، باھار مەنىسىدە

توپپىسى ۋە مۆھۈرى قاتارلىق لۇقەددەس خاتىرىلەرمۇ بار . يەنە بىر يەرگە مۇھەممەد ئەلەيھىسسالامنىڭ قىتئە قەبىلىسىگە مۇسۇلمان بولۇشنى دەۋەت قىلىپ ، تېرىگە يازغان مۇبارەك خېتىنىڭ ئەينەن نۇسخىسىمۇ قويۇلغان ئىدى . بۇلاردىن باشقا ، يەنە ئەينە كىلىك ئىشكاپلاردىكى قىپقىزىل دۇخاۋىلارنىڭ ئۈستىدە بىر نەچچە جەسۇر ، باھادىر ساھابىلەرنىڭ ئۆز ۋاقتىدىكى جەڭلەردە ئىشلەتكەن قىلىچلىرى پار قىراپ تۇراتتى . مەن بۇ قىلىچلارنىڭ ئىچىدە ھەزرىتى ئەلىنىڭ قىلىچىنىڭ ھەقىقەتەن يوغان ۋە ئۆتكۈرلۈكىگە ئالاھىدە دىققەت قىلدىم . مەن كىچىكىمدە ، مەدداھلاردىن ھەزرىتى ئەلى كەرىمۇللاھۇ ۋە جىھۇ ئۇلغىرىسىدىكى رىۋايەتلەرنى كۆپ ئاڭلىغان ئىدىم . ئۇنىڭدا ھەزرىتى ئەلىنىڭ قىلىچى مۇنداق تەرىپلىنەتتى : ھەزرىتى ئەلى شاھى مەزىدان زۇلىپقارنى شۇنداق بىر شىلتىۋېدى ، تاغلار ئىككىگە بۆلۈنۈپ ، كۆكۈم تالقان بولدى ... نەچچە چاقىرىم يەزدىكى سەپ - سەپ مۇشرىكلارنىڭ باشلىرى چامغۇردەك يەرگە تۆكۈلدى !!

بۇ رىۋايەت مۇبالىغە ئىدى ، ئەلۋەتتە . لېكىن ھازىر مېنىڭ كۆز ئالدىمدا تۇرغىنى ، مۇھەممەد ئەلەيھىسسالامنىڭ سادىق قوغدىغۇچىسى ، ئىسلام ئېچىش يولىدىكى ياتۇر ، جاسارەتلىك ساھابە ھەزرىتى ئەلىنىڭ ئۆز زامانىسىدا ئىشلەتكەن قىلىچى ئىدى . قىلىچىنىڭ ئۇزۇنلۇقى ئىككى مېتىر ، كەڭلىكى بىر سوپام ئەتراپىدا كېلىدىكەن ، قىلىچىنىڭ بىسى ھېلىمۇ پار - قىراپ تۇرىدىكەن . مەن قىلىچقا قاراپ ھەزرىتى ئەلىنىڭ ھەقىقەتەن مەدداھلار تەرىپلىگەندەك يالۋان قامەت ، باھادىر ، جەسۇر زات ئىكەنلىكىنى كۆز ئالدىمغا كەلتۈردۈم !...

« جانان بۇيۇملار بۆلۈمى » دە ، ئادەمنىڭ كۆزىنى چاقىناتقۇدەك جۇلالىنىپ تۇرغان جانان چىنە - قاچىلار بار ئىدى . بۇ بۇيۇملار ئۆز ۋاقتىدىكى جۇڭگو ، تۈركىيە ۋە ياپونىيە خانلىقلىرىنىڭ ئۆز ئارا قىلىشقان سوۋغا - سالاملىرى بىلەن « يىپەك يولى » ئارقىلىق كەلگەن سودا تاۋارلىرى ئىدى . يوغان ئىككى ئۆيىدىكى جاھازىلارغا تىزىلغان يۈەن ، مىڭ ۋە

چىڭ سۇلالىسى دەۋرلىرىدىكى جانان چىنە ، تەخسە ۋە ھەر خىل چەپ نەك ، لوڭقىلار شۇنداق نەپىس ، سىپتا ھەم رەڭدار ئىدى . مەن بۇ بۆلۈمنى كۆرۈپ ، ئۆزۈمنى گويا ئىستانبولدا ئەمەس ، جاڭنەندە تۇرغاندەك ھېس قىلىپ قالدۇم .

« گۈللۈك كەشتە بۇيۇملار بۆلۈمى » دە ، ئىككى پارچە ئاددىي تاختاي كىشىلەرنىڭ دىققىتىنى ئالاھىدە ئۆزىگە تارتاتتى . ئىككى مېتر ئۇزۇنلۇقتا تىلىنغان بۇ ئىككى پارچە تاختاي مەخسۇس ياسىلىپ ، قىزىل دۇخاۋا بىلەن ئەستەرلەنگەن كۆركەم ساندۇقنىڭ ئىچىگە قويۇلغان بولۇپ ، ھەر ئىككى پارچە تاختاينىڭ يۈزىدە ئاجايىپ بىر شەكىللىك ھەم خەتكە ، ھەم گۈلگە ئوخشايدىغان بەلگىلەر بار ئىدى . تاختاينىڭ ئاپئاق يۈزىدىكى سۇس سارغۇچ بۇ بەلگىلەرگە زەن سېلىپ قارىسا ، « بىسىللاھىر رەھمانىررەھىم » دېگەنگە ئوخشاش خەتلەر پەيدا بولاتتى . چۈشەندۈرۈشكە قارىغاندا ، بۇ تاختاي تۈركىيىگە ئافرىقىنىڭ ئابون دېگەن يېرىدىن ئەۋەتىلگەن ئىكەن . شۇ يەردە بىر خوجايىن دەرەخ كېسىپ ، تاختاي تىلدۇرغاندا ، يوغان بىر دەرەختىن تىلىنغان تاختايلار نىڭ ھەممىسىدە مۇشۇنداق بىر ئالامەت كۆرۈنگەن ، ئۇلار تەبىئەتنىڭ كىشى تەسەۋۋۇرىغا سىغمايدىغان بۇنداق ئاجايىپ مۆجىزىلىرى ئالدىدا ھەيران بولۇپ ، بۇ تاختايلارغا ئالاھىدە ئېتىبار بىلەن قاراپ ، ئۇنى تۈركىيىگە ۋە باشقا ئىسلام دۆلەتلىرىگە يالداما قىلىپ ئەۋەتكەن ئىكەن .

بۇ بۆلۈمدە يەنە نەسىرىدىن ئەپەندىنىڭ 14 - ، 15 - ئەسىرلەردە كىم تەرىپىدىن سىزىلغانلىقى نامەلۇم بولغان 64 پارچە ھەر خىل تېمىدىكى رەسىملىرى قويۇلغان ئىدى .

مەن ئۆز ۋاقتىدا شاھ ئوردىسى ، ھازىر مۇزېي بولغان بۇ ھەشەمەتلىك ، مەزمۇت ، ئازادە سارايدىن قايتىپ چىققىنىمدا ، ئۆزۈمنى گويا يىراق تارىخنىڭ قاتمۇ قات تىلىسماتلىرى ئىچىدىن بىردىنلا رېئال دۇنيانىڭ ئاجايىپ مۆجىزىلىرى ئىچىگە كېلىپ قالغاندەك ھېس قىلىپ قالدۇم !

تۈركىيىنىڭ يۈرىكى

مەن بۇ يەردە ، 127 مېتر ئېگىزلىكتىكى ھەيۋەتلىك « ئانا مۇنارى » ئۈستىدىن بۇ كاتتا شەھەرگە نەزەر سالدىم . مېنىڭ ئالدىمدا ئۆزىنىڭ گۈزەللىكى ، يېشىللىقى ۋە قاينام - تاشقىنلىقى بىلەن نامايان بولغىنى تۈركىيىنىڭ پايتەختى ئەنقەرە ئىدى .

مەن « ئانا مۇنارى » ئۈستىدىكى رېستوراندا قەھۋە ئىچىپ ئولتۇرۇپ ، بۇ قەدىمكى ھەم ياش شەھەرنى قانچۇچە تاماشا قىلدىم . ئەنە ، كۆككە بوي سوزغان سەپ - سەپ زامانىۋى ئىمارەتلەر ؛ ئەنە ، كۈن نۇرىدا ياللىتراپ تۇرغان ھەشىمەتلىك « ئىسلام خانىقاسى » ؛ ئەنە ، ھەر خىل كىيىم ۋە ھەر خىل چىرايدىكى تاماشىچىلار بىلەن جانلىنىپ كەتكەن كۆركەم سەيلىگاھ - « جۇمھۇرىيەت باغچىسى » ؛ ئەنە ، تاغ باغرىدىكى قارىغايلىققىچە سوزۇلغان قەۋەت - قەۋەت خىلۋەت ماكان ... پۈتۈن شەھەر ئادەمگە گويا بىر تەرەپتىن ، بۈككىدە باغ ئىچىدە تۇرغان دەك يېشىللىق دۇنياسى بولۇپ كۆرۈنسە ، يەنە بىر تەرەپتىن ، جىمى ئۆي - ئىمارەتلەرنىڭ ئۈستىدىكى ئوخشاش ئىشلىتىلگەن قىزىل كاھىشلار بىلەن ئادەمگە بىر خىل قىزغىنلىق ۋە يۈكسەكلىك نۇيغۇسى بەخش ئېتەتتى .

ئانائولىيە ئېگىزلىكىنىڭ ئوتتۇرىسىدىن كېسىپ ئۆتكەن ئەنقەرە دەرياسىنىڭ گۈزەل ۋادىسىغا جايلاشقان بۇ شەھەر ھەقىقەتەن كۆركەم ۋە ئازادە ئىدى . گەرچە ئۇنىڭ كوچا - رەستىلىرى ئېگىز - پەس ھەم ئويمان - چوڭقۇردەك كۆرۈنسىمۇ ، لېكىن شەھەر قۇرۇلۇشى يەنىلا رەتلىك ھەم ئېدىتلىق ئىدى .

مەن بۇ شەھەردە تاماكىنى قىغغىر چىشلەپ ، يېرىم يالىڭاچ يۈرىدىغان « زامانىۋى » ئاياللارنىمۇ ، كۆزىدىن باشقا يېرىنى يۆگەپ ، ئۆزىنى باقىي ئالەمنىڭ مەئشەتلىرىگە ئاتىۋەتكەن روياشلارنىمۇ كۆردۈم . يەنە پۇزۇر كىيىنىپ ، مودا ئۈچۈن ھەمىشە تەسۋى سىيرىپ يۈرىدىغان

كاتتا زىيالىيلار بىلەنمۇ ، تىرىكچىلىك كويىدا تەرلەپ - پىشىپ يۈرگەن ، بازار - رەستىلەردە يايما يېيىپ كەچكىچە ئاپتاپقا قاقلىنىپ ئولتۇرىدىغان ناتىۋان شەھەر يۇقىرى بىلەنمۇ ئۇچراشتىم .

ئەنقەرەدە قەدىمكى قەلئە ئىچىگە جايلاشقان « ئاناتولىيە مەدەنىيەت مۇزېيى » بار . بۇ يەر ئەسلىدە ئوسمان ئىمپېرىيىسى دەۋرىدە ئەنقەرە شەھىرىنىڭ مېھمانخانىسى ۋە سودا سارىيى بولغان ئىكەن . كېيىن جۇمھۇرىيەت قۇرۇلغاندا ، قايتا رېمونت قىلىنىپ ، مۇزېيغا ئۆزگەرتىلىپتۇ . بۇ مۇزېيدىكى بۇيۇملار ئاساسىي جەھەتتىن دەۋر تەرتىپى بويىچە قويۇلغان . بىرىنچى قىسىمى ، كونا تاش قوراللار دەۋرىگە ئائىت مەدەنىي يادىكارلىقلار بولۇپ ، ئۇ خىلمۇ خىل ئىپتىدائىي تاش قوراللار بىلەن ھەيۋەتلىك تام سۈرەتلىرىنى ئۆز ئىچىگە ئالغان . ئىككىنچى قىسىمى ، يېڭى تاش قوراللار دەۋرى بىلەن برونزا قوراللار تەڭ ئىشلىتىلگەن دەۋرنىڭ مەدەنىي يادىكارلىقلىرىنى ئۆز ئىچىگە ئالغان . ئۈچىنچى قىسىمى ئەڭ قەدىمكى برونزا قوراللار بۆلۈمى بولۇپ ، ئۇنىڭغا « بۇ ئازكىن » دېگەن يەردىن قېزىۋېلىنغان خان ئۇرۇش ئىلاھىنىڭ ھەيكىلى بىلەن خان جەمەتنىڭ جەسەتلىرىگە قوشۇپ دەپنە قىلىنغان بۇيۇملار قويۇلغان . تۆتىنچى قىسىمغا ، پۈتۈنلەي مىلادىدىن بۇرۇنقى 18 - ، 19 - ئەسىرگە تەۋە ھىتىت خانلىقى دەۋرىدىكى ھەر خىل پۇللار ، ھىتىت مىللىتىنىڭ يېزىقى ئويۇلغان ھەر خىل تاش ئابىدىلەر قويۇلغان . بۇنىڭدا مېنى مىلادىدىن 1600 يىل بۇرۇن ياسالغان تۆت قۇلاقلىق ، رەڭدار كوزا ئالاھىدە جەلپ قىلدى . بۇ ساپال كوزىدا توي مۇراسىم ئەھۋاللىرى - قىز بىلەن يىگىتنىڭ تۇنۇشۇش ۋاقتىدىن تارتىپ ، توي كېچىسىدە بولىدىغان پىنھان ، شېرىن پائالىيەتلەر رەسىم بىلەن شۇنچىلىك ئىنچىكە ۋە ئېنىق تەسۋىرلەنگەن .

مەن بۇ مۇزېيدا ياش بىر چۈشەندۈرگۈچى بىلەن سۆزلىشىش ئارقىلىق ، تۈركلەر « ئانادولو » ، بىز « ئاناتولىيە » دەپ ئاتايدىغان بۇ جۇغراپىيىلىك ئىسىمنىڭ تارىخىي مەنبەسى توغرىسىدا يېڭى بىر چۈشەنچىگە ئىگە بولدۇم . ئېپىتىشلارغا قارىغاندا ، مىلادى 1096 - يىلىدىن

1270 - يىلىغىچە غەربىي ياۋروپادىكى خرىستىئان مۇرىتلىرىنىڭ قۇددۇس شەرىقى (ئېرۇسالىم) نى قايتۇرۇۋېلىش نامى ئاستىدا ئوتتۇرا شەرققە قارىتا بۇلاڭچىلىق نىيىتىدە ئېلىپ بارغان يەتتە قېتىملىق ئەھلى سەلىپ يۈرۈشلىرىنىڭ 2 - قېتىمىدا، كىچىك ئاسىياغا بېسىپ كىرگەن ئەھلى سەلىپچىلەرگە قارشى سالجۇق تۈركلىرى شىددەتلىك ھۇجۇمغا ئۆتكەن. ئۇلار ئالدىنقى سەپكە ماڭىدىغان چاغدا ئانا - ئانا، ئۇرۇق - تۇغقانلىرى يول بويىغا چىقىپ ئۇلارنى ئۇزاتقان ۋە ئۇسسۇزلۇق ئۈچۈن قېتىق تۇتقان. شۇ چاغدا، بىر تۈرك ئەسكىرى ئانىسى قېنىق قۇيۇپ بېرىۋاتقاندا، قولىدىكى قاچىنى ئىككى قوللاپ تۇتۇپ تۇرۇپ، ئانىسىغا مۇنداق دېگەن: « ئانا، دولدۇر! » (« ئانا، تولدۇرۇپ قوي! ») شۇنىڭدىن كېيىن كىچىك ئاسىيا يېرىم ئارىلى (ھازىرقى تۈركىيىنىڭ ئاسىيا قىسمى) نىڭ نامى تۈركچە « ئانادولو » بولۇپ قالغان.

قىسقىسى، مەن « ئاناتولىيە مەدەنىيەت مۇزىيى » نى ئېكسكۇرسىيە قىلىش ئارقىلىق، ئاناتولىيە يېرىم ئارىلىدا ئىنسانلار پەيدا بولغاندىن تارتىپ، دۇنيا بويىچە تۇنجى ئالتۇن پۇل ئىجاد قىلىنغان دەۋرلەرگىچە بولغان ئۇزاق ھەم شانلىق تارىختىن ئاز - تولا خەۋەردار بولدۇم. قەدىمكى ئىنسانلارنىڭ ئەقىل - پاراستىنىڭ نامايەندىسى بولغان بۇ قەدىمكى ئەسەر ئەتىقىلەر شۇ زاماننىڭ تەرەققىي تاپقان ئىجتىمائىي تۇرمۇشى بىلەن خېلى يۇقىرى مەدەنىيەت ۋە ھۈنەر - سەنئەت سەۋىيەسىنى ئەكس ئەتتۈرۈپ بېرەتتى!

« ئۆرۈك بايرىمى » نەسرەتى

مالاتىيە تۈركىيىنىڭ خېلى قەدىمكى ھەم تەرەققىي تاپقان ۋىلايەتلىرىنىڭ بىرى. بۇ يەر يەنە زۇڭتۇڭ تۇرغۇت ئۇزالنىڭ يۇرتى. شۇڭا، ئۇنىڭ ئاق رەختلەرگە سىزىلغان يوغان رەسىملىرى ئېگىز بىنالارنىڭ ئاملىرىغا ئېسىلغان.

مالاتىيەدە، ھەر يىلى 22 - ئىيۇل كۈنى ئەنئەنىۋى « ئۆرۈك بايرىمى » ئۆتكۈزۈلىدىكەن. بايرام ئۈچ كۈن بولۇپ، پۈتۈن شەھەرنى

پوزىتسىيىسىنى ئويلاپ ، قاتتىق ئەپسۇسلاندىم . ئەڭ ئاددىيىسى « 12 مۇ- قام » دەك بۈيۈك سەنئەت مىراسىمىزغا بەزى ياشلار قانداقتۇر ياقىتۇرماسلىق ، قىزىقماسلىق ۋە ئېتىبارسىز قاراشتەك ئېچىنىشلىق روھىي ھالەت بىلەن قارايدۇ . ئۇلارنىڭ نەزىرىدە ، مۇقامنىڭ ئېسىل نەغمىلىرى چەتنىڭ خۇنۇك جاز مۇزىكىلىرىغا ؛ ئۇنىڭ ياڭراق داستانلىرى غىلجىڭ كوچا ناخشىلىرىغا يەتمەيمىش ! ۋەھالەنكى ، ئىنسانلارنىڭ مەدەنىيەت خەزىنىسىگە قوشۇلغان بۇ بىباھا جەۋھەرنى بىزنىڭ ئەمگەكچان، دانائاتا - بوۋىلىرىمىز ئالتۇننى مىسقاللاپ قازغانغا ئوخشاش قېزىپ ، ئۇنىڭدىن ئەڭ ئېسىل دۇردانىلەرنى تاللىۋېلىپ ، ئەۋلادتىن ئەۋلادقا ساقلاپ ، بۈگۈنكى كۈندە بىزگە يەتكۈزۈپ بەرگەن . بۇ خۇددى رۇس يازغۇچىسى سالىتىكوف شېئىرىدىن ئېيتقاندىك : « قەدىمكى دانىشمەنلىك شۇ قەدەر كۆپ دۇردانىلەرنى مىراس قالدۇرغانكى ، ئەگەر ئۇلارنى ئۆز ئارا بىرلەشتۈرىدىغان بولساق ، نەتىجىدە يىمىرىلمەس بىر پۈتۈن دەۋر مەيدانغا كېلىدۇ . »

تۈرك ياشلىرىنىڭ ئەنئەنىۋى مىللىي سەنئەتنى ئاشۇنداق قىزغىن سۆيۈشى ھەرگىزمۇ ئۇلارنىڭ كونا نەرسىلەرگە ئېسىلىۋېلىپ ، يېڭىلىققا ، زامانىۋىلىققا سەل قارىغانلىقى ياكى قارشى تۇرغانلىقى ئەمەس ، بەلكى تارىخنى ، ئەنئەنىۋى مەدەنىيەتنى ئۈزۈپ قويماي ، شۇ تۇپراق ، شۇ روھ بىلەن زامانىۋى مەدەنىيەت يارىتىشقا ئىنتىلگەنلىكىنىڭ مەھسۇلى . بىزنىڭ ئەنئەنىۋى مەدەنىيەتكە بولغان پوزىتسىيىمىز تارىخقا تۇتقان پوزىتسىيىدەمىزگە ئوخشاش بولۇشى لازىم . تارىختا ئەنئەنىۋى مەدەنىيەت چوڭ رول ئوينىغان ، شۇڭا ئۇ نەچچە مىڭ يىللاپ مەۋجۇت بولۇپ تۇرالىغان . ئەنئەنىۋى مەدەنىيەتنىڭ جەۋھەرلىرىنى مۇئەييەنلەشتۈرۈش كىشىلەرنىڭ ئىرادىسىگە باقمايدۇ . ئۇنىڭ يارامسىز تەرەپلىرىنى ئىنكار قىلىشمۇ كىشىلەرنىڭ ئىرادىسىگە باقمايدۇ ! دېمەك ، بىز ھەم ئۆتمۈشتىن پۈتۈنلەي مېھرىنى ئۈزلەلمەسلىكنى تەشەببۇس قىلمايمىز . چۈنكى ، ھايات ، دەۋر ھا- مان ئالغا ئىلگىرىلەيدۇ ؛ ھەم ئۆتمۈشنى بىراقلا يوققا چىقىرىۋېتىشنىمۇ تەشەببۇس قىلمايمىز ، چۈنكى ، تارىخ ئۈزۈلۈپ قالىدۇ ، مىللىي ئىنكارچىد

لىق كېلىپ چىقىدۇ!

مەن مالاتىيىدىكى « ئۆرۈك بايرىمى » غا تاسادىپىي داخىل بولۇپ قېلىش پۇرسىتىدە ، تۈرك ياشلىرىنىڭ ۋۇجۇدىدىكى مىللىي روھ بىلەن ۋە تەنپەرۋەرلىك روھىنىڭ نەقەدەر يۈكسەكلىكىنى كۆرۈپ ئۇلارغا چىن كۆڭلۈمدىن ئاپىرىن ئوقۇدۇم .

تاغلىق يېزىغا سەپەر

مەن تۈركىيىدە ئىستانبۇل ، ئەنقەرە قاتارلىق چوڭ ، زامانىۋى شەھەرلەدىن باشقا ، مالاتىيە ، دىيارباكر ، دۇئانىشەھەر ، قەھرىمان ماراش قاتارلىق ۋىلايەت ، ناھىيە ۋە تاغلىق يېزىلارنىمۇ زىيارەت قىلدىم . بۇ يەر-لەر ئىستانبۇلدىن 1400 كىلومېتر يىراقلىقتا بولسىمۇ ، لېكىن قاتناشنىڭ زامانىۋىلىقى بىلەن بۇ يەرلەر يولۇچىلارغا ھېچقانچە يىراق ۋە جاپالىق بىلگىنىمەيدىكەن . تۈركىيىدە قاتناش - نەقلىيات ئىشلىرى ھەقىقەتەن تەرەققىي قىلغان ئىكەن . چوڭ - كىچىك يوللارنىڭ ھەممىسىگە قاراماي ياتقۇزۇلغان ، تۈز ۋە سىلىق . ئۇزۇن يوللۇق ئاپتوبۇسلارمۇ تېز سۈرئەتلىك ، يېڭى ، زامانىۋى ئىكەن . بۇ يەردە ئاپتوبۇسلارنىڭ قاتناش ۋاقتى كۈن بىلەن ئەمەس ، سائەت بىلەن ھېسابلىنىدىكەن . شۇڭا ، ئۇلار بەلگىلەنگەن ۋاقتىنىڭ دەل ئۆزىدە يولغا چىقىپ كېچە - كۈندۈز ماڭىدىكەن . ھەربىر ئاپتوبۇستا ئىككىدىن شوپۇر ، بىردىن كۈتكۈچى بولىدىكەن . كۈتكۈچىلەر يولۇچىلارنىڭ ھالىدىن خەۋەر ئېلىپ ، ۋاقتى - ۋاقتىدا يۈز - قوللاردىكى تەر - پۇراقلىرىنى يوقىتىش ئۈچۈن ئەتىر سۈيى ، ئۇسسۇزلۇق ئۈچۈن ھەرخىل سوغۇق ئىچىملىك ، قورساق ئاچقاندا ، بولكا - پېچىنىلەرنى بېرىپ تۇرىدىكەن . يولۇچىلار ئۇيقۇسى كەلسە ، ئورۇندۇقنى ئارقىغا ياتقۇزۇپ بەخىرامان ئۇخلايدىكەن . ھەرقايسى شەھەر ، ۋىلايەتلەردىكى قاتناش شىركەتلىرى يولۇچىلارنى تاللىشىش ئۈچۈن ، مەخسۇس خادىملار ئارقىلىق ئۆز شىركىتىنىڭ ئاپتوبۇس سۈ-

پىتىنى ۋە كۈتۈش ئەھۋالىنى يولۇچىلارغا بەس - بەستە تەشۋىق قىلىدىكەن ، شۇڭا ، ئوخشاش مەزىلنىڭ بېلەت باھاسى ئوخشاش بولمايدىكەن . تۈركىيىدىكى ئۇزۇن يوللۇق سەپەر تۇرمۇشىدا ھەر خىل مىللەت ، ھەر خىل تەبىقىدىكى يولۇچىلارنىڭ ئۆز ئارا ئىناق ، مۇلايىم ۋە ئەدەبلىك ئىكەنلىكى مېنىڭ ئالاھىدە دىققىتىمنى تارتتى . ئاپتوبۇستا ياكى يول ئۈستى بېكەتلىرىدە بىرەر ئادەمنىڭ ۋارقىراپ - چارقىرىغىنى ياكى قىزىرىشىپ قالغىنىنى كۆرگىلى بولمايتتى . ئاپتوبۇس ئىچى تىنچ ، ئازادە ئىدى ، كىشىلەر بىر - بىرى بىلەن سۆزلەشمىمۇ ، باشقىلارغا تەسىر يەتكۈزمەسلىك ئۈچۈن پەس ئاۋازدا سۆزلىشەتتى . بۇنداق سەپەرلەردە ئال - ياللارغا ئالاھىدە ھۆرمەت بىلدۈرۈلىدىكەن . ئەگەر ئۇلار يالغۇز بولسا ، ناتونۇش ئەر كىشى ھەرگىزمۇ ئۇنىڭ يېنىدىكى ئورۇندا ئولتۇرمايدىكەن ، ئىككى كىشىلىك ئورۇندا ئاشۇ ئايال يالغۇز ئولتۇرۇپ ماڭىدىكەن .

مەن « ئۆرۈك بايرىمى » ھارپىسىدا ئىستانبۇلدىن كەچتە يولغا چىقىپ ، 1300 كىلومېتر يىراقلىقتىكى مالاتىيىگە 18 سائەتتە يېتىپ كەلدىم . ئۈچ كۈندىن كېيىن ، ئۇ يەردىن يەنە شۇنداق تېز ۋە ئازادە ئاپتوبۇسقا ئولتۇرۇپ دۇئانىشەھەرگە كەلدىم .

دۇئانىشەھەر مىلادىدىن بۇرۇنقى 66 - يىللار بىلەن مىلادىدىن كېيىنكى 395 - يىللار ئارىسىدىكى رۇم ئىمپېراتۇرلۇقى دەۋرىدە قۇرۇلغان تاغلىق ناھىيە بولۇپ ، ھازىرقى نوپۇسى 60 مىڭدىن ئارتۇق ، ناھىيىدە سۇگۈت ، بىجاقچى ، ئالتۇن توپ ، كۈچۈكلۈ قاتارلىق 36 يېزا - كەنت بار . ناھىيە بازىرىنىڭ نوپۇسى 15 مىڭدىن ئارتۇق . بۇ يەرنىڭ تۈزلەڭلىكلىرى ، تاغلىرى ، ئېتىز - ئېرىقلىرى ئاساسلىقى شىمالىي شىنجاڭغا ئوخشاپ كېتىدىكەن . بۇغداي ، قوناقنى بىنەمگىلا تېرىيدىكەن ، بۇ يەرنىڭ يېزا ئىگىلىكى يېرىم ماشىنىلاشقان بولۇپ ، %40 ئەتراپىدىكى دېھقاننىڭ تراكتور ، كومباين ۋە يۈك ئاپتوموبىللىرى بار ئىكەن . تاغلىق يېزىنىڭ بۇلۇڭ - بۇچاقلىرىغىچە ئېلېكترلەشكەن . شۇڭا ، بۇ يەردىكى بەزى دېھقانلارنىڭ ئۆيلىرىدە تېلېفون بار ئىكەن .

مەن بۇ يەردىكى دېھقان ۋە تۈگمەنچى قاتارلىقلارنىڭ ئۆيىدە بىللە تاماق يېدىم. تۈركلەر مەيلى شەھەر ۋە يېزىلاردا بولسۇن، ئوخشاش قېلىپتا تاماق يەيدىكەن. ئۇلاردا ئۇن تامىقى ئاساسەن يوق ھېسابىدا بولۇپ، كۈندە بىر ۋاخ شورپا (سۇيۇقئاش) ئىچىدىكەن. كۆپ ھاللاردا پاتلىجان (چەيزە)، بېبەر (لازا)، دوماتىست (شوخلا) لارنىڭ ئىچىگە گۈرۈچ، گۆش، سامساق، فىننە كۆكى، قارامۇچ قاتارلىقلارنى سېلىپ، دۈملەپ پىشۇرۇپ يەيدىكەن. بۇلارنىڭ ھەر قانداق تامىقىدا سالانا (خام سەي) بىلەن يونئورت (قېتىق) كەم بولمايدىكەن.

مەن دۇئانىشەھەردە بىر نەچچە كۈن تۇرۇش جەريانىدا بۇ يەردىكى زىيالىيلار ۋە «تۈركىيە گېزىتى» نىڭ مۇخبىرلىرى بىلەن تونۇشتۇم. بىر كۈنى ئۇلار مېنى ناھىيە بازىرىنىڭ مەركىزىدىكى پارتقا (باغچىغا) باشلاپ بېرىپ مېھمان قىلدى ۋە مەندىن تۈركىيە نىڭ قايسى يازغۇچىلىرىنى بىلىدىغانلىقىم توغرىسىدا سورىدى. مەن ئۇلارغا ياشار كامال بىلەن ساپاھىددىن ئەلىنىڭ «مەمەت ئاۋاق»، «يېتىم يۈسۈپ» قاتارلىق رومانلىرى توغرىسىدا سۆزلىگەندە، ئۇلار بۇنىڭغا قىزىقتى ۋە بۇ يازغۇچىلارنىڭ شىنجاڭدىكى تەسىرى توغرىسىدا سورىدى. مەن ئۇلارنىڭ ئەسەرلىرىدىكى ئۆزۈم ھېس قىلغان بەدىئىي مۇۋەپپەقىيەتلەر ۋە بۇ كىتابلارنى ئۇيغۇر ئوقۇرمەنلەرنىڭ خېلى قىزغىن سۆيۈپ ئوقۇيدىغانلىقىنى سۆزلەپ بەردىم. ئۇلار ياشار كامالنى ئالاھىدە چوڭ بىلىدىكەن. ئۇنى «ھەقىقىي خەلقپەرۋەر يازغۇچى» دەپ قارايدىكەن. ئېھتىمال، بۇ ياشار كامالنىڭ دۆلەت ئىچى ۋە سىرتىدىكى ئورنى ھەم تۈركلەرنى دۇنياغا تونۇتقان ھازىرقى زامان يازغۇچىسى بولغانلىقىدىندۇر!

دۇئانىشەھەردە ماڭا ئالاھىدە تەسىر قىلغىنى، جۇڭگونىڭ كۈمۈش يىڭنىسىنىڭ بۇ يەردىكى ئاچايىپ شىپالىق خاسىيىتى بولدى. تۈركىيەدە ماكانلىشىپ قالغان قەشقەرلىق تۇرغۇن دېگەن دوختۇر جۇڭگونىڭ كۈمۈش يىڭنىسى بىلەن بۇ ئەتراپتا خېلى چوڭ تەسىر قوزغايتتى. ئۇنى

كىشىلەر ۋىلايەتتىن - ۋىلايەتكە، ناھىيىدىن - ناھىيىگە تەكلىپ قىلىپ داۋالانىدىكەن. دوختۇرمۇ چاققانغىنا بىر سەييارە داۋالاش پونكىتى قۇرۇپ، تۈرك، كۇرت قاتارلىق بىمارلارنى كېسەللىك ئازابىدىن قۇتۇلدۇرۇشقا باشلاپتۇ. ئۇنىڭ بىردىنبىر سايىمىنىمۇ، دورىسىمۇ، دەسمايسىمۇ ئاشۇ پارقىراپ تۇرىدىغان كۈمۈش يىڭنە ئىكەن. مەن ئۇنىڭ قولىدا ساقايغان قاسىم ئابى دېگەن بىر كۇرت تۈگمەنچى بىلەن ئەھۋالاشتىم. 60 ياشتىن ھالقىغان، قاناڭغۇ، ۋىجىك بۇ ئادەم يېرىم پالەچ بولۇپ، پۈتۈنلەي يېتىپ قالغان ئىكەن. دوختۇر ئۇنى بىر مەزگىل يېڭنە ۋە قوشۇمچە دورىلار بىلەن داۋالاش ئارقىلىق سەللىمازا ساقايتىپتۇ. ھازىر بۇ تۈگمەنچى رەسمىي ئىشقا چۈشۈپ، كۈندە يېرىم كۈن توك تۈگمىنىنى باشقۇرىدىكەن. دوختۇر ھازىر ئۇنىڭ تاختايلىق ئۆيىدە - يېتىپ قويۇپ كېسەل داۋالاۋىتىپتۇ. بۇنىڭدىن باشقا، كۈمۈش يىڭنە ئون نەچچە يىل تۇغمىغان ئاياللارنى داۋالاپ ساقايتىپتۇ. يىڭىننىڭ خاسىيىتى بىلەن ئىككى ئايال يېقىندا ھامىلىدار بوپتۇ. مانا بۇ مۆجىزىلىك خەۋەرلەر ئاناتو-لىيە يېرىم ئارىلىنىڭ جەنۇب تەرىپىدىكى جايلارغا تارقىلىپ، جۇڭگونىڭ كۈمۈش يىڭىنىسىدىكى سىر - ھېكمەت كىشىلەرنىڭ چوڭقۇر دىققەت - ئېتىبارىنى قوزغايتۇ.

ھازىر بۇ دوختۇر شۇنداق ئالدىراشكى، ئەتىگەن سائەت ئالتىدىن كەچ سائەت 12 گىچە ئىشلەيمۇ كېسەللەرنى داۋالاپ ئۈلگۈرەلمەيدىكەن. مەن بۇ دوختۇرنىڭ داڭقىنى چىقارغان، تۈرك ۋە كۇرتلارنىڭ كېسىلىنى داۋالاپ، ئۇلارغا ھايات لەزىتىنى تېتىتقان جۇڭگونىڭ كۈمۈش يىڭىنىسىگە ۋە ئۇنى ئىجاد قىلغان ئەقىللىق، دانا ئەجدادلارغا چىن قەلبىمدىن تەشەككۈر ئېيتتىم، ئاپىرىن ئوقۇدۇم!

مەن بۇ تاغلىق ناھىيىدە بىر مۇساپىر بىلەن تاسادىپىي ئۇچرىشىپ قېلىپ، ۋەتەن، يۇرت مۇھەببىتى توغرىسىدا يەنە بىر قېتىم چوڭقۇر ئەمەلىي تەسىراتقا ئىگە بۆلدۈم. ئۇ 20 نەچچە ياشلىق، ئاق پۇسىملاق بىر يىگىت ئىدى. بۇنىڭدىن ئىككى يىل بۇرۇن، ئۇ ھەج قىلىش ئۈچۈن

قاغىلىقتىن سەئۇدى ئەرەبىستانغا بېرىپ ، قايتىش ۋاقتىدا پاكىستاندا بىر مەزگىل تۇرۇپ قاپتۇ . كېيىن يەنە جاھان كۆرۈش ھەۋىسى بىلەن تۈركىيىگە كەپتۇ . بۇ يەردىمۇ بىر نەچچە ئاي ئويۇن - تاماشا بىلەن ئۆتۈپتۇ . ھازىر ئۇ سودىگەرلەرنىڭ ھەرخىل ماللىرىنى يىراق - يېقىندا سۇ قىلىپ بېرىپ ، تاپان ھەققى ئېلىش بىلەن جان باقىدىكەن . ئۇمېنىڭ : « كۆنۈپ قالدىڭىزمۇ ؟ بۇ يەر ياخشىمىكەن ؟ » دېگەن تۇنجى سوئالىمغا بىر خىل ئىچكى ئازاب ۋە ھەسرەت بىلەن : « نېمىسىنى دەيسىز ، ئەپەندىم ! ياشلىقتا كەپقايتۇق ، ئەمدى يا ئۇياقتا ، يا بۇياقتا تۆتلىمەي ، ئاچا يولنىڭ ئوتتۇرىسىدا قالغان مۇساپىر بولۇپ قالدۇق !... » دېدى ۋە ئۆزىنىڭ تېخىچە تۈركىيە پۇقراسى بولالمايۋاتقانلىقىنى ، مۇناسىۋەتلىك ئادەملەرگە نۇرغۇن پۇل خەجلەپمۇ رەسمىيەت ئۆتىيەلمەيۋاتقانلىقىنى زەردە بىلەن سۆزلەپ بەردى ۋە ئاخىرىدا : « ئانا - بوۋىلىرىمىز بەكمۇ دانا ئىكەن ، ئۇلار ھەممە يەرگە بېرىپ ، ھەممىنى كۆرۈپ بېقىپ ، ئاخابىمىزدا ، (تاشمۇ چۈشكەن يېنىدە ئەزىز) دېگەن ھېكمەتنى قالدۇرۇپتەكەن . خۇدايىم ئادەم تۈگۈل ، جان - جانىۋارلارنىمۇ ئۆز ئۆ-ۋىسىدىن ئايرىمىسۇن ! قارىمىسىز ئەپەندىم ، مەن دەردىمنى ئىچىمگە يۈتۈپ يۈرسەم ، بۇ يىل يۇرتىمىزدىن ھەجگە كەلگەن بىر نەچچە ياش بالىلار بۇ يەرگە كېلىپ ، بىزمۇ تۈركىيىدە قالغىمىز ، ياردەم قىل دەۋاتىدۇ . مەن ئۇلارغا سەرگۈزەشتىلىرىمنى سۆزلەپ بېرىپ ، (كىشىنىڭ يۇرتىدا سۇلتان بولغۇچە ، ئۆزۈڭنىڭ يۇرتىدا ئۇلتاڭ بول) دېگەن گەپ بار ، مۇساپىرچىلىق ، غېرىبلىق مەن بىلەنلا كەتسۇن . يۇرتقا كېتىڭلار ، يۈر-تىمىز بۇ يەرگە قارىغاندا نامراتراق بولىسۇمۇ ، لېكىن قۇچىقى كەڭرى ، مېھرى ئىسسىق ! دەپ قايتۇرۇۋەتتىم » دەپ ئۇلۇغ - كىچىك تىندى . مەن ياشلىق ھەۋىسىگە بېرىلىپ ، بىر مەزگىل قىزىقىپ ، تېڭىرقاپ ئاخىر پۇشايمان يەپ قالغان بۇ يىگىتنىڭ ئاددىي ، لېكىن مەنىلىك سۆزلىرىنى ئاڭلاپ قاتتىق تەسىرلەندىم . ئۇنىڭ سۆزىدە بىر ھەقىقەت - دۇنيادا يۈزلىگەن دۆلەت ، مىڭلىغان مىللەتلەر بولىسۇمۇ ، لېكىن ئادەمنىڭ تۇغقان

ئانىسى بىلەن ئۆستۈرگەن ۋەتىنىنىڭ پەقەت بىرلا بولىدىغانلىقىدىن ئىبارەت يۈكسەك بىر ھەقىقەت بار ئىدى! شۇنداق، خۇددى دەل - دە. رەخلەر ئۆزىنىڭ ئۇرۇقى چۈشكەن يەردە يىلتىز تارتىپ، ۋايىغا يەتكەندەك، ئادەمۇ ئۆزى تۇغۇلۇپ ئۆسكەن جانجان يېرىدە يىلتىز تارتىدۇ، شاخلايدۇ، باراقسانلايدۇ! ھەر قانداق بىر ئادەم بالىسى ئۆزى تۇغۇلۇپ ئۆسكەن يېرىنى زادى كۆڭلىدىن چىقىرالمىدۇ.

مەن بۇ يىگىت بىلەن سۆزلىشىپ ئولتۇرغان ۋاقتىمدا، خىيال ئېكرانىدا قاچاندۇر بىر چاغلاردا ئوقۇغان « ۋەتەن تۇپرىقى ئالتۇن » دېگەن بىر چەت ئەل چۆچىكى لىپپىدە پەيدا بولدى. ئۇنىڭدا مۇنداق ۋەقە ھېكايە قىلىنغان ئىدى: « بۇرۇنسىدا ياۋروپالىق ئىككى ئالىم ئېفىئوپىيىگە ئىلمىي تەكشۈرۈشكە بېرىپتۇ. پادىشاھ بۇنىڭدىن خەۋەر تېپىپ، يول باشلاشقا ئادەم ئەۋەتىپتۇ.

بۇ ئىككى ئالىم مەلۇم ۋاقىت تەكشۈرۈش ئېلىپ بارغاندىن كېيىن، مەملىكىتىگە قايتماقچى بويىتۇ. ئۇلار پاراخوتقا چىقىش ئالدىدا پادىشاھ ياساۋۇللار بېگىدىن قىممەت باھالىق سوۋغا - سالاملارنى ئەۋەتىپتۇ. ياساۋۇللار بېگى ئۇلارغا سوۋغا - سالاملارنى تاپشۇرۇپ بەرگەندىن كېيىن، ناھايىتى ھۈرمەت بىلەن ئۇلارنىڭ ئاياغ كىيىمىنى سالدۇرۇپتۇ ۋە ئاياغلارنىڭ چەمىدىكى لاي - توپىلارنى پاك - پاكىز تازىلاپ بولۇپ قايتۇرۇپ بېرىپتۇ. بۇ ئىش ئالىملارنى ھەيران قالدۇرۇپتۇ. ياساۋۇللار بېگى ئۇلارغا چۈشەندۈرۈپ مۇنداق دەپتۇ:

— پادىشاھىمىز سىلەرگە ئاق يول تېلىدى. سىلەر ئارىلىقنى يىراق كۆرمەي ۋە تېنىمىزگە كېلىپ، ئېلىمىزنىڭ دۇنيا بويىچە ئەڭ گۈزەل دۆلەت ئىكەنلىكىنى ئۆز كۆزۈڭلار بىلەن كۆردۈڭلار. بىز ۋەتەن زېمىنىنى ئىنتايىن قەدىرلەيمىز، بۇ زېمىندا تېرىقچىلىق قىلىمىز، ھەر خىل چار-ۋىلارنى باقىمىز، ھېرىپ چارچىساق يېتىپ ئارام ئالىمىز. بۇزىمىنغا ئاتا - بوۋىلىرىمىز كۆمۈلگەن، سىلەر ئېگىز تاغلاردا، چوڭقۇر جىلغىلاردا، كەڭ تۈزلەڭلىك ۋە ئورمانلىقلاردا كۆرگەن ئاشۇ يوللاردا ئاتا - بوۋىلىرىمىز.

نىڭ ئىزى ھەم بىزنىڭ ئىزىمىز بار ، ئەۋلادلىرىمىزنىڭمۇ ئىزى بولىدۇ !
ئېفىئوپىيىنىڭ تۇپرىقى — بىزنىڭ ئاتىمىز ، ئانىمىز ۋە قېرىندىشىمىز . بىز
سىلەرنىڭ ھۇرمىتىڭلارنى قىلىپ ، قىممەت باھالىق سوۋغىلارنى تەقدىم
قىلدۇق ، بىراق ئېفىئوپىيىنىڭ تۇپرىقى بىز ئۈچۈن ئىنتايىن قىممەتلىك ،
بىياھا بولغاچقا ، سىلەرگە ئۇنىڭدىن زەررىچىلىكىمۇ — ئايىغىڭلارغا يېيىشقان
چاڭ .. توزانلىرىنىمۇ بېرەلمەيمىز ! ... »

بۇ خىل ۋە تەنپەرۋەرلىك روھ ئۇيغۇر خەلقىنىڭ ئېغىز ئەدەبىياتى
مىراسلىرىدىمۇ ناھايىتى جانلىق سۈرەتلەنگەن :

« بۇ كېچە بىز چۈش كۆرۈپ ، چۈشتى تېنىمگە ئىشتىياق ،
ئانا يۇرتنى كۆرمىسەم ، تەركىي ھايات بەك ئار ئىكەن .
ئول خۇدا بەرسە مەدەت ، ئاتامنى مەن ئىزدەپ تاپاي ،
يۇرتى بارلارغا ھامان رەنا سۈپەتلەر يار ئىكەن .
ئىسغىھان شەھىرىم ئارا رۇخسەت قىلىڭ قايتاي بۈگۈن ،
ئەل سۆيەر ئوغلانغا پات يۇرت جەننىتى ھەم تار ئىكەن ! »

شۇنداق ، ۋە تەن — يۇرتنىڭ تۇپرىقى ئالتۇن بۆشۈك ، ئىنسان
ئۆزىنىڭ ئەنە شۇ قەدىردان تۇپراق بىلەن چەمبەرچاس باغلىنىشلىق ئىد
كەنلىكىنى ھېس قىلغاندا ، تېخىمۇ ئاللىجاناب ، تېخىمۇ قۇدرەتلىك
بولىدۇ !

قەھرىمان ماراتى

بۇ يەر ئۆزىنىڭ ئالاھىدە خۇسۇسىيىتى — چەت ئەل مۇستەملىد
كىچىلىرىگە قارشى شانلىق كۈرەش تارىخى ۋە دىنىي ئەقىدىنىڭ
كۈچلۈكلۈكى بىلەن باشقا يەزلەردىن ئۆزگىچە پەرقلەنىپ تۇراتتى . بۇ
يەرنىڭ ئازادە ، رەتلىك كۈچلىرىدا ئەنقەرە ، ئىستانبۇلدىكىدەك يېرىم
يالىڭاچ يۈرگەن ئاياللارنى ، چىرايلىق ، سالقىن باغچىلاردا قۇچاقلىشىپ ،
سۆيۈشۈپ يۈرگەن « زامانىۋى » قىز — يىگىتلەرنى ھەرگىز كۆرگىلى
بولمايتتى . بۇ يەرنىڭ خەلقى ئۆزىگە خاس ئەقىدە ۋە ئۆزىگە خاس تۇر-

مۇش رىتىمى بىلەن بىر خىل سالماق ، تەمكىن ۋە خىرامانلىق ئىچىدە ياشايتتى .

مەن بۇ يەرگە كەلگەن كۈننىڭ ئەتىسىلا ، تۆت كۈچىنىڭ دوق-مۇشىغا جايلاشقان كىچىك ، لېكىن تارىخىي ئەھمىيەتلىك قىبرىس مەيدانىغا كەلدىم . بۇ يەردىكى ئۈچ بۇرجەكلىك گۈللۈكنىڭ ئوتتۇرىسىدا بىر خاتىرە مۇنارىسى ۋە مۇنارنىڭ بىر تەرىپىدە ئاتا تۈرك — مۇستاپا كامالنىڭ ھەيكىلى ، يەنە بىر تەرىپىدە ، قولىدا تاپانچا تۇتقان بىر سۈنچى ئىمامنىڭ ھەيكىلى ، ئۈچىنچى تەرىپىدە بولسا ، ئىككى پەقىر ئايالنىڭ ھەيكىلى بار ئىدى . ئاياللارنىڭ بىرىنىڭ ھەيكىلىگە يەنە مۇنداق بىر كۆرۈنۈش — ئۇنىڭ رومىغا ئېسىلغان ھالدا يەردە سۇنايلىنىپ ياتقان بىر فرانسۇز ئەسكىرىنىڭ كۆرۈنۈشى قوشۇپ قاتۇرۇلغان ئىدى .

بۇ مۇنار ۋە ھەيكەل تۈركىيىنىڭ يېقىنقى زامان تارىخىدىكى مۇنداق بىر رېئال ۋەقەنىڭ شاھىدى ھەم خاتىرىسى ئىكەن :

1919 - يىلى 11 - ئاينىڭ بىر جۈمە كۈنى ، ماراشلىق ئاياللار ھامامغا چۈشىدىغان يەردە بىر فرانسۇز ئەسكەر يېڭىلا ھامامدىن چىققان ياش بىر چوكاننىڭ رومىغا ئېسىلىپ ، ئۇنىڭ يۈزىنى ئېچىپ يامان نىيەتتە بولماقچى بولىدۇ . بۇ نومۇسلۇق ئەھۋالنى بىر چەتتە سۈت سېتىپ ئولتۇرغان بىر ئادەم كۆرۈپ ، ناقەت قىلىپ تۇرالمايدۇ - دە ، قوينىدىكى تاپانچىنى ئېلىپ ئاجىز ھەمىشىسىنى قۇتۇلدۇرۇش ئۈچۈن ، فرانسۇز ئەسكەرنى نەقەيدىدا ئېتىپ تاشلايدۇ ۋە دەرھال جامائەت توپلانغان چوڭ جامەگە كىرىپ ، مېھرابقا چىقىپ ، جۈمە نامىزى ئوقۇش ئۈچۈن تەييارلىنىۋاتقان خەلققە مۇنداق دەپ جاكارلايدۇ :

« جامائەت ، خالايق ! ۋاقىپ بولۇڭلار كى ، دۈشمەننىڭ مۇستەملىكىگە بايرىقى لەپىلدەپ تۇرغان ، باسقۇنچىلار قىز - ئاياللىرىمىزنى دەپسەندە قىلىۋاتقان ۋاقىتتا جۈمە نامىزى ئوقۇساق ھەرگىزمۇ خۇدا راۋا كۆرمەيدۇ ! ئاۋۋال دۈشمەننى يوقىتىپ ، پاك تۇپرىقىمىز مازاشنىڭ چېكىسىگە تۈرك بايرىقىنى قاداڭ ، ئاندىن جۈمە نامىزىنى ئوقۇساق

خۇدامۇ ، خەلقىمۇ راۋا كۆرىدۇ ! »

شۇنىڭ بىلەن چوڭ جامەدىكى پۈتۈن جامائەت ، ئاندىن پۈتۈن شەھەردىكى خەلق قوزغىلىپ فرانسىيە مۇستەملىكىچىلىرىگە قارشى جەڭگە ئاتلىنىپتۇ ۋە توختىماي كۈرەش قىلىپ ، 1920 - يىلى شۇبات ئېيى (يانۋار) دا پۈتۈن ماراش بويىچە غەلبە قىلىپتۇ . خەلق ھېلىقى ئاددىي سۈتچىگە « سۈتچى ئىمام » دېگەن ھۆرمەتلىك نامنى ، مۇستاپا كامال بولسا ، ماراشقا « قەھرىمان ماراش » دېگەن شانلىق نامنى بېرىپتۇ ! مانا بۇ كىچىككىنە ، ئەمما تەسىرلىك ۋەقە خەلقنىڭ تارىخىنى ياراتقۇچى قۇدرەتلىك كۈچ ئىكەنلىكىنى ، ئۇلارنىڭ زۇلۇمغا ، خورلۇققا قارشى كۈرىشىنىڭ ھامان غەلبە قىلىدىغانلىقىنى ، چەت ئەل مۇستەملىكىچىلىرىنىڭ ، تاجاۋۇزچىلارنىڭ ھامان خەلق تەرىپىدىن شەرمەندىلەرچە مەغلۇب بولىدىغانلىقىنى روشەن چۈشەندۈرۈپ تۇرۇپتۇ !

قەھرىمان ماراشتا ، مېنى ھاجى بىلال ئىسىملىك بىر ئادەمنىڭ مۆجىزىلىك بۇرۇتى ئالاھىدە قىزىقتۇردى ۋە ھەيران قالدۇردى . بۇ ئادەم قاپقارا بۇرۇتنى مايلاپ ، پاتلاپ ، ئاق كۆڭلىكى ئۈستىگە ئالتۇن زەرلەر بىلەن كەشتە توقۇلغان قىپقىزىل قىسقا كەمزۇلنى كىيىپ ، چۈچىلىق ئاق بەلبېغىنىڭ ئىككى تەرىپىگە ئىككى تاپانچىسىنى قىستۇرۇپ ، سىز بىلەن كۆرۈشكەندە ، كۆز ئالدىڭىزدا گويا قەدىمكى زاماننىڭ ئىلاھىيلاشقان چەۋەندازى ياكى چۆچەك - رىۋايەتلەردىكى خىيالىي قەھرىماندەك كارامەت بىر ئوبراز پەيدا بولغاندەك بولىدۇ . چۈنكى ، ئەڭ ئالدى بىلەن ئادەمنى قىزىقتۇرىدىغىنى ۋە ھەيران قىلىدىغىنى ، بۇ ئادەمنىڭ قاپقارا ، ئۇزۇن بۇرۇتى ! ئۇزۇن دېگەندە ، ئادەتتىكى ئۇزۇن — شاپ بۇرۇت ئەمەس ، بەلكى بىر تەرىپى 40 سانتىمېتر ، ئىككى تەرىپىنى قوشقاندا 80 سانتىمېتر كېلىدىغان ئۇزۇن ۋە ھەيۋەتلىك بۇرۇت . مۇبادا ، سىز بۇ گەپكە ئىشەنمىسىڭىز ، بۇ بۇرۇتنىڭ ئىككىسى ھاجى بىلالنىڭ ھەر قېتىم ئۆيىگە كىرىپ - چىققاندا ، بۇرۇتنىڭ كېشەككە تاقىشىپ قېلىشىدىن ئەنسىرەپ ، يانتۇ ماڭىدىغانلىقىنى كۆرسىتىپ ، بەلكىم ئىشىنىپ قالارسىز !

بۇ تېخى دۇنيا بويىچە 2 - دەرىجىلىك بۇرۇت ئىكەن . 1 - دەرىجىلىك بۇرۇتنىڭ ئىگىسىمۇ مانا مۇشۇ ماراشلىق تۈرك بولۇپ ، ئۇ ھازىر گېرمانىيىدە ئىكەن . ئۇنىڭ بۇرۇتى بىر مېتر ئۇزۇنلۇقتا بولغاچقا ، بىرەر خەۋپ - خەتەرگە ئۇچراپ قېلىشتىن ئەنسىرەپ ، بۇرۇتنىڭ ھەر ئايلىقىنى 200 ماركتىن ئىستراخۋانىيە قىلدۇرۇپتۇ !

ئەرەب يېرىم ئارىلىدىكى مۇقەددەس تاۋابگاھ

مانا بۇ يەر دۇنيا مۇسۇلمانلىرى تاۋاپ قىلىدىغان مۇقەددەس جاي — مەككە ، قۇياش ئوت چاچرىتىپ تۇرىدىغان ئاتەش زېمىن ! گىياھسىز تاغ ئارىسىدا جىمىرلاپ تۇرغان بۇ قەدىمكى شەھەر كىشىگە گويا رىۋايەتلەردىكى بىر كېچىدىلا چۆل - جەزىرىدە پەيدا بولۇپ قالغان سىرلىق ئوردا - قەسىرلەردەك بىلىنىدۇ . چۈنكى ، بۇ زامانئىۋى شەھەرنى ئوراپ تۇرغان مۇھىت پۈتۈنلەي كۆيۈك تاغ ، قاقاس چۆل ، پايانسىز جەزىرە ! بۇ يەرنىڭ ھاۋاسى يېلىنچاپ تۇرغان ئوت ، بۇ يەردە كىچىككىنە يېشىللىق ، كىچىككىنە سۇ ئادەمگە تۇتىيادەك ، ھاياتلىقنىڭ ، ئۈمىدنىڭ ، ياشاشنىڭ بەلگىسىدەك مۆجىزىلىك كۆرۈنىدۇ!... لېكىن ، ھازىر بۇ يەردە ياشاۋاتقان خەلق ئىلىم - پەننىڭ شاراپىدىن خېلى ھۇزۇرلۇق ياشايدۇ ، سىرتتا ئادەمنىڭ مېڭىسى قاينىغۇدەك ئىسسىق بولسىمۇ ، لېكىن ھەرقانداق ئۆيگە كىرسە سالقىن ، سوغۇق ، راتەلىك . ئادەمگە گويا بىر نەچچە مېتر ئارىلىقتىكى تالا بىلەن ئۆينىڭ ئوتتۇرىسىدا بىر پەسىل يەرقى باردەك سېزىلىدۇ ! مەن قۇربان ھېيتنىڭ ئالدىدا بۇ يەرگە كېلىپ ، 100 نەچچە دۆلەتتىن كەلگەن ھەر مىللەت مۇسۇلمانلىرى بىلەن بۇ يىلقى ھەج پائالىيىتىگە قاتناشتىم .

مانا بۇ يەر ھىجرىيىنىڭ ھەر يىلقى زۇلھەججە ئېيىدا دۇنيانىڭ ھەرقايسى جايلىرىدىن كەلگەن مىڭلىغان ، تۈمەنلىگەن مۇسۇلمانلارنىڭ

ئۆز ئېتىقادىنى بىرلا ۋاقىتتا نامايان قىلىدىغان كاتتا سورۇنى . ئۇلار ئۆز ئېتىقادى يولىدا ناھايىتى جەسۇر ۋە مەردانە بولىدۇ ، 50 گرادۇسلۇق پىر - پىر ئىسسىق ئۇلارنىڭ ئىرادىسىنى تەۋرىتەلمەيدۇ ، ئاچلىق ، ئۇسسۇزلۇق ئۇلارنى بوشاشتۇرالمىدۇ ! بەش قىتئەدىكى ھەرقايسى دۆلەتلەردىن كەلگەن بۇ مۇسۇلمانلار بۇ يەرگە كېلىپلا ، ئوخشاشمىغان تىللاردا ئوخشاش مەنىلىك سۆزلەر ئارقىلىق چوڭقۇر ئەقىدە بىلەن : « ئاللا ! ئاللا ! » دەپ ، خۇداغا ھەمدۇسانا ئوقۇيدۇ ۋە توۋا - ئىستىغبار ئېيتىدۇ . ئۇلار ئوقۇغان ھەمدۇسانا خۇداغا بولغان تەبىئىي چوقۇنۇشتىن بولسا ، توۋا - ئىستىغبار كىشىلەرنىڭ ئۆزىگە بولغان تەسەللىسى ، كۆڭۈلنى روشەنلەشتۈرۈشى ۋە روھىي جەھەتتە يەڭگىلەپ ، تېخىمۇ ياخشىراق ياشىشى ئۈچۈندۇر !

ھەج قىلغۇچىلار زۇلەججە ئېيىنىڭ 9 - كۈنىدىن بۇرۇن مانا شۇ مۇقەددەس شەھەر مەككىگە كېلىپ بولۇشى كېرەك . ئۇلار بۇ يەرگە قەدەم قويۇپلا ، مەسچىدىل ھەرەمنى تاۋاپ قىلىدۇ ۋە ئۇنىڭ ئوتتۇرىسىغا جايلاشقان بەيتۇلانى دەۋر قىلىپ ، يەتتە قېتىم ئايلىنىدۇ . بۇ جەرياندا ، بىر پارچە قارا سامۋى تاش - ھەجرۇل ئەسۋەدىنى بۆسە قىلىشقا مۇيەسسەر بولالمىغانلار ئەڭ بەختلىك ھېسابلىنىدۇ .

بۇ تۆت چاسا قەدىمكى ئىمارەت مۇسۇلمانلارنىڭ ئەڭ مۇقەددەس تاۋابگاھى « بەيتۇللا » بولۇپ ، ئەسلى ئىسمى « كەئبە » . بەيتۇللا مۇسۇلمانلارنىڭ قىبلىسى ، تاۋاپ قىلىدىغان كەئبىسى . بۇ توغرىدا قۇرئاندا مۇنداق ئايەتلەر يېزىلغان : « ھەقىقەتەن ئىنسانلارغا (ئىبادەت ئۈچۈن) تۇنجى سېلىنغان ئۆي مەككىدۇر ، مۇبارەكتۇر ، جاھان ئەھلىگە ھىدايەتتۇر . ئۇنىڭدا ئوچۇق ئالامەتلەر بار ، ماقامى ئىبراھىم ① شۇلارنىڭ بىرى . بەيتۇللاغا كىرگەن ئادەم ئەمىن بولىدۇ ، قادىر بولالىغان كىشىلەرنىڭ ئاللا ئۈچۈن كەئبىنى زىيارەت قىلىشى ئۇلارغا پەرز قىلىندى . » (سۈرە ئال ئىمران ، 96 ، - ، 97 - بەتلەرنىڭ بىر قىسمى) .

① ماقامى ئىبراھىم - ئىبراھىم ئەلەيھىسالامنىڭ كەئبىنى سېلىۋاتقاندا دەسسەپ تۇرغان جاي . بۇ جاي ئۆزلۈكىدىن ئېگىزلەپ - پەسلەپ تۇرغان .

رىۋايەت قىلىنىشىچە ، كەئىبنى بىنا قىلىش ئۈچۈن ، خۇدادىن ئىبراھىم ئەلەيھىسسالامغا ۋەھى كەلگەن ، ئىبراھىم ئەلەيھىسسالام كەئىبنى قەيەرگە بىنا قىلىمەن دەپ مۇراجىئەت قىلغاندا ، خۇدا بىر پارچە ئاق بۇلۇتقا ئەمىر قىلغان ، ئاق بۇلۇت زېمىنغا ساپە چۈشۈرگەن ، خۇدا ئىبراھىمغا : كەئىبنى مۇشۇ بۇلۇتنىڭ سايىسى چۈشكەن يەرگە بىنا قىل ، چوڭ - كىچىكلىكىمۇ شۇ ساپە بىلەن باراۋەر بولسۇن ، كەئىبنىڭ تېمىنى تۇرسىنا ، تۇرۇزىيا ، كوھى سەبىرلىبانان ، كوھى جودى ، كوھى ئەبۇقۇبەبەيس دېگەن بەش تاغدىن تاش ئېلىپ سال دەپ پەرمان بەرگەن !

بۇ بەش تاغدىن تاش ئېلىپ كېلىشنىڭ ھېكمىتى شۇكى ، كەئىبنى تاۋاپ قىلغان كىشىنىڭ گۇناھىنىڭ ئېغىرلىقى بەش تاغنىڭ ئېغىرلىقىچە لىك بولسىمۇ ئەپۇ قىلىنىدۇ ۋە يەنە شۇ كىشىگە ئاشۇ بەش تاغنىڭ ئېغىرلىقىغا تەڭ كەلگۈدەك ساۋابلىق يېزىلىدۇ دېگەنلىكتىن ئىبارەت .

شۇنداق قىلىپ ، ئىبراھىم ئەلەيھىسسالام دەسلەپكى كەئىبنى بىنا قىلدى . بۇ ، تۆت چاسا ئۆي بولۇپ ، ئېگىزلىكى 50 مېتىر كېلەتتى . ئۇنىڭ تېمىنىڭ شەرقىي جەنۇب بۇرجىكىگە بىر پارچە قارا مېتئور تاش ئورنىتىلغان ، « ھەجرۇل ئەسۋەد » دەپ ئاتىلىدىغان بۇ مۇقەددەس تاشمۇ ئاشۇ ئىبراھىم ئەلەيھىسسالامنىڭ تەۋەررۇكىدۇر .

ئەگەر سىز ئەتراپتىكى تاغلارنىڭ بىرەرسىگە چىقىپ ، پەسكە نەزەر سالىسىڭىز ، مەسچىدىل ھەرەم گويا نۇرغۇن تاغ تىزمىلىرى ئارىسىغا جايلاشقان بىر پارچە نەقىشلىك يەردەك ، ئۇنىڭ مەركىزىدىكى بەيتۇللا بولسا ، بەئەينى ئاسماندىن ساقىپ چۈشكەن تۆت چاسا قارا ئۇيۇلناشتەك كۆرۈنىدۇ .

مەسچىدىل ھەرەمنىڭ تۆت ئەتراپىغا بىر ھەپتىنىڭ يەتتە كۈن بولىدىغانلىقىغا سىمۋول قىلىنىپ ، يەتتە ئېگىز مۇنار ياسالغان . مەسچىدىل ھەرەم ئەرەب مەدەنىيىتىنىڭ شانلىق جەۋھىرى ، ئىسلامىيەت مېمارچىلىق سەنئىتىنىڭ قىممەتلىك مەھسۇلى سۈپىتىدە ، ئەسىرلەردىن بېرى قەدىرلىنىپ كەلمەكتە . ئۇنىڭ دەرۋازىسى ئالتۇندىن ياسالغان بولۇپ ، دەرۋازا

يۈزىگە ئىسلامىيەت نەققاشچىلىقىنىڭ دۇردانىسى سۈپىتىدە ھەر خىل نازۇك ۋە نەپىس نەقىشلەر ئويۇلغان ...

مىڭلىغان ، يۈز مىڭلىغان ھەج قىلغۇچىلار « ئاللاھۇئەكبەر ! » دەپ تەگىر ئېيتىپ ، خۇددى ئۆركەشلەۋاتقان ئەزىم دەريادەك تەۋرىنىپ ، مەسچىدىل ھەرەمنىڭ مەركىزىدىكى سەينىغا قاراپ ئاقىدۇ ۋە پەلەككە يەتكەن ھەمدۇسانا سادالىرى بىلەن بەيتۇللانى دەۋر قىلىپ ئايلىنىدۇ . كۈچلۈكلەر تۇرتۇپ ، قىسىلىپ يۈرۈپ ، ھەجرۇل ئەسۋەد تېشىنى بۆسە قىلىش ئۈچۈن جان پىدالىق بىلەن ئالغا ئىنتىلىدۇ ، كەئىبنىڭ ئۈستىدىكى كەشتىلەنگەن قارا يوپۇققا ئېسىلماقچى بولىدۇ !

ھەج قىلغۇچىلار بەيتۇللانى يەتتە قېتىم ئايلىنىپ بولغاندىن كېيىن ، ئۇنىڭ يېنىدىكى ساڧا بىلەن مەرۋەدىن ئىبارەت ئىككى كىچىك تاغ ئارىلىقىدا يەنە يەتتە قېتىم يۈگۈرىدۇ . بۇ ، ئىبراھىم ئەلەيھىسسالامنىڭ كىچىك خوتۇنى بۇۋى ھەجەرنىڭ يېڭى تۇغۇلغان ئوغلى ئىسمائىل ئەلەيھىسسالامغا سۇ ئىزدەپ ، ئۇياقتىن بۇياققا يۈگۈرگەن مۇساپىسى بو-لۇپ ، ھەج قىلغۇچىلار بۇ يۈگۈرەشنىمۇ ئىخلاس بىلەن بەجا كەلتۈرۈشى كېرەك . رىۋايەت قىلىنىشىچە ، ئىبراھىم ئەلەيھىسسالام بۇۋى ھەجەرنى نىكاھىغا ئالغاندىن كېيىن ، بۇۋى ھەجەر تېزلا ھامىلىدار بولىدۇ . لېكىن ، بۇ خۇشاللىق ئىش ئۇنىڭ تۇغماس چوڭ خوتۇنى بۇۋى سارەنى غەزەپ-لەندۈرىدۇ ۋە ئۇنىڭ كۈندەشلىكىنى قوزغايدۇ . شۇنىڭ بىلەن بۇۋى ھەجەرنىڭ ئاي - كۈنى يېقىنلاشقان ۋاقىتتا ، بۇۋى سارە ئىبراھىم ئەلەيھىسسالامنى ئۇنى كۆزىدىن يوقىتىشقا مەجبۇرلايدۇ . ئامالسىز قالغان ئىبراھىم ئەلەيھىسسالام چوڭ خوتۇننىڭ زورلىشى بىلەن بۇۋى ھەجەرنى بىر تۈپ گىياھ ، بىر قەترە سۇ بولمىغان دەشت - باياۋانغا ئاپىرىپ ، بىر مۇنچە ئوزۇق - تۈلۈك ھەم سۇ بېرىپ قايتىپ كېلىدۇ . بىر نەچچە كۈن ئۆتكەندىن كېيىن ، بۇۋى ھەجەر ئاشۇ دەشت - باياۋاندا كۈندەك نۇر-لۇق ۋە بەخت - سائادەتلىك بىر ئوغۇل تۇغىدۇ . بۇ چاغدا بۇۋى ھەجەرنىڭ سۈيى تۈگەپ كېتىدۇ . ئۇ بوۋاقنى يۆگەپ قويۇپ سۇ ئىز-

دەشكە كىرىشىدۇ . بىر چاغدا ، سافا تېغىدىن : « بۇ يەردە سۇ بار ! » دېگەن ئاۋاز كېلىدۇ ، بۇۋى ھەجەر سافا تېغىغا يۈگۈرۈپ بارىدۇ ، قارىسا ، سۇ كۆرۈنمەيدۇ . شۇ چاغدا ، مەرۋە تېغىدىن « بۇ يەردە سۇ بار ! » دېگەن ئاۋاز ئاڭلىنىدۇ . بۇۋى ھەجەر يۈگۈرۈپ مەرۋە تېغىغا كېلىدۇ ، لېكىن بۇ يەردىمۇ سۇ كۆرۈنمەيدۇ . ئۇ ئىككى تاغ ئارىسىدا سۇ ئىزدەپ يۈگۈرىدۇ . ئەسلىدە « بۇ يەردە سۇ بار ! » دەپ توۋلىغان شەيتان ئىدى . دەل شۇ پەيتتە ، بوۋاقنىڭ يىغلىغان ئاۋازى ئاڭلىنىدۇ . بۇۋى ھەجەر زەرھال بالدسىنىڭ قېشىغا قايتىپ كېلىدۇ ۋە بالدسىنىڭ ئىككى پۇتىنى يەرگە ئۇرۇپ يىغلاۋاتقانلىقىنى ، بوۋاقنىڭ تاپىنى تەگكەن يەردىن ئىككى بۇلاق پەيدا بولۇپ ، لۆمۈلدەپ چىققان سۇنىڭ ئەتراپقا يامراپ ئېقىۋاتقانلىقىنى كۆرىدۇ . بۇۋى ھەجەر ھاياجاندىن تەمتىرەپ كېتىپ : « زەمزەم ! » (توختا !) دەپ توۋلايدۇ . شۇ ئاۋاز بىلەن تەڭ ئېقىۋاتقان سۇ چېپىدە توختايدۇ . دېمەك : ئاللاتائالا ئىسىملىك ئەلەيھىسسالامغا ئالدى بىلەن زەمزەمنى ئىنئام قىلغان !

ھەج قىلغۇچىلار مەسچىدىل ھەرمەنىڭ ئىچىگە تەقلىدىي شەكىل بىلەن ياسالغان ئەنە شۇ سافا بىلەن مەرۋەدىن ئىبارەت ئىككى كىچىك تاغ ئارىسىدا يەتتە قېتىم يۈگۈرۈپ بولغاندىن كېيىن ، يەنە بەيتۇللانىڭ ئالدىغا قايتىدۇ ۋە كۈن مېرىدىئاندىن قايرىلغاندا ، جامائەت ئۆزلۈكىدىن سەپراس بولۇپ ، لەرزان ئېيتىلىۋاتقان تەگبىرگە ئەگىشىپ رۇكۇدا تۇرىدۇ ، سەجدە قىلىدۇ .

ھىجرىيە زۇلھەججە ئېيىنىڭ 9 - كۈنى « قىيامدا تۇرۇش » كۈنىدۇر . بۇ كۈنى ھەج قىلغۇچىلار مەككىدىن 25 كىلومېتىر يىراقلىقتىكى ئەرەفات تېغىغا چىقىدۇ ۋە مۇھەممەد ئەلەيھىسسالام ئەينى ۋاقىتتا تۈگىگە مىنىپ تۇرۇپ ، ۋىدالىنىش نۇتقى سۆزلىگەن بۇ خاسىيەتلىك يەردە تىك تۇرۇپ سۈكۈت قىلىدۇ ، ئارقىدىن ئوتتەك قىزىق ، گىياھسىز بۇ تاغنى تاۋاپ قىلىدۇ .

بىر خىل رەڭ ، بىر خىل ئۆلچەمدە ئاپئاق ئېھرام باغلىغان ، قولغا

ئاق كۈنلۈك تۇتقان 2 مىليوندىن ئارتۇق ئادەم جىمجىت ياتقان بۇ قاقاس تاغ باغرىنى بىردىنلا جانلاندۇرۇپ ، ئادەم دېڭىزغا ، ھايات قاينىغا ئايلاندۇرۇۋېتىدۇ . ئادەملەرنىڭ ئېسىق تىنىقى ، ئاپتوموبىللارنىڭ شاۋ-قۇنلۇق ھارازىتى ، كۆكتە يېلىنچاپ تۇرغان كۈننىڭ ئوتلۇق تەپتى قوشۇلۇپ ، بۇ قاقاس تاغ ، كۆيۈك زېمىن بەئەينى چوغ ئۈستىدە پىزىلداپ كۆيۈۋاتقان كاۋاپقا ئايلىنىدۇ . ئەقىدە ۋە ئېتىقادنىڭ كۈچى بىلەن ئۆزىنى ئۇنتۇغان ھەج قىلغۇچىلار مانا مۇشۇنداق مۇھىتتا قەلبىنى پۈتۈنلەي ئاللاغا تاپشۇرۇپ ، ئۆزلىرىنىڭ ۋاپادار قۇل ، مۆمىن بەندە ئىكەنلىكلىرىنى بىلدۈرىدۇ . بۇلارنىڭ ئىچىدىكى بەزى ئاجىز ، كېسەلمەنلەر بەرداشلىق بېرەلمەي ، ۋاقىتسىز ئۇ دۇنياغا كېتىپ قالىدۇ ، بەزىلەر ھوشسىزلىنىپ يىقىلىدۇ ، تىقما - تىقماقچىلىق ئىچىدە دەسسېلىپ كېتىدۇ ! شۇنداقتىمۇ ، ئۇلار ئۆزلىرىنى يەنىلا بەختلىك ھېسابلايدۇ ، مۇشۇنداق خاسىيەتلىك ، مۇقەددەس يەردە جان تەسلىم قىلىپ « جەننىتى » بولغانلىقىدىن چەكسىز ئىپتىخارلىق ھېس قىلىدۇ !..

مەن دېڭىزدەك گۈركىرەپ ، چايقىلىپ تۇرغان پايانى يوق ئادەملەر دۇنياسىغا قاراپ ، مۇھەببەت بىلەن ئەقىدىنىڭ ھەقىقەتەن كۈچلۈك ۋە قەيسەر بولىدىغانلىقىغا ھەيران قالدىم . بىر خىل كىيىم بىلەن بىر يۆنىلىشكە قاراپ ھەرىكەت قىلىۋاتقان بۇ ھەيۋەتلىك ئادەم ئېقىمى يىراقتىن قارىغان كىشىگە خۇددى دولقۇنلاپ ، بۇزغۇنلاپ كېلىۋاتقان ئاق دېڭىزغا ئوخشايتتى . ئەر - ئايال ، چوڭ - كىچىك ، ئاق ۋە قارا تەنلىك بۇ ئادەملەر تىلى ، چىرايى ئوخشىمىسىمۇ ، لېكىن بىز دىنىي ئېتىقاد بىلەن بىر - بىرىگە گىرەلىشىپ ، ھىمىرلاش بولۇپ كەتكەن ئىدى . بۇلار مانا مۇشۇ كۆيۈۋاتقاندا بىلىنىدىغان ئەرەفات تاغ باغرىدا ئەتىگەندىن كۈن پاتقۇچە تۇراتتى . ھېيتنىڭ ھارپا كۈنى بۇ قاقاس تاغ ئېتىكىدە بولىدىغان پائالىيەتنىڭ سەۋەبى توغرىسىدا مۇنداق بىر رىۋايەت بار ئىدى : ئىبراھىم ئەلەيھىسسالام كەئبىنى ياسىغان ۋاقىتتا ، ئەتراپتىكى بەش تاغدىن تاش ئېلىپ ئىشلەتكەن ، پەقەت ئەرەفات تېغىدىن تاش ئالمىغان .

شۇ چاغدا ، تاغ خۇداغا نالە قىلىپ : ئىبراھىم ئەلەيھىسسالام نېمە ئۈچۈن مۇقەددەس كەئىبگە مېنىڭ تاشلىرىمنى ئىشلەتمەيدۇ ؟ دېگەن . خۇدا تاغ نىڭ نالىسىنى قوبۇل قىلىپ ، مۇنداق ئىدا قىلغان : ئى ، ئەرەفات ! سەن رەنجىمە ، مېنىڭ بەندىلىرىم كەئىبنى تاۋاپ قىلغان ۋاقىتتا ، سېنىمۇ قو- شۇپ تاۋاپ قىلسۇن !

زۇلھەججە ئېيىنىڭ 9 - كۈنى ئەرەفات تېغىغا چىقىش ۋە ئۇنى تاۋاپ قىلىش ئەنە شۇنىڭدىن قالغان .

ھەج قىلغۇچىلار ئەرەفات تېغىدىكى پائالىيەتنى تۈگىتىپ ، كۈن بىلەن تەڭ ئۇ يەردىن قايتىدۇ ۋە يېرىم يولدىكى « مۇزدەلفە » دېگەن يەرگە كېلىپ تۇنەيدۇ . بۇ يەرمۇ پاكار - پاكار كۆيۈك تاغ باغرىدىكى قۇم - شېغىللىق كەڭرى تۈزلەڭلىك بولۇپ ، كىشىلەر قۇم - شېغىل ئۈستىدە ناماز ئوقۇيدۇ ، ئىبادەت قىلىدۇ ، ئارام ئالىدۇ ۋە ئەتىسى مېنادا شەيتانغا ئاتىدىغان 21 تال تاشنى مۇشۇ يەردىن تېرىۋالىدۇ . ئەسلىدە ، مۇزدەلفە ئۆتەڭ دېگەن سۆز بولۇپ ، بۇرۇن كىشىلەر پىيادە ياكى تۆگە بىلەن ئەرەفات تېغىغا چىقىدىغان ۋە قايتىدىغان ۋاقىتتا مۇشۇ يەرنى ئۆتەڭ قىلغان . ھازىرقى كىشىلەرنىڭمۇ بۇ يەرگە كېلىپ ناماز ئوقۇشى ۋە بىر كېچە تۇنۇشى مانا شۇنىڭدىن قالغان . يەنە بىر رىۋايەتتە ، ئادەم ئەلەيھىسسالام بىلەن ھاۋا ئانا شەيتاننىڭ سۆزىگە كىرىپ ، مەننى قىلىنغان مېۋىنى يەپ قويۇپ جەننەتتىن قوغلاپ چىقىرىلغاندىن كېيىن ، ئادەم ئەلەيھىسسالام ھىندىستانغا ، ھاۋا ئانا مۇشۇ يەردىكى جەددە تېغىغا چۈشكەن . ئارىدىن 300 يىل ئۆتكەندىن كېيىن ، ئۇلار مۇشۇ يەردە قايتا تېپىشقان ۋە جۈپلىشىپ ئادەمزاتنى پەيدا قىلغان . ھەج قىلغۇچىلار مانا شۇنىڭ ھەققى - ھۆرمىتى ئۈچۈن ، بۇ يەردىمۇ ئىبادەت قىلىپ ، بىر كېچە تۇنەيتتى دېيىلىدۇ .

ھەج قىلغۇچىلار زۇلھەججەنىڭ 10 - كۈنى (قۇربان ھېيتىنىڭ ناماز كۈنى) يەنە بىر قېتىم جىددىي ھەرىكەت بىلەن مېناغا كېلىدۇ . مېنا مەككىنىڭ شەرقىي تەرىپىدىكى يەنە بىر مۇقەددەس جاي . ھەج قىلغۇ-

چىلار بۇ يەردە ئۈچ كۈن تۇرىدۇ ، ئۈچ كۈن جەرياندا چوڭ ، ئوتتۇرا ۋە كىچىكتىن ئىبارەت ئۈچ شەيتاننىڭ ھەر بىرسىگە يەتتە تالدىن جەمئىي 21 تال تاش ئاتىدۇ . ئەسلىدە « زۇمرەت تاغچا » دەپ ئاتالغان بۇ سايدا « شەيتان » سىياقىدا بىر تاش بولۇپ ، تاۋاپچىلار شۇنىڭغا قارىتىپ تاش ئاتاتتى . ھازىر ھەج قىلغۇچىلارنىڭ يىلدىن - يىلغا كۆپىيىشىگە ئەگىشىپ ، بۇ سايدا كەڭلىكى 80 — 90 مېتىر ، ئۇزۇنلۇقى بىر كىلومېتىر كېلىدىغان ھەيۋەتلىك سېمونت كۆۋرۈك ياسالغان ، كۆۋرۈكنىڭ ئاستى - ئۈستىگە چىراغ ۋە شامالدىرغۇچلار ئورنىتىلغان . نەچچە يۈز مىڭ ھەج قىلغۇچىلار دەۋرەپ كېلىپ ، شۇ كۆۋرۈكنىڭ ئاستىدا ، ئۈستىدە گىرە بولۇپ ، ئاۋۋال كىچىك شەيتانغا ، ئاندىن ئوتتۇرا چى شەيتانغا ، ئاخىرىدا چوڭ شەيتانغا قارىتىپ تاش ئاتىدۇ . قورام تاشلار بىلەن مۇنار شەكلىدە ياسالغان بۇ « شەيتان » لارنىڭ ئۇلى كۆۋرۈكنىڭ ئاستىدا ، ئۈچى كۆۋرۈكنىڭ ئۈستىدە تۇرىدۇ . قەيەردە تۇرۇپ ئاتسا بولۇۋېرىدۇ . بۇ يەردىكى كىچىك شەيتاننىڭ ئىسمى جۇمۇ ئوغرا ، ئوتتۇرا چى شەيتاننىڭ ئىسمى جۇمۇرە ئۇستا ، چوڭ شەيتاننىڭ ئىسمى جۇمۇرە ئۇگۇپا بولۇپ ، مۇسۇلمانلارنىڭ بۇلارغا قارىتىپ تاش ئېتىشى يامانلىق ، رەزىللىك ، شۇم - لۇق ۋە قاباھەتكە قارشى ئۆمۈرۋايەت كۈرەش قىلىدىغانلىقىنى بىلدۈرىدۇ . رىۋايەت قىلىنىشىچە ، ئىبراھىم ئەلەيھىسسالام كىچىك خوتۇنى بۇۋى ھەجەردىن بولغان ئوغلى ئىسمائىل ئەلەيھىسسالامنى ناھايىتى ياخشى كۆرىدىكەن ، ئۇنىڭدىن بىردەم ئايرىلىپ قېلىشقا كۆزى قىيمايدىكەن ، ئۇلارنىڭ ئاتا - بالىلىق مېھرى - مۇھەببىتىنىڭ چوڭقۇرلۇقى جىمى ئالەمگە مەشھۇر ئىكەن . بۇ ئىش پەرىشتىلەرنىڭ گۇمانىنى قوزغاپتۇ ۋە ئۇلار ئاللاغا : « خۇدايا ، ئىبراھىم ساڭا دوست ، سادىقەن دەيدۇ ، ئەمما سەندىنمۇ بەك ئوغلغا مېھرىبان ، سادىقەن قىلىدۇ » دەپ شىكايەت قىپتۇ . ئاللا پەرىشتىلەرگە ئىبراھىمنىڭ ئۆزىگە دوست ، سادىقلىقىنى كۆرسىتىش ئۈچۈن ، ئۇنىڭغا : « قۇربانلىق قىل ! » دەپ ئەمىر قىپتۇ . ئىبراھىم ئەلەيھىسسالام 500 قوي قۇربانلىق قىپتۇ ، لېكىن خۇدا بۇنى قوبۇل

قىلماي « يەنە قۇربانلىق قىل ! » دەپتۇ . ئىبراھىم ئەلەيھىسسالام بۇ قېتىم 1000 كالا قۇربانلىق قىپتۇ ، خۇدا يەنە قوبۇل قىلماپتۇ ، ئىبراھىم ئەلەيھىسسالام 10 مىڭ تۆگە قۇربانلىق قىپتۇ ، خۇدا يەنە قوبۇل قىلماي : « قۇربانلىق قىل ! » دەپ قايتا ئەمر قىپتۇ . ئىبراھىم ئەلەيھىسسالام خۇداغا مۇراجىئەت قىلىپ : « ئى ، خۇدا ، نېمىنى قۇربانلىق قىلسام ، دەرگاھىڭدا قوبۇل بولىدۇ ؟ » دەپتۇ . خۇدادىن پەزىمان كەپتۇ : « مەندىن باشقا نېمىنى ھەممىدىن بەك ياخشى كۆرىدىغان بولساڭ ، شۇنى قۇربانلىق قىل ! » . ئىبراھىم ئەلەيھىسسالام كۆپ ئويلىنىپ ، ھەممىدىن بەك ياخشى كۆرىدىغان نەرسىنىڭ ئوغلى ئىكەنلىكىنى بىلىپتۇ ۋە ئوغلىنى قۇربانلىق قىلىش قارارىغا كەپتۇ . ئۇنى پاكىز يۇيۇپ - تاراپ ، خىرايلىق كىيىندۈرۈپ ، دالاغا باشلاپ مېڭىپتۇ . شۇ چاغدا قەيەردىندۇر بىر شەيتان كېلىپ : « ئى ، ئىسمائىل ، ئاتاڭ سېنى مېنا تېغىغا ئاپىرىپ ئۆلتۈرىدۇ . بارما ! » دەپتۇ . ئىسمائىل ئەلەيھىسسالام بۇنىڭغا ئىشەنمەپتۇ ، شەيتان يەنە : « قېچىپ كەتكىن ، بولمىسا ھالاك بولىسەن ! » دەپتۇ . شۇ چاغدا ئىبراھىم ئەلەيھىسسالام : « ئوغلۇم ، كىم بىلەن گەپلىشىۋاتىسەن ؟ » دەپ سوراپتۇ . « بىر قېرى كىشى كېلىپ ، ئاتاڭ سېنى ئۆلتۈرگىلى ئېلىپ كېتىۋاتىدۇ ، قېچىپ كەت دەۋاتىدۇ ! » دەپ جاۋاب بېرىپتۇ ئىسمائىل ئەلەيھىسسالام . « ئوغلۇم ، ئۇ شەيتان دېگەن لەنە تىگەردى ، ئۇنىڭ سۆزىگە ھەرگىز ئىشەنمە ، ئۇ يەنە كەلسە ، تاش بىلەن ئۇرغىن ! » دەپتۇ ئىبراھىم ئەلەيھىسسالام .

شۇنىڭدىن كېيىن ، شەيتان يەتتە قېتىم كەپتۇ ، ھەر كەلگەندە ئىسمائىل ئەلەيھىسسالام تاش ئېتىپ شەيتاننى قوغلاپتۇ ! شۇنىڭ بىلەن ھەجگە بارغانلار شۇ يەردە شەيتانغا يەتتە قېتىم تاش ئېتىش سۈننەت بولۇپ قاپتۇ .

ئىبراھىم ئەلەيھىسسالام مېنا تېغىغا بېرىپ ، خۇدانىڭ رىزالىقى ئۈچۈن ئوغلىنى بوغۇزلىماقچى بولغاندا ، يەنە خۇدانىڭ ئەمرى بىلەن جىبرىئىل ئەلەيھىسسالام بىر كۆك قوچقارنى ئىسمائىل ئەلەيھىسسالامنىڭ

جەرياندا ، نۇرغۇن مۇسۇلمانلار جاپالىق ، مۇشكۈل سەپەرتۇستىدە خېيىم - خەتەرگە ئۇچراپ ئالەمدىن ئۆتكەن ياكى مەككە - مەدىنىنىڭ ئاتەش ئىسسىقلىرىدا ھاياتىدىن ئايرىلغان بولسىمۇ ، لېكىن ئۇلار « تەقۋادار شېھىد » ، « ھاجى ھەرم » دېگەن ناملارغا ئېرىشىش ئۈچۈن ، جان پىدا-لىق بىلەن كۈرەش قىلماقتا ۋە بۇ خىل قەيسەر روھ ئەۋلادتىن ئەۋلادقا مىراس بولۇپ قالماقتا ...

مەدىنە يولىدا ئويلىغانلىرىم

مەدىنە مەككىدىن 450 كىلومېتىر يىراقلىقتا بولۇپ ، ئىسلام دىنىنىڭ يەنە بىر مۇقەددەس جايى . مۇھەممەد ئەلەيھىسسالامنىڭ قەبرىسى مەدىنە مەسچىتىدە ، ھەج قىلغۇچىلار بۇ يەرگە كېلىپ 40 رەكەت ناماز ئوقۇشى شەرت .

مەدىنىنىڭ يولىدا ھازىر گەرچە كىچىك - كىچىك شەھەرچىلەر پەيدا بولغان بولسىمۇ ، لېكىن كۆپ قىسمى يەنىلا نىل رەڭلىك ، قوڭۇر رەڭلىك ، كۆك رەڭلىك كۆيۈك تاغ ۋە قاقاس چۆل . چۆلنىڭ قاپ ئوت-تۇرىسىدىن كېسىپ ئۆتكەن قوش لىنىيىلىك ئازادە ئاسفالت يول كىشىگە گويا چۆلنىڭ قارا دۇردۇن بەلبېغىدەك كۆرۈنىدۇ . 450 كىلومېتىر يولنىڭ ئىككى چېتىگە ئوخشاش ئارىلىقتا ئورنىتىلغان نۇر قايتۇرغۇچى سايمانلار كېچىدە ئادەمگە خۇددى نۇر ئېقىمى بولۇپ ئېقىۋاتقان دەرياغا ئوخشاش يېقىملىق ، راھەت سېزىلىدۇ .

مەن ھاۋا تەڭشىگۈچى بار سالقىن ئاپتوبۇستا راھەتلىنىپ كېتىۋېتىپ ، بۇنىڭدىن 1400 نەچچە يىل بۇرۇن مۇھەممەد ئەلەيھىسسالام بىلەن ساھابىلەرنىڭ مەدىنىدىن مەككىگە پىيادە ، تۆگە بىلەن قېچىپ بارغانلىقى ۋە كېيىن مەككىدىن مەدىنىگە ھىجرەت قىلغانلىقىنى ؛ بۇنىڭدىن نەچچە يۈز يىل بۇرۇن ، ھەج قىلىش ئۈچۈن مۇشۇ يەرلەرنى پىيادە ياكى تۆگە بىلەن بېسىپ ئۆتكەن ئەجدادلىرىمىزنىڭ بېشىدىن ئۆتكەن ئازابلىق

قىسىمە تلىرىنى ئەسلەپ ، ئويلاپ كەتتىم . ئۇلار بۇ يەرلەرنى بېسىپ ئۆت كەن ، ھىجرەت قىلغان ، تاۋاپ قىلغان ، ئۇلار دىلىغا ئىشقى سىڭىپ كەتكەن ئاللاغا ئىبادەت قىلىش ئۈچۈن ، مانا مۇشۇ گىياھسىز ئاتەش چۆللەردىن ، ھاياتلىق تىنىقى ئۈزۈلگەن كۆيۈك تاغلاردىن پىيادە ياكى تۆگە بىلەن ئۆتكەن . ۋاھ !... بۇ نېمىدىگەن جاپالىق ، مۇشكۈل سەپەر !... مەن ھازىر زامانىۋى ئاپتوبۇستا ئولتۇرۇپمۇ يەنە قىيىنلىق ئاتىمەن ، لېكىن ئۇ چاغدا ، ھاۋا تەڭشىگۈچى ئۈسكۈنىلەر نەدە ؟ ! مۇنداق تېز سۈرئەتلىك ئاپتوبۇسلار نەدە ؟ ! ھاۋا تەڭشىگۈچىنىڭ بۇ ئوتلۇق زېمىنغا كىرگىنىگە تېخى 50 يىل بولدى ، ئاۋام خەلق بەھرىمەن بولغىنىغا ئەمدى 20 يىلچە بولدى . ئۇنىڭدىن بۇرۇن ، ئۇلار ئوت بىلەن ، ئوت چاچقۇچى زېمىن بىلەن كۈرەش قىلىپ ، ئوخشاشلا ھەج قىلغان ! ئۇلار دوزاخ ئازابىدەك بىلىنىدىغان بۇ مۇشكۈل يولنى ئاز دېگەندە نەچچە ئون كۈندە بېسىپ بولىدىغان بولغىدى ! ئېھتىمال ، تۇلۇمدىكى سۇلىرى تۈگەپ كەتكەندە ، ئۇلار ئاشۇ كۆيۈك تاغ ، قايناق زېمىننى جان - جەھلى بىلەن ئاڭتۇرۇپ ، قۇملار ئارىسىغا كۆمۈلۈپ قالغان قاماقلارنى كولاپ ، ئۇنىڭ يىلتىزىدىكى سۇلارنى سىقىپ ئىچىپ ، ھەلقۇمغا كېلىپ قالغان تاتلىق جانلىرىنى تەستە قۇتۇلدۇرغان ياكى شۇ يەردە خۇددى قىزىق تونۇرغا چاپلانغان ناندەك پىشىپ قورۇلۇپ ، جانلىرىدىن ئايرىلغان بولغىدى ! ...

مەن ئۇپۇق بىلەن تۇتىشىپ كەتكەن بۇ پايانسىز چۆللۈككە قاراپ ، قەيەردىندۇر ئۆتمۈش ھاياتنىڭ ئىزنالىرىنى كۆرمەكچى بولغاندەك يىراقلارغا نەزەر سالدىم . بىردىنلا كۆز ئالدىمدا ھىجرىيىنىڭ 2 - يىلىدىن 7 - يىلىغىچە مانا مۇشۇ ئوتتەك دەشتى باياۋاندا ، ئىسلام ئېچىش يولىدا بولۇپ ئۆتكەن بەدرى ، ئوھۇد ، خەيبەرگە ئوخشاش تالاي غازاتلارنىڭ قانلىق كارتىنىلىرى بىلەن قىقاس - چۇقانغا تولغان سادالىرى نامايان بولغاندەك بولدى . ھازىر قارىماققا تىنچ ، خىلۋەت ، ھەتتا ئۆلۈكتەك كۆرۈنگەن بۇ زېمىن ۋە بۇ تۇپراق ئۆز ۋاقتىدا تالاي - تالاي مۇقەددەس جەڭلەرنى بېشىدىن ئۆتكۈزۈپ ، تالاي - تالاي باھادىر - پالۋانلارنى

يۇتۇۋەتكەن سىرلىق ، غوۋغالىق يەرلەر ئىدى ! شۇنداق ، ئىنسانلار ھەمىشە ئەنە شۇنداق ئۈزۈلمەس ئېلىشىشلار ئىچىدە ئۆزىنى يېتىلدۈرگەن ، جەمئىيەتنى ئالغا سىلجىتىقان ! بۇرۇنقىلار بىھۇدە قان تۆكمىگەن ، بۇ قانلار ھېسابغا قۇمدەك چېچىلىپ ، بىر - بىرىگە ئەشەددىي رەقىب بولۇپ كەتكەن ئۇششاق ئۇرۇق - قەبىلىلەر بىرلىشىپ ، بۈگۈنكى بىرلىككە كەلگەن ، مۇستەھكەم روھىي تۈۋرۈككە ئىگە ئەرەب دۆلىتى بارلىققا كەلگەن ، بۇ قانلار ھېسابغا يەنە ئۆز يۇشتىدىن تامغان قىزلىرىنى تىرىك كۆمۈۋېتىدىغان ئىپتىدائىي ۋەھشىيلىكتىن ئادەمنى قەدىرلەيدىغان دەسلەپكى مەدەنىيەت بەرپا بولغان !

مەن ئاستا كېتىۋاتقان ئاپتوبۇسنىڭ دېرىزىسىدىن مېنى چوڭقۇر ئويغا سالغان بۇ قەدىمكى ئاتەش زېمىنغا قاراپ ، تاغ باغرىدا ، چەكسىز قۇملىق ئۈستىدە دەريا ئېقىنىدەك جىمىرلاپ ، لاپىلداپ تۇرغان ئاۋۇن (گېرەم - سەرەم) نى كۆرۈپ ، بەدىنىمنىڭ كۆيىگەندەك بولغانلىقىنى ھېس قىلدىم . دېمىسىمۇ ، قۇمغا چۈشكەن ئوتتەك كۈن نۇرىنىڭ ئەكس تەسىرىدىن كۆزلەر قامشاتتى ، ئىسسىق تەپتىدىن زېمىن ھۆپۈلدەپ ، ھاسىراۋاتقانداك بىلىنەتتى ...

مەن ئاشۇنداق ئوتلۇق جەزىرىنىڭ بەزى يەرلىرىدە ئىشلەۋاتقان دېھقانلارنى كۆرۈپ ھەيران قالدىم . ئۇلار بىنەم ئېچىپ ، تېرىقچىلىق قىلىۋاتاتتى ؛ دەرمخ تىكىپ ، بۇ قاقاس چۆللۈككە يېشىل ھايات ئاتا قىلىۋاتاتتى . مەن ئۇلارنىڭ روھىغا ئاپىرىن ئوقۇپ ، غەيرىتىگە تەھىشىن ئېيتتىم . ئېھتىمال ، ئۇلار مۇشۇ زېمىندا تۇغۇلۇپ ، مۇشۇ زېمىندا ئۆسۈپ ، مۇشۇ ئىقلىمدا ، مۇشۇ ھاۋادا ياشىغانلىقى ئۈچۈن ، ئۆزلىرىنىڭ تەقدىرىنىمۇ مۇشۇ ئاتەشلىك زېمىن ۋە ئوتلۇق ھاۋا بىلەن چەمبەر چاس باغلىۋەتكەندۇر ! ...

دەرۋەقە ، سەئۇدى ئەرەبىستاننى ھۆكۈمىتى بۇ قۇرغاق ، ئىسسىق مەملىكەتنى ئۆز كۈچىگە تايىنىپ گۈللەندۈرۈش ئۈچۈن ، بىر مۇنچە ئۈلۈمۈك تەدبىرلەرنى قوللىنىپتۇ . مەسىلەن ، بىر دېھقان يەر تېرىيمەن دەپ

ئوتتۇرغا چىقسا ، ھۆكۈمەت ماشىنا بىلەن ئۇنىڭ يېرىنى ھەيدەپ ، ئوغۇنلاپ ، قۇدۇق قېزىپ بېرىدىكەن . دېھقان پەقەت ئۇرۇق چېچىپ ، پەرۋىش قىلىدىكەن . مايسا ئۇنۇپ چىققان ھامان ھۆكۈمەت يەنە دېھقانغا نەقپۇل مۇكاپات بېرىدىكەن . ئاشلىقنى يىغىپ ساتىدىغان چاغدا ، دۆلەت باھاسىدىن ئىككى ھەسسە قىممەت باھادا سېتىۋالىدىكەن . بۇ توغرىدا ئامېرىكا ھۆكۈمىتى سەئۇدى ئەرەبىستانى ھۆكۈمىتىگە : بىز سىلەرگە ئەرزان باھادا ئاشلىق سېتىپ بېرىيلى ، بۇنداق بېھۋەدە چىقىم تارتىپ نېمە قىلىسىلەر ؟ دېگەندە ، سەئۇدى ئەرەبىستانى ھۆكۈمىتى : بىز سىلەرنىڭ ئەرزان ئاشلىقلىرىدىن ئون ھەسسە قىممەت زىيان تارتساقمۇ ، ئۆزىمىزنىڭ يېرىنى ، ئۆزىمىزنىڭ ئاشلىقىنى تېرىمىز ! دېگەن . چارۋا مەسىلىسىمۇ شۇنداق . ئەگەر بىرەر كىشى چارۋا باقىمەن دەپ ئوتتۇرغا چىقسا ، ھۆكۈمەت بىر قوي ئۈچۈن ئون رىيال (16 يۈەن خەلق پۇلىغا تەڭ) مۇكاپات بېرىدىكەن ، قويلارنى ساتىدىغان ۋاقىتتا ، دۆلەت باھاسىدىن ئىككى ھەسسە قىممەت باھادا سېتىۋالىدىكەن . بۇنىڭغا يانداپ ، كۆكەرتىش ئىشلىرىنىمۇ چىڭ تۇتۇۋېتىپتۇ . ئەگەر كىمدە كىم بىر تۈپ دەرەخ تېكىپ ئەھيا قىلسا ، 100 رىيال مۇكاپات بېرىدىكەن .

دېمەك ، بۇ تەدبىرلەر ۋەتەننىڭ كېلەچىكى ، ئەۋلادلارنىڭ ئىستىقبالى ئۈچۈن ئويلانغان ئاقىلانە ۋە جىددىي تەدبىرلەر ئىكەن . شۇ سەۋەبتىن ، مەيلى مەككىدە ، مەدىنىدە ياكى جىددىدە بولسۇن ، خۇددى ئالتۇن زۇننارغا قويۇلغان يېشىل ياقۇت كۆزدەك ، كۆكۈلمەيدانلىقلار ، بۈك - باراقسان باغچىلار پەيدا بولۇشقا باشلاپتۇ . بۇ ئىش شۇنداق ئەھمىيەت بىلەن تۇتۇلغانكى ، ھەتتا بىر تۈپ كۆچەتنىڭ تۈۋىگە نەچچە يۈز مېتر يەردىن سوزۇلۇپ كەلگەن بىردىن سۇ تۇرۇبىسى ئورنىتىلغان ! مانا بۇھال بۇ يەردىكى ئادەملەرنىڭ ئۆزىنى ئۆستۈرگەن قاقاس زېمىننى يېشىللىققا پۈركەپ ، تۇرمۇشنى بېزەۋاتقانلىقىنى ، تېخىمۇ ئۈمىدلىك ، پاراغەتلىك كېلەچەك ئۈچۈن ئىنتىلگەنلىكىنىڭ نەتىجىسى .

قىسقىسى ، گادايلىقتىن بايلىققا ، قاقاسلىقتىن يېشىللىققا ، تۇرغۇد -

لۇقتىن تەرەققىياتقا قاراپ يۈزلەنگەن بۇ قەدىمكى ، مۇقەددەس جاي ئۆزىنىڭ ئىسلام تارىخىدىكى ئورنى ، شۆھرەتى ۋە سەلتەنەتتى بىلەن مەندە چوڭقۇر ھۆرمەت ۋە تەسىرات قالدۇردى !

شور دەريا بويىدىكى ئۆلپەتچىلىك

كىچىك ۋاقتىمدىن تارتىپلا « شور دەريا » توغرىسىدا نۇرغۇن ھېكايە - چۆچەكلەرنى ئاڭلىغان ئىدىم . كىمدۇ : « شور دەريادىكى پاراخوتنى يوغان لەھەڭلەر توسۇۋېلىپ ، ھەجگە ماڭغانلارنى ئۆتكىلى قويمايدىكەن . شۇڭا ، پاراخوتنىڭ ئالدى تەرىپىدە ھەزرىتى ئەلنىڭ زۇل-پىقارىدەك يوغان ئىككى قىلىچ بار ئىكەن ، بۇ قىلىچلار لەھەڭلەرنى كېسىپ ، شور دەريانى قانغا بويىدىكەن ... » دېسە ، يەنە كىمدۇ : « ھەجگە ماڭغانلار چۈشكەن پاراخوتلار بەزىدە شور دەريادا كېتىۋېتىپ ، تۇيۇقسىز توختاپ قالىدىكەن ، بۇنداق چاغدا پاراخوت باشلىقى يولۇچىلارنى يىغىپ : ئاراڭلاردا مۇشۇك ئۆلتۈرگەنلەر بار ئىكەن ، شۇڭا ، پاراخوت توختاپ قالدى ، دەرھال ئۆزىنى مەلۇم قىلسۇن دەپ بۇيرۇق چۈشۈرۈپ ، خەقلەرنى كۆزىتىدىكەن ، كىمنىڭ چىرايى سارغىيىپ ، پۇت - قولى تىتىرىسە ، شۇ ھامان ئۇنى تۇتۇپ باغلاپ ، شور دەرياغا تاشلايدىكەن ، شۇنىڭ بىلەن پاراخوت يەنە مېڭىپ كېتىدىكەن ! .. » دەيتتى .

مەن كېيىنچە ، مۇشۇنداق ئىشلارنىڭ ئۆز ۋاقتىدا ھەقىقەتەن سادىر بولۇپ ، بىر مۇنچە ساددا ئادەملەرنىڭ بېلىقلارغا بېھۋەدە يەم بولغانلىقىنى بىلىدىم . بۇ پۈتۈنلەي نادانلىقتىن ، ئالدامچىلىقتىن بولۇۋاتقان جاھالەتلىك ئىشلار ئىدى . بىزنىڭ ئاتا - بوۋىلىرىمىز ھەج قىلىش سەپىرىدە ئەنە شۇنداق خېيىم - خەتەرگە ، بۇلاڭچىلىققا ۋە ھەر خىل ئالدىنىشلارغا ئۇچراپ ، ۋاقتىسىز ھاياتىدىن ئايرىلىپ ، غېرىب كېپەن بولۇپ قالغان ! مەن بۇ قېتىم « شور دەريا » دەپ ئاتالغان بۇ سىرلىق يەرنىڭ

بويىغا بېرىپ ، داۋالغۇپ تۇرغان پايانسىز سۈنى ئۆز كۆزۈم بىلەن كۆر-
دۇم . مېنىڭ ئالدىمدا چايقىلىپ ، خەرساڭ تاشلارغا ئۇرۇلۇپ ، ئۇيقۇنلاپ
تۇرغان بۇ قۇدرەتلىك سۇ « قىزىل دېڭىز » ئىدى . ياپيېشىل تىنىق سۇ
شىددەت بىلەن دولقۇن ئۇراتتى ، ئۇنىڭ ئۈنچە - مارجاندەك چاچراپ
چىققان سۈزۈك تامچىلىرى قۇياش نۇرىدا يالتىرايتتى ، جىمىرلايتتى . تىن-
ماي گۈركىرەپ تۇرغان بۇ ھەيۋەتلىك دېڭىز گويا مەردانە ھالدا
كۈۈمچەيتتى ، قىرغاق سۆيۈپ ئەركىلەيتتى ...

مانا شۇ نەمخۇش ھاۋالىق دېڭىز بويىدا سەئۇدى ئەرەبىستانىنىڭ
زامانىۋى كاتتا پورت شەھىرى جىددە بار ئىدى . بۇ يەر مەككە بىلەن
مەدىنىگە ئوخشاشمايتتى . ئۇنىڭ شاۋقۇنلۇق ، ئازادە كوچىلىرىدا قۇرئان-
نىڭ مودېلى بىلەن بىللە راكېتانىڭ مودېلىمۇ ، مەسچىت بىلەن بىللە
زامانىۋى ئىلىم - پەن ئورۇنلىرىمۇ ، مۇسۇلمان بىلەن بىللە يات دىنىدىكى
كىشىلەرمۇ تەڭ مەۋجۇت ئىدى . جىددە سەئۇدى ئەرەبىستانىدىكى
بىردىنبىر ئوچۇق شەھەر بولغاچقا ، تەرەققىياتى ، شەكلى ، ھاياتلىق رى-
تىمى باشقا شەھەرلەردىن ئالاھىدە پەرقلىنىپ تۇراتتى . شەھەرنىڭ
شىمالىي تەرىپىگە قۇرۇلۇۋاتقان يېڭى شەھەر گويا ئەپسانىلەردىكى ئوردا
- قەسىرلەردەك شۇنداق كۆركەم ، ئازادە ۋە زامانىۋى ئىدى . بۇ يەردە
ياشاۋاتقان مىليون خەلق مانا شۇ بىر تەرىپى دېڭىز ، ئۈچ تەرىپى پايانسىز
چۆل - جەزىرە بىلەن تۇتاشقان بۇ شەھەرنى ئاۋاتلاشتۇرۇش ، گۈزەل-
لەشتۈرۈش ئۈچۈن جان پىدالىق بىلەن ئالدىراش ئىشلەيتتى .

مەن ئون نەچچە قەۋەتلىك ، ھەممە يېرى ئەينەك بىلەن
سېلىنغاندەك يالتىراپ تۇرىدىغان كاتتا بىر سودا ماگىزىنىنىڭ 7 - قەۋە-
تىگە لىفىت بىلەن چىقىپ ، بۇ قۇرۇلۇشنىڭ ھەقىقەتەن كارامەت
ئىكەنلىكىگە ھەيران قالدىم . شەھەرنىڭ ھۆسنىگە ھۆسن قوشۇپ تۇرىدى-
غان بۇنداق كۆركەم ، ھەيۋەتلىك قۇرۇلۇشلار بۇ يەردە خېلى كۆپ
ئىدى . ئەگەر بۇ شەھەرنى كېچىسى ئايلانسا ، ئادەم ئۆزىنى خۇددى بىر
ساماۋى دۇنياغا كىرىپ قالغاندەك ، قىزىقىش ۋە ھەيرانلىق ئىچىدە

سېزەتتى . قىزىل دېڭىزنىڭ بويىدا 13 يەردە دېڭىز سۈيىنى تازىلاش زاۋۇتى بار ئىكەن . شورلۇق دېڭىز سۈيى بۇ زاۋۇتلاردا يۇقىرى ئىنسىپىلىق بىلەن پارغا ئايلاندۇرۇلۇپ ، ئاندىن ئىسۋۇتۇلىدىكەن ، ئاخىرىدا ھەر خىل ۋىتا- مىنىلىق بىرىكمىلەرنى قوشۇپ تارقىتىدىكەن . ھازىر سەئۇدى ئەرەبىستانىنىڭ 2 مىليون كۋادرات كىلومېتىردىن ئارتۇق زېمىننىڭ ھەممە يېرىگە مۇشۇ تازىلانغان سۇ يەر ئاستى تۇرۇبىلار ئارقىلىق تارقىلىدىكەن . شۇڭا ، بۇ يەرلەردە ھازىر دېھقانچىلىق ، چارۋىچىلىق ۋە كۆكەرتىش ئىشلىرى بۇرۇنقىغا قارىغاندا خېلى تەرەققىي قىپتۇ .

مەن جىددىدە ئابدۇغوپۇر ھاجىم ئىسىملىك بىر ۋەتەنداشنىڭ ئۆيىدە تۇردۇم . قەددى - قامەتلىك ، خۇش پېئىل ، كەڭ قورساق ۋە دىلگەش بۇ ئادەم ھازىر 70 ياشتىن ھالقىغان بولسىمۇ ، لېكىن ئۇنىڭ ۋۇجۇدىدىن يەنىلا ياشلىق كۈچ - قۇدرىتى بەرق ئۇرۇپ تۇرغاندەك تېتىك ۋە زوھلۇق ئىدى . 14 ياش ۋاقتىدا ، كارۋانلارغا ئەگىشىپ روسىيە ئارقىلىق سەئۇدى ئەرەبىستانغا چىقىپ قالغان بۇ ئادەم ھازىر بۇ يەردە كاتتا باي ، چوڭ شىركەتنىڭ خوجايىنى ئىكەن ، ئۇ نەچچە يۈز مىليون دوللارلىق دەسمايىگە ئىگە بۇنداق چوڭ شىركەتنى ئۆز ۋاقتىدا مەككە ۋە رىياد قاتارلىق جايلاردا ناۋايلىق قىلىپ يۈرۈپ قۇرغان ئىكەن . مەن بۇ ئادەمنىڭ مۇشۇنداق ئاتەش زېمىنىدا يەنە تونۇرغا بېشىنى تىقىپ ، لاۋۇلداپ يېنىپ تۇرغان ئوت بىلەن ھەپىلىشىپ تىرىكچىلىك قىلغانلىقىنى ئويلاپ ، زادىلا تەسەۋۋۇرۇمغا سىغدۇرالمىدىم . ئوت ئىچىدە تۇرۇپ يەنە ئوت بىلەن ھەپىلىشىش بۇ ئادەمنىڭ ھەقىقەتەن مۇشكۈل كۈنلەرنى بېشىدىن ئۆتۈپ كۈزگەنلىكىنى ، ئۇنىڭ تاپقان پۇللىرىنىڭ ئەنە شۇ ئادەمگە پاك ۋە ھالال ئىكەنلىكىنى كۆرسىتەتتى !

ھازىر بۇ ئادەم ئەنە شۇنداق جاپا - مۇشەققەت ئىچىدە بەرپا قىلغان ، يىللىق ساپ پايدىسى 8 مىليون ئامېرىكا دوللىرىغا يېتىدىغان كاتتا ئىگىلىكىنى چوڭ ئوغلى مۇھەممەد ئىمىن ھاجىغا ئۆتكۈزۈپ بېرىپ ، ئۆزى

ئاخىرقى ئۆمرىنى دەم ئېلىش ، ساياھەت قىلىش ۋە تۇغقان يوقلاش بىلەن ئىنچ ھەم خانىر جەم ئۆتكۈزۈۋېتىپتۇ .

ئابدۇغوپۇر ھاجىم 1988 - يىلى تۇغقان كۆرۈش مۇناسىۋىتى بىلەن ۋەتەنگە كەلگەن ۋاقتىدا ، بىر مەزگىل غۇلجىدا تۇرۇپ ، ئۇ يەردە مۇنداق ئىككى ساۋابلىق ئىشى قىلغان : بىرى ، ھەر يىلى داشۆگە كىرەلمەي ، جەمئىيەتتە ئېقىپ يۈرىدىغان بىر قىسىم ياشلارنىڭ مەسىلىسىنى ھەل قىلىش ئۈچۈن ، غۇلجا شەھىرىگە چوڭ كۆلەملىك ، زامانىۋى كەسىپى مەكتەپتىن بىرنى سېلىپ بېرىش توغرىسىدا يەرلىك ھۆكۈمەت بىلەن توختام تۈزگەن . يەنە بىرى ، ئۇرۇغ - تۇغقان ، قوشنا - قولۇملار ئارىسىدىكى ھەر خىل سەۋەبلەر بىلەن ئۆيلۈك - ئوچاقلىق بولالمىغان 12 جۈپ ياشنىڭ تويغا ئاتىدار چىلىق قىلىپ ، ئۇلارنى ئۆي - ماكانلىق قىلىپ قويغان ! ... ھازىر ئابدۇغوپۇر ھاجىمنىڭ ئۈچ ئوغۇل ، ئالتە قىز ، 46 نەۋرىسى بار ئىكەن . ئۇ ئۆزى ساۋاتسىزلىقنىڭ دەردىنى يەتكۈچە تارتقاچقا ، بالىلىرىنىڭ ھەممىسىنى ئالىي مەلۇماتلىق قىلىپتۇ . بالىلىرىنىڭ كۆپى ئۆزىنىڭ ئانا تىلى ئۇيغۇر تىلىنى بىلىدىكەن .

بۇ ئادەم شۇنچە باي ، پۇلدار بولسىمۇ ، لېكىن تۇرمۇشتا ئېدىتلىق ، ئىقتىسادچىل ئىكەن . ئۇ ماڭا مۇنداق بىر ئىشنى سۆزلەپ بەردى : « ئادەم قوللىنىدىكى مال - دۇنياسىنى ھالالدىن تېپىپ ، ھالالغا خەجلىگەن بولسىمۇ ، لېكىن ھېسابىنى ئېنىق بەرمىسە ، يەنىلا جەننەتكە كىرەلمەيدۇ . ئەگەر ھارامدىن تېپىپ ، يەنە ھارامغا ئىشلەتسە ، ئۇنداق ئادەم مەڭگۈ دوزاختىن قۇتۇلالمايدۇ ! مەن بىر قېتىم ، بەش بالىمنىڭ تويىنى بىرلا قىلىپ ، 37 قوي سويۇپ ، تۆت تاغار گۈرۈچ سالدۇم . نۇرغۇن ئائىم ئېشىپ قالدى ، قارىسام ، ئاشخانىدىكى ئەرەبلەر ئۇنى تۆكۈۋەتمەكچى بولۇۋاتىدۇ ، مەن دەرھال ئۇلارنىڭ قولىدىن تارتىۋېلىپ ، ماشىنا بىلەن ئۆيگە ئەكەلدىم ۋە توڭلاتقۇغا سېلىپ قويدۇم . بالىلىرىم : بۇنى تۆكۈۋەتمەي نېمە قىلىدۇ سەن ؟ دەپ غۇدۇراشتى . مەن ئەتىسى بۇ ئائىملارنى يەنە ماشىنىغا سېلىپ ، ھېلىقى غۇدۇرىغان بالىلىرىمنى ئەگەشتۈرۈپ ، يوقسۇللار ئولتۇر-

رىدىغان مەھەللىگە ئېلىپ باردىم. ئۇ يەردىكى يېتىم - يېسىرلار بۇ نااملارنى كۆرۈپ، بىردەمدىلا تالاپ كەتتى. مەن شۇ چاغدا بالىلىرىمنىڭ كۆزىگە مەنىلىك قاراپ قويدۇم، ئۇلارمۇ خىجىل بولغاندەك يەرگە قاراشتى. دۇنيادا داندىن، ناندىن، گۆش - مالدىن ئۇلۇغ نەرسە يوق. ئۇنى خارلاش ئۆزىنى خارلىغان بىلەن باراۋەر! ...»

مەن بۇ تەقۋادار ئادەمنىڭ گەپ - سۆزىدىن، ۋۇجۇدىدىن ئاددىي - ھالال ئەمگەكچىگە خاس بىر خىل پەزىلەتنى، ئالىيجانابلىقنى كۆرگەندەك بولدۇم.

بىر كۈنى بۇ ئۆيگە پاكىستانلىق بىر «ئەۋلىيا» كېلىپ قالدى. ئابدۇغوپۇر ھاجىم بۇ ئادەمنىمۇ قىزغىن قارشى ئالدى. ئۇ ئۆز بېشىدىن نۇرغۇن غېرىبىلىقنى، مۇساپىرچىلىقنى ئۆتكۈزۈپ، يەتكۈچە دەرد تارتقاچقا، ئىشىكى ئالدىغا كەلگەن ھەر قانداق غېرىب - مۇساپىرنى خۇدا بۇيرۇغان مېھمان سۈپىتىدە ئالاھىدە كۈتۈۋالىدىكەن. 60 ياشلارغا يېقىنلىشىپ قالغان، ئوتتۇرا بويلىق، چارساقال بۇ پاكىستانلىق ئۆزىنى «جىنكەش» دەپ تونۇشتۇردى، مەنمۇ دەسلەپ ئىشەندىم، ئابدۇغوپۇر ھاجىممۇ ئۆزىگە ۋە بالىلىرىغا ئوقۇتماقچى بولدى.

ئۇ كەچلىك تاماقنى ناھايىتى ئىشتىھا بىلەن ھۇزۇرلىنىپ يېدى، ياتارغا يېقىن ئابدۇغوپۇر ھاجىمنىڭ ئاغرىق پۇتىغا ئوقۇدى ۋە بىر تال تال-ياق بىلەن ھۇرۇپ، سۇفكۈچ قىلدى، كەچتە مەن ئۇنىڭ بىلەن بىر ئۆيدە يېتىپ قالدىم.

ئەتىسى، پۈتۈن ئائىلىدە ھەممەيلەننى ھەيران قالدۇرغان بىر خەۋەر تارقالدى: كىمدۇر بىرسىنىڭ 3 - قەۋەت (بىز ياتقان قەۋەت) نىڭ ئىشىكى ئالدىغا سېلىپ قويغان بىر جۈپ تەرەت كەشى 4 - قەۋەتكە (ئابدۇغوپۇر ھاجىمنىڭ چوڭ قىزىنىڭ ئىشىكى ئالدىغا) چىقىپ قاپتۇ. ئۆيدىكىلەرنىڭ ئېيتىشىچە، بۇ ھېلىقى پاكىستانلىق ئەۋلىيانىڭ كارامىتى ئىكەن. شۇنىڭ بىلەن بۇ ئۆيدىكىلەرنىڭ پاكىستانلىق «ئەۋلىيا» غا بولغان ئىشەنچى، ھۆرمىتى تېخىمۇ كۈچىيىپ كەتتى. ئەتىسى كەچتە،

ھېلىقى « ئەۋلىيا » ئابدۇغوپۇر ھاجىمىنىڭ ئىككىنچى كۈيۈمۈغلى ئابدۇلئەزىزگە ئوقۇماقچى بولدى . « ئەۋلىيا » دەسلەپ بىر غۇلاچ يىپ بىلەن ئۇنىڭ بويىنى ئۆلچىدى ، ئۇنىڭدىن كېيىن ئاغزىدىن كۆپۈك چاچرىتىپ ئوقۇدى ، ئوقۇپ بولغاندىن كېيىن ھېلىقى يىپ بىلەن يەنە ئۇنىڭ بويىنى ئۆلچىدى . ئۇنىڭ ئېيتىشىچە ، يىپنىڭ دەسلەپكى ئۇزۇن - قىسقىلىقى بىلەن ئوقۇغاندىن كېيىنكى ئۇزۇن - قىسقىلىقىغا قاراپ ، بۇ ئادەمگە جىن چاپلاشقان ياكى چاپلاشمىغانلىقىنى بىلىدىكەن . مەن بۇ ئەۋلىيانىڭ پۈتۈن ھەرىكىتىگە ئۇچۇر - بۇجۇرىغىچە زەن سېلىپ ئولتۇرۇپ ، ئۇنىڭ « ئەۋلىيا » لىقىغا دەرىگۇماندا بولۇپ قالدىم . چۈنكى ، ئابدۇلئەزىزنىڭ بويىنى قايتا ئۆلچىگەندە ، ھېلىقى يىپنىڭ بىر ئۇچىنى ئالدىم . قىنىدا ئازراق يوشۇرۇپ ئالغان ئىدى . بۇنىڭ بىلەن يىپ بۇرۇنقىدىن كالتە چىقاتتى ، ئابدۇلئەزىزگە جىن چاپلاشقان بولاتتى ، « ئەۋلىيا » بىر نەچچە كۈن ئوقۇيتتى ، بىر مۇنچە پۇلغا ئىگە بولاتتى ! ...

ئۈچىنچى كۈنى كەچتە ، گۇمانىم توغرا چىقىپ ، « ئەۋلىيا » نىڭ پۈتۈنلەي ئالدامچى ، كازىپ ئىكەنلىكى ئىسپاتلىنىپ قالدى . بۇنىڭغا ئىككى ئىش سەۋەب بولدى : بىرى ، ئابدۇغوپۇر ھاجىمىنىڭ چوڭ كۈيۈمۈغلى - خۇش پېئىل ، بىلىملىك كىيانشاھ (خوتەن قارا قاشلىق) « ئەۋلىيا » نى ئۆيىگە تەكلىپ قىلىپ ، ئىنىسىنىڭ تۇغماس خۇتۇنى ئۈچۈن دېمىدە قىلغۇزدى . « ئەۋلىيا » بىر نەچچە كىچىك تەخسىنىڭ يۈزىگە زەپەر سۈيى بىلەن ئاللىقانداق بىر نەرسىلەرنى پەلكۈشلەپ يازدى . بۇنى ھېلىقى تۇغماس ئايال سۇ بىلەن چايقاپ ئىچسە ، ھامىلىدار بولىدىكەن . مەن بۇنى ئوچۇق - ئاشكارا ئادەم ئالداش دەپ چۈشەندىم . مۇسۇلمانلارنىڭ قارىشىچە ، ھامىلىدار بولۇش ، پەرزەنت كۆرۈش ئاللاننىڭ ئىلكىدىكى ئىش ! ئاللاننىڭ ئۆز بەندىسىگە قىلىدىغان بۇنداق ھىممەت - شاپائىتىنى قانداقمۇ بىر جاھانكەزدى جىنكەشنىڭ يالغان - ياۋىداق سۆزلىرى ئادا قىلالىسۇن ؟ ! بۇ ئاپئاشكارا ئازغۇنلۇق ئەمەسمۇ ؟ ! ئىككىنچىسى ، « ئەۋلىيا » بىز ياتقان ئۆيدە بىر نەچچە يىل بىلەن پاراڭلىشىپ

ئولتۇرۇپ ، بۇلۇڭدىكى ئەينەكلىك ئىشكاپنىڭ ئىچىدىن بىر دانە قاشتېشى بۇيۇمنى تۇيدۇرماي ئېلىپ ، يەنە بىر قېتىم « تەرەت كەشى كارامىتى » نى پەيدا قىلماقچى بولغاندا ، مېنىڭ يېنىمدا ئولتۇرغان بىرەيلەننىڭ كۆرۈپ قېلىشى بىلەن مەقسىتى ئەمەلگە ئاشماي قالدى . شۇنىڭ بىلەن « ئەۋلىيا » ئۆزىمۇ خۇدۇكسەرەپ قالدۇمۇ . قانداق ، تۆتتىنچى كۈنى غىيىپىدە يوقاپ كەتتى . ئابدۇغوپۇر ھاجىمۇ ئۆزىنىڭ كىچىككىنە پۇت ئاغرىقىنى شۇنچە ئوقۇپ ، ھۈزۈپ ساقايتالمىغان « ئەۋلىيا » دىن سەل - پەل رايى قايتىپ قالغاندەك ، قايتا ئۇنىڭ ئىز - دېرىكىنى قىلمىدى . مېنىڭ نەزىرىمدە ، پاكىستانلىق بۇ جاھانكەزدى « ئەۋلىيا » ئاق كۆڭۈل ، ساددا ، نادان ئادەملەرنى ئالداپ جان باقىدىغان ، ئۇلارغا جاھالەت جەبرىسىنى سالىدىغان مۇناپىقتەك تۇيۇلدى . چۈنكى ، قۇرئاندىكى « سۇ - رەبەقەر » دە مۇنداق دېيىلىدۇ : « شۇنداق ئادەملەر مۇباركى ، ئۇلار دۇنيا تىرىكچىلىكى ئۈچۈن دىننى دەسمايە قىلىدۇ . مانا شۇنداق ئادەملەر مۇنا - پىقنۇر ! » . بۇ خىل قىلمىشلار تېگى - تەكىتىدىن ئالغاندا ، ئىسلام دىنى نامى بىلەن ئوتتۇرىغا چىققان ياكى شۇ دىننىڭ بەزى توغرا ئەقىدىلىرىگە قىستۇرۇلۇپ بازار تاپقان ، ئىسلامغا زىت ، ئىجتىمائىي ئەمەلىيەتكە خىلاپ ، ھاياتقا مۇخالىپ جىنايى قىلمىشلار دۇر ! ھېلىقى پاكىستانلىق « ئەۋلىيا » غا ئوخشاش مۇنداق ئادەملەر خۇددى « مەھبۇبۇل قۇلۇپ » تا كۆرسىتىلگەندەك : « ئۇلارنىڭ كۈندۈزى ھەر يانلارغا قاتراشلىرى - ئالدامچىلىق بىلەن خەلقنى نەرسە ئېلىش ۋە كېچىسى كېلىپ ئوغرىلىق قىلىش ئۇ - چۈن ھەر يانغا كۆز سېلىشتىن ئىبارەتتۇر ! »

مەن جىددىدە ھەپتە تۇردۇم . قىزىل دېڭىز بويىدىكى ئاۋات ، شاۋقۇنلۇق بۇ قەدىمكى شەھەرنىڭ رەڭگا رەڭ تۇرمۇشى مەندە خېلى چوڭقۇر تەسىرات قالدۇردى . ساخاۋەتلىك ، تەقۋادار ئابدۇغوپۇر ھاجىم ۋە ئۇنىڭ تەربىيە كۆرگەن ، بىلىملىك ، ئەخلاقلىق پەرزەنتلىرىمۇ مەندە سەمىمىي دوستلۇق ۋە ھۆرمەت تۇيغۇسى ئويغاتتى ! ...

ئاخىرقى سۆز

ئۇزۇنغا سوزۇلغان سەپەر ئوچىر كلىرى مۇشۇ يەردە ئاخىرلاشتى . مەن بۇنىڭ ھۈرمەتلىك ئوقۇرمەنلىرىمدە قانداق تەسىرات قوزغايدىغانلىقىنى بىلمەيمەن . چۈنكى ، رەڭگارەڭ ئىجتىمائىي ھاياتمۇ خۇددى تەبىئەت دۇنياسىغا ئوخشاش ، كىشىلەردە ئوخشاشمىغان زوق ، ئوخشاشمىغان تەسىرات ۋە ئوخشاشمىغان ھېس - تۇيغۇلارنى پەيدا قىلىدۇ . ھەر ھالدا مەن ئۆز ھېسسىياتىمغا ، پىكرىمگە ، تەسىراتلىرىمغا سادىق بولدۇم . قەلبىمدە گۈزەللىك نۇيغۇسى ئويغانقان نەرسىلەرگە ھۈرمەت بىلدۈردۈم ، مەدھىيىلىدىم ... كۆرۈمگە سىغىمىغان ، تەسەۋۋۇرۇمدىن ھالقىپ كەتكەن نەرسىلەرگە ھەيران بولدۇم ، ئەپسۇسلاندىم . ئىشقىلىپ ، نېمىنى كۆر - گەن ، نېمىنى ئاڭلىغان ، نېمىنى ئويلىغان ، نېمىنى ھېس قىلغان بولسام ، شۇ بويىچە ئەينەن يازدىم . ئەمدى باھانى ئادىل ئوقۇرمەنلەر بېرەر دېگەن ئۈمىدلىتىمەن .

1992 - يىلى يانۋار ، ئۈرۈمچى





سىرىنگۈللۈك ھويلىدىكى سېغىنىش

مۇقەددىمە

ئۈرۈمچىنىڭ شەرقىي جەنۇبىغا جايلاشقان يەنئەن يولىدىكى 44 - نومۇرلۇق قورۇنى كىشىلەر « يازغۇچىلار قورۇسى » دەيدۇ . راست ، بۇ يەردە ھەقىقەتەن تالانتلىق ، شۆھرەتلىك يازغۇچى ، شائىرلار ئۆتكەن . بۇ قورۇ ئەنە شۇ ئەدىبلەرنىڭ نامى بىلەن باغلانغاچقا ، ھازىرغىچە كىشىلەر - نىڭ قەلبىدە ھۈرمەتلىنىدۇ ، يادلىنىدۇ !

بۇ قورۇ ئۆزىنىڭ قىسقىغىنا 12 يىللىق تارىخىدا ، ئۈچ ئەۋلاد يازغۇچى ، شائىرلارنىڭ كەچۈرمىشلىرىگە شاھىت بولدى . بىرىنچى ئەۋلادتىكىلەرنىڭ كۆپىنچىسى ئارقا - ئارقىدىن تولىمۇ تۇيۇقسىز ، بىمەھەل كېتىپ قالدى . شۇڭا ، بۇ قورۇ چوڭقۇر سېغىنىشقا ، نادامەتكە ۋە ئۈنۈنلۈكسىز ئەسلىمىلەرگە تولغان ! ...

1

ئاددىي ياشىغان ئۇلۇغ ئادەم

1989 - يىلى 9 - ئاينىڭ 24 - كۈنى بىز ئۈچۈن ئېغىر مۇسەبەتلىك كۈن بولدى . شۇ كۈنى شۆھرەتلىك يازغۇچىمىز زۇنۇن قادىرنىڭ ھايات شامى ئۆچتى . لېكىن ئۇ مىڭلىغان ، تۈمەنلىگەن كىشىلەرنىڭ

قەلبىگە ھاياتلىق شامىنى يېقىپ كەتتى . بۇ نۇرلۇق شام ئۇنىڭ ئەسەر-لىرى ، كىتابخانلىرى ، دوستلىرى ۋە شاگىرتلىرى .

مەن زۇنۇن ئاكا بىلەن تۇنجى قېتىم ئۇچراشقان ئاشۇ مەنزىرىنى زادىلا ئۇنتالمايمەن : 1979 - يىلى ئاۋغۇستنىڭ ئاخىرقى مەزگىلى ئىدى . بىر كۈنى چۈشتىن كېيىن ئىدارىغا كەلسەم ، ئۈچ قەۋەتلىك بىنانىڭ ئالدىدىكى كىچىككىنە مەيدان نەدىندۇر كەلگەن بىر كۆچمەن ئائىلىنىڭ قالايمىغان قويۇلغان يۈك - ئاقلىرى بىلەن توشۇپ كېتىپتۇ . يۈك - تاقىتىن قارىغاندا ، بۇ ئائىلىنىڭ غېرىب ھەم مۇساپىرلىقى چىقىپ تۇراتتى . يۈك - تاقىلار ئاران بىر دۆۋە ئوتۇن - ياغاچ ، ئەسكى كىگىز - پالاسلارغا ئورالغان ئىككى يۈدۈم يوتقان - كۆزپە ، ئىككى - ئۈچ كونا ئۈستەل - ئورۇندۇق ۋە بىر يۈرۈش قازان - قومۇچلار ئىدى .

ساددا كىيىنگەن ياشانغان بىر ئادەم مۇشۇ نەرسىلەرگە قاراشقا قويۇپ قويغان قارانچۇقتەك مۈكچىيىپ ئولتۇرۇپ كىتاب كۆرۈۋاتاتتى . ئۇنىڭ ئۈستىرىدا ئېلىنغان تاقىر بېشى كۈن نۇرىدا بەئەينى مىس قازاندەك پارقىرايتتى . دۆڭلەك ، ئاق پۇسماق يۈزى يازنىڭ تىنچ ئىسسىقلىقىدىن تەرلەپ قىزىرىپ كەتكەن ، كۆزىدىكى يۇقىرى گرادۇسلۇق قېلىن ئەينەك مۇ تەردىن سىيرىلىپ قاڭشىرىغا چۈشۈپ قالغان ئىدى .

مەن بۇ ناتونۇش ئادەمنىڭ شۇنچە ئىسسىقتا ئاپتاپتا ئولتۇرۇپ ، پۈتۈن دىققىتى بىلەن كىتاب ئوقۇۋاتقانلىقىنى كۆرۈپ ئۇنىڭغا قىزىقسىنىپ قالدىم . ئۇنىڭغا قاراۋېرىپ ئۇنىڭ ۋۇجۇدىدىن بىر خىل چىداملىقلىقىنى ، مۇلايىملىقلىقىنى ۋە ئىجتىھادىنى سەزدىم . قانداقتۇ بىر خىل ئىللىق ئېقىم بەدىنىمگە تارقىلىپ ، كۆڭلۈمدە بۇ ئادەمگە نىسبەتەن غايىبانە ھېسداشلىق ۋە ھۆرمەت تۇيغۇسى پەيدا بولدى . شۇ ئەسنادا ، ئىدارىمىزدىكى بەزى پېشقەدەملەر قورۇدا پەيدا بولدى ۋە ھېلىقى ئادەمنى كۆرۈپلا : « ۋاي - ۋۇي ... زۇنۇن قادىرغۇ بۇ ! » دېيىشىپ ، قىزغىن سالاملىشىپ كەتتى . شۇ چاغدىلا باياتىنىڭ ياغىسى مەن قىزىقسىنىپ تۇرغان بۇ ئادەمنىڭ ئۇزاقتىن بۇيان غايىبانە ئىخلاسى قىلىپ كەلگەن ، قەلبىمنىڭ تۆرىدىن

ئورۇن ئالغان ئالانتلىق يازغۇچى زۇنۇن قادىر ئىكەنلىكىنى بىلىدىم ۋە ئۇنىڭ ئالدىغا يۈگۈرۈپ بېرىپ، قوش قوللاپ كۆرۈشتۈم . ئۇنىڭ بۇ چاغ زۇنۇن قادىرنىڭ سىياسىتىنى ئەمەللىشىپ، ئاقسۇ تارىمىدىكى 18 يىللىق تۆۋەنگە چۈشۈرۈلۈپ ئەمگەك قىلغان ھاياتى ئاخىرلىشىپ، ئىدارىغا قايتىپ كەلگەن ۋاقتى ئىدى . لېكىن ، شۇ چاغدا ئىدارە بۇ ئادەمگە لايىقىدا ئۆي تېپىپ بېرەلمەي ، ئاشۇ مەيداننىڭ بىر چېتىدىكى ئاممىۋى ھاجەتخانىغا يانداش سېلىنغان ئاپتومۇبىل ئىسكىلاتىنى بوشتىلاپ بەرگەن ئىدى . زۇنۇن ئاكام — بالا — چاقا سەككىز جان ئادەم قىلچە زارىلىماي ، دادلىماي ئەنە شۇ ھاجەتخانا يېنىدىكى ئاپتومۇبىل ئىسكىلاتىنى بىر مەزگىل ماكان قىلىپ تۇتتى . كېيىن ئۇ يەرنىڭ يەنە لازىمى بولۇپ قېلىپ ، سىرتتا تۇرۇپ قېلىشقا تايىن قالدى . دەل شۇ چاغدا ، مەن بالىلىرىم بىلەن يۇرتقا بارىدىغان بولۇپ قالغاچقا ، سىرتتا قالغان زۇنۇن قادىرغا ئۆيۈمنى بېرىپ كەتتىم . كېيىن مەن كەلگۈچە ئىدارىمۇ ئۇنىڭغا ناھايىتى تەسلىكتە بىر ئۆيىنى ئورۇنلاشتۇرۇپ بېرىپتۇ . ئەينى چاغدا ئىدارىدا يۈز بەزگەن بۇ ئىش بىرى ، ئولتۇراق ئۆيىنىڭ ھەقىقەتەن قىسلىقىدىن بولسا ؛ يەنە بىرى ، بەزى ھوقۇق تۇتقان كىشىلەرنىڭ كالىپىدىكى سولچىلىقنىڭ ، قاتماللىقنىڭ تېخى تۈگىمىگەنلىكىدىن بولغان . ئۇلارنىڭ نەزىرىدە زۇنۇن قادىر يەنىلا « سىنىپى دۈشمەن » ، « ۋەتەن خائىنى » ئىدى . لېكىن بەزى كىشىلەرنىڭ بۇنداق سوغۇق ، قاتمال مۇئامىلىسى زۇنۇن قادىرغا ئۇنچىۋالا ئېغىر تەسىر قىلىپ كەتمىدى . چۈنكى ، بۇ ئىشلارنى 18 يىللىق تۆۋەنگە چۈشۈرۈلۈپ ئەمگەك قىلغان ھاياتىدىكى نى قېسىمەتلەرگە سېلىشتۇرغاندا ، ھېچ گەپ ئەمەس ئىدى ؛ دەھشەتلىك جۇدۇن - چاپقۇنلارنى بېشىدىن ئۆتكۈزگەن ئادەم ئۈچۈن ، بۇنچىلىك سەلەكەن شامال بىلەن سىم - سىم يامغۇرلار راھەتتەك بىلىنەتتى .

مەن زۇنۇن قادىر بىلەن كۆرۈشۈشتىن خېلى بۇرۇن ، يەنى 1973 - يىلى يازدا ، بۇ ئادەمنىڭ ئاقسۇدىن مەرھۇم تېيىپجان ئېلىيويقا يازغان بىر

پارچە خېتىنى كۆرۈشكە مۇيەسسەر بولغان ئىدىم . تېپىپچان ئېلىيۇپ بۇ خەتنى ماڭا غۇلجىدا كۆرسەتكەن ئىدى . چاقماق يوللۇق ئىترەت ۋارىقىغا يېزىلغان قىسقىغىنا بۇ خەت پۈتۈنلەي مۇڭغا ، ھەسرەتكە ۋە ئىلتىجاغا تولغان ئىدى : « ... ئون نەچچە يىلنىڭ قانداق ئۆتكەنلىكىنى بىر خۇدا ، بىر ئۆزۈم بىلىمەن ، ئادەم ھەممە نەرسىگە چىدايدىكەن . خۇداغا شۈكۈر ، تېخى ھاياتمەن ... بۇ يەرگە بەش خان كېلىۋېدۇق ، ھازىر سەككىز خان بولۇپ قالدىم ... ئاڭلىسام ، بىزدەكلەرنىڭ سىياسىتى ئەمەلىيلەشۈپتۇ . مەن ئۆزۈمنى ئەمەس ، بالىلارنى ئويلايمەن ، ئۇلار داپنە گۇناھ ؟! ... ئۇلار مەڭگۈ مېنىڭ كاساپىتىمدىن سۇرۇقچىلىق تارتسا بولامدۇ ! ؟ سەن مۇنا- سىئەتلىك باشلىقلار بىلەن كۆرۈشۈپ ، مەن ئۈچۈن بىر نەچچە ئېغىز گەپ قىلىپ قوي ، مەن قايتىپ كېتەي ! ... ھەر قانداق ئىشنىڭ باش - ئاخىرى ، ھەق - ناھەقى بارغۇ ! ؟ نەدىمۇ بۇنداق تاڭ ئاتماس كېچە بولسۇن ! ؟ ... »

مەن خەتنى كۆرۈپ جىمىپ كەتتىم . كۆڭلۈم بۇزۇلۇپ ، بۇ نا- تىۋان ئادەمنىڭ ئېچىنىشلىق تەقدىرى ئۈستىدە ئويلاپ قالدىم . شۇ چاغدا تېپىپچان ئاكام ماڭا مۇنداق دېدى : « سىز ئۇنى كۆرمىگەچكە تېخى بىل- مەيسىز ، زۇنۇن ئاكام ئىنتايىن كىچىك پېئىل ، تەمەسىز ، ھالال ياشىغان ئادەم . ئۇ ھەتتا ئەمەلىنىمۇ قوبۇل قىلمىغان ، ئىدارىنىڭ مۇئاۋىن باشلىقى بولغان بولسىمۇ ، ئىشخانىسىنى يىل بويى توپا بېسىپ تۇراتتى ، ئۆزى تۈۋەندىن كەلگىلى ئۇنىمايتتى . ھەممىشە بىزگە : « مەن كەسپىمنىڭ ما- تېرىيالى ، ئەمەلنىڭ ماتېرىيالى ئەمەس » دەيتتى . »

تېپىپچان ئاكام ئېيتقان ئاشۇ سۆزلەرنى مەن زۇنۇن قادىر بىلەن رەسمىي تونۇشقاندىن كېيىن تېخىمۇ چوڭقۇر چۈشەندىم . ئۇ ھەقىقەتەن ھەشەم - دەزەمسىز جىمجىت ياشايتتى ، ئارتۇقچە دەبدەبە ، داغدۇغىلارنى ياخشى كۆرمەيتتى . ئەلنىڭ خۇشاللىقىنى ئۆز خۇشاللىقى ، ئەلنىڭ خىز- مىتىنى ئۆز خىزمىتى دەپ بىلەتتى . ئۇ بىزگە ئاز بولسىمۇ ، لېكىن ناھايىتى ساز مەنىۋى بايلىق قالدۇرۇپ كەتكەن ھەقىقىي سۆز سەنئەتكارى ! ئۇنىڭ

چىرايلىق ھېكايە - درامىلىرى ، ھېكايە - درامىلىرىدا قەد كۆتۈرۈپ تۇرغان تىرىك سىمالار ، جانلىق تەقدىرلەر ، ئۇ ئىلگىرى قەلبىگە پۈككەن گۈزەل غايىلەر ھېلىغىچە كىتابخاننىڭ ئېسىدە ساقلانماقتا ، خىيالىدىن ئۆتمەكتە ! بۇنىڭغا ئېرىشىش بىر يازغۇچى ئۈچۈن ھەقىقەتەن كاتتا بەخت ۋە شەرەپ ! لېكىن زۇنۇن ئاكا بۇنداق بەخت ۋە شەرەپكە يەتمىش يىللىق ھاياتى ، ئەللىك يىللىق ئىجادىي پائالىيىتى ئارقىلىق ئېرىشكەن ، ھايات ۋە ئىجادىيەت يولىدا ئۇ نۇرغۇن مۇشكۈللۈكلەرگە دۇچ كەلدى . ئۇنىڭ ئەر-كىس ، بەختىيار ئۆتكەن كۈنلىرىدىن جاپالىق ، غۇربەتلىك ئۆتكۈزگەن كۈنلىرى كۆپرەك بولدى . شۇنىڭ ئۈچۈنمىكىن - تاڭ ، ئۇ مېھنەتكەش خەلقىنىڭ قەلبىنى ، دەردىنى چوڭقۇر ھېس قىلغان ، مېھنەت ئەھلىنىڭ قىياپىتى ، تىلى ، ئۆرپ - ئادىتى ، ئانا يۇرتىنىڭ ئېگىز - پەس ، ئويمان - چوڭقۇرلىقى ياخشى بىلگەن . شۇڭا ، ئۇنىڭ ھايات يولى ئەسەرلىرىدە قالدى !

ئۇ ، 1962 - يىلىنىڭ ئاخىرىدا ئاقسۇنىڭ تارىمغا تۆۋەنگە چۈشۈ-رۈلدى . ئۇ پۈتۈن ئائىلىسى بىلەن كۆچۈپ بۇ يەرگە كەلگەندە ، دېھقان سۈپەت ، قېرىسال بىر ئادەم ئۇنىڭ بىلەن كۆرۈشۈپ ئەھۋالنى ئۇققاندىن كېيىن : « ئاپلا بالام ، بۇ يەرگە يامان كەپ قاپسىلەر ! مۇتەللىپنى يەپ كەتكەن ئاقسۇ سىلەرنى ساق قويارمۇ ! ؟ » دەپ ئۇنىڭ تەقدىرىگە ئېچىندى .

ئۇ مانا شۇ قېتىم بارغانچە ، ئاقسۇ كونا شەھەرنىڭ « ياشلار مەيدانى » دا توپتوغرا 18 يىل تۇردى . بۇ جەرياندا ئۇنىڭ قىلمىغان ئىشى قالمىدى : يەر تېرىدى ، سۇ تۇتتى ، يانتاق چاپتى ، قىغ چىقاردى ، ھاشاغا باردى ، كالا باقتى ، توڭگۇز باقتى ...

ئاتالمىش « مەدەنىيەت زور ئىنقىلابى » باشلانغاندا ، ئۇنىڭ ھالى تېخىمۇ بەتەر بولدى . ئۇنىڭ تۇرۇشلۇغى ئىس تارتىپ كەتكەن ، تەرەپ - تەرەپكە ئۆمۈچۈك تور باغلاپ كەتكەن زەي قاراڭغۇ قوتان بېرىلدى . مەيدانغا خىزمەت گۇرۇپپىسى بولۇپ چۈشكەن ھەربىيلەر

ئۇنى « بەش خىل ئۇنسۇر » لار قاتارىدا يىغىۋېلىپ ، رىجىم بىلەن قاتتىق ئەمگەككە سالدى . تاماقنىڭ ناچار ، ئىشنىڭ ئېغىرلىقىدىن ئۇ ئاجىزلىشىپ « تۆت پۈتلۈك » بولۇپ قالدى . شۇنداق ھالەتتەمۇ ئۇلار بىر كۈنى ئۇنىڭ رەپىقىسى زۈلەيخان ھەدىنى چاقىرىپ :

— زۇنۇننى شۇجېڭجۇيى قىلىپ ياسايسەن ، بازاردا سازايى قىلىمىز ! — دېدى .

زۈلەيخان ھەدە بۇيرۇققا بىنائەن ، بىر كېچە تەييارلىق قىلىپ ، زۇنۇن قادىرنىڭ كونا كۆڭلىكىنى يۇيۇپ دەزماللىدى ، نەلەردە قالغان كونا كاستيۇم - بۇرۇلكىسىنى تېپىپ تازىلىدى ، ئاندىن گالىستوك تاپالماي ، ئۆزىنىڭ بېغىررەڭ پوپايكىسىنىڭ پويىزىنى گالىستوك قىلىپ چىكىدى ، ئەسكى شىبىلىتنى چىكىدەك بىلەن ماپلىدى . ئەتىسى ئەتىگەندە ، بۇ كىيىملەرنى كېيگەن زۇنۇن قادىر خېلى چىرايلىق ، پاكىز بولۇپ قالدى . لېكىن بۇنى كۆرگەن بىر باشلىق زۈلەيخان ھەدىگە ۋارقىرىدى :

— ھوي خوتۇن ، شىۋجېڭجۇيى دېگەن مۇنداق بولامدۇ ؟ !

— شۇنداق بولماي قانداق بولىدۇ ؟ — دېدى زۈلەيخان ھەدىمۇ بوش كەلمەي ، — سەن كۆرگەنمىدىڭ ، مانا مەن كۆرگەن . شىۋجېڭجۇيى دېگەن مۇشۇنداق بولىدۇ !

شۇنىڭ بىلەن ، زۇنۇن قادىرنى قىزىل گۈڭشېسىنىڭ بازىرىغا ئاپىرىپ ، « شىۋجېڭجۇيى زۇنۇندىن ھېساب ئالايلى ! » دەپ سازايى قىلدى . لېكىن ، نادان خەلقلەرنىڭ بەزىسى ئۇنىڭغا قاراپ :

— قاراڭلار ، شىۋجېڭجۇيى دېگەن ئەجەب سۆلەتلىك بولىدىكەن - ھە ! ؟ — دېسە ، يەنە بەزىلەر :

— توۋا ، شىۋجېڭجۇيى دېگەن ئەجەب چىرايلىق ، پاكىز بولىدىكەن - ھە ! ؟ — دەپ قىزىقىپ ، زۇنۇن قادىرنىڭ ئارقىسىغا ئەگىشىۋالدى . بۇ ئىش يەنە زۇنۇن قادىرنىڭ بېشىغا بالا بولدى . خىزمەت گۇرۇپپىسىدىكىلەر : « بۇ چىرايلىق بولۇپ كەتسە بولمايدىكەن ، خەلقلەر كۈرەش قىلماي ، ئارقىسىغا كىرىۋالىدىكەن » دەپ قاراپ ، ئۇنى

« سەتلەشتۈرۈش » قارارىغا كەلدى ۋە زۇنۇن قادىرنى بېشىدىن بوينىغىچە يېشىل سىردا سىرلاپ ، بازارمۇ بازار ، ئەترەتمۇ ئەترەت سازايى قىلدى . بۇ ئادەم بىر ھەپتىگىچە ئاشۇنداق سىرلانغان يېتى — بەئەينى يېشىل قاپاقتەك يۈردى . بىر قېتىم كۈرەش قىلىۋاتقاندا ، ئىستىق تەردىن ماڭلىنىدىكى سىر ئېقىپ كۆزىگە كىرىشكە باشلىۋېدى ، ئۇ بىر قولى بىلەن سىرنى سۈرتۈشكە تەمشەلگەندە ، بىر مېنىڭ مۇشت بىلەن قوۋزىغا ئۇرۇپ ، ئىككى تال چىشىنى چۈشۈرۈۋەتتى ، زۇنۇن قادىرنىڭ ئالقىنى ئاغزى بىلەن بۇرنىدىن ئاققان قانغا تولدى . بۇ چاغدا مېنىڭلار يەنە مۇتھەملىك بىلەن :

— بىز تېخى ساڭا ئەلەم كۈرىشى قىلمىدۇق ، قەلەم كۈرۈشى قىلىۋاتىمىز ! — دېگەندە ، زۇنۇن قادىر غەزەب بىلەن كۈلۈپ تۇرۇپ :
— توغرا ماۋۇ ئاققان قان قەلەم كۈرىشىنىڭ سىياھى ئىكەن — دە ! — دەپ مەسخىرە قىلدى :

كېيىن ، شۇ يېشىل سىرنىڭ كاساپىتىدىن يازغۇچىنىڭ بىر كۆزى گۆھىزىدىن ئايرىلىپ كاردىن چىقتى .

بىر نەچچە كۈنلۈك سازايى تۈگىگەندە ، ئۇلار زۇنۇن قادىرغا چوشقا بېقىشنى تاڭدى . بۇ ئۇنىڭغا بېرىلگەن « سىياسىي ۋەزىپە » ئىدى . ئۇ ھەرقانچە قىلىپمۇ بۇ خورلۇق ئىشتىن باش تارتالمىدى . ئاخىر ، ئۆيىنىڭ سۈپىسىدا ئۆزلىرى تىقىلىشىپ يېتىپ ، پەستە چوشقا باقتى ، ئۇلار بەرگەن ئون بىر چوشقىنىڭ ھەر بىرسى ئالتىدىن سەككىزگىچە كۈچۈكلەيدى . شۇ كۈنلەردە زۇنۇن قادىر ئاللاغا تىۋىتىپ :

— ھەي خۇدا ، ئۆزۈڭ كۆرۈپ تۇرۇپسەن ! بۇنى بېقىشمۇ سېنىڭ ئىرادەڭسىز بولمىغاندۇر ، گۇناھىمنى كەچۈر ! — دەپ نالە قىلدى .

ئۇ چاغدا زۇنۇن قادىر تۈگۈل ئۇنىڭ بىگۇناھ بالىلىرىمۇ ئايلاپ — ئايلاپ گۆش — ياغ كۆرمەيتتى . بىر قېتىم ئۇ ئائىلىسىدىكىلەرنى ئېلىپ ، گۇڭشى بازىرىغا كىرىپ ، گۆشسراپ كەتكەن بالىلىرىغا بىر نەچچىدىن مانتا ئېلىپ بېرىش ئۈچۈن بىر مانتىپەزنىڭ دۇكىنىدا ئۇزاق ئۆچۈرەتتە

تۇرىدۇ ، نۆۋەت ئۇنىڭغا كەلگەندە ، ئاشپەز خانىدا قىزىق مانتىنى ئېلىشقا قاچا ياكى تەخسە قالمىغان ئىدى . زۇنۇن قادىر ئاران كەلگەن ئۆچۈرەتنى كەتكۈزۈپ قويۇشقا كۆرى قىيىماي ، بېشىدىكى كونا شەپكىسىنى ئېلىپ ، ئون نەچچە مانتىنى شەپكىسىگە ئالىدۇ ۋە شۇ يەردىلا بالىلارنىڭ ئالدىغا قويۇپ بېرىدۇ ، ئېچىر قاپ كەتكەن بالىلار ئىسسىق مانتىنى پۈۋلەشكىمۇ ئۈلگۈرمەي ، شاپىلىدىتىپ يېيىشكە باشلايدۇ .

شۇ چاغدا ، ناھىيىدىن سېلىشتۇرۇپ باھالاشقا چىققان بىر نەچچە كادىر بىلەن گۇڭشى كادىرلىرى بۇ يەرگە كېلىپ قالىدۇ . ئۇلار شەپكىدىكى مانتىنى ۋە بالىلارنىڭ تالىشىپ يەۋاتقانلىقىنى كۆرۈپ ھومى يىشىدۇ . ناھىيىدىن چىققان بىر كادىر غاداىغىنچە ئەمر - مەرۇپ قىلىۋاتقاندەك ، يېنىدىكى گۇڭشى كادىرلىرىغا :

— زۇنۇن دېگەن بۇ ئۇنسۇر شەپكىسىگە مانتا ئېلىپ ياخشى ۋەزىد يەتنى قارىلىماقچى — باشقا دۆلەتلەر باي ، بىز گاداي دەپ نارازىلىق بىلدۈرمەكچى ! ئۇنىڭ غەربىزى نېمىدىگەن يامان ! ئۇنى قاتتىق نازارەت قىلىپ ، ئەكسىلىتىۋالاي يەيۋىسىنى سۇندۇرۇڭلار ! — دەيدۇ .

شۇنىڭ بىلەن تۇرمۇشتا بولۇپ تۇرىدىغان بۇ ئادەتتىكى ئىش يوغان سىياسىي ۋەقەگە ئايلىنىپ ، زۇنۇن قادىر ئۈچ كۈن كۈرەش قىلىپ ئىدى . كۈرەشنىڭ دەسلەپكى كۈنى ئۇ ئەينەن ئەھۋالنى ئېيتىپ ، ئۆزىدە ھېچقانداق يامان غەرىزىنىڭ يوقلۇقىنى ، پەقەت شەپكىسىنى قاچا ئوزىدا ئىشلەتكەنلىكىنى ، ئەگەر ئاشۇنداق قىلىمىسا ، شۇ كۈنى مانتا ئالالمايدىغانلىقىنى چۈشەندۈرىدۇ . لېكىن ، شۇ چاغدا ئىنتايىن سول سىياسەت ئەدەپ كەتكەنلىكتىن كاللىسى قىزىپ كېتىپ قېقىزىل ساراڭدەك بولۇپ كەتكەن بۇ كىشىلەر ئۇنىڭ ھەقىقىي يۈرەك سۆزىگە ئىشەنمەيدۇ ، قايىل بولمايدۇ . نەتىجىدە ، تىل - ھاقارەت ئورنىنى تاپاق - توقماق ئىگىلەيدۇ . ئاخىر يۈرىكى دەردكە ، جىسمى ئازابقا تولغان زۇنۇن قادىر ئۆز ئىرادىسىگە ، ۋىجدانىغا خىلاپ ھالدا ، بىر مۇنچە يالغان - ياۋىداق گەپلەرنى قىلىپ ، بۇ دەرد - ئەسەردىن ئاران قۇتۇلۇۋالىدۇ .

ئۇيغۇر رېئالسىتىك پروزىسىنىڭ ئەڭ دەسلەپكى يول باشلىغۇچىسى لىرىدىن بىرى بولغان زۇنۇن قادىرنىڭ ھايات يولى تۈپتۈز بولمايدۇ ، نۇرغۇن ئەگرى - توقايلىقلار ، خېيىم - خەتەرلەر ، جۇدۇن - چاپ - قۇنلارنى بېشىدىن ئۆتكۈزىدۇ . ئۇنىڭ ھاياتلىق يولى شان - شۆھرەت گۈلزارلىقىدىن ئۆتمەستىن ، بەلكى خەتەرلىك قىياتاشلار ئۈستىدىن ، چوڭقۇر ھاڭلار ياقىسىدىن ، زەھەرلىك يىلان - چايانلار ئۇۋىسىدىن ئۆتىدۇ .

80 - يىللاردا ، « تارىم » ژۇرنىلى تەھرىر بۆلۈمى قەشقەر ، تۇرپان ، ئاقسۇ ، غۇلجا ، خوتەن ۋە قاراماي قاتارلىق جايلاردا ھەر خىل تېمىدىكى ئەدەبىي ئىجادىيەت يىغىنلىرىنى ئاچىدۇ . بۇ پائالىيەت ئەدەبىي ھاياتنى جانلاندۇرۇپلا قالماستىن ، بەلكى ئاپتورلارنى ئۆز ئارا ئۇچراشتۇرۇش ، تەجرىبە ئالماشتۇرۇش ، يۇرت كۆرسىتىش قاتارلىق ئاكتىۋال روللارنىمۇ ئوينايدۇ . بىز شۇ چاغدا بۇ پائالىيەتلەرگە بىر نەچچە پېشقەدەم يازغۇچى ، شائىرلار قاتارىدا ئۇستاز زۇنۇن قادىرنىمۇ بىللە ئېلىپ باردۇق . بۇنىڭ بىلەن بۇ خىل پائالىيەتنىڭ دەرىجىسى ئۆسۈپ ، مەزمۇنى تېخىمۇ بېيىدى . شۇ چاغدا يۈز بەرگەن بەزى تەسىرلىك ئىشلار گويا ھازىرقىدەك كۆز ئالدىمدا نامايان بولىدۇ :

1985 - يىل 8 - ئايدا ، خوتەندە ئاپتونوم رايون بويىچە « ھېكايە ئىجادىيەت يىغىنى » ئېچىلدى . يىغىنغا قاتناشقانلارنى قاراقاش ناھىيىسىگە ئېكسكۇرسىيىگە ئېلىپ بارغاندا ، بۇ يەردە خېلى داغدۇغىلىق كۆتۈۋېلىش يىغىنى ئۆتكۈزۈلدى . بۇنىڭغا ۋىلايەت ، ناھىيە رەھبەرلىرى ھەم سەنئەت ئۆمەكلىرىدىن تاللانغان ئارتىس ۋە مۇزىكانتلار قاتناشتى . كۆڭۈل ئېچىش پائالىيىتى باشلانغاندا ، بىر ئايال ناخشىچى ئوتتۇرىغا چىقىپ ، چىرايلىق تازىمىدىن كېيىن :

— مەن ھەر بىرلىرىگە بىزنىڭ پەخىرلىك يازغۇچىمىز زۇنۇن ئاكامنىڭ ئۆزۈم ئوينىغان « غۇنچەم » دراممىسىدىن بىر ئارىيە ئورۇنداپ بېرەي ! — دېدى . دە ، شوخ ، يېقىملىق مۇزىكا رېتىمىگە ئەگىشىپ ،

« غۇنچەم » دزامىسىنىڭ بىرىنچى پەردىسىدىكى غۇنچەمنىڭ ناخشىسىنى
شۇنداق لەرزىان ھەم چىرايلىق ئوقۇيدۇ :

ئالمىلار پىشىپ قاپتۇ ،
شاخ - شېخدا مەي بولۇپ .
يار بىزدىن يامانلاپتۇ ،
بۇلۇت توسقان ئاي بولۇپ .

مەن بارايمىكەن ئۇندا ،
يار كېلەرمىكىن مۇندا .
يارغا يار كېرەك بولسا ،
قول سېلىپ كېلەر مۇندا .

ناخشىچى ئاخىرقى كۆپلىتىنى ئېيتىۋاتقاندا ، ناھايىتى سۈلكەتلىك
ھەرىكەت بىلەن مېھمانلارنىڭ ئالدىدىكى تەخسىدىن قىزىرىپ پىشقان
پارقىراق بىر ئالمىنى قولغا ئالدى ۋە ناخشا تۈگەش بىلەن ۋىلايەت ھەم
ناھىيە رەھبەرلىرىنىڭ ئارىسىدا ناتىۋان قىياپەتتە ئولتۇرغان زۇنۇن
قادىرنىڭ ئالدىغا كېلىپ ، قولدىكى ئالمىنى ئۇنىڭغا ئىككى قوللاپ تۇ-
تدۇ .

بۇ كۆرۈنۈش ۋە بۇ دەقىقە كۈتۈۋېلىش يىغىنىنىڭ كەيپىياتىنى بىر
بالداق يۇقىرى كۆتۈرىدۇ . ناخشىچىنىڭ زۇنۇن قادىرغا بىلدۈرگەن
بۇنداق قىزغىن ، سەمىمىي ئىلتىپاتى ئۇزاق يىل ھۈرمەت ، غەمخورلۇق ۋە
مېھىر - مۇھەببەت دېگەنلەردىن مەھرۇم بولغان يازغۇچىنىڭ دەردىگە ،
ئاچچىققا تولغان يۈرىكىنى شۇرىدە ئېرىتىپ ، خۇنى ئاجىزلىغان كۆزلى-
رىگە ئىسسىق ياش كەلتۈرىدۇ . شۇنچە كاتتا كىشىلەر تۇرغان يەردە ، بىر
ئاددىي يازغۇچىغا بىلدۈرۈلگەن بۇنداق تەبىئىي ھەم سەمىمىي ھۈرمەتكە
بىز قىناس - چۇقان بىلەن تەنتەنە قىلدۇق .

ئارىسىدىن بىر نەچچە كۈن ئۆتۈپ ، بىز يەنە چىرا ناھىيىسىگە

باردۇق . شۇ كۈنى كەچتە ناھىيە رەھبەرلىرى يىغىن ئەھلىنى كۈتۈۋېلىش ئۈچۈن ، يەنە كەچكى كۆڭۈل ئېچىش سورۇنى تەشكىللىدى . بۇ سورۇنغا ناھىيە رەھبەرلىرىدىن باشقا ، نۇرغۇن مائارىپچىلارمۇ قاتناشتى .

مەن قائىدە بويىچە يىغىندىكى بىر نەچچە پېشقەدەملەرنى تونۇشتۇم . زۇنۇن ئاكامنى ئىلغا ئالغان ۋاقتىمدا ، پۈتۈن زالدا ئۇزاققىچە چاۋاك بېسىلمىدى . كېيىن بىر نەچچە مائارىپچىلار بىلەن ئەدەبىي ھەۋەسكارلار زۇنۇن ئاكامنىڭ ئەتراپىغا ئولتۇرۇپ ، نۇشمۇ - تۇشتىن ھال ئەھۋال سوراپ كەتتى :

— زۇنۇن ئاكا سېلىنىمۇ كۆرىدىغان كۈن بولىدىكەن .

— زۇنۇن قانداق دەپسە ، بېشى بۇلۇتقا تاقاشقان ، تاغدىك بەستى بار ئادەم دەپ ئويلايتتىكەنمىز . لېكىن بىزگە ئوخشاشلا ئاددىي ، ياۋاش ئادەم ئىكەنلىغۇ !

بۇ ئۇچرىشىشتا ، مېنى بىر نەچچە پېشقەدەم مائارىپچى بىلەن ھەۋەسكارلارنىڭ ھاياجىنىنى باسالماي ، ئىختىيارسىز كۆز ياش قىلىشقىنى ھەممىدىن بەك ھەيران قالدۇردى . بۇ مەنزىرە ھەقىقەتەن تەسىرلىك ، ھاياجانلىق ئىدى . ئۇلارنىڭ ئاددىي ، تومتاق سۆزلىرىگە چوڭقۇر مەنە بىلەن ئوتلىق سېغىنىش ، تاراملاپ تۆكۈلۈۋاتقان ئىسسىق كۆز ياشلىرىغا چەكسىز مېھىر - مۇھەببەت بىلەن يۈكسەك ھۆرمەت تۇيغۇسى سېڭىپ كەتكەن ئىدى . مەن شۇ چاغدا ، خەلقنىڭ ئۆز يازغۇچى ، شائىرلىرىنى نەقەدەر ئۇلۇغلاپ ، ياخشى كۆرىدىغانلىقىنى ، بۇنداق زور شان - شەرىپكە ئېرىشىش يازغۇچى ، شائىر ئۈچۈنمۇ نەقەدەر خۇشاللىق بولىدىغانلىقىنى تۇنجى قېتىم چوڭقۇر ھېس قىلدىم . دېمىسىمۇ زۇنۇن قا-دىرىنى ئۇلۇغلاپ ، ئۇنىڭ ئۈچۈن كۆز يېشى قىلىۋاتقان ئاشۇ ئادەملەر بىلەن زۇنۇن قانداق ئوتتۇرىسىدا ھېچقانداق قانداشلىق ، يۇرتداشلىق ياكى ئاكاۋۇپداشلىق ، ساۋاقداشلىققا ئوخشاش يېقىنچىلىق مۇناسىۋىتى يوق . ئۇلار پەقەت زۇنۇن قانداق ھېكايىلىرىنى ئوقۇغان ، دراممىلىرىنى كۆرگەن ، شۇنىڭ بىلەن يازغۇچىغا غايىبانە ھۆرمەت ، مۇھەببەت تۇغۇلغان ، ئۇنى

ئۆز روھىنىڭ مەنىۋى تۈۋرۈكى ھېسابلاپ ئۇنىڭغا چوقۇنغان .
مەن شۇ چاغدا ، بۇ ئۇستازلارنىڭ ئۇزاق ، مۇشەققەتلىك ئىجادىي
يولغا ھەۋەس بىلەن قاراپ : ئۇلار كۈندىن كۈنگە يۈكسىلىۋاتقان ، ھايات
بېغىنى رەڭگارەڭ گۈللەر بىلەن بېزەپ كېلىۋاتقان ئۇلۇغ ئەدەبىيات
سېپىمىزنىڭ تۆرىدە بار ۋە ھەمىشە بار بولىدۇ دەپ ئويلىدىم .
1986 - يىلىنىڭ بېشىدىن باشلاپ ، مەن زۇنۇن قادىر بىلەن بىر
قورۇدا ئولتۇردۇم . بۇ چاغدا بىزنىڭ ئۇچرىشىش ، سىزدىشىش پۇرسىتىمىز
تېخىمۇ كۆپ بولدى .

بىر كۈنى ، مەن ئۇنىڭ بىلەن « شىنجاڭ ئەدەبىيات ، سەنئىتى »
(ھازىرقى « تارىم ») ژۇرنىلىنىڭ 1961 - يىللىق 10 - سانىدا ئېلان
قىلىنغان « قىزىلگۈل » ناملىق ھېكايىسى ئۈستىدە پاراڭلىشىپ قالدىم .
چۈنكى ، بۇ ھېكايە ئېلان قىلىنغاندىن كېيىن ، داشۆ ئەدەبىيات
فاكۇلتېتىدىكى ھەۋەسكارلار ئارىسىدا خېلى كۈچلۈك غۇلغۇلا قوزغىغان
ئىدى . كۆپچىلىك ئوقۇغۇچىلار زۇنۇن قادىرنىڭ بۇ ھېكايىسىغا قايىل
بولماي ، تەنقىدىي قاراشتا بولغان ئىدى . كېيىن مېنىڭ ساۋاقدېشىم ئابلىم
مىت ئىسمائىل (ھازىر قەشقەر پېداگوگىكا ئىنىستىتۇتى ئەدەبىيات
فاكۇلتېتىنىڭ پروفېسسورى) « پۇراقسىز قىزىل گۈل » ناملىق بىر پارچە
ماقالە يېزىپ ، ئۇنىڭ ھېكايىسىنى تەنقىد قىلغان ئىدى . بىز
بىرنەچچىمىز بۇ ماقالىنى قايتا - قايتا كۆرۈپ ، ئاپتورغا « شىنجاڭ
ئەدەبىيات - سەنئىتى » ژۇرنىلىغا بېرىشنى ئېيتتۇق . ئابلىمىت ئىسمائىل
ماقالىنى ئۆز قولى بىلەن تەھرىر بۆلۈمگە ئاپىرىپ بەردى . ئۇزاق ئۆتمەي
ئۇنىڭ ماقالىسى بىر تەھرىرنىڭ : « ماقالىڭىز ياخشى ئىكەن ، لېكىن
زۇنۇن قادىرنىڭ يۈزىنى ، ئىناۋىتىنى ئويلاپ ، يەنە ئۆزىڭىزگە قايتۇر -
دۇق ، ۋاقىت بولغايىسىز ! » دېگەن خېتى بىلەن قايتۇرۇلغان ئىدى .

مەن شۇ كۈنى زۇنۇن ئاكامغا بۇ ماقالىنىڭ تەقدىرى ئۈستىدە
شۇنچىلىك سۆزلەپ بەردىم . ئۇ ئاڭلاپ بولۇپ :
— سەن ماقالىنى ئوقۇيتىكەنسەن ، نېمىلەر يېزىلغانتى ؟ — دەپ

سورىدى .

— ئېسىمدە قېلىشىچە ، — دېدىم ئامال بار ئەينەن سۆزلەشكە تىرىشىپ ، — ئاساسەن ئىككى مەسىلە قويۇلغان : بىرى ، ھېكايە تۈسى يوق ؛ يەنە بىرى ، بەدىئىي ئوبراز يارىتىلمىغان . ئاخىرىدا ئاپتور سىزنىڭ بۇرۇنقى ھېكايىلىرىڭىزنى تىلغا ئېلىپ ، ئەگەر « قىزىل گۈل » ھېكايىسىنىڭ بېشىدىكى « زۇنۇن قادىر » دېگەن ئىسمىنى ئېلىۋەتسە ، ھەرقانداق ئادەمنىڭ بۇ ھېكايىنى زۇنۇن قادىر يازدى دېيىشكە تىلى كۆپىدۇ دەپ خۇلاسىلىگەن .

— جايىدا ... جايىدا قويۇلۇپتىكەن ! — دېدى زۇنۇن ئاكام تەبىئىي كەمتەرلىكى ۋە سەمىمىيلىكى بىلەن ، — ئابلېمىت ئىسمائىل ئەزىمەت ئىكەن ! مەنمۇ ئۆز ۋاقتىدا مۇشۇنداق بىر ئىشنىڭ شەپسىنى ئاڭلاپ ، تەھرىر بۆلۈمىدىن قاتتىق نارازى بولغان ئىدىم . ئۇنداق قىلسا ئەدەبىياتىمىز قانداق يۈكسىلىدۇ ؟ ! لېكىن ، تەھرىر بۆلۈمىدىكىلەر نېمە ئۈچۈن بۇ ماقالىنى ئېلان قىلىشتىن قورقتى ؟ بىرى مېنىڭ يۈزۈم چوڭ كەلگەن گەپ ؛ يەنە بىرى ، بۇ ئىشتا ئۇلارنىڭمۇ قولى بار ، ئۇلار ماڭا زاكاز قىلغان ! زاكازچىلىق ئەدەبىيات ئەمەس ، ئۇ ماددىي بۇيۇملارغا بولىدۇ . لېكىن ، مەن ئاشۇ بىر قېتىم ئۈزۈم خالىمىغان ئىشنى قىلدىم .

شۇ كۈندىكى سۆھبەتتە ، مەن زۇنۇن ئاكامنىڭ ئوچۇق كۆڭۈل ، راستچىل ۋە سەمىمىيلىكىدىن قاتتىق تەسىرلەندىم . ئۇ ، ئۆزىنى بىلىشتە ۋە ئۆزىنىڭ ئىشنى باھالاشتا ناھايىتى ئادىل ، كەمتەر ھەم شەپقەتسىز ئىدى . بۇنداق روھ بۈگۈنكى كۈندىكى شۆھرەتپەرەسلىك ، ساختىلىق ۋە ئالدامچىلىقلار يامراپ كەتكەن كىشىلىك جەمئىيىتى ئۈچۈن تولمۇ قەدىر-لىك ھەم قىممەتلىك !

1988 - يىلى مېنىڭ تۇنجى رومانىم « ئۇنتۇلغان كىشىلەر » ئېلان قىلىندى . ئۇزاق ئۆتمەي بىر كۈنى كەچتە ، زۇنۇن ئاكام ھويلىدىكى گۈللۈك ئارىسىدا سۆزلىشىپ ئولتۇرۇپ ماڭا مۇنداق دېدى :

— رومانىڭنى بالىلىرىمغا ئوقۇتۇپ ، باشتىن - ئاخىر تولۇق

ئاڭلىدىم . تۇنجى سىناقتا غەلبە قىپسەن . لېكىن باش قەھرىمان باتۇقنى بىر ئاز كەپسىز قىلىپ قويدۇڭمۇ قانداق ؟ نەگىلا بارسا شوخلۇق قىلىپ ، ئىش تېرىپ يۈرىدىكەن .

— مېنىڭمۇ ئۇنداق قىلغۇم يوق ئىدى ، زۇنۇن ئاكا ، — دېدىم ئۆز پىكرىمنى شەرھلەپ ، — لېكىن ئۇ ئاشۇنداق قىلمەن دەپ تۇرۇۋالدى ، مەنمۇ ئامالسىز ئۇنى ئۆز رايىغا قويۇپ بەردىم .

— ئۆزۈڭمۇ باتۇققا ئوخشاش شوخ نېمە ، شۇ ئا يولۇڭلار بىر يەردىن چىقىپ قالدى دېگىنە ، — دېدى زۇنۇن ئاكام چاقچاق قىلىپ ۋە بىر دەم تۇرۇۋېلىپ داۋام قىلدى ، — بۇ گېپىڭ ل . تولستوینىڭ بىر گېپىنى ئېسىمگە سېلىپ قويدى . ئۇ زات مۇنداق بىر مەزمۇندە گەپ قىلغان : « مېنىڭ ئەر - ئايال قەھرىمانلىرىم بەزىدە مەن خالىمايدىغان قىلىقلارنى قىلىپ قويدۇ ، ئۇلارنىڭ قىلغانلىرى رېئال تۇر - مۇشتا قىلىشقا تېگىشلىك ئىشلار ھەم رېئال تۇرمۇشتا دائىم ئۇچراپ تۇرىدىغان ئىشلار . ئەمما مەن ئۇلارنىڭ شۇنداق قىلىشلىرىنى خالىمايتىم ... » شۇنىڭغا قارىغاندا ، سېنىڭ باتۇققۇمۇ سەن خالىمىغان ئىشلارنى قىپتۇ - ھە ! ؟ شۇنداقمۇ ، ئۇ يەنە كىشىگە خېلى سۆيۈملۈك تۇيۇلىدىكەن . بۇ سېنىڭ ئوبراز يارىتىشىڭدىكى بىر مۇۋەپپەقىيەتنىڭ بولۇپتۇ .

بۇ سۆزلەر كۆيۈمچان بىر ئۇستازنىڭ ئۆز شاگىرتىغا بېرىۋاتقان ئادىل باھاسى ۋە ئۇنىڭ كىچىككەننە نەتىجىسىنى كۆرۈپ خۇشاللىنىشى ، ئىلھامى ۋە رىغبىتى ئىدى . ئۇنىڭ ئەدەبىياتقا ۋە ئۆزىدىن كېيىنكى ۋا - رىسلارغا بىلدۈرگەن مەدەتكارلىقى ھەم ئارزۇ - ئىستىكى كېيىنكى بىر قېتىملىق سۆزىدە تېخىمۇ چوڭقۇر ۋە روشەن ئىپادىلەندى :

1988 - يىلى 6 - ئايدا ، ئاپتونوم رايونلۇق كەسپىي يازغۇچىلار - نىڭ يىغىنى ئېچىلدى . بۇ يىغىندا ، ئاپتونوم رايونلۇق پارتكوم تەشۋىقات بۆلۈمىنىڭ تۆت مىللەتتىن 15 كىشىنى كەسپىي يازغۇچى قىلىپ تەستىقلىغانلىقى توغرىسىدىكى ئۇقتۇرۇشى يەتكۈزۈلدى . بۇنىڭ ئىچىدە مەنمۇ بار ئىدىم . شۇ چاغدا زۇنۇن قادىر مېنى يېنىغا ئولتۇرغۇزۇپ :

— ناھايىتى ياخشى بولدى ، ئەمدى سېلەرنىڭ تېخىمۇ كۆپ ، تېخىمۇ ياخشى يېزىشىڭلارغا پۇرسەت تۇغۇلدى . ۋاقىت ، ئەر كىنلىك ئۆ -

زۇڭلارنىڭ قولىدا . ئەمدى سەن ھېچقانداق تەسىرگە بېرىلمەي ، باش چۆكۈرۈپ ئىجاد قىل . مىللىي ئەدەبىياتنى كۆتۈرۈپ تۇرىدىغان يىرىك ئەسەر بولمىسا بولمايدۇ . مەنمۇ ئۆز ۋاقتىدا بىر رومان يازغان ئىدىم . لېكىن 1963 - يىلى مېنى پېيەن قىلغان ۋاقىتتا ، روماننىڭ قول يازمىلىرىنى تارتىۋېلىپ يوقىتىۋەتتى ، ئۇندىن كېيىن ھەر خىل پېشكەللىكلەر بىلەن قايتا يېزىشقا مۇۋەپپەقىيەت بولالمىدىم . ئەمدى بۇ ئىش سىلەرنىڭ زىمىمەڭلەردە قالدى . يېزىڭلار ، ياخشى يېزىڭلار ، يازساڭلار بىر ئىش بولىدۇ ! ...

پېشقەدەم ئۇستازنىڭ بۇ ئۈمىدى ، ئارزۇ - ئىستىكى يالغۇز ماڭىلا ئەمەس ، بەلكى پۈتۈن ئەدەبىيات قوشۇنىمىزغا قىلىنغان سەمىمىي مۇراجىتى ۋە جىددىي چاقىرىقى ئىدى . ئۇزاققا بارماي ، ئۇنىڭ ئۈمىدى چېچىۋەتكىلىپ مېۋە بەردى ، ئارزۇ - ئىستىكى ھەقىقەتەن رېئاللىققا ئايلاندى . يازغۇچى ھاياتىنىڭ ئاخىرقى يىللىرى ۋە ۋاپاتىدىن كېيىنكى بىر نەچچە يىل ئىچىدە ئۇيغۇر رومانچىلىقى ھەقىقەتەن جۈش ئۇرۇپ راۋاجلاندى ، ھەريىلى ئاز دېگەندە 2 - 3 دىن يىرىك ئەسەرلەر مەيدانغا چىقتى .

بىزنىڭ مىللىي ئەدەبىياتىمىز يىلتىزى چوڭقۇر ، غولى چىڭ ، شانۇ شەۋكەتلىك ئۇلۇغ ئەدەبىيات . شۇنداق ئىكەن ، بىز ئەۋلادلار ئۇنىڭ شان - شەرىپىنى ساقلىشىمىز ، قوغدىشىمىز ، ھەر قانداق ۋاقىتتا ئۇنىڭ نامىغا داغ چۈشۈرمەسلىكىمىز لازىم . بۇنىڭ ئۈچۈن ، ئارىمىزدىن ۋاقىتسىز كېتىپ قالغان زۇنۇن قادىردەك ئاشۇنداق ئۇستاز يازغۇچى ، شائىرلىرىمىزنىڭ ئۆلمەس ئىجادى ، ھالال مېھنىتى ، قىزغىن ئۈمىدى ۋە كۈچلۈك ئارزۇ - ئارمىنى بىزگە ھەمىشە ئىلھام ، تۈرتكەۋە رىغبەت بولۇپ تۇرىدۇ !

2

قېنى ئۇ گۈزەل مىسرا ، شوخ كۈلكىلەر ! ؟

تېيىنچان ئېلىيۇپ ئۆز ۋاپاتى بىلەن بىللە ، ئوتلۇق قەلبىدىن ياڭراپ تۇرىدىغان گۈزەل مىسرالار بىلەن ئويناق كۈلكىلەرنى مەڭگۈگە

ئېلىپ كەتتى . ئۇنىڭ ۋاقىتسىز ۋاپاتىغا ئادەملەر تۈگۈل ،
شېئىرلارمۇ ھازا تۇتتى :

« يەنە بىر يۇلتۇز ئۆچتى ، بۇرچىدىن كۆچتى ،

كۆچتى سامادىن مۇزدەك لەھەتكە .

قالدى چاقنىغان نۇرلىرى ، لېكىن ،

تۈگمەس ناخشىدا بەلكى ئەبەتكە . »

(ئا ، ئۆتكۈر)

ئالانتلىق شائىر تېيىپجان ئېلىيۇپ بىر نەچچە يىلدىن بېرى يې-
زىقچىلىق ئۈستىلىدە يېتىم قالغان ھارماس قەلىمى بىلەن قىرىق يىلدىن
ئارتۇق ئۆز خەلقىگە ، ئۆز يۇرتىغا خىزمەت قىلدى . ئۇنى جەلپ قىلغان ،
سۆيۈندۈرگەن ، يېتىلەپ ۋايىغا يەتكۈزگەن مىللىي ئەدەبىيات خەزىنىسىگە
مۇناسىپ ئۈنچە - مارجانلارنى قوشتى .

ئۇ تۇغۇلۇپ ، ئۆسمۈرلۈك ۋە ياشلىق دەۋرىگە يېتىپلا ، جۇشقۇن ،
جەڭگىۋار ھايات قۇچقىدا ، ئاددىي ، جاپاكەش مېھنەت ئەھلى ئارىسىدا
دۇنيانى ، ئادەملەرنى تونۇدى . شۇڭا ، كېيىنكى پۈتۈن ئۆمرىدە ئەنە شۇ
جۇشقۇن ھاياتىنىڭ مەپتۇنى ، شۇ ئاددىي ، مېھنەتكەش خەلقىنىڭ كۈي-
چىنىسى بولدى . كىتابخۇمار ، شېئىرىيەتكە ئامراق خەلقىمىز ئۆزىنىڭ بۇ
چىقىشقاق ، خۇش پىئىل شائىزىنى چىن دىلىدىن سۆيىدى ، شائىرمۇ خەل-
قىنى سۆيىدى . خەلق ئۇنىڭ شېئىرلىرىنى ناخشا قىلىپ ، غەزەل قىلىپ
ئېيتماقتا ، ئۇمۇ خەلققە ناخشا - غەزەل قىلىپ ئېيتقۇدەك يۈرەك سۆزلى-
رىنى قالدۇرغان !

»

كايمى بوۋاي ،

سەنمۇ بىر چاغدا

ياش ئىدىڭغۇ ئۇخلىمايدىغان .

سەنمۇ ئېيتىپ تۈگىتەلمىگەن ،
شۇنداق ناخشا بۇ -
تۈگىمەيدىغان ! »

كىشىلەرنىڭ دۇتار ، تەمبۇرلىرىدا ناخشا - غەزەلگە ئايلىنىپ كەتكەن بۇ شېئىرنى ئوقۇغان ھەرقانداق ئادەم ھاياجانلانماي تۇرالامدۇ ؟ بۇ شېئىر مېنى ھەمىشە ياشلىق كوچىلىرىغا ، سۆيگۈ - مۇھەببەتكە تولغان ئوت - ئاتەش چاغلارغا يېتەكلەپ كېتىدۇ ، ۋۇجۇدۇمدا ئاجايىپ شېئىر ھېسلارنى ئويغىتىدۇ ، يۈرىكىمدە ئاجايىپ لەززەت پەيدا قىلىدۇ . بۇ شېئىر تۆرەلەگەندىن ھازىرغىچە كىشىلەرنىڭ يۈرىكىگە بىرمۇنچىلىغان ئېستېتىك تۇيغۇ ، بەخت ۋە خۇشاللىقلارنى ئېلىپ كەلدى . مەن مانا شۇ گۈزەل تۇيغۇلارنىڭ شاھىدى سۈپىتىدە ، چوڭقۇر بىر ھاياجان بىلەن بۇ ماقالەمنى قايتا يېزىۋاتىمەن !

كېيىنكى يىللاردا ، مەن تېپىپچان ئاكا بىلەن بىر قورۇدا ياشىدىم . ئۇ قورۇيىمىزدىكى كىچىككىنە باغچىنىڭ ئىشچان باغۋىنى ئىدى . ئۇ ھەمىشە گۈل - گىياھلارنى پەرۋىش قىلاتتى ، دەل - دەرەخلەرنى سۇ - غىراتتى .

1987 - يىلىدىكى بىر باھار ئەتىگەنلىكى مەن قورۇغا چىقسام ، شائىر پورەكلەپ ئېچىلغان سىرىنگۈللەرنىڭ ئارىسىدا يەر يۇمشىتىۋېتىپتۇ . بۇ چاغدا بىر - بىرىنى قۇچاقلىشىپ ، باراقسان ئۆسكەن سىرىنگۈللەر ناھايىتى چىرايلىق ئېچىلىپ ، پۈتۈن قورۇنى خۇش بۇي سىرىن ھىدى قاپلىغان ئىدى . بۇ سىرىن گۈللەرمۇ ئۆز ۋاقتىدا مۇشۇ شائىرنىڭ قولى بىلەن تىكىلگەن ئىدى . مەن يىراقتىنلا ، شائىرنىڭ 1955 - يىلى سابىق سوۋېت ئىتتىپاقىغا چىققاندا يازغان « سىرىن تۇۋىدە » ناملىق بالادىسىنىڭ تولا ئوقۇپ تىلىمغا رام بولۇپ كەتكەن بىر كۆپلىتىنى ئوقۇ - غاچ ئۇنىڭ يېنىغا كەلدىم :

« كۆرۈپ قالدىم بالتىق لېۋىدە ،
يازنىڭ سالقىن ئايدىڭ تۈنىدە ،
كىم بىلەن كىمدۇر پىچىرلىشىدۇ ،
گۈپۈلدەپ تۇرغان سىرىن تۈۋىدە . »

— سىزنىڭمۇ سىرىن تۈۋىدە پىچىرلاشقۇڭىز كېلىۋاتامدۇ
نېمە ؟ — دېدى شائىر قولىدىكى كەتمەنى قويۇپ خۇش خۇيلۇق بىلەن —
ئەپسۇسكى ، ھازىر كۈندۈز — دە !
بىز بىر ئاز چاقچاق قىلىشتۇق ، ئاندىن مەنمۇ شائىرغا قوشۇلۇپ
ئىشلەپ كەتتىم .

يۇقىرىدىكى مىسرالارنى ئوقۇغان ھەرقانداق ئادەم ئىشقا ئوتىدا
كۆيگەن يىگىتلىك تاڭلىرىنى ، ۋىسال دەردىدە ئۆرتەنگەن تىنچسىز دەم —
لىرىنى ، بەخت — سائادەت باغرىغا چاقىرغان ئىنتىزار كېچىلەرنى
كۆرگەندەك بولىدۇ .

شائىر تېيىپىچان ئېلىيۇپ ھەقىقەتەن سۆيگۈ — ساداقەت ۋە ياش
لىق كۈيچىسى ئىدى .

مەن تېيىپىچان ئاكىنىڭ ۋاپاتىدىن كېيىن ، ئۇنىڭغا بولغان
قايغۇ — ھەسرەتتىن ئىپادىلەپ ، ئۇنىڭ بىلەن بىللە بولغان ۋاقىتلاردا
كۆرگەن — بىلگەن ئىشلار توغرىسىدا بىر ئەسلىمە ئوچىرىك يېزىپ ئېلان
قىلغان ئىدىم . بۇ خاتىرىدە يەنە شۇ ئىشلارنى تەكرارلاپ ئولتۇرماقچى ئەمەس
مەسمەن . بۇ يەردە پەقەت كېيىنكى كۈنلەردە سېغىنىش ، ئەسلەش ۋە ياد
ئېتىشتىن پەيدا بولغان بەزى ئىشلارنى كەسىپداشلىرىم ۋە ئوقۇرمەنلىرىمگە
يەتكۈزۈپ ، ئۇلار بىلەن تەڭ بەھىرلەنمەكچىمەن :

تېيىپىچان ئېلىيۇپ « بۇلاق » مەجمۇئەسىنىڭ 1981 — يىللىق 1 —
سانىدا « قەلەندەر غەزەللىرىدىن » دېگەن نام بىلەن ئۇيغۇر كلاسسىك
ئەدەبىياتىغا مەنسۇپ يەنە بىر لىرىك شائىرنى كىشىلەرگە تونۇتتى . ئۇ
كىرىش سۆزىدە : « قەلەندەر شېئىرلىرى گەرچە ئۆز دەۋرىدىكى

ھۆكۈمران ئىدىيىۋى ئېقىمى بولغان دىنىي خۇراپىي ئەقىدىلەردىن خالى بولمىسىمۇ ، لېكىن مۇھەببەت ھەققىدە نۇرغۇنلىغان ئاللىجاناب ، نازۇك ئىدىيىۋى ھېسسىياتقا ۋە تەسىرلىك لىرىك كۈيگە ئىگە قىممەتلىك ، بەدەئىي مىراس تۈر « دەپ يۈكسەك باھا بەردى .

ئۇنداقتا ، شائىر بۇ قىممەتلىك مىراسنى قاچان ، قەيەردىن تاپتى ؟ ئۇ 1978 - يىل 7 - ئايدا ، رەپىقىسى بىلەن بىللە قەشقەرگە بارغاندا ، شائىرغا غايىبانە چوقۇنىدىغان ئابلىست ئىسمائىل ئۇنى بىر نەچچە كىشىلەر بىلەن بىللە ئۆيىگە مېھمانغا چاقىردى . شۇ چاغدا ، تېيىپجان ئېلىيۇپ بىر رومكا ھاراقنى كۆتۈرۈپ ، سورۇندىكىلەرگە ئۆزىنىڭ قەشقەرگە كېلىشتىكى مەقسىتىنى چۈشەندۈردى :

— مەن بۇ قېتىم قەشقەرگە بىرىنچىدىن ، ئۇزاق يىل كۆرۈشەلمىگەن سەپداشلار ، كەسپداشلار بىلەن دىدارلىشىش ؛ ئىككىنچىدىن ، يېڭى ھاۋادىن نەپەسلىنىپ ، ئەدەبىي ھاياتىمىز توغرىسىدىكى يېڭى ئۇچۇرلاردىن خەۋەر تېپىش ؛ ئۈچىنچىدىن ، كلاسسىك ئەسەرلەرنى بىغىش - رەتلەش ئىشخانىسىنىڭ ھاۋالىسى بىلەن جايلاردا ساقلىنىۋاتقان كلاسسىك ئەسەرلىرىمىزگە دائىر ماتېرىياللارنى ئىزدەپ كۆرۈش مەقسىتىدە كەلدىم ...

سورۇندىكىلەر ئۇنىڭ بىلەن يۈز كۆرۈشكەنلىكى ۋە بىر داستىخاندا ئولتۇرۇپ مۇگداشقانلىقى ئۈچۈن خۇشاللىقلىرىنى ، رەھمەت - تەشەككۈرلىرىنى بىلدۈرۈپ ، ئارقا - ئارقىدىن بىر نەچچە رومكىدىن ھاراق ئىچىشتى . ئولتۇرۇش قىزىپ ، ئۆز ئارا تارتىنىش ، ئەيمىنىش دېگەنلەر ئاستا - ئاستا يوقالدى . شۇ چاغدا بىر نەچچە يىلەن تېيىپجان ئېلىيۇپنى يېڭى يازغان شېئىرىدىن بىرەرنى ئوقۇپ بېرىشكە تەكلىپ قىلدى . شائىر ئاخىر يېڭى يېزىپ تېخى ئېلان قىلمىغان « چال ئوغلۇم » دېگەن شېئىرىنى يادقلا ئوقۇدى :

»

ياڭرىتىپ داڧا - دۇمباق ،
 ئېلىپ چىقتى
 مېنىمۇ < ياچېكا > دەپ سازايىغا .
 كۆرسىلە سۇنايچىسى ئوغلۇم ئىكەن ،
 تونۇدۇم بىر قاراڭغۇ چىرايىغا
 ئۆزۈمنى تۇتالماستىن كۈلۈپ كېتىپ ،
 دەپتىمەن :
 < نېمە ئىش بۇ ؟ توۋا - توۋا ...
 چال ئوغلۇم ،
 ئانا - ئاناڭنىڭ تويىدىمۇ
 مۇنچىلىك قىزىمىغان نەغمە - ناۋا . >
 «

روھلۇق ، يۇمۇرلۇق ئىنتوناتسىيىدە ئوقۇلغان بۇ شېئىر كىشىلەردە
 چوڭقۇر تەسىر قوزغىدى . شۇنىڭ بىلەن ئاتالمىش « مەدەنىيەت زور
 ئىنقىلابى » ۋە « تۆت كىشىلىك گۇرۇھ » توغرىسىدا دەرد - شىكايەت ۋە
 لەتىپە - يۇمۇر ئېيتىشچىلار كەينى - كەينىدىن باشلىنىپ كەتتى . ئول
 تۇرۇش ھەقىقەتەن قىزىدى ، كۈلكە - چاقچاق ، ناخشا - غەزەل بىلەن
 جانلىق ، تېتىك بىر كەيپىيات شەكىللەندى .

ئارىدا ، كۈلكە - چاقچاقلار سەل پەسىيىپ ، سورۇن جىمىغان بىر
 چاغدا ، ساھىبخان ئابلىمىت ئىسمائىل تېپىپچان ئاڭغا يېڭى بىر ئۇچۇرنى
 يەتكۈزدى :

— مۇشۇ مەھەللىدە ئابلىكىم دېگەن بىر بالا بار . ئۇنىڭ قولىدا
 دادىسىدىن قالغان خېلى كۆپ كونا كىتابلارنىڭ بارلىقىنى كۆردۈم . مەن
 ئۇنىڭدىن « قەلەندەر » ئىسىملىك بىر سىنىڭ قول يازمىسىنى ئېلىپ
 كۆرۈپ ، بىر غەزەلنى كۆچۈرۈپ ئالغان ئىدىم ...

— شۇ غەزەل بارمۇ ؟ — ئالدىراپ سورىدى تېيىپجان ئېلىيوپ .
— بار ، مەن ھازىر تېيىپ چىقاي .
ئابلىمىت ئىسمائىل ياتاق ئۆيىگە كىرىپ كېتىپ ، بىر خاتىرە دەپ-
تەرنى ئېلىپ چىقتى ۋە تۆۋەندىكى غەزەلنى ئوقۇدى :

« تا خوتەننىڭ شەھىرىدىن قىلدىڭ سەپەر ئەي گۈلئۇزار ،
نالە ئۇ - ئەپغان قىلۇرمەن بۇلبۇل ئوخشە زار - زار .
ئىلتىپات ئەيلەپ بىرەر سورغىل قەلەندەر ھالىنى ،
تا يۈزۈڭنى كۆرمىسە بىردەم ئاڭغا بوقتۇر قەرار . »

تېيىپجان ئېلىيوپ غەزەلنى ئاڭلاپ ھاياجانلاندى ۋە ئابلىمىت
ئىسمائىلنىڭ قولىدىكى خاتىرىنى ئىتتىك ئېلىپ ، قايتا - قايتا كۆز يۈ-
گۈرتكەچ :

— بۇ بىر يېڭىلىق ، بىز يەنە بىر كلاسسىك خەزىنىگە ئىگە
بولدىغان بولدۇق . سىز ئەتە شۇ كىتابنى ماڭا ئەكىلىپ بېرىڭ ! —
دېدى سەممىي ئۆتۈنۈش بىلەن .

شائىر شۇ كۈنى ئاشۇ كىتابنى قولغا كىرگۈزۈش مەقسىتىدە ،
مېھمانخانىغا قايتماي ، ئابلىمىت ئىسمائىلنىڭ ئۆيىدە قونۇپ قالدى .

ئەتىسى ئەتىگەندە ئابلىمىت ئىسمائىل ھېلىقى ئابلىكىم دېگەن بالى-
نىڭ ئۆيىگە بېرىپ ئەھۋالنى ئېيتتى . لېكىن ئابلىكىم كىتابنى بەرگىلى
ئۇنىماي :

— بۇ مېنىڭ ئاتا مىراسىم ، مەن بۇنى دائىم ئوقۇيمەن ، كېيىنچە
ئۆزۈم ئىشلەپ ، مەتبۇئاتتا ئېلان قىلىمەن . كىشىنىڭ قولغا چۈشسە يوقاپ
كېتىدۇ ! — دەپ جاھىللىق قىلدى .

لېكىن ئابلىمىت ئىسمائىلمۇ چىڭ تۇرۇپ :

— ئاداش ، تېيىپجان ئاكام شۇنداقلا بىر كۆرۈپ باقماقچى ، مېنىڭ
يۈزۈمنى قىلىپ بېرىپ تۇرغىن . بۇگۈنلا قايتۇرۇپ ئەكىلىپ بېرىمەن ، —

دېدى .

شۇنداق قىلىپ ، ئابلىمىت ئىسمائىل كىتابىنى بىر سائەتلىك مۆھلەت بىلەن ئېلىپ كەلدى .

تېپىپچان ئېلىيوپ كىتابىنى قولغا ئېلىپ ئاۋايلاپ قارىدى . كىتاب قارا كۆن تاشلىق ، خوتەننىڭ پاتلىق قەغىزىگە قومۇش قەلەم بىلەن قارا سىياھدا يېزىلغان ، غەزەل ، مۇخەممەس دېگەن ماۋزۇلار بولسا قىزىل سىياھدا يېزىلغان ئىدى .

شائىر ئۇنىڭ بېشىدىكى بىرىنچى غەزەلنى ئوقۇپلا ، ئابلىمىت ئىسمائىل بىلەن ئايالى خەلچەمنى سىرتقا چىقىرىۋېتىپ ، « ئۆزۈم خالى بىر ئولتۇرۇپ كۆرۈپ باقاي » دەپ ئۆيگە بېكىنىۋالدى . بىرەر سائەتتىن كېيىن ، ئابلىمىت ئىسمائىلنى چاقىرىپ :

— ئابلىمىت ، بۇ تېپىلماس بىر گۆھەر ئىكەن ، بىز ناتونۇش بولغان داڭلىق بىر شائىرغا ئىگە بولدۇق . مەن بۇ قېتىم قەشقەرگە كەلگەنلىكىمگە مىڭ مەرتە رازى بولدۇم ، بارلىق يول ھارغىنلىقلىرىم چىقىپ كەتتى . ئەمدىكى گەپ ، بۇ كىتابىنى قولغا كەلتۈرەيلى ! — دەپ ناھايىتى ھاياجانلاندى . شۇ چاغدا ئايالى خەلچەم چاقچاق قىلىپ :

— مەن بىلەن توي قىلغاندىمۇ بۇنچە ھاياجانلىنىپ كەتمىگەن ئىدىڭىز ، راستتىنلا بىر گۆھەرگە ئىگە بولدىڭىزمۇ نېمە ؟ — دېدى .

تېپىپچان ئاكا بۇ گەپلەرگە ئېرەن قىلماي ، ئابلىمىت ئىسمائىلدىن :

— ئابلىكىم دېگەن بالا نېمە ئىش قىلىدۇ ؟ — دەپ سورىدى .

— ھازىر تامچىلىق قىلىدۇ ، بۇرۇن شىنجاڭ داشۇنىڭ ئەدەبىيات

فاكۇلتېتىدا ئوقۇغان ، 1961 - يىلى كېسەل سەۋەبىدىن ئوقۇشنى داۋاملاشتۇرالمىي قايتىپ كەلگەن . ئۇمۇ شېئىر يازىدۇ ، دادىسى قۇربان ئىمام كونا كىتابپۇرۇش ئىدى ...

تېپىپچان ئېلىيوپ كىتابىنى كاستۇمىنىڭ قويۇن يانچۇقىغا

سېلىۋېتىپ مۇنداق دېدى :

— ئۇنىڭ قولىدا تۇرسا بۇ كىتاب يورۇقلۇققا چىقالمايدۇ ، سىز

ماۋۇ يىگىرمە يۈەننى ئېلىپ بېرىپ ئابلىكىمگە دەڭ ، كىتاب مەندە قالدى !
بۇ گەپتىن كېيىن ، تەڭقىسلىقتا قالغان ئابلىمىت ئىسمائىل
ئىلاجىسىز ئابلىكىمنىڭ ئۆيىگە بېرىپ ، ئەھۋالنى چىرايلىقچە چۈشەندۈردى .
لېكىن ئابلىكىم قاتتىق چىچاڭشىپ :

— ھېلىغۇ 20 يۈەن ئىكەن ، 200 يۈەن بەرسىمۇ ساتمايمەن ! بۇ
ماڭا دادامدىن قالغان تەۋەرىۋك ، كېيىن ئۈزۈم ئىشلەيمەن ، دەرھال كىم
تابىنى ئەكىلىپ بەر ! — دەپ ئابلىمىت ئىسمائىلدىن رەنجىدى .
ئابلىمىت ئىسمائىل يەنە ئامالسىز ئۆيىگە قايتىپ ، تېپىپچان ئاكاغا
ئەھۋالنى ئېيتتى .

بۇ چاغدا ، ئەر - خوتۇن ئىككىيلەن قايتىشقا تەييارلىنىپ تۇرغان
ئىدى . تېپىپچان ئېلىيۇپ دەرھال يولنى ئۆزگەرتىپ :
— يۈرۈڭ ، مېنى ئابلىكىمنىڭ ئۆيىگە باشلاپ بېرىڭ ! — دەپ
ئابلىمىت ئىسمائىلغا ئەگىشىپ ، ئابلىكىمنىڭ ئۆيىگە كەلدى .

ھويلىسىدا ۋېلىسىپىت ئوڭشاۋاتقان ئابلىكىم تېپىپچان ئېلىيۇپنى
كۆرۈپ ناھايىتى خۇش بولۇپ كەتتى ۋە ھاياجاندىن نېمە قىلىشنى بىل-
مەي پاي - پىتەك بولۇپ ، ئۇلارنى ئۆيىگە تەكلىپ قىلدى . لېكىن
تېپىپچان ئېلىيۇپ ھويلىدىلا ئۇنىڭ قولىنى قىسىپ تۇرۇپ :

— ئۇكام ، سىز ناھايىتى خاسىيەتلىك بىر ئىش قىلدىڭىز ، مەن
سىزدىن ئاتايىن مۇشۇ بىر كىتابنى سورىغىلى كەلدىم ، — دەپ يېنىدىن
يەنە 50 يۈەن پۇلنى چىقىرىپ ، — بۇنى ئېلىڭ ، لېكىن بۇنى كىتابنىڭ
باھاسى دەپ چۈشىنىپ قالماڭ ، بۇ بىر باھاسىز كىتاب . بۇ پەقەت
سىزنىڭ بۇ كىتابنى ساقلىغان ئەجرىڭىز . مەن بۇ كىتابنى كېيىن يەنە ئۆز
پېتى سىزگە قايتۇرۇپ بېرىمەن . بۇنىڭغا ئابلىمىت گۇۋاھ بولسۇن ! —
دېدى ئالاھىدە ئۆتۈنۈش بىلەن .

بۇ گەپلەرنى ئاڭلىغان ئابلىكىم كاتتا شائىرنىڭ ئالدىدا زادىلا
ئېغىز ئاچالماي قالدى ۋە دېمى ئىچىگە چۈشۈپ ، ئەر - خوتۇن ئىككى-
لەننى ئۈزىتىپ قويدى . ئەمما ئۇلار كەتكەندىن كېيىن دەردىنى ئابلىمىت

ئىسمائىلدىن ئالدى :

— ھەممىنى قىلغان سەن ، سەن دېمىگەن بولساڭ ئۇ ئادەم نەدىن بىلەتتى ! سەن مېنى ئەڭ قىممەتلىك نەرسەمدىن ئايرىۋەتتىڭ ! ...
ئابلىمىت ئىسمائىل ئۇنىڭغا يەنە سىلىق - سىپايلىق بىلەن چۈشەندۈردى .

— ئاداش ئۇنچە چېچىلما ، تېپىپچان ئاكا داڭلىق شائىر ، بۇ كىتابنى پەقەت شۇ ئادەملا يورۇقلۇققا چىقىرايدۇ . كىتاب يورۇقلۇققا چىقسا ، ئۇ ئەمەلىيەتتە سېنىڭ جەمئىيەتكە ، مىللەتكە ، ئەدەبىياتقا قوشقان تۆھپەڭ بولىدۇ . بۇنى ساندۇقتا ساقلىغىنىڭدىن كۆرە ، تېزراق كىشىلەرگە تونۇتقان ياخشى !

شائىرنىڭ يۈزى ، ساۋاقىدىنىڭ چۈشەندۈرۈشى بىلەن ئابلىمىت ھەر ھالدا قايىل بولۇپ قالدى . مانا شۇ كىتاب ئۇزاق ئۆتمەي ، تېپىپچان ئېلىيويونىڭ رەتلىشى ، ئىزاھلىشى ۋە يۈكسەك باھاسى بىلەن يورۇقلۇققا چىقتى .

ھەر بىر ئىنساننىڭ ئەجدادلاردىن قالغان مىراسقا ، ئۆز خەلقى تارىخىغا بولغان مۇناسىۋىتى ۋە قىزىقىشى ئۇنىڭ كۈنلىققا ئامراقلىقى بىلەن ئەمەس ، بەلكى ئۇنىڭ ئاددىي ئىنسانىي تۇيغۇسى ، ئاتا - بوۋىلار قېنى ھەم تېرى تۆكۈلگەن تۇپراق ۋە شۇ تۇپراقتا كۆكلىگەن يېشىل دەرمخ يىلتىزلىرىغا سۇ ئىچۈرۈش بىلەن ئىپادىلىنىشى كېرەك . قەدىمكى يادىكارلىقلار بىز ئۈچۈن خەلقىمىزنىڭ مەدەنىي تەپەككۈرىنى ، مەنىۋى قىياپىتىنى ، ئىجادكارلىق روھىنى نامايان ئەتكۈچىدۇر . قەدىمكى ئابىدە ، كونا قوليازما ۋە خەلقنىڭ ئېغىز ئىجادى بىز ئۈچۈن خەلقىمىزنىڭ تارىخىنى يورۇتۇپ تۇرغۇچى چىراغلاردۇر . ھەر بىر خەلق مىراسىنى ئاشۇ خەلقنىڭ ئانىسى دېسەك خاتا بولمايدۇ . خەلق مانا شۇ ئانا ئېتىكىنى تۈپ تۈپ چوڭ بولغان . شۇڭا ، مىراسلارغا بولغان مۇناسىۋىتىمىز ئانىمىزغا بولغان مۇناسىۋىتىمىزدەك مۇقەددەس تۇيغۇ بىلەن يۇغۇرۇلۇشى كېرەك ! مۇشۇ ھەقىقەتنى چىن مەنىسى بىلەن چۈشەنگەن ۋە شۇنداق ئە-

قىدە بىلەن ئىشلىگەن شائىر تېيىپىچان ئېلىيوپ ئىلگىرى - ئاخىر بولۇپ ،
ئۇيغۇر كلاسسىك ئەدەبىياتىغا مەنسۇپ نەمۇنىلەردىن «ناۋايى غەزەللىرى» ،
« نىزارى داستانلىرى » ، « گۇمنام » ، « قەلەندەر » قاتارلىق كلاسسىك
ئەسەرلەرنى نەشىرگە تەييارلىدى ھەمدە 1981 - يىلى شىنجاڭ خەلق
نەشرىياتى تەرىپىدىن نەشىر قىلىنغان « ئۇيغۇر كلاسسىك ئەدەبىياتىدىن
نەمۇنىلەر » دېگەن يىرىك كىتابنىڭ مەسئۇل مۇھەررىرى بولدى .

شېئىر يۈرەكنىڭ پاكلىنىش ۋاسىتىسى . ئۇ ئىنساننى ئىدراك ئې-
تىش ، ھېس قىلىشقا ئۈندەيدۇ ، ئىنساننىڭ مەنىۋى دۇنياسىنى
كېڭەيتىدۇ ، ئىنساندىكى ئېستېتىك قاراشلارنى تەربىيەلەيدۇ . تېيىپىچان
ئاكا ئۆز تەبىئىتىدىن ئالغاندا ، خۇددى شېئىرلىرىدەك لىرىك ، قۇۋناق ھەم
چاقچاقچى ئادەم . بىز بۇ پەزىلەتلەرنى ئۇنىڭ گېزىت - ژۇرناللاردا ئېلان
قىلىنماي ، كىشىلەرنىڭ خاتىرىسىدە ، ئاغزىدا ۋە لەتىپە - چاقچاقلىرىدا
ساقلىنىپ كېلىۋاتقان بىر تۈركۈم قىزىق ، جەلپىكار ، دوستانە شېئىرلىرىدا
ئوچۇق كۆرەلەيمىز :

1979 - يىلى 10 - ئايدا ، بېيجىڭدا ئېچىلغان مەملىكەتلىك ئەدەبى-
يات - سەنئەتچىلەر قۇرۇلتىيى مەزگىلىدە ، بىر كۈنى كەچكى زىياپەتتىن
كېيىن ئاتاقلىق بىر مۇزىكانت تېيىپىچان ئېلىيوپتىن ئايرىلىشقا كۆزى
قىيماي ، ئۇنى ئۆزىنىڭ ياتىقىدا قوندۇرۇپ قالىدۇ . ئۇلار بىردەم چاقچاق-
لىشىپ ، پاراڭلىشىپ ياتقاندىن كېيىن مۇزىكانت تېزلا ئۇيقۇغا كېتىدۇ ۋە
نەرە تارتقاندا خورەكنى باشلايدۇ . تېيىپىچان ئېلىيوپ خورەك دەستى-
دىن زادىلا ئۇخلىيالمايدۇ ۋە كېچىچە شېئىر يېزىپ چىقىدۇ . بۇنىڭ
ئىچىدە مۇزىكانتنىڭ خورىكى ئۈستىدە مۇنداق بىر شېئىرمۇ پۈتمىدۇ:

« ئى خۇدايا خورەكنى ، ياراتقانسەن نېمىشقا ؟
خورەك تارتقان بەندەڭنى ، يولاتمىغىن بېھىشقا .
(ئېكس) تارتسا خورەكنى ، مەن قايتىمەن ئازابقا ،
ئەخمەق بولۇپ كىرەمدىمەن ، (ئېكس) ياتقان ياتاققا .

ئاخشىمى بوش تارتىدۇ ، كېچىسى قوش تارتىدۇ ،
ئۆزى تارتقان خورەكنى ، باشقىلارغا ئارتىدۇ .
بۇرۇن دېگەن ئۇلۇغ نېمە ، يەل ماڭمىسا قۇرۇق نېمە ،
يەل ماڭمىغان تۆشۈكنى ، چىرايلىق بۇرۇن دېمە .

قاملاشمىغان ئۇسسۇلدىن ، قاملاشقان ساما ياخشى ،
يەل ماڭمىغان تۆشۈكتىن ، مىخ ئۆتكەن كاما ياخشى ،
ئازگالمىكىن دەپتىمەن ، (ئېكسى) چۈشكەن ئورەكنى ،
كۆرمەپتىمەن ئۆمرىمدە ، بۇنداق مۇدەھىش خورەكنى .

دەيدۇ ھەر كىم ئاڭلىسا ، بۇ تېيىپنىڭ قوشىقى ،
ئوڭلانسىلا بولاتتى ، بۇرۇننىڭ ئىككى تۆشۈكى ! »

قاراڭلار ، بۇ ھەزىل شېئىرنى ئوقۇغان ئادەم نېمىدېگەن راھەتلىك
نىپ كۈلىدۇ - ھە ! ؟ بۇنداق كۈلكىلەردىن روھىي كۈچ - قۇۋۋەت
تۇغۇلىدۇ !

1975 - يىلى 9 - ئايدا ، تېيىپجان ئېلىيوپ بېيجىڭگە « قىزىل

چىراغ » كىنوسىنىڭ شېئىر تېكىستىنى ئىشلەش ئۈچۈن بارغان . بۇ
چاغدا بېيجىڭدە مەملىكەتلىك ئاز سانلىق مىللەت ناخشا - مۇزىكا كورۇپى
كىگە قاتنىشىۋاتقان ئاناقلق ناخشىچى ئابدۇقادىر ئابدۇللا ، تالانتلىق
مۇزىكانت مەرھۇم ئابدۇللا ھامۇتلارمۇ تېيىپجان ئېلىيوپ بىلەن بىر مېھ-
مانخانىدا ياتقان . بىر كۈنى ، ئابدۇقادىر ئابدۇللا بىلەن ئابدۇللا ھامۇت
قىزىقچىلىق قىلىپ بىر پارچە شېئىر يازىدۇ ، ئاندىن ئابدۇقادىر ئابدۇللا
قوشنا ياتاقنىكى تېيىپجان ئېلىيوپقا تېلېفون بېرىپ :

« ئۈستاز تېيىپجان ئاكا ، مەن مىللەتلەر شۆبەسىنىڭ
ئوقۇغۇچىسى ، بىر شېئىر يازغان ئىدىم ، سىزنى ئاڭلاپ تۈزىتىپ بېرە-
مىكىن دەپ تېلېفون بېرىشىم ... - دەيدۇ ۋە ئاۋازىنى ئۆزگەرتىپ ،

تۆۋەندىكى شېئىرنى ئوقۇيدۇ :

باشلىرىدا مۇگۈزى بار ،
تۆت پۇتى ئالا .
تىللىرىنى ئۇزۇن چىقىرىپ ،
بۇرنىنى يالا .

بىر كۆشەك سامانى يەپ ،
يولدىنمۇ قالا .
كۈشۈلدايدۇ ، پۈشۈلدايدۇ ،
ئۆزى بىر كالا .»

تېيىپچان ئېلىيۇپ بۇنى ئاڭلاپ ، بىر ئاز تىگىمىزقايدۇ ، كىملىكىنى تازا بىلەلمىي : « كىم بولسىز ھوي ، چارۋىچىمۇ سىز ، نېمە ؟ » دەپ چاقچاق ئارىلاش سورايدۇ . شۇ چاغدا ، ئابدۇقادىر ئابدۇللا ئۆزىنى تۇتالماي كۈلۈپ سالىدۇ . شائىر بۇنى بىلمۈپلىپ ، ئارىدىن ئون مىنۇت ئۆتە - ئۆتمەي ئابدۇقادىر ئابدۇللاغا تېلېفون بېرىدۇ ۋە :
« ھېلىقى شېئىرىڭىزنى تۈزىتىپ قويدۇم ، ئاڭلاپ بېقىڭ ، دەپ ، مۇنۇ بىر كۆپلەپ شېئىرنى ئوقۇيدۇ :

ئەلۋىدايى رەھمەتلىك ،
ئاق ماتاغا يۈگەكلىك .
خۇدايىم بەرسۇن جەننەتتىن ،
يەتتە تاختا زەدەكلىك ! »

ئەتىسى چۈشلۈك تاماق ۋاقتىدا تېيىپچان ئېلىيۇپنىڭ تاماق شە-
رەسىگە بىر مۇنچە ئارتىسلار ئولتۇرۇلدى ، ئۇلاردىن بىرى ئابدۇقادىر
ئابدۇللانى چاقىرىدۇ . ئۇ كەلگەندە ، تېيىپچان ئېلىيۇپ مۇنداق دەيدۇ :

« ھېلىقى تېلېفوندا ئوقۇغان شېئىرىم تازا ياخشى بولماپتىكەن ،
سىزگە ئاناپ يەنە بىر شېئىر يازدىم ، ئاڭلاپ بېقىڭ :

ئەتىيازدا كۈپە چۈشكەن جۇگا سەن ،
چارشەنبىدە جىنلار بىلەن بىللە سەن .
خۇدايىم ئاتا قىپتۇ قوش سۈپەت ،
ئۇ بولسىمۇ : ھەم ساراڭ ، ھەم تۆگىسەن ! »

ھەممەيلىن پاراقلاپ كۈلۈشىدۇ ، شۇ چاغدا ئابدۇقادىر ئابدۇللا :
« توغرا ، ئۆزۈمنى چاغلىماي ، چوڭ شائىر بىلەن شېئىر
يېزىشقاندىكىن ساراڭ بولماي نېمە مەن ! » دەيدۇ .

1981 - يىلى تېيىپىجان ئېلىيوپ شاڭخەيدە داۋالنىۋاتقان ۋارىس-
جان تۇردىغا دوستلۇق خېتى يېزىپ ، ناھايىتى چىرايلىق مىسرالارنى
تۈزىدۇ ھەم بۇنى ناخشا - ئۇسسۇل ئۆمىكىنىڭ بېغىدىكى بىر دەرەخ كۆ-
تىكىدە ئولتۇرۇپ ، بىر نەچچە ئارتىسلارغا ئوقۇپ بېرىدۇ . شۇ چاغدا بۇ
يەرگە ھۈسەنجان جامى كېلىپ قالىدۇ ۋە تېيىپىجان ئېلىيوپقا :
« ئاداش ، ۋارىسجانغا مەندىنمۇ سالام ئېيتىپ قويۇڭلا ! » دەيدۇ .
شۇ گەپ بىلەن تەڭ تېيىپىجان ئېلىيوپ خەتنىڭ ئەڭ ئاخىرىدا ئاق قالغان
بىر نەچچە قۇرغا دەققە ئىچىدە مۇنداق دەپ يازىدۇ :

« يازار گېيىم كۆپ ئىدى ،
تۈگەپ قالدى بۇ بەتمۇ .
سالام ئېيتتى ۋارىسجان ،
ھۈسەنجانمۇ دېگەن سەتمۇ . »

تېيىپىجان ئاكا ھەمىشە خۇشال ھەم ئويۇن - كۈلكە بىلەن يۈ-
رەتتى ، تولمۇ چىرايلىق ھەم مەنىلىك كۈلەتتى . ئۇ قاتناشقان چوڭ -

كىچىك سورۇنلاردا ، لەتىپە ئېيتىش ، كۈلكە - چاقچاق ، ناخشا - مۇ-
زىكا دېگەنلەر ئەۋجىگە چىقاتتى . كىشىلەر ئۇنىڭ بىلەن كۈن بويى
ئولتۇرسىمۇ زېرىكىش ھېس قىلمايتتى . مانا بۇ ھال خۇشال ئادەمگە پۈتۈن
ئالەم خۇشال كۆرۈنىدۇ دېگەن ھېكمەت ئىدى !

بىز تېيىنچان ئېلىيوپنىڭ نۇرغۇن شېئىرلىرىدىن ، جۈملىدىن
كىشىلەرنىڭ خاتىرىسىدە ساقلىنىپ كىلىۋاتقان يۇقىرىدىكى
شېئىرلىرىدىن ئۇنىڭ تەشۋىرى سەنئەتكە بەكمۇ يېقىنلىقىنى ، ئۇلاردىكى
رەڭدار ئوخشىتىش (مەجاز) لارنىڭ كىشى ئۆگىدە گۇيا گۈزەل
سۈرەتلەردەك نامايان بولىدىغانلىقىنى كۆرۈپ ئاللايمىز . ئۇنىڭ شېئىر-
يىتىمىدىكى يەنە بىر ئۇلۇغ پەزىلەت - ساددىلىق . چۇڭقۇر ھېس -
ھاياجان ۋە ئوي - پىكىرلەرنىڭ ناھايىتى ئاددىي سۆزلەرگە سىڭدۈرۈل-
گەنلىكىدىن ئىبارەت .

بۇ ھەقتە خوتەنلىك شائىر « روزى گاداي »^① مۇ ئۆزىنىڭ مەر-
سىيىسىدە ، شائىرنىڭ ئىنسانىي خىسلىتى ۋە شېئىرىي خىسلىتى
توغرىسىدا ناھايىتى مېغىزلىق قىلىپ مۇنداق يازغان ئىدى :

« خىسلىت دېسە شۇنى دېگۈلۈك :

سىڭەلەيتتى ئاۋام كۆڭلىگە .

يۇمۇرغا باي چۈچۈك گەپ بىلەن .

ئاددىغىنا تىل ،

يېنىك ۋەزىندە

چوڭ تېمىنى ئاچالايتتى ئۇ ،

ئازلا كۆپلىت - ئازلا گەپ بىلەن . »

شائىر ئۆزىمۇ بىر قېتىم شېئىرىي تىل توغرىسىدا مۇنداق دېگەن

① تېيىنچان ئېلىيوپ ھەمىشە روزى سايت بىلەن كۆرۈشكەندە ئۆزىگە يېقىن

تۇتۇپ شۇنداق دەيتتى .

ئىندى : « چوڭ ۋە مۇرەككەپ نەرسىلەرنى ئاددىي - ساددا تىل بىلەن ئىپادىلەپ بەرگىلى بولىدۇ . قەلبىنى لەرزىگە سالغان ھېس - نۇيغۇلارنى ، چوڭقۇر لىرىزىمنى ئىپادە قىلىش ئۈچۈن دەبدەبىلىك ، ئاچايىپ - غارايىپ سۆزلەر ، شەرت ئەمەس ... »

ئۇ پۈتكۈل شېئىرىي ئىجادىيەتتە ، ئۆزىنىڭ ئەنە شۇ سۆزىگە ئەمەل قىلدى . ئۇنىڭ شېئىرلىرى راۋان ، يەڭگىل ، خەلق كۆڭلىگە يېقىن بولدى . شۇڭا ، ئۇنىڭ ۋاپاتىدىن كېيىن شۇنچە يىللار ئۆتكەن بولسىمۇ ، لېكىن ئۇنىڭ ئىجادى ، ئۆلمەس شېئىرلىرى خەلقىمىز يۈرىكىدە قانغا ئوخشاش تېنىمىز ئايلىنىپ ، ناخشا - غەزەل بولۇپ ياشاپ كەلمەكتە!...

3

ئەزرائىل بىلەن ئېلىشقان شائىر

ئابدۇكېرىم خوجا ھايات بىلەن ئېلىشىپلا قالماستىن ، بەلكى ئۆلۈم بىلەنمۇ ئېلىشقان ئىرادىلىك ، ئۈمىدۋار شائىر ئىدى .
ئۇ 60 يېشىدا بۇ دۇنيا بىلەن خوشلاشتى . بۇ چاغ ئۇنىڭ پىكىرى ئۆتكۈرلىشىپ ، شېئىرىيەتتە نازا ۋايىغا يەتكەن ۋاقتى ئىدى . ئەپسۇس ، رەھىمسىز ئەجەل ئۇنىڭ يەنىمۇ كۆپ ، ئېسىل ئەسەرلەرنى يېزىشتىغا يول قويمىغان بولسىمۇ ، لېكىن ئۇ بىزگە « ئون باھار » ، « باھار ناخشىسى » ، « تۇپراق ، باھار ۋە مەن » ، « باھار بىلەن كەلگەن شېئىرلار » ، « باھار يامغۇرى » دېگەن بەش پارچە ئەسەرنى قالدۇرۇپ كەتتى .
مانا مۇشۇ ماۋزۇلاردىن بىز شائىرنىڭ باھارغا نەقەدەر تەشنا ، ئىنتىزار ئىكەنلىكىنى ، باھارنىڭ مەپتۇنى ، ئاشىقى ۋە كۈيچىسى ئىكەنلىكىنى كۆرۈۋالالايمىز !

شۇنداق ، ئۇنىڭ 60 يىللىق ھاياتى ، 40 يىللىق ئىجادىيىتى تولىمۇ ئېغىر قىسمەتلەر ئىچىدە ئۆتتى . ئۇنىڭ سىياسىي ، ئىجتىمائىي تۇرمۇشىدا باھاردىن زېمىستانى كۆپرەك ، خۇشاللىقىدىن قايغۇسى تولدراق

بولدى . شۇنىڭ ئۈچۈن ، ئۇنىڭ شېئىرلىرىدىمۇ خۇددى ئۆزى ئېيتقان-
دەك ، چېكىتتىن سوئال بەلگىسى كۆپ ئىدى . بۇنىڭغا شائىرنىڭ
ۋۇجۇدىدىكى كەسكىنلىك ، ئادىللىق ۋە ھەققانىيلىق سەۋەب بولغان
ئىدى .

شۇ سەۋەبتىن ئۇ ھېلىقى « زور ئىنقىلاب » ئاخىرلاشقان 1976 -
يىلى بېيجىڭدىكى مەركىزىي تىل - يېزىق تەرجىمە ئىدارىسىغا يۆتكەل-
دى . مەن شۇ چاغدا شائىرنىڭ بېيجىڭدىكى ئۆيىگە يوقلاپ بارغىنىدا ، ئۇ
ناھايىتى مەيۈس ۋە چۈشكۈن قىياپەتتە :

— يەنە ئايرىلىپ كېتىدىغان بولدۇق ئۇكام . ئەسلىدە ئون يىللىق
دەرد - ئەلەم ، تەجرىبە - ساۋاقلارنى كۈچكە ئايلاندۇرۇپ ، شىنجاڭنىڭ
بۇرۇختۇملۇقتا قالغان ئەدەبىيات - سەنئىتىنى يۈكسەلدۈرۈش ئۈچۈن
راسا بىر ئىشلەش نىيىتىم بار ئىدى . لېكىن بەزىلەر ماڭا باشقىچە كۆز بى-
لەن قارايدىغان بولۇپ قالدى . مەنمۇ كالامنى بۇرۇنراق ئازاد قىلىپ ،
كۆپرەك سۆزلەپ قويۇپتىمەن . بۇمۇ ئۆزۈمنىڭ شورى ! — دېدى - دە ،
ئۆيىنىڭ بىر بۇلۇڭىدىكى كىچىككىنە يېزىق ئۈستىلىدىن بىر ۋاراق قەغەزنى
ئېلىپ ، — تۇنۇگۈندىن بېرى بىر نەچچە پارچە شېئىر ۋە رۇبائىي يازدىم ،
ئوقۇپ باقاي ، ئاڭلاپ بېقىڭ ، — دەپ تۆۋەندىكى قىسقا بىر شېئىر بىلەن
روباۋىتىنى ئوقۇدى :

« توۋا دەيمەن ئاشۇ ئون يىلغا بۈگۈن ،
كۈيۈمۈ كۈندۈز ھەممىنى باستى قارا .
ئاچمىز دەپ يولنى جەننەتكە ئۇدۇل ،
تاسلا قالدۇق كەتكىلى دوزاخ ئارا .
شۇ نادان ۋە تەلۋە ئون يىلدا ، تاڭھەي ،
بار ئىكەن كىم بولمىغان قەلىبى يارا .
كەتكىنى كەتتى پىغان - ھەسرەت چېكىپ ،
قالغىنى قالدى بولۇپ يىلغا گۇۋاھ . »

« شۇكۈر ، ئېشەك بولماپتىكەن مۇڭگۈزلۈك ،
بولسا ئىدى ، قويلار نەكۈن كۆرگۈلۈك !؟
تاۋاردىن تون ، زەردىن كۇلا كېسىمۇ ،
ئۇنىڭ ئېتى يەنە ئېشەك مەڭگۈلۈك !»

بۇ شېئىر ۋە روبائىدا شائىرنىڭ شۇ چاغدىكى مۇرەككەپ روھىي
ھالىتى — رەنجىش ، ئۆكۈنۈش ، چۇقان ۋە ئاچچىق كىنايە ئىپادىلەنگەن
ئىدى .

شائىر شۇ كەتكەنچە 1980 - يىلى بېيجىڭدىن يەنە شىنجاڭغا
يۆتكىلىپ كەلدى ۋە شۇ يىلى 10 - ئايدا ئېچىلغان شىنجاڭ ئۇيغۇر
ئاپتونوم رايونلۇق ئەدەبىيات - سەنئەتچىلەر قۇرۇلتىيىدا يازغۇچىلار
جەمئىيىتىنىڭ مۇئاۋىن رەئىسى بولۇپ سايلاندى ھەمدە
قوشۇمچە « ئەدەبىي تەرجىمىلەر » ژۇرنىلىنىڭ باش مۇھەررىرى بو-
لۇپ ئىشلىدى .

مەن شائىر ئابدۇكېرىم خوجا بىلەن ئوقۇغۇچىلىق ۋاقتىمىدىلا
تونۇشقان . مەن 1964 - يىلى 8 - ئايدا داشۆنى پۈتتۈرگەندە ، بۇ ئادەم
تەشكىلگە ۋە كالىتەن مەكتەپكە كېلىپ ، مېنى شىنجاڭ يازغۇچىلار
جەمئىيىتىگە تەقسىم قىلىپ بېرىشنى سۆزلەشكەن . شۇ چاغدا مېنىڭ بىر
نەچچە پارچە ھېكايەم ھەر قايسى گېزىت - ژۇرناللاردا ئېلان قىلىنىپ ،
مەن پېشقەدەم يازغۇچى ، شائىرلارنىڭ نەزىرىدە « باقسا سەمرىيىدىغان
قوي » دەپ ھېسابلانغان ئىدىم . شۇ چاغدا ئابدۇكېرىم ئاكا مەن بىلەن
سۆزلىشىپ : « بىز سىزنى يازغۇچىلار جەمئىيىتىگە يازغۇچىلار جەمئىيى-
تىدە خىزمەت قىلدۇرۇش يۈزىسىدىن ئاپارماستىن ، سىزنى يىراق يېزا -
قىشلاقلارغا ئەۋەتىپ ، شۇ يەردە ئۇزاق مەزگىل چېنىقتۇرۇپ تەربىيىلەش
مەقسىتىدە ئاپىرىمىز » دېگەن ئىدى . شۇ چاغدا مەن بۇ گەپنى ئاڭلاپ
بەكمۇ خۇشال بولغان ئىدىم . چۈنكى ، مېنى تۆۋەنگە ئەۋەتىپ چېنىقتۇ-

رۇش ، تەربىيىلەش ئەمەلىيەتتە مېنىڭ يازغۇچى بولۇپ چىقىشىغا بىلدۈرۈلگەن ئىشەنچ ، ئىستىقبالىغا بولغان كۆيۈنۈش ، ئىجادىي پائالىيەتتىكى تۈرتكە ھەم ئىلھام ئىدى . تولىمۇ ئەپسۇس ، ئابدۇكېرىم خوجىنىڭ مېنى يازغۇچىلار جەمئىيىتىگە ئەكىلىش مەقسىتى ئەمەلگە ئاشقان بولسىمۇ ، لېكىن تۆۋەنگە ئەۋەتىپ چىقىقتۇرۇش ، تەربىيىلەش مۇددىئاسى ئەمەلگە ئاشمىدى . مەن ئوقۇش پۈتتۈرۈپ ، تەقسىم قىلىنغان ئورۇنغا بارماي تۇرۇپلا ، ئاپتونوم رايونلۇق پارتكومنىڭ بىر تۇتاش ئورۇنلاشتۇرۇشى بىلەن « سوتسىيالىستىك تەربىيە » خىزمىتىنى ئىشلەش ئۈچۈن ، جەنۇبىي شىنجاڭنىڭ يېزىلىرىغا كەتتىم . مەن بۇ خىزمەتنى ئاخىرلاشتۇرۇپ ئىدارىغا كەلسەم « مەدەنىيەت زور ئىنقىلابى » باشلىنىپ ، ئابدۇكېرىم خوجا « قارا يىپ » بولۇپ تارتىپ چىقىرىلىپتۇ .

• كېيىن ، 1983 - يىلى مېنىڭ « قىيانلىق دەريا » ناملىق پوۋېستىم نەشىر قىلىنغاندا ، شائىر بۇ كىتابىمنى دوختۇر خانىدا ئوقۇپتۇ . بىر كۈنى مەن ئۇنى يوقلاپ چىقسام ، ئۇ مېنىڭ قولۇمنى مېھرىبانلىق بىلەن قىسىپ تۇرۇپ :

— كىتابىڭىزنى ئوقۇپ ، بۇرۇنقى پىلانلىرىمىزنىڭ خاتا ئەمەسلىكىنى يەنە بىر قېتىم ھېس قىلدىم . شۇغىنىسى ، ئۇ پىلانلىرىمىز ئىشقا ئاشمىدى ، سىزنى تۆۋەنگە ئەۋەتىپ تەربىيىلەيمىدۇق ، تەھرىر بۆلۈمىگە بەنت بولۇپ قالدىڭىز . ئەگەر ئۆز ۋاقتىدا مەقسىتىمىز ئىشقا ئاشقان بولسا ، تېخىمۇ كۆپ ، ياخشى ئەسەرلەرنى يازغان بولاتتىڭىز . ھېلىمۇ ياخشى ، ئىشتىن سىرتقى ۋاقىتلاردىن پايدىلىنىپ ، مۇشۇنداق ئەسەرلەرنى يېزىپسىز . بۇنى ئابلىز نازىرمۇ ئوقۇدى ، ئۇنىڭ پىكىرىمۇ ماڭا ئوخشاش . ھازىرچە ئىشلەپ تۇرۇڭ ، ياخشى كۈنلەر كېلىۋاتىدۇ ، بۇرۇنقى پىلانلىرىمىز كېچىكىپ بولسىمۇ ئەمەلگە ئېشىپ قالار ... ، — دېدى .

دېگەندەك ، شائىرنىڭ ياخشى مۇددىئاسى كېچىكىپ بولسىمۇ ، ئاخىر ئەمەلگە ئاشتى . 1988 - يىلى 6 - ئايدا ، ئاپتونوم رايوندىن 15 ئادەمنى كەسپىي يازغۇچىلىققا تەيىنلەش تەستىقلىدى . شۇ قاتاردا مەنمۇ

كەسپى يازغۇچى بولۇپ ، « تارىم » ژۇرنىلىدىكى ۋەزىپەمدىن ئايرىلدىم . ئەپسۇس ، بۇ خۇشاللىق كۈنلەردىن شائىر بىز بىلەن تەڭ بەھرىمەن بولالمىدى ، مىللىي ئەدەبىياتنى تەرەققىي قىلدۇرۇش يولىدا ئۇزاق يىل كۆڭلىگە پۈككەن ئارزۇ - ئىستىكىنىڭ رېئاللىققا ئايلانغانلىقىنى ئۆز كۆزى بىلەن كۆرەلمىدى . لېكىن ئۇ ئاغرىق ياتقان ۋاقىتلىرىدىمۇ بۇ ئىشنى ئېسىدىن چىقارماي ، مۇناسىۋەتلىك رەھبەرلەر بىلەن داۋاملىق سۆزلىشىپ ، مۇشۇنداق بىر كەسپى قوشۇننىڭ دۇنياغا كېلىشىگە تېگىشلىك ھەسسە قوشتى .

شائىر بىلەن بولغان بىر قېتىملىق سۆھبەت ھازىرغىچە ئېسىمدىن

چىقمايدۇ :

1988 - يىلى 2 - ئاينىڭ بېشىدا ، ساۋاتدىشم ئابلىمىت ئىسمايىل

بىلەن بىللە دوختۇر خانىغا چىقىپ ، ئابدۇكېرىم خوجىنى يوقلىدۇق . شۇ چاغدا ، پروفېسسور ئابلىمىت ئىسمايىل « ھازىرقى زامان ئۇيغۇر ئەدىبىيلىرى » دېگەن كىتابىنى ئىشلەۋاتقان ئىدى . ئۇ شۇ كۈنى ئابدۇكېرىم خوجا توغرىسىدا تەييارلىغان ماتېرىيالنى شائىرغا كۆرسىتىش ئۈچۈن ئېلىپ چىققان ئىدى . بىز قىزغىن ھال - ئەھۋال سوراشتۇق . بۇ كۈنلەردە شائىرنىڭ كېسىلى ئاخىرقى باسقۇچقا كېلىپ قالغاچقا ، تېنى ئاجىز ، چىرايى سولغۇن ئىدى . شۇنداق بولسىمۇ ئۇنىڭ ۋۇجۇدىدىن يەنىلا بىر خىل ئۈمىدۋارلىق چىقىپ تۇراتتى . ئۇ ئابلىمىت ئىسمايىل بەرگەن ماتېرىيالنى قولغا ئېلىپ مۇنداقلا كۆز يۈگۈرتتى ۋە يەنە ئابلىمىت ئىسمايىلغا قايتۇرۇپ بېرىپ :

— ئۇكام ، بۇنى ئۆزىڭىز ئوقۇپ بېرىڭە ، مېنىڭ دېمىم سىقىلىپ

تۇرۇۋاتىدۇ ، — دېدى . ئابلىمىت ئىسمايىل ئون نەچچە بەت ماتېرىيالنى ئالدىرىماي بىر - بىرلەپ ئوقۇپ بەردى . ئابدۇكېرىم خوجا بۇنى ئاڭلاپ خۇشال بولدى ، ھاياجانلانغانلىقىدىن تاتىرىپ كەتكەن يۈزىگە نېپىز قىزىللىق يۈگۈردى . ئۇ بىر ئاز سۈكۈتتىن كېيىن :

— مەن دەسلەپتە بۇنى ئادەتتىكى تەرجىمىھال ئوخشايدۇ دەپ

چۈشەنگەن ئىدىم . لېكىن ھازىر قارىسام ، بۇ ئادەتتىكى تەرجىمىھال ئەمەسكەن . سىز ئەسەرلىرىمگە خېلى ئەتراپلىق باھا بېرىپسىز ، بەزى يەرلەردە ئاشۇرۇۋەتكەندەكمۇ قىلىسىز ، لېكىن مەن ئومۇمەن رازى بولدۇم ... ھازىرغىچە مەن ئۆز ھاياتىم ۋە ئىجادىيىتىم ھەققىدە مۇشۇنچىلىك باھا بېرىپ باققان نەرسىنى كۆرۈپ باقمىدىم . باشقىلارنىڭمۇ مۇشۇ شەكىلدە يېزىلدىمۇ ؟ — دېدى .

— ھەئە ، ھەممىسى مۇشۇ شەكىلدە يېزىلدى ، — دېدى ئابلىمىت ئىسمائىل .

— ناھايىتى ياخشى بوپتۇ ... — شائىر ئۈزۈپ — ئۈزۈپ سۆز-لەيتتى ، — سىز باشقىلارغىمۇ كۆرسەتتىڭىزمۇ ؟

— ئۈرۈمچىدە كۆرۈشەلىگەن ئەدىبلەرنىڭ ھەممىسىگە كۆرسەتتىم ، — دېدى ئابلىمىت ئىسمائىل چۈشەندۈرۈپ ، — مەن كۆر-ستەلمىگەنلەرگە نەشرىياتتىكىلەر كۆرسەتتى . بەزى يولداشلار پىكىر بەردى ، ئۇلارنىڭ پىكىرى بويىچە ئۆزگەرتتىم ، بەزى يولداشلار ماتېرىيالنى تولۇقلاپ بەردى . مەن بۈگۈن سىلنىڭمۇ پىكىرلىرىنى ئاڭلاپ باقماقچى ، تولۇقلايدىغان جايلىرى بولسا ، تولۇقلاپ بەرسىلىرى .

شائىرنىڭ جاۋابى يەنىلا كەمتەر ، سەمىمى ئىدى :

— مېنىڭ باشقا پىكىرىم يوق ، مەن رازى بولدۇم .

ھەقىقىي شائىرنىڭ ئىستىكى ۋە تەلەپلىرى ھەمىشە خەلقنىڭ

ئىستەك ۋە تەلەپلىرى بىلەن ھەمىنەپەس بولىدۇ !

ئابدۇكېرىم خوجىنىڭ يۇقىرىقى شېئىرى ۋە 80 - يىللارنىڭ

باش - ئوتتۇرىسىدا يازغان بىر تۈركۈم سىياسىي لىرىكىلىرى ئەنە شۇنداق خەلقنىڭ ئىستەك - تەلەپلىرى بىلەن ھەمىنەپەس بولۇپ كەتكەن شېئىرلاردۇر .

» يەنە ماڭساق ئەتىگە ھەيدەپ ساپان ،

ئىشلە - ئىشلە ئاشمىسا تىزدىن چاپان ،

جەڭ قىلىپ قانلار كېچىپ ، قۇربان بېرىپ ،
كۆزلىگەن سوتسىيالىزم گۈللەر قاچان !»

بۇ چاغلاردا ، ئۇنىڭ روھى رامكا - كىشەنلەردىن خالى بولدى ،
ئىدىيىسى ئازاد ، ھەر خىل ئەمىر - مەرۇپلاردىن يىراق ئىدى . ئۇ يېڭى
دەۋرنى يېڭى سادا ، يېڭى ھېسسىيات ۋە يېڭى تىل بىلەن كۈيلىدى .
شۇنىڭ ئۈچۈن ، ئۇنىڭ شېئىرلىرى ئۇيغۇر كىتابخانلارنىڭلا ئەمەس ،
بەلكى خەنزۇ ۋە باشقا مىللەت كىتابخانلىرىنىڭمۇ قىزغىن سۆيۈپ ئوقۇشىغا
ئېرىشتى . مەسىلەن ، 1980 - يىلى يازدا ، جۇڭگو « شېئىرىيەت » ژۇر-
نىلى تەھرىر بۆلۈمى بېيجىڭدا ئۇيۇشتۇرغان دېكلاماتسىيە كېچىلىكىدە ئۇ
ئارقا - ئارقىدىن ئۈچ شېئىر ئوقۇدى . ئەسلىدە ، بۇ كاتتا سورۇندا بىر
شائىرغا بىرلا شېئىر ئوقۇش پۇرسىتى بېرىلگەن ئىدى . لېكىن ، ئۇ نەچچە
يۈزلىگەن شائىر ۋە شېئىر خۇشتارلىرى جەم بولغان بۇ داغدۇغىلىق
مەيداندا :

« يارىشىپتۇ دوپپىڭىز سىزگە قەۋەت ،
نەسەۋەبتىن كەلدىڭىز كىيىمىي پەقەت ؟
بولمىسا ئۇ چاغدا باش ئەسلا بىكار ،
دوپپىغا نەدىن نېسىپ بولسۇن نۆۋەت !»

دېگەن پارچىنى ئوقۇپ قىزغىن ئالقىشقا ئېرىشتى . شائىر
مەدەنىيەت ئىنقىلابىدىن ئىبارەت پاچىئەلىك دەۋرنىڭ پۈتۈن كارتىنىسىنى
ئەنە شۇ بىر كۈبلىت شېئىر بىلەن جانلىق ، سىمۋوللۇق ۋە بۇمۇرلۇق
قىلىپ ئىپادىلەپ بېرەلگەنچە ، پايتەخت مۇنبىرىدە ھەممىدىن كۆپ ئال-
قىشقا سازاۋەر بولغان ئىدى .

ئابدۇكېرىم خوجىنىڭ شېئىرىيىتى سىرلىق ، مۆجىزىلەرگە باي ،
تەسۋىرى جەلبىكار ، ھېسسىياتقا تويۇنغان قوشاق ، شۇنداقلا ئوتلۇق يۈرەك

كەچۈرمىشلىرىنىڭ يادنامىسى ، ئۇ ئەزەلدىن ئالدىنچ ، ھېسسىيات يوق شېئىرلارغا قارشى تۇرۇپ كەلگەن . شۇڭا ، ئۇ كېيىنكى ۋاقىتلاردا ئۇيغۇر شېئىرىيىتىدە مەيدانغا كەلگەن بىر تۈركۈم ئۈمىدلىك ياشلارنى ۋە ئۇلارنىڭ يېڭى شېئىرلىرىنى سەمىمىي قوللاپ كەلدى . ياشلارنىڭ پىكىرى چوڭقۇر ، شەكلى رەڭدار بولىدۇ . شۇڭا ، ئۇ ياشلارنىڭ خۇددى ئاي شو-لىسىدەك نۇرلۇق ھېسسىياتقا تولغان شېئىرلىرىغا ئىلھام ، مەدەت بەردى .

شۇ چاغلاردا « تارىم » ژۇرنىلى تەھرىر بۆلۈمى ئۇيۇشتۇرغان بىر قېتىملىق « شېئىرىيەت مۇھاكىمە يىغىنى » دا ، ئۇ مۇنداق دېگەن :

« ئەگەر سىز قۇياش يېڭىلا كۆتۈرۈلگەن ۋاقىتتا ، يۇپقا تۇمان قاپلىغان تاغ مەنزىرىسىگە قارىسىڭىز ، ئۇنىڭ ئاجايىپ گۈزەل ۋە سىرلىق ئىكەنلىكىنى كۆرۈپ ھەيرانۇ ھەس قالىسىز ! شېئىرمۇ خۇددى ئاشۇنداق بولۇشى كېرەك ! ... »

بۇ ئوبرازلىق سۆزلەرگە شائىرنىڭ شېئىر توغرىسىدىكى بارلىق ئوي - خىياللىرى مۇجەسسەملەنگەن .

ئابدۇكېرىم خوجا تالانتلىق شائىر بولۇپلا قالماستىن ، بەلكى يەنە يېتىلگەن ئەدەبىي تەرجىمان ئىدى . ئۇ ئۇيغۇر شېئىرىيىتىنىڭ بىر قىسىم نەمۇنىلىرىنى خەنزۇچىغا تەرجىمە قىلىپ ، بۇ جەھەتتە يول ئاچقۇچىلارنىڭ بىرى بولدى . ئۇ يەنە بىر قىسىم خەنزۇ كلاسسىكىلىرىدىن لى بەي ، دۇفۇلارنىڭ ، دۇنيا كلاسسىكىلىرىدىن گېنرىخ گېنى ، ئىلزابت باررېت قاتارلىقلارنىڭ مەشھۇر شېئىرلىرىنى ئۇيغۇر كىتابخانلىرىغا ماھارەت بىلەن تونۇشتۇردى . بىز بۇ تەرجىمە شېئىرلارنى ئوقۇپ باقساق ، ئۇنىڭ تەرجىمە ئىكەنلىكىدىن گۇمانلىنىپ قالمايمىز . مېنىڭ خاتىرە دەپتىرىمدە ، ئابدۇكېرىم خوجا تەرجىمە قىلغان لى بەينىڭ مۇنۇ شېئىرى ھازىرغىچە كۆچۈرۈكلۈك تۇرۇپتۇ :

« ئۈنچە پەردە ئىچىدە سەنەمنى كۆردۈم ،

قوشۇمىسى ئۈستىدە ئەلەمنى كۆردۈم .

كىمدۇ ئۇنىڭ قەلبىگە خەنجەر ئۇرۇپتۇ ،
كىرىپكىلىرى ئۈستىدە شەبنەمنى كۆردۈم . »

« جام قولۇمدا ، تۇرىمەن گۈلگە قاراپ ،
ئۈلپىتىم يوق ، ئۆتمىدى گالدىن شاراب .
ئاپقا مەي تۇتسام قېشىمغا كەلدى ئاي ،
ياندى سايمە ، قالمىدىم يېتىمىسراپ . »

بۇ شېئىرلار ھەقىقەتەن يۇقىرى ماھارەت ۋە ئەجىز بىلەن
تەرجىمە قىلىنغان . كېيىنكى پارچىنى مەن ھەمىشە ھاراق سورۇنلىرىدا
ئوقۇپ ، ئۆزۈمنىڭ قىلىۋېلىشقا تاس قالغان ئىدىم ، چۈنكى بۇ شېئىرلار
تىلغىمۇ ، دىلغىمۇ شۇنداق يېقىن . بۇنى تەرجىماننىڭ ماھارىتىدىن ئايرىپ
قاراشقا بولمايدۇ .

شائىر 70 - يىللارنىڭ ئوتتۇرىسىدا ، « قىزىل راۋاقتىكى چۈش »
نى تەرجىمە قىلىشقا قاتناشتى . شۇ كۈنلەردە ئۇ ماڭا بۇنداق بىر قىزىق
ئىشنى ئېيتىپ بەرگەن ئىدى :

بىر كۈنى ئۇ بىر خەنزۇ بۇرادىرى بىلەن ئۇچرىشىپ قېلىپ
ئەھۋاللىشىپتۇ . بۇرادىرى ئۇنىڭدىن : « نېمە ئىش قىلىۋاتىسىز ؟ » دەپ
سورايتتىكەن ، ئابدۇكېرىم خوجا : « (قىزىل راۋاقتىكى چۈش) نى
تەرجىمە قىلىۋاتىمەن . » دەپ جاۋاب بېرىپتۇ . بۇنى ئاڭلىغان ھېلىقى
خەنزۇ ئاغىيىنىسى ھەيران بولۇپ : « ھوي ، ئۇيغۇر تىلى ئاشۇ بۈيۈك
ئەسەرنى تەرجىمە قىلىشقا يەتتىمۇ ؟ ! » دەپ سوراپتۇ . ئۇنىڭ بۇ سوئالى
بىھۇدە ئەمەسكەن ، چۈنكى ئۇلار « قىزىل راۋاقتىكى چۈش » نى خەنزۇ
تىلىنىڭ يۇقىرى پەللىسى ۋە خەزىنىسى دەپ ھېسابلايدىكەن .

« يەتتىمۇ دېگىنىڭىز نېمىسى ؟ — دەپتۇ ئابدۇكېرىم خوجا ئاغىيە .
ئىسسىگە چاقچاق ئارىلاش جىددىي تەلەپپۇزدا ، — ئۇيغۇر
تىلى (قىزىل راۋاقتىكى چۈش) نى تەرجىمە قىلىشقا يېتىپ ، يەنە

ئىككى ئامبار ئېشىپ قالدى. ئۇ تېخى < سۇ بويىدا > بىلەن < ئۈچ پاي - دىشاھلىق ھەققىدە قىسسە > نى تەرجىمە قىلىشقىمۇ يېتىدۇ!...»

گېزى كەلگەندە شۇنى ئېيتىش كېرەككى ، شائىر ئابدۇكېرىم خوجا كىچىكىدىنلا خەنزۇچە مەكتەپتە ئوقۇپ ، خەنزۇلار رايونىدا چوڭ بولغاچقا ، دەسلەپكى شېئىرلىرىنى پۈتۈنلەي خەنزۇچە يازغان . كېيىن ئۇ شىنجاڭغا چىققاندىن كېيىن ، ئانا تىلىنى ئۆگىنىشنىڭ مۇھىملىقىنى چوڭقۇر ھېس قىلغان . دېمىسىمۇ ، بۇ دۇنيادا ئانا تىلنىڭ ئورنىنى باسىدىغان ئىككىنچى تىل يوق . ئۆز ئانا تىلىنى بىلمىگەن ئادەمنى شۇ مىللەتنىڭ ئەزاسى دېيىش تەس . چۈنكى ، ئۇ شۇ ئانا تىلدا كۈيلىيەلمەيدۇ ، ئويلىيالمايدۇ ، سۆزلىيەلمەيدۇ . ھەر قانداق ئادەم « ئانا تىلىم — ئۇلۇغ تىلىم ! » دەپ ئىپتىخار بىلەن ۋارقىراشقا ھەقلىق !

مانا شۇ ھەقىقەتنى چۈشەنگەن شائىر 1952 - يىلىنىڭ ئاخىرىدىن 1953 - يىلىنىڭ ئاخىرىغىچە جەنۇبىي شىنجاڭدا خەلق ئېغىز ئەدەبىياتىنى توپلاش پۇرسىتىدىن پايدىلىنىپ ، ئانا تىلىنى ئۆگىنىشكە بەل باغلايدۇ . خەلق مەشرەپلىرى ئۇنىڭ ئۈچۈن چوڭ مەكتەپ بولىدۇ . ئاددىي خەلق ياراتقان مەنىۋى بايلىقلارنىڭ تۈگمەس - پۈتمەسلىكى ، مەزمۇنىنىڭ مول - چوڭقۇرلۇقى ، شەكلىنىڭ رەڭدارلىقى ، كۆپ خىللىقى ئۇنىڭ قەلبىنى ئويغىتىدۇ ، غۇرۇرىنى ئاشۇرىدۇ ، مۇھەببىتىنى كۈچەيتىدۇ ، بىلىمىنى چوڭقۇرلاشتۇرىدۇ ، ئۇ خەلق ئېغىز ئەدەبىياتىنى زېرىكمەي ئاڭلايدۇ ، ھارماي يازىدۇ . شۇنداق قىلىپ ئۇ ئۇزاقتىن بۇيان ئۆگىنىشنى ئارزۇ قىلغان گۈزەل ، پاساھەتلىك ئانا تىلىنى ناھايىتى تېز ۋە پىششىق ئىگىلىۋېلىپ ، شېئىرلىرىنى ئىككى خىل تىلدا يازىدىغان ھەم ئىككى خىل تىلدا تەرجىمە قىلىدىغان يۇقىرى سەۋىيىگە يېتىدۇ . يۇقىرىدا تىلغا ئېلىندىغان تەرجىمە ئەسەرلىرى ئۇنىڭ ئەنە شۇنداق جاپالىق ئۆگىنىش ، ئىزدىنىش ۋە ئانا تىل - يېزىققا بولغان چوڭقۇر مۇھەببىتىنىڭ مەھسۇلى .

شائىر ئۆمرىنىڭ ئاخىرقى مەزگىلىدە ، « ئەزرائىل ۋە مەن » ناملىق لىرىك داستاننى يېزىشقا كىرىشكەن . ئېھتىمال ئۇ بۇ داستاننى ئۈچ - تۆت يۈز گۈزەل مىسىرالار بىلەن يېزىشنى كۆڭلىگە پۈككەن بولمىشى . ئۇ 202 مىسىرانى يېزىپ ، 203 - مىسراغا كەلگەندە ، شائىرنىڭ ئوتتۇرىغا يۈرۈشى سوقۇشتىن توختاپ ، ھارماس قەلىمى شۇنىڭ بىلەن ئاخىرلىشىپ قالدى ... ئۇنىڭ ئويچان ، غەمكىن كۆزلىرى مەڭگۈگە يۇمۇلدى ، ھەمىشە پەرۋاز قىلىپ تۇرىدىغان ئەركىن تەپەككۈر قۇشلىرىمۇ كەلمەسكە كەتتى ! ...

شائىرنىڭ بۇ داستانغا ئۇنىڭ ھاياتى ، تۇرمۇش قىسمەتلىرى سىڭگەن ئىدى :

« قىيىنسا ئاغرىق ساڭا جەبرە سېلىپ ،
بولسا ئالدىڭدا ئايان قەبرە كېلىپ ،
تۇرسا ئەزرائىل كۆزۈڭدە مىخ بولۇپ ،
ناتىۋان جېنىڭغا نەشتەر — زىخ بولۇپ ،
شۇندا تونۇرسەن ئۆزۈڭنى باشقىدىن ،
كەڭ ئېچىپ ھەققە كۆزۈڭنى باشقىدىن .
ھەق - ناھەقنىڭمۇ بىلۈرسەن پەرقىنى ،
ئۆزۈڭنى قويۇپ ، ئۆزۈڭنىڭ نەرخىنى .
نېمە چاچتىڭ ، نېمە تەردىڭ يەرگە سەن ،
نېمە ئالدىڭ ، نېمە بەردىڭ ئەلگە سەن ،
كۆرسەن بىر - بىر سېلىپ تارازغا ،
خەيرىيەت ، چىقماي تۇرۇپ جىنازىغا . »

مانا بۇ مىسىرالار شائىرنىڭ قەلبىنى ئۆرتىگەن ، ئۇنىڭغا ئىلھام بەرگەن ھەقىقىي ھايات تەسۋىرى ! بۇ مىسىرالار ئۇنىڭغا ئېغىر

تۇيۇلسىمۇ ، لېكىن گۈزەللىك بەخش ئەتكەن ؛ مۇڭلۇق بىلىنسىمۇ ، لېكىن شادلىق ھېس قىلدۇرغان ؛ مۇسبەتكە تولغان بولسىمۇ ، لېكىن ئادەمگە قۇۋۋەت ۋە ئۈمىد بېغىشلايدىغان ھەقىقىي ھايات مەنزىرىسىدۇر !

« كەلسە ئىككىنچى باھارىم ئەمدىلا ،
مەنىلىك ياشاش خۇمارىم ئەمدىلا ،
كۈلسە بېغىمدا گۈلۈمۈ ئەمدىلا ،
چاچسا نۇر قارا كۈنۈمۈ ئەمدىلا ،
يەتسە توقاچقا قولۇمۇ ئەمدىلا ،
كېڭىيىپ ماڭغان يولۇمۇ ئەمدىلا ،
يايرىسا مۇڭلۇق دىلىمۇ ئەمدىلا ،
سايرىسا مەھكۇم تىلىمۇ ئەمدىلا ،
ئون گۈلۈمنىڭ بىر گۈلى ئاچماي چېچەك ،
گۈل بېغىمنىڭ تېمىغا قويماي كېسەك ،
مەن تېخىكىم قانغۇدەك كەتمەي ياشاپ ،
كەلدى ئەزرائىل يەنە تىمسىقلاپ . »

ئىنساپ بىلەن ئويلاپ قارىساق ، بۇ داستاننىڭ ھەر بىر مىسراسى تۇغۇلغىچە كېسەلچان شائىر قانچىلىغان قاراڭغۇ كېچىلەرنى يورۇق تاڭلارغا ئۇلىغان بولغىنىنى ؟! ئۆزى ياراتقان لىرىك قەھرىمانى بىلەن قانچە قېتىم ئۆلۈپ تېرىلگەن بولغىنىنى ؟!...

رەھىمسىز ئەجەل قولى بىلەن يېرىم يولدا توختاپ قالغان بۇ لىرىك داستان شائىرنىڭ بىزگە قالدۇرغان ئەڭ ئاخىرقى بىر يالدامسى ، ھەممىمىز قايغۇ ئىچىدە ئوقۇيدىغان ۋە قەلبىمىزدە مەڭگۈ ساقلاندىغان قىممەتلىك بىر تەۋرەنمە بولۇپ قالدى !

كىشىلەرنىڭ « شائىر ئۆلمەيدۇ » دېگىنى راست ! ئابدۇكېرىم

خوجا گەرچە جىسمانىي جەھەتتە ئۆلگەن بولسىمۇ ، لېكىن ئۇنىڭ روھى بىز بىلەن ياشاپ كېلىۋاتىدۇ . ئۇ شېئىرلىرى ئارقىلىق بىزگە ھاياتنى ، دۇنيانى سۆيۈشنى ، ئۇنىڭ پاكلىقى ، گۈزەللىكى ئۈچۈن كۈرەش قىلىش لازىملىقىنى بىلدۈردى ، بىز ئۇنىڭدىن تارىخقا ، ئانا يۇرتقا ۋە خەلقىمىزگە بولغان مۇھەببەتنى ئۆگەندۇق . شۇڭا ئۇ بىزنىڭ قەلبىمىزدە ، روھىمىزدا ۋە جەمئىيەت ئېڭىدا مەڭگۈ ياشايدۇ !...

خاتىمە

ئارىمىزدىن بىمەھەل كەتكەن بۇ ئۈچ ئەدىبىنىڭ ھەسرەت - پىراقىنى يۈرىكىمىزگە سىغدۇرالمىي ، سېغىنىش ئوتىدا ئۆرتىنىپ يۈرگەن ۋاقتىمىزدا ، خۇددى « كۆتۈرەلمىسەڭ ساڭگىلىنىتۇال » دېگەندەك ، ئار-مىزدىن يەنە ئۈچ نەپەر سۆيۈملۈك ئادىمىمىز تولىمۇ تۇيۇقسىز كېتىپ قالدى . ئۇلار ئابلىز نازىرى ، ئەلقەم ئەختەم ۋە قاھار جېلىلار ئىدى . بۇ-نىڭ ئىچىدە ھەممىدىن بۇرۇن كەتكەن قاھار جېلىل ھەممىدىن ياش ئىدى . ئۇ ئۆزى بىلەن بىللە ناھايىتى كۆپ شېرىن ئارزۇ - ئارمانلىرىنى ، ناھايىتى چىرايلىق ئىجادىيەت پىلانلىرىنى ئېلىپ كەتتى !... شۇنداق ، ئۆلگۈچىنىڭ ئېلىپ كېتىدىغىنى ناھايىتى كۆپ ، قال دۇرىدىغىنى پەقەت ھەسرەت ئىكەن !

ئابلىز نازىرى مېنىڭ قەلبىمدە ئاق كۆڭۈل - سەمىمىلىكى ، تەمەسسىز ، كىبىرسىز ، غەرزسىز پاك خىسلەتلىرى بىلەن يىمىرىلمەس بىر مۇنار تىكلىگەن ئالىيجاناپ ئادەم ئىدى . ئۇ ئۆزىنى بىلىشنى ، ئۆزىنى سوراشنى بىلەتتى . بولمىسا ، ئۇنىڭ قولىدىنمۇ يېزىش كېلەتتى ، بەلكى ئىخلاس قىلسا ناھايىتى ياخشى يازالايتتى . لېكىن ئۇ ، ھەقىقىي مەنىسى بىلەن كەمتەرلىك قىلدى ، تەھرىر ، گېزىتچى ، ژۇرنالىست دېگەن شەرەپ-لىك ناملارنىڭ ھۆددىسىدىن چىقىش ئۈچۈن ، ئىجادىيەتنى قۇربان


قىلدى ، باشقىلارنىڭ ئىجادىيىتى ئۈچۈن ھالاللىق بىلەن ئايىماي قان - تەر تۆكتى ، مىللىي ئەدەبىياتنىڭ تەرەققىياتى ئۈچۈن ، ياخشى ، چىۋەر تەشكىلاتچىلىق قىلدى .

مەن ھەمىشە ئۆزۈمنى يەنئەن يولىدىكى مۇشۇ 44 - قورۇغا ئاشۇلارنىڭ قولى بىلەن تىكىلىپ ، پەرۋىش قىلىنغان ۋە ھازىرمۇ يەنە ئاشۇلارنىڭ غايىبانە مېھىر - مۇھەببىتى بىلەن ئۆسۈپ - يېتىلىۋاتقان بىر كۆچەتتەك ھېس قىلىمەن . مەن ئۇلاردىن ئەدەبىي ئىجادىيەتنىڭ بەزى « سىر » لىرىنى ئۆگىنىپلا قالماستىن ، بەلكى ئادەم بولۇشنىڭ يوللىرى - مەرھۇم زۇنۇن قادىردىن بۇ دۇنياغا پاك كېلىپ ، پاك يېتىچە كېتىدىغان ، بېشى كۆككە يەتسىمۇ غادايمىدىغان ئاددىي - ساددا ۋە كەمتەرلىكى ؛ مەرھۇم تېيىپجان ئىلىيويىتىن ئىنساننى چوڭقۇر سۆيىدىغان ، ئازاب ئىچىدىن راھەت تاپالايدىغان ، بۇ دۇنياغا كۈلۈپ كېلىپ ، كۈلۈپ كېتىدىغان خۇش خۇيلۇقنى ؛ مەرھۇم ئابدۇكېرىم خوجىدىن ھەر قانداق ۋاقىتتا غۇرۇر ۋە ۋىجدان بىلەن ياشايدىغان ، زۇلمەت ئىچىدىن يورۇقلۇقنى كۆرەلەيدىغان ، ناھەقچىلىق ، ساختىلىق ئالدىدا قىلچە مۇجەللەشمەي ، كۆكرەك كېرىپ چىقالايدىغان ھەققانىيەت تۇيغۇسىنى ؛ مەرھۇم ئابلىز نازىردىن ئۆمۈر بويى ھالال ئىشلەپ ، ھالال ياشايدىغان ، كىبىردىن ، تەمەدىن ، غەرەزدىن خالى ئالىيجاناب روھنى ئۆگىنىشكە تىرىشىم .

ئۇلار ئۇيغۇر ئەدەبىياتىنىڭ روناق تېپىشى ، گۈللىشى ئۈچۈن بىر ئۆمۈر ھارماي ئىشلىدى . بۇ جەرياندا ھاياتىنىڭ ئاچچىق - چۈچۈك تەمىنى يەتكۈچە تېتىدى ، بەزى ۋاقىتلاردا قاتتىق يىقىلسىمۇ ، يەنە ئورنىدىن تىرەجەپ تۇرۇپ ، توپا - چاڭلىرىنى قېقىۋېتىپ ، ھالاللىق ، قىزغىنلىق بىلەن ئىشلەپ ، ئەدەبىي ئىجادىيەتتە ئۆزلىرىگە ھەيكەل تۇرغۇزدى . ئەمدى بىز - ئۇلارنىڭ ئىزىنى بېسىپ كېلىۋاتقان شاگىرتلىرى

شۇ ھەيكەللەرنىڭ پەلەمپەيلىرىگە رەڭمۇ رەڭ گۈللەردىن گۈلچەمبىرەكلەر
قويۇشىمىز كېرەك! شۇنداق قىلساق بىزنىڭ ئۇزاق، شانلىق مەدەنىيەت
تارىخىمىز مەڭگۈ ئۈزۈلمەي، ئەۋلادتىن ئەۋلادقا گۈللەپ -
ياشنىيالايدۇ! ...

1997 - يىل مارت، ئۈرۈمچى



گۈل ياغقان كېچە

— ئاتاقلىق ئۇسسۇلچى مەريەم ناسىرنىڭ سەھنە بىلەن
خوشلىشىش « ناخشا - ئۇسسۇل كېچىلىكى » نى
كۆرگەندىن كېيىن

ئىنسانلار ئۈچۈن گۈزەللىك يارىتىدىغان تۆھپىكارلار ئەزەلدىن
ھۈرمەتكە سازاۋەر بولۇپ كەلگەن. ئۇلار ئۆز ئەجدادىيىتى، مېھنىتى ۋە
ئەجرى بىلەن كىشىلەر تەرىپىدىن يادلانغان ۋە مۇناسىپ ئورۇنغا ئىگە
بولغان. ئۇيغۇر خەلقىنىڭ تالانتلىق، سۆيۈملۈك ئۇسسۇلچىسى مەريەم
ناسىر 1991 - يىلى 1 - ماي كۈنى ئۆتكۈزۈلگەن سەھنە بىلەن خوشلى-
شىش ناخشا - ئۇسسۇل كېچىلىكىدە دەل ئاشۇنداق ھۈرمەتكە،
مۇھەببەتكە، ئىپتىخارغا، شان - شەرەپ ۋە نام - ئابرويغا مۇشەررەپ
بولدى.

1 - ماي كەچتە، ئىتتىپاق تىياتىرىدا ئۆتكۈزۈلگەن بۇ
« ناخشا - ئۇسسۇل كېچىلىكى » ھەقىقەتەن مىسلىسىز تەسىرلىك بولۇپ،
ئۆز ئىچىگە ئالغان مەزمۇنىنىڭ مول ۋە رەڭدارلىقى بىلەن تاماشىبنلارنى
كۈچلۈك ھايانغا سالىدى. نۇرغۇن كىشىلەر ھايانلانغانلىقىدىن كۆز-
لىرىگە ئىسسىق ياش ئالدى. كىشىلەر بىلەن لىق تولغان كەڭ ۋە كۆركەم
زالنىڭ بۇنداق سۈكۈتكە ۋە ھايانغا چۆمۈشى قانداق ئورۇندىلىۋاتقان
نومۇرلارنىڭ كامالەتكە يەتكەنلىكىدە ئەمەس، ئەڭ مۇھىمى ئويۇن
كەيپىياتىنىڭ، كىشىلەر روھىنىڭ باشقىچە تۇس ئالغانلىقى، تاماشى-

بىنلارنىڭ قەلبىدە مەريەم ناسىردىن ئىبارەت ئاشۇنداق بىر ماھىر ، جۇشقۇن ، مۆتىۋەر سەنئەتكارنىڭ ئوتتۇز نەچچە يىللىق سەنئەت ھاياتى بىلەن تۇيۇقسىز خوشلاشماقچى بولغانلىقىغا ئاسادىپىيلىق ، قىيالماسلىق ۋە يەنە قانداقتۇ قىممەتلىك بىر نەرسىنى يوقىتىپ قويۇۋاتقانغا ئوخشاش مۇرەككەپ روھىي ھالەتلەرنىڭ پەيدا بولغانلىقىدا ئىدى ...

كىشىلىك ھايات يولى تۇپتۇز بولمايدۇ ، لېكىن بىر ئادەم ئۆزىنىڭ پۈتۈن ۋۇجۇدىنى خەلقنىڭ ، مىللەتنىڭ سەلتەنەتلىك ئىشلىرى بىلەن زىچ باغلىسا ، تۇرمۇشنى ھەسسىلەپ قىزغىن سۆيىدۇ ، ئۆزىنىڭ ھاياتىنى قەدىرلەيدۇ ، تولۇپ تاشقان ئىشەنچ بىلەن تۇرمۇش يولىدىكى ئەگرى - توقايلىقلارنى يېڭىپ ئالغا باسدۇ ! مەريەم ناسىرنىڭ ئوتتۇز نەچچە يىللىق سەنئەت ھاياتىمۇ ئەنە شۇنداق ئۆتتى . ئۇ سەھنىنى ماكان تۇتتى . سەھنە ئۇنىڭ مۇھەببىتى ، غۇرۇرى ھەم ئىپتىخارى بولدى ! ئۇ سەھنىدىن ئىبارەت مانا شۇ كىچىككىنە سەلتەنەتلىك زېمىندا ئۇيغۇر خەلقىنىڭ ئۇسۇلىنى ، سەنئىتىنى ۋەتەنگە ، دۇنياغا تونۇتتى ! ئۇ ئۆزىنىڭ ئەنە شۇ جاپالىق ئەمگىكى ، ئەجرى ئۈچۈن بۈگۈنكى خوشلىشىش كېچىلىكىدە خەلقنىڭ ، تاماشىبىنلارنىڭ يۈكسەك ھۆرمىتىگە ، قىزغىن ئالاقىسىغا سازاۋەر بولدى . بۇ ھۆرمەت - ئالاقىسى دەستە - دەستە گۈل بولۇپ ، ئۇنىڭ بېشىغا ياغدى ! ئۇنىڭ ئۇسسۇل ئۈچۈنلا يارالغان چىۋەر جىسمىنى گۈل - گىياھلار بىلەن پۈركىدى . مانا بۇ خەلقنىڭ ئۇنىڭغا بەرگەن ئىنئامى ، ئالىي مۇكاپاتى ئىدى !

مەن بۈگۈنكى ناخشا - ئۇسسۇل كېچىلىكىدىن سەنئەتنىڭ كۈچ - قۇدرىتىنى ، سەنئەتكارلارنىڭ ئورۇن - مەرتىۋىسىنى يەنە بىر قېتىم كۆردۈم . مەريەم ناسىرنىڭ ئۇستازلىرى ، شاگىرتلىرى ، كەسىپداشلىرى ، تاماشىبىنلىرى ئۇنىڭغا قۇچاق - قۇچاق رەڭدار گۈل دەستىلەرنى ، چاقىناپ تۇرغان ئالتۇن بۇيۇملارنى ۋە قىممەتلىك يادنامىلارنى تەقدىم قىلدى . بۇ نەرسىلەر مەريەم ناسىر ئوتتۇز نەچچە يىل ياراتقان گۈزەللىككە سېلىشتۇرغاندا ، قارىماققا ئاددىيەتكە كۆرۈنسىمۇ ،

لېكىن ئۇلارغا كەڭ خەلقىمىزنىڭ مەريەم ناسىرغا بولغان بىباھا سۆيگۈ - مۇھەببىتى، چەكسىز مىننەت - تەشەككۈرى ۋە قىزغىن ئۈمىد - ئىشەنچى سىڭگەن! بۇ ئالغىش ۋە ئىنتاملار سەنئەتچىلىرىمىزنىڭ، سەنئەتخۇمار خەلقىمىزنىڭ سەنئەتكە، گۈزەللىككە بولغان ھۈرمىتى ۋە ئېھتىرامى!

دۇنيادا ئۇستاز تۇتمايدىغان ئىلىم ئەھلى بولمايدۇ. بىلىمگە، كەسىپكە ئىنتىلىگەن كىشىلەر ئەزەلدىن ئۇستاز تۇتۇپ ئۆگىنىدۇ. تەلەپچان ئۇستازدىن ياراملىق شاگىرتلارنىڭ چىقىدىغانلىقى قەدىمدىن ھازىرغىچە، جۇڭگودىن چەت ئەلگىچە بولۇپ ئۆتكەن ئورتاق ئىش!

ئۇيغۇر ئۇسسۇلىنىڭ پېشىۋاسى قەمبەر خانىم، زەينەپ سىدىق، ئىبراھىمجان قاتارلىق ئۇستازلار، تەربىيىچىلەر سەھنىگە چىقىپ ئۆز شاگىرتىنى باغرىغا باسقاندا، زالدىكى نەچچە يۈز جۈپ كۆزلەر ئۇلارنىڭ بىر - بىرىگە گىرەلەشكەن ۋۇجۇدىدىن دوست - ئىناقلىقنىڭ، سۆيۈنۈش ئىپتىخارىنىڭ يالقۇنلۇق نۇرىنى كۆرگەندەك بولدى.

سەنئەتتىمۇ، سەھنىدىمۇ تەبىئىي ئالمىشىش بولۇپ تۇرىدۇ. كۈنىلارنىڭ ئورنىنى يېڭىلارنىڭ ئېلىشى تارىخىي مۇقەررەرلىك! ياش تالانتلىقلاردىن رەبھان ئابلىز، كۈرەش رەجەپ، دىلنار ئابدۇللا قاتارلىق ئۇسسۇل چولپانلىرى سەھنىگە چىقىپ مەريەم ناسىرغا گۈل تەقدىم قىلغان، ئۇنىڭ شادلىق نۇرى جىلۋىلىنىپ تۇرغان يۈزىگە سۆيگەن ۋاقىتتا، پۈتۈن زال ئۇلارنىڭ نۇرانە يۈزلىرىدىن چاچرىغان رەھمەت - نەشەككۈر، غۇرۇر - ئىپتىخار نۇرلىرى بىلەن نۇرلىنىپ كەتكەندەك بولدى!!!

مەن بۈگۈنكى بۇ «ناخشا - ئۇسسۇل كېچىلىكى» دىن ئالغىشقا سازاۋەر بىر مۇنچە ناخشا - ئۇسسۇل نومۇرلىرىلا ئەمەس، بەلكى سەنئەتتىمىزنىڭ دۇردانىلارغا تولغان ئۆتمۈشىنى، سەلئەنەتلىك بۈگۈننى ۋە پارلاق كېلەچىكىنى، شۇنداقلا ھۈرمەتكە لايىق، مۆتىۋەر سەنئەت پېشىۋالىرى بىلەن جۇشقۇن روھلۇق، ئۈمىدۋار ياش ئىز باسار سەنئەت چولپانلىرىنى كۆردۈم ۋە مۇنداق ئويلىدىم: بىزنىڭ سەنئىتىمىز مانا مۇ-

شۇنداق مەردانە روھ بىلەن ھەسەتتىن ، قىزغىنلىقتىن ، نادانلىقتىن خالى بولۇپ ، بىر - بىرىنى قوللايدىغان ، ئۆز ئارا تۇگىنىدىغان ، بىر - بىر - نىڭ ئېزىنى بېسىپ ، مۇرىنى مۇرىگە تىرەپ ، پايانى يوق ئۇلۇغ بىر ئېقىننى بەرپا قىلىدىغانلا بولسا ، ئۇنىڭ كېلەچىكى جەزمەن پارلاق ، شان - شۆھرەتنى چەكسىز بولغۇسى !...

سۆيۈملۈك ئۇسسۇلچىمىز مەريەم ناسىر گەرچە سەھنە بىلەن خوشلاشقان بولسىمۇ ، لېكىن ئۇنىڭ سەنئەت ھاياتى ئاخىرلاشقىنى يوق . ئۇسسۇل ئۇنىڭ ھاياتىغا ، ئېتىقادىغا ۋە ئىشەنچىگە ئايلىنىپ كەتكەن . ئىشىنىمىزكى ، ئۇ بۇنىڭدىن كېيىنمۇ ئۇسسۇل بىلەن ئۆرە تۇرىدۇ ، ئۇسسۇل بىلەن نەپەس ئالىدۇ ! ئۇنىڭ ئەمگىكى ، كۈچى يەنىلا بىزنىڭ ۋۇجۇدىمىزدا ياشايدۇ !

مەن بىر ئەدەبىياتچى ، سەنئەت شەيداسى تۇرۇپ ، مەريەم ناسىرغا ھېچقانداق ماددىي نەرسە سوۋغا قىلالىمىدىم . پەقەت شۇ كۈنى كەچتىكى ئويۇندىن قايتىپ كېلىپ ، يۈرىكىمدە قوزغالغان ھاياجانلىرىمنىڭ تۈرتكىسى بىلەن بۇ كىچىككىنە تەسىراتنى يازدىم . تەسىراتىمنىڭ ئاخىرىدا مەريەم ناسىرنىڭ سوتسىيالىستىك مىللىي سەنئىتىمىزنى گۈللەندۈرۈش ئۈچۈن ، داۋاملىق تۆھپە قوشۇشىنى ئۈمىد قىلىپ ، ئەجدادلىرىمىزنىڭ ئەقىل دۇردانلىرى بولغان تۆۋەندىكى سۆزنى ھەدىيە قىلماقچىمەن :

« يالقۇن بىلەن نۇر بىر - بىرىگە قانچىلىك ئۇيغۇنلاشقان بولسا ، ھايات بىلەن پائالىيەتمۇ بىر - بىرىگە شۇنچىلىك مۇستەھكەم باغلانغان بولىدۇ ؛ نېمىكى نۇر چاچىدىكەن ، شۇبھىسىزكى ئەتراپىنى يورۇتىدۇ ؛ نېمىكى ياشاۋاتقان ئىكەن ، سۆزسىز ھەرىكەتتە بولىدۇ ! »

1991 - يىل 2 - ماي ، ئۈرۈمچى

本书是一部报告文学集,收录以南疆农村生活为题材的一部分新作品,这些作品以其逼真,朴实,优美的风格和独特的笔法,给读者以美的享受。

一个传奇人物的故事

作者:艾海提·图尔迪
责任编辑:吾布利哈斯木·穆明
责任校对:故丽巴哈尔·买买提依明

喀什维吾尔文出版社出版
新疆新华书店发行
喀什维吾尔文出版社印刷厂印刷
850×1168毫米 1/32开本 10.5印张 3插页
1997年5月第1版 1997年8月第1次印刷
印数:1 — 5100

ISBN7 — 5373 — 0599 — 4/I.153(民文)

定价:9.00 元